

112

12







— श्रीः —  
— श्रीमते रामानुजाय नमः —  
ॐ ॥ वं ॥ राघवाचार्य स्वामिन  
श्री यदु गिरि .







ॐ श्रीः ॐ

संस्कृतरत्नाकरस्य

शिक्षाङ्कः

संपादकः—

कविशिरोमणिभट्टश्रीमथुरानाथशास्त्री

सहायकसंपादकः

पं० वृद्धिचन्द्रशर्मा शास्त्री व्याकरण-धर्मशास्त्राचार्यः

प्रकाशकः—

म० म० श्रीगिरिधरशर्मा चतुर्वेदः

महाराजसंस्कृतकालेजाध्यक्षः

जयपुरम्







॥ श्रीः ॥

संस्कृतशिक्षापद्धतिपरिष्काराय  
भारतप्रसिद्धविदुषां परामर्शात्मकः  
अ० भा० संस्कृतसाहित्यसंमेलनमुखपत्रस्य

संस्कृतरत्नाकरस्य

शिचाङ्कः

संपादको—

कविशिरोमणिभट्टश्रीमथुरानाथशास्त्री साहित्याचार्यः  
पं० वृद्धिचन्द्रशर्मा शास्त्री व्याकरणधर्मशास्त्राचार्यः

प्रकाशकः—

म० म० पं० श्रीगिरिधरशर्मचतुर्वेदः

प्रेमप्रकाशमुद्रणालयः जयपुरम्

सन् १९४०



संख्या	विषयाः	लेखकाः	पृष्ठम्
१६	ज्यौतिषशिक्षा	जयपुरराजकीयमहाराजसंस्कृतकालेजाध्यापकः ज्यौ- तिषाचार्य पं० गिरिजाप्रसादद्विवेदी	६५
१७	शिन्नायाः साम्राज्यम्	पं० श्रीसूर्यनारायणशर्मा शास्त्री व्याकरणाचार्यः ( सीनियर प्रोफेसर महाराजाकॉलेज जयपुर )	६६
१८	कीदृशी शिन्नाऽपेक्षिता	ज्वालापुरमहाविद्यालयाचार्यः पं० नरदेवशास्त्री वेदतीर्थः	
१९	पं० श्रीरामचन्द्रशास्त्रि- व्याकरणाचार्यमहोदयः, मुम्बई ( सचित्रम् )	श्रीवृद्धिचन्द्रशर्मा शास्त्री व्याकरणाचार्यः	
२०	साम्प्रतिकी संस्कृतशिन्ना ( विशेषतो द्रष्टव्यः )	श्रीपुरुषोत्तमशर्मा चतुर्वेदः साहित्याचार्यः शुद्धाद्वै- तालंकारश्च ( धर्माध्यापकः मेयोकॉलेज, अजमेर )	७३
२१	काशिकराजकीयसंस्कृत- महाविद्यालयस्येतिहासः	पं० श्रीनारायणशास्त्री खिस्तेसाहित्याचार्यः ( सरस्वतीभवन, बनारस )	
२२	शिक्षासमीक्षा ( विशेषतो द्रष्टव्यः )	महामहोपाध्याय पं० बालकृष्णमिश्रमहाभागः ( प्रि- सिपल, प्राच्यविभाग हिन्दुविश्वविद्यालय, काशी )	७८
२३	आयुर्वेदे प्राक्तनः शिन्ना- दर्शः	श्रीजयरामदासस्वामी भिषगाचार्यः जयपुरीयमहा- राजसंस्कृतकॉलेजे आयुर्वेदाध्यापकः	८३
२४	शिन्नाया मुख्यमुद्देश्यम्	मथुरावास्तव्यः पं० भट्टश्रीबलभद्रशर्मकविकाव्यरत्ना- करकविचूडामणिशुद्धाद्वैतभूषणकविरत्नमहामहोपदे- शकविद्यालङ्कारवेदान्तविद्यानिधिः	८८
२५	शिन्नासागम्	प्राञ्चः	९३
२६	आङ्गलकालेजीया शिक्षा परिपाटी ( कविता )	भट्टश्रीमथुानाथशास्त्री	९४
२७	ऋषिकुलब्रह्मचर्याश्रमः, हरिद्वार	पं० श्रीलीलाधरशास्त्री (आचार्य, ऋषिकुल हरिद्वार)	
२८	प्राक्तनशिक्षापद्धतिः	पं० योगीन्द्रशर्मा वेदव्याकरणाचार्यः, हरिद्वार- ऋषिकुल वेदकर्मकाण्डाध्यापकः	९५
२९	संस्कृतभाषोन्नतये सामयि- क्यावश्यकता	पूर्णानन्दशर्मा B. A. ( प्रोफेसर एच्० आर० संस्कृतकॉलेज, रामगढ )	१०२



संख्या	विषयः	लेखकाः	पृष्ठम्
३०	आर्तनादः ( कविता )	,,	१०५
३१	कीदृशी शिक्षापद्धतिरिदा- नीमपेक्ष्यते	विद्यावाचस्पतिवेदान्तसाहित्याचार्यः श्रीघूटर- म्भा व्याकरण-तर्क-काव्यतीर्थः; लक्ष्मणपुरविश्व- विद्यालयप्राच्यविभागीयदर्शनाध्यापकः	१०५
३२	विद्वद्वरेण्यगुरुवरश्रील- क्ष्मीनाथशास्त्रिचरणाः ( सचित्रम् )	भट्टश्रीमथुरानाथशास्त्री	
३३	शिक्षाया इतिहासः	पं० श्रीवृद्धिचन्द्रशर्मा शास्त्री व्याकरणाचार्यः	११५
३४	संस्कृतशिक्षा कथं व्यावहा- रिकी भवेत्	श्रीदीनानाथशर्मा शास्त्री सारस्वतः सनातनधर्म- कालेजोपाध्यायः, मुलतानसिटी	१२६
३५	प्राक्तनशिक्षाप्रकारः आधु- निकदशा च	द्रव्येशम्भा व्याकरणवेदान्ताचार्यः सर्वदर्शनसूरिः हरिद्वारम्	१३२
३६	आधुनिकी स्त्रीशिक्षा	( कविता ) भट्टश्रीमथुरानाथशास्त्री	१३६
३७	दीवानबहादुर-दीवान-कृ- ष्णकिशोरस्य संक्षिप्तं जी- वनचरितम् ( सचित्रम् )	पं० श्रीपरमेश्वरानन्दशास्त्रिमहाभागः ( प्रधान- पण्डित सनातनधर्मसंस्कृतकालेज, लाहोर )	
३८	संस्कृतोन्नतिः	विद्याभूषणः श्रीतारादत्तपन्तः शास्त्री 'आनर्स'	१३७
३९	शिक्षाया मुख्यमुद्देश्यम्	पं० बदरीनाथशर्मा शास्त्री M. A., एकसले- क्चरर् लखनऊयुनीवरसिटी	१४०
४०	शिक्षासंस्कारो वा आर्यसं- स्कृतेर्दाहसंस्कारो वा ( विशेषतो द्रष्टव्यः )	भट्टश्रीमथुरानाथशास्त्री	१४१
४१	संस्कृतभाषा कथं व्याव- हारिकी भवेत्	वैद्यमणिरामशर्माभिषगाचार्यः, प्रिंसिपल एस्० एच्० आयुर्वेदसहाविद्यालय रतनगढ, प्रधानम- न्त्री नि० भा० आयु० महा० राजपूताना-प्रान्तीय, १४६	
४२	को वेदानुद्धरिष्यति	कविरत्न पं० मायादत्तपाण्डेयः शास्त्री ज्योति- र्विद् चन्दौसीस्थधर्मसभाप्रधानपण्डितः	१५३
४३	छायाकाव्यम्	भट्टश्रीमथुरानाथशास्त्री	१५७
४४	संस्कृतशिक्षाविषये संक्षिप्त-	काशीस्थविरलामहाविद्यालयाध्यक्षः पण्डितवर-	




संख्या	विषयाः	लेखकाः	पृष्ठम्
	विमर्शः	सभापतिशर्मोपाध्यायः १५८	
४५	राजा डा० बलदेवदासवि- रलामहोदयानां संचितं जीवनचरितम् ( सचित्रम् )	पं० श्रीसभापतिशर्मोपाध्यायमहोदयः	
४६	शिन्ना का मुख्य उद्देश्य और आधुनिकसमाज	पं० प्रभुनारायणशर्मा सहृदय साहित्यरत्न ना- ट्याचार्य, हिन्दीप्रोफेसर, संस्कृतकालेज जयपुर १५९	
४७	संस्कृतविद्यार्थिनां व्याव- हारिकजीवनम्	कुमारी कमलादेवी गुगलानी शास्त्री प्रभाकर १६३	
४८	छात्रः शिक्षकश्च	श्रीरामस्वामिमहोदयः, अलवरराज्यीयप्रतापदु- र्गगत 'शान्तिशिवहृदाश्रम'स्थः १६७	
४९	वर्तमानकालश्च शिक्षिताश्च	( कविता ) भट्टश्रीमथुरानाथशास्त्री १६७	
५०	संस्कृतभाषाया लोकोप- योगित्वम्	कथाभट्टश्रीनन्दकिशोरशर्मा साहित्याचार्यः, ए- सिस्टेण्टप्रोफेसर महाराजसंस्कृतकालेज जयपुर १६८	
५१	साहित्यशास्त्रस्य कीदृशी शिन्ना साम्प्रतमुपयुक्ता	भट्टश्रीमथुरानाथशास्त्री १७२	
५२	जागर्तिः ( कविता )	खोडनस्थ-उत्सवलालपाण्डेयः साहित्यतीर्थः १८४	
५३	कीदृशी शिन्नापद्धतिरिदा- नीमपेक्षिता	श्रीविद्याधरशास्त्री M. A. महोदयः, बीकानेर १८४	
५४	बीकानेरस्थश्रीमोहतायुर्वै- दिकसंस्थायाः परिचयः ( सचित्रम् )	पं० शङ्करदत्तशर्मा आयुर्वेदाचार्यः, बीकानेर	
५५	पुस्तकशिन्ना	श्रीलक्ष्मीकान्तत्रिपाठी लखनऊ १८६	
५६	संस्कृतशिन्नापद्धतौ दोषाः तदपनयोपायाश्च ( विशेष- तो द्रष्टव्यो मननीयश्च )	म० म० श्रीगिरिधरशर्मा चतुर्वेदः १८८	
५७	श्रीशिवदत्तशास्त्रिमहाभागः तुमसर ( सचित्रम् )	श्रीवृद्धिचन्द्रशर्मा शास्त्री व्याकरणाचार्यः	
५८	उपसंहारः	भट्टश्रीमथुरानाथशास्त्री २२१	







संस्कृतरत्नाकरस्य



भारतभक्तिकविधाताऽधिष्ठाता सैष सकलविद्यानाम् ।  
पठतां सुधासिषिन्हां शिन्नाङ्गलयतु कलामौलिः ॥ १ ॥



❀ श्रीः ❀



संस्कृत-रत्नाकरः

शिचाङ्कः

चित्रं द्विजपतिमण्डलकलासमृद्ध्यायमेधमानोऽपि ।

वेलामनतिक्रामन् संस्कृतरत्नाकरो जयति ॥

वर्षम् ६	जयपुरम्, चैत्रः सं० १९९७	मासः १२
----------	--------------------------	---------

❀ मङ्गलम् ❀

समस्तशास्त्रवारिधेर्विगाहने विपश्चितां

कदापि यत्प्रभावतो भ्रमो न जायते सताम् ।

सुधामयूखविस्फुरत्कलाकलापमञ्जुलां

प्रसन्नवक्त्रपङ्कजां समाश्रये सरस्वतीम् ॥ १ ॥

‘शिचा सुशिक्षा मता’

भक्तिः शूलिनि, शक्तिरात्मदमने, किञ्चैकताना समा-

सक्तिः शास्त्रनिगूढतत्त्वकलने, व्यक्तिः श्रुतेर्मर्मणाम् ।

मुक्तिर्लक्ष्यमथाऽनुरक्तिरनघे धर्म्ये विधौ शाश्वती

मुक्तिर्वीतभया यया भवति सा शिचा सुशिक्षा मता ॥ २ ॥

विश्वेषामनुरञ्जनं परिषदि प्रत्यर्थिनां गञ्जनं

मिथ्यामोहविभञ्जनं परिणतौ शान्तेः समासञ्जनम् ।

नित्यं किञ्च निरञ्जने भगवति प्रेमामृतव्यञ्जनं

सञ्जायेत सखे ! यया जगति सा शिचा सुशिक्षा मता ॥ ३ ॥

राजगुरु-व्याकरणाचार्य-श्रीचन्द्रदत्तशर्ममैथिलमहाभागाः





## ❁ प्रारम्भिकं निवेदनम् ❁

ज्ञानं मानं धनं धर्मं बलं कर्मसु कौशलम् ।

साधयन्ती सुशिक्षाऽसौ कल्पवृक्षायिता न किम् ॥

सर्वेषामेव शिक्षितमहाभागानां नेद-  
मविदितं स्याद्यत् संस्कृतशिक्षाविषयकमिद-  
मान्दोलनं येन केनापि रूपेण सुरसरस्वती-  
मिमामासेवमानानां सर्वेषामेव मनसि महा-  
न्तमेव विचारसंरम्भमुत्पादितवदस्तीति ।  
नेदमनुचितमस्वाभाविकं चापि । सामान्या-  
त्सामान्येऽपि विषये मुहुर्मनसि कृतास्पदे  
यदा संभवति संरम्भस्य जन्म, तदा शिक्षा-  
विषयिणी संमुखमुपस्थिता सेयं समस्या  
किमिति न स्याद्विचाराय विचारशालिनाम् ।  
शिक्षा हि न केवलमस्य मानवस्यैव, अपि तु  
पशुपक्ष्यादीनामपि जीवने महान्तमुत्कर्षमा-  
दधाति । शिक्षया ह्यनया तिर्यग्योनिवाही  
तुरगोऽपि समधिगच्छति धुर्यपदं विबुधेषु ।  
शिक्षैव च सेयं जीवनयात्रोपयुक्तं सामर्थ्यं  
संपादयतीति सारतः समधिगन्तव्यं स्यात् ।  
अत एव हि प्रोच्यते “धनुषि शिक्षते, धनु-  
र्विषयके ज्ञाने शक्तो भवितुमिच्छतीति” ।

एतस्मिन्काले प्रचलिता सेयं संस्कृत-  
शिक्षा श्रद्धया श्रमेण च सेवमानानामपि  
समभीष्टं सौविध्यं न संपादयन्ती समया-  
नुकूलं संस्कारमपेक्षते एवेति सुचिगादेव  
लोकेषु संघटितमान्दोलनम् । बहवो महा-  
भागाः शुद्धां प्राचीनपद्धतिमेव यथाकथंचन  
निर्वाहयितुं बद्धपरिकरतया नवीनपद्धत्या

संजायमानं संस्कारं कदाचन नानुमन्येरन्,  
किन्तु प्राचीनशैलीभुक्तः संस्कारस्तु तत्राप्य-  
पेक्षित एवेति को वा निराग्रहो न मन्येत ?  
समतीते हि समये सर्वोपि संस्कारमपेक्षते ।  
समयनियमनाय सर्वेषां प्रमाणभूता स्वयं  
‘ज्योतिषसारिणी’ अपि समयवशतः साम्प्रतं  
संस्कारमपेक्षते, किमन्यत् ? शिक्षासंस्कार-  
मवलम्ब्य ‘अखिलभारतीयसंस्कृतसाहित्य-  
संमेलनेना’ पि पूर्वं पण्डितमहाभागानां  
सविधे प्रश्नोत्तरादीन्युपस्थापितानि, परं  
यथाभिलषितं नाऽवधानमभून्महाभागानाम् ।

समयेस्मिन् शिक्षापरिष्कारस्य सुखदः  
समीरणः सर्वतोऽपि प्रचलितोऽस्ति परम-  
स्माकमनिर्वचनीयभाग्यवैभवात्सेयं संस्कृत-  
शिक्षैव परिष्कारसौभाग्यं नावाप्नोतीति  
प्रत्यक्षमीक्ष्यते । ‘वर्धास्कीम’मध्ये भारतीय-  
शिक्षाविषयमादाय गान्धिमहोदयप्रमुखैर्भू-  
यान्मनोयोगः कृतोऽभूत् किन्तु तत्रापि  
‘हिन्दोस्थानी’भाषाविषयक एव विचारः  
संवृत्तः । एष संस्कारो भारतस्य गौरवाय  
हिताय भवेदथवा ईदृशसंस्कारापेक्षया  
वराक्या असंस्कार एव वरमासीदिति तु  
विचारान्तरम् । सति संभवे प्राप्येत सोऽय-  
मपि विचारोऽस्मिन्नङ्गे । किन्तु समग्रराष्ट्रस्य  
शिक्षाविचारेऽपि, आर्यसभ्यतामूलभूतायाः



संस्कृतशिक्षाया उपरि न कस्यापि दृष्टिरा-  
कृष्टेति किमतोऽधिकं दौर्भाग्यं स्यात् ।

संस्कृतपण्डितान्विहाय नास्या उपरि  
कैश्चिदन्यैर्विचारयितव्यम् । ते तु भवितव्य-  
तावशान्नात्र किञ्चिदवदधते । अतएव 'विशे-  
षाङ्क'प्रसङ्गेन पुनरपि संस्कृतशिक्षाविषय-  
कमेव पूजोपहारमादाय 'संस्कृतरत्नाकरो'  
यमुपतिष्ठति संमुखे श्रीमताम् । एतन्निब-

न्धगताः संमतीः सावधानं विमृशन्तः  
पण्डितमहाभागा एव शिक्षाविषयिणीमिमां  
समस्यामवश्यावश्यं पूरयेयुः । निर्धारयेयुश्च  
सुनिश्चितं पाठ्यक्रममिति दृढं विश्वसन्नि-  
बन्धपुष्पोपहारमिममङ्गीकर्तुमतिविनम्रमभ्य-  
र्थयते—

भट्टमथुरानाथशास्त्री

## शिक्षाया उद्देश्यम् ।

( महामहोपाध्यायश्रीप्रमथनाथतर्कभूषणभट्टाचार्यमहाभागः )

शिक्षाशब्दस्यार्थो ज्ञानार्जनम् । येन  
खलु ज्ञानेन दुःखनिवृत्तिः सुखञ्च समुत्प-  
द्यते तादृशस्यैव हि ज्ञानस्य शिक्षाशब्देन  
व्यपदेशो भवतीति निर्विवादम् । दुःखनि-  
वृत्तये, सुखप्राप्तये, आत्यन्तिकदुःखनिवृत्तये  
वा यज्ज्ञानमपेक्षितं तद् द्विविधम्—लौकिक-  
माध्यात्मिकञ्चेति । तत्र लौकिकं यज्ज्ञानं  
तस्यार्जने नानोपायाः सन्ति । चिकित्सा-  
शास्त्रं, वाक्ताशास्त्रं, राजनीतिशास्त्रं भूतवि-  
ज्ञानं तथा गणितशास्त्रमित्येवमादिकं लोकेषु  
सम्यक् प्रचरति प्रयोजनवशेनोत्तरोत्तरमुप-  
चीयते च । आत्यन्तिकदुःखनिवृत्तयेऽपेक्षि-  
तमाध्यात्मिकं ज्ञानं यद्यपि साधारण्येन  
गीर्वाणवाणीवत् भाषान्तरेष्वपि दृश्यते  
तथापि गीर्वाणवाणीमयशास्त्रेष्वध्यात्म-  
शास्त्रतया प्रथितेष्वत्यन्तिकदुःखनिवृत्तेरुपा-  
यतयोपदिश्यमानं यदात्मतत्त्वविज्ञानं तद्-

न्यत्र न तथा प्राचुर्येण सामर्थ्येण च समुप-  
लभ्यत इत्याध्यात्मतत्त्वविदां गोष्ठीषु सुदृढो  
निश्चयः । लौकिकसुखस्य समुपार्जनहेतवः  
सहस्रश उपाया न केवलं शास्त्रेणैव गीर्वाण-  
वाणीमयेन, अपितु भाषान्तरमयैर्निबन्धैः  
सहस्रशः समुपदिष्टाः लोकेषु समुपदृश्यन्ते ।

एवम्विधानां सर्वेषां ज्ञानानां समुपार्ज-  
नाय शिक्षा सर्वथाऽऽवश्यकीत्यस्मिन् विषये  
यद्यपि नास्ति कोऽपि विप्रतिपत्तिलेशावस-  
रस्तथापि भारतीयानामस्माकं सनातनधर्मा-  
वलम्बिनां शिक्षाया इदमेव हि उद्देश्यतया  
प्रतिभाति यत् मानवजन्मसाफल्यम् । मान-  
वजन्मनः साफल्यं कथं भवितुमर्हतीति  
चिन्तायां भगवता श्रीवेदव्यासेन महर्षिणा  
विरचितः कश्चन श्लोकः श्रीमद्भागवते  
महापुराणे समुपलभ्यते यथा—



सृष्ट्वा पुराणि विविधान्यजयाऽऽत्मशक्त्या

वृत्तान् सरीसृपपशून् खगदंशमस्यान् ।

तैस्तैरुष्टहृदयः पुरुषं विधाय

ब्रह्मावबोधधिषणं मुदमाप देवः ॥

अनेन हि श्लोकेन विस्पष्टतयेदमेव प्रति-  
पाद्यते यत्तदेव हि मानवजन्मनः साफल्यं  
यद् देहाद्यात्माभिमानपरित्यागेन निर्मलद-  
र्पणोपमे विशुद्धे चेतसि सर्वात्मभूतस्य सच्चि-  
दानन्दघनविग्रहस्य निखिलसौन्दर्यमयस्य  
श्रीभगवतः स्वरूपसाक्षात्कारः । तथाहि-  
जगत्सृष्टौ तस्य भगवतो या प्रवृत्तिः  
किन्तस्या मूलमिति चिन्तायामुपनिषत्सु एवं  
श्रूयते 'स एकाकी नारमतेति' "तदैक्षत  
बहु स्याम्, प्रजायेय" इति च । अत्र च एकाकि-  
त्वेन निखिलसौन्दर्यसारस्यानन्दमयस्य श्री  
भगवतो येयमरतिः श्रूयते, सा कथं संग-  
च्छते इति प्रश्ने अध्यात्मतत्त्वविदो वर्णयन्ति  
श्रीभगवतः सर्वसौन्दर्यनिधानस्य स्वे महिम्नि  
शश्वदवस्थितस्यात्मसौन्दर्यमाधुर्यादिवि-  
लोकनसमर्थस्य कस्यचिच्चेतनस्य स्वविलक्ष-  
णस्य विरहे येयमरतिर्नाम सा तु सर्वथा  
स्वाभाविक्येव भवितुमर्हति, तदेव हि  
सौन्दर्यं यद्विलोकनेन कस्यचिदन्यस्य परि-  
तृप्तिर्जायते । सौन्दर्यं वर्तते तच्चापरिसीममथ  
च यदि न कोऽपि तस्य द्रष्टा दर्शनेन  
तृप्तिमवाप्तः नयनयोर्मेनसश्च साफल्यम्-  
न्यमानश्च न स्यात्, तर्हि न तत् कदाचि-  
ल्लोके सौन्दर्यपदास्पदं भवितुमर्हतीति

सुविदितमस्ति प्रेक्षावताम् ।

यद्येवं तर्हि सृष्टेरादौ निखिलानन्द-  
सारभूतमूर्तेः निखिलसौन्दर्यमाधुर्यलाव-  
ण्यवैचित्र्यसारविग्रहस्य सकलश सनात-  
नाश्रयस्य श्रीभगवतोऽद्वितीयत्वेन द्रष्टुर-  
भावे श्रुतिषु समावेदिताऽरतिः सर्वथा  
युज्यत एव । तामरतिं प्रतिक्षेप्तुं तस्य 'बहु स्यां  
प्रजायेयेति' संकल्पो यदैवाजनि तदैव तदी-  
यावितर्क्यस्वरूपशक्तिप्रभावेणाऽविभक्ततया-  
ऽवस्थिताः समिद्धादग्नेर्व्युच्चरन्तः स्फुलिगा  
इवासंख्याता जीवाः प्रतिदिशं प्रादुरभवन्नि-  
त्यौपनिषदाः समामनन्ति । ते च जीवा  
भगवतः सौन्दर्यमाधुर्यादिसाक्षात्कारेणैव  
तल्लीलाशक्तेः साफल्यं सम्पादयितुमर्हन्ति  
नान्यथा । स च साक्षात्कारो देहेन्द्रियमनो-  
बुद्धिसम्बन्धमन्तरेण नैव भवितुमर्हतीति  
अघटनघटनापटीयस्या स्वीयशक्त्यैव श्रीभ-  
गवान् तेषां तत्साक्षात्कारोपयोगि देहेन्द्रि-  
यादिकं निर्मातुमारभे इति यदुक्तं भगवता  
श्रीमद्भागवतीये समुद्धृते श्लोके तत् सर्वथा  
संगच्छत एव । आदौ तामसं ततो राजसम्  
अनन्तरं सत्त्वप्रधानम् अधममध्यमोत्तमप-  
रिमाणं नानाविधं शरीरं निर्माय श्रीभगवान्  
तृप्तिं न लेभे परन्तु अन्ते मानुषदेहं विधाय स  
तृप्तिमवाप्तवान् । कुत इति चेदस्ति मानवदेह  
एवान्तर्निविष्टा विलक्षणा काचन बुद्धिर्यस्यां  
प्राग्भवीयसुकृतिकोटिवशाद् भगवत्कृपया  
च विशुद्धायां निर्मलदर्पणकल्पायाम् आन-  
न्दमयस्य रसघनस्य सर्वसौन्दर्यमाधुर्या-



दिसारविग्रहस्य सर्वात्मभूतस्य श्रीभगवतः सर्वात्मना सम्यक् प्रतिबिम्बग्रहणयोग्यता वरीवार्ति इति सर्ववेदान्तसारस्य श्रीमद्भगवद्देव्यासीयनिर्विकल्पसमाधिचरमपरिणतिरूपस्य सकलपुराणशिरोमणोः श्रीमद्भागवतस्य सिद्धान्तसारः ।

स्थिते चैवं सिद्धान्तसारे इदमेव हि फलति यत् मानुषजन्मनः साफल्यं देहाभिमानमूलकस्य सकलानर्थनिदानस्य रागद्वेषादेः प्रहाणेन स्वच्छस्फटिकायमानायां बुद्धौ अन्ततः प्राणायामात् प्राक् तस्यैव श्रीभगवतः साक्षात्कार एव । अन्यच्च, सन्ति अभा-रतीयास्तथाकथिता विचित्राः सभ्यताः समालम्बमाना नानाजातीया मानवाः परस्परं विवदमानाः प्रापञ्चिकं सुखं क्षणिकाञ्च दुःखनिवृत्तिमर्थयमानाः संगिरन्ते यत् मानवसभ्यतायाः समुत्कर्षो धनार्जने वैरिनिपीडने यशोऽर्जने ऋटितिवैरिनिपातन-समर्थबहुविधशस्त्रसम्पादने, समरपराजित-दैन्यदुःखदुर्दशाग्रस्तशत्रुभिः स्वीयासाधारण-विजययशःख्यापने च समुल्लसति नान्य-थेति ।

तदेतद् भारतीयसभ्यताप्रवर्तका महर्षयो नानुमन्यन्ते, भारतीयसभ्यतामयमहा-प्रासादस्य इयमेव भित्तिर्भूलभूता यद् देहा-त्माभिमानविसर्जनेन परमात्मनः साक्षात्-पूर्वकं तत्रैवात्मसमर्पणम् । धनार्जनं यशोऽर्जनं प्रापञ्चिकसुखसम्पादनं स्वजनप्रतिपालनञ्चेत्येवमादिकन्तु अस्मिन् संसारे गौणमेव

फलं भारतीयानां न तु मुख्यम् । मुख्यन्तु फलं समुद्धृतभागवतीयश्लोके सुस्पष्टतया निर्दिष्टमस्ति । एवं स्थिते शिक्षा नाम सैव भवितुमर्हति यथा प्रागुक्तभागवतश्लोकनिर्दिष्टं यन्मानवजन्मनः साफल्यं तत् साक्षात् परम्परया वा सुसाधितं भवेत् । सा च शिक्षा गीर्वाणवाणीसमाश्रयणमन्तरेण भार-तीयानां सनातनधर्मावलम्बिनां न अन्येन केनाप्युपायेन परिपूर्णतामुपैतुमर्हतीति गीर्वा-णवाणीसंसेवनमेव हि सम्यक्शिक्षायाः प्रधानतमं साधनमिति शिक्षामर्मविदभिः सर्वैरेव भारतीयैः सनातनधर्मैकशरणैर-वश्यमेवांगीकरणीयम् ।

साम्प्रतं सभ्यजनेषु सर्वत्र जडविज्ञान-स्यैव प्राधान्यं समुद्बोध्यते । फिसिक्सिति-नाम्ना प्रसिद्धा या विद्या, सैवास्माभिरिह जडविज्ञानशब्देन निर्दिश्यते । तेन खलु जड-विज्ञानेन या खलु समुन्नतिर्मानवानां भवि-तुमर्हति सा कीदृशीति प्रथमतो विचारणी-यम् । सुखं दुःखनिवृत्तिश्चेति द्विविधमेव मुख्यं प्रयोजनं सर्वेषां जीवानाम् भवतीत्य-स्मिन् विषये नास्ति कस्यापि प्रेक्षावतो विप्र-तिपत्तिरिति सुस्थितम् । तदेतत् जडविज्ञानं मानवानां सुखं वर्धयति इति वैज्ञानिकानां मतमिति । तदेतन्मतं सम्यक् भवितुमर्हति न वेति अस्ति अत्र बहूनां प्रेक्षावतां विप्रति-पत्तिः । सुखस्य मुख्यप्रयोजनत्वं सर्वैरङ्गी-क्रियते, तस्य च सुखस्य का नाम वृद्धिर्दर्श-निकैः सुखस्य विषयेन्द्रियसंयोगसमुत्पादि-



तस्य क्षणद्वयस्थायित्वमङ्गीक्रियते । तच्च  
सुखं यस्मिन् क्षणं उत्पद्यते तद्वितीयक्षणे  
मानससाक्षात्कारविषयतामापद्यते तृतीये च  
क्षणे नश्यति । एवम्बिधस्य वृद्धिः कथं  
भवितुमर्हति ? प्रत्येकसुखव्यक्तीनां द्विक्षण-  
मात्रस्थायिनीनामद्रव्यानामवयवोपचयाऽ-  
सम्भवात् महत्तरत्वप्राप्तिरूपा वृद्धिः कदापि  
न भवितुमर्हति इति सेयं वृद्धिः सन्ततधा-  
रात्मिक्येवागत्या सर्वैरङ्गीकरणीया । सा च  
सन्ततधारात्मिका वृद्धिः सुखसामग्रीधारा-  
सम्पादनमन्तरेण न सुसाधा भवेत् । का नाम  
सुखसामग्री तदिदानीं विचार्यताम् । बहि-  
रिन्द्रियपञ्चकेन शब्दस्पर्शरूपरसगन्धाख्या-  
नामभीप्सितानां विषयाणां सन्निकर्षः सुख-  
सामग्र्यामन्तर्भवतीति दार्शनिकानामखण्ड-  
नीयः सिद्धान्तः । जडविज्ञानोत्कर्षेण एतादृ-  
शविषयेन्द्रियसन्निकर्षघटितसामग्र्याः सातत्यं  
सम्भवति न वेत्यस्य प्रश्नस्य किमपि सदुत्तरं  
इदानीमपि जडविज्ञानवादिनां मुखेभ्यः  
किमपि नाकर्णितमस्माभिः ।

जडविज्ञानस्य हि प्रधानतममवलम्बनं  
कार्यकारणभावतत्त्वम् । स च कार्यकार-  
णभावस्त्रिधा व्यवस्थापितः प्रेक्षावद्भिः  
आरम्भः परिणामो विवर्तश्चेति । त्रिवि-  
धश्चेदं कार्यकारणभावतत्त्वमज्ञानमूलक-  
मिति सम्यग् विचार्याद्वैतवादाचार्यमुख्यै-  
र्माधवाचार्यापरनामकैः परिव्राजकैर्गुरुभि-  
र्विद्यारण्यमुनिभिः स्वकृतपञ्चदश्यां यथार्थ-  
मिदमुक्तम्—“निरूपयितुमारब्धे पण्डितैः

सकलैरपि । अज्ञानं पुरतस्तेषां भाति कक्षासु  
कासुचित् ।” निखिलस्य कार्यकारणभाव-  
प्रपञ्चस्य यदैतदज्ञानमूलकत्वं विद्यारण्यमु-  
निभिर्निःसंकोचं निराबाधञ्च समुद्घोषितं  
तदुपरि जडविज्ञानवादिभिः किं समाधान-  
माविष्कृतं प्रचारितम्वा प्रेक्षावतां गोष्ठ्यां  
तत्राधुनापि न कोऽपि तमोऽपसारणयोग्य  
आलोकपातः समजनि ।

स्थिते चैवं कः खलु प्रेक्षावान् विज्ञा-  
नवादमात्रावलम्बनेन निखिलमनुष्यजातेः  
सुखसम्पत्तिप्रसारणमूलिकां समुन्नतिमेका-  
न्तेन निश्चेतुं श्रद्दधीत ? ईदृश्येव गतिर्ज-  
डविज्ञानावलम्बनेन दुःखनिवृत्तेरप्युपायचि-  
न्तायां पर्यवस्यतीति सुधीभिः स्वयमेवो-  
हनीयम् । तदेवमीश्वराधीनता सर्वेषां  
कार्याणां यैर्नाङ्गीक्रियते मानवबुद्धेः स्वीय-  
सुखसाधन—दुःखनिवृत्तिसाधन—सम्पत्तौ  
सर्वथाऽसम्यक्त्वं पदे पदे भ्रान्तिपक्षपाति-  
त्वञ्च ये नाकलयन्ति च तेषां प्रथितपौरु-  
षाणां सभ्यमानिनां समुद्भावितमेव पन्थानं  
समवलम्बितुं व्यग्रतया ये प्राचीनतमां  
भारतीयां सभ्यतां विनिन्दन्तः संस्कृतभा-  
षायां सर्वपुरुषार्थसिद्धौ तदुपयोगितायाञ्च  
हतादराग्ते सन्तु देवानां प्रियाः । दूरत एव  
तान् नमस्कुर्म इतिशाम् ।



## ❁ आर्ष-शिक्षा-पद्धतिः ❁

( बाह्यसेय-विद्वद्वरश्रीचण्डीप्रसादसुकुलमहाशयः )

पुरा \* काले किल श्रावणपौर्णमास्यां  
भाद्रपदपौर्णमास्यां वा उपाकर्म नाम स्मार्तं  
कर्म यथाविधि अनुष्ठाय सार्द्धं तुरो मासान्  
केवलान् वेदान् गुरुभ्यः शिष्या अध्यगी-  
षत । पौषमासस्य माघमासस्य वा शुक्ल-  
पक्षे पूर्वाह्ने प्रथमेऽहनि उत्सर्गख्यं स्मार्तं कर्म  
अनुष्ठाय, पक्षिणीं तदेवैकमहर्निशं वा अध्य-  
यनाद् विरम्य, तत ऊर्ध्वं शुक्लपक्षेषु केव-  
लान् वेदान् नियमेनापाठिषुः, कृष्णपक्षेषु च  
सर्वाणि वेदाङ्गानि शिक्षादीन्यपठन् । तत्र  
काले वेदप्रामाण्ये कस्यापि विमतिर्नासीत् ।  
वेदाश्चतुर्विधपुरुषार्थसाधनोपदेशपरा इति  
प्रजामात्रस्य दृढनिश्चयोऽभूत् । अङ्गाना-  
मध्ये शिक्षाया अध्ययनं वेदस्योच्चारणप-  
रिशुद्धये, निरुक्तस्य व्याकरणस्य चाध्ययनं  
वेदार्थपरिज्ञानाय, ज्योतिषोऽध्ययनं या-  
गानुष्ठानकालविज्ञानाय, छन्दसामध्ययनं  
ऋग्यजुर्भेदपरिज्ञानाय, कल्पस्याध्ययनम-  
स्मिन् यागेऽनेन मन्त्रेण इदं कर्मानुष्ठेय-  
मिति विनियोगपरिज्ञानायासीत् । श्रोत्रि-  
याणां पद-वाक्य प्रमाण-निष्णातानां सत्य-  
निष्ठानां ब्राह्मणानां प्रशासने सर्वाः प्रजाः  
स्वस्ववर्णाश्रमोचितान् धर्माननुतिष्ठन्त्यः

मुखेन शान्त्या च समयमनयन्-

अत्र प्रमाणम्-

‘श्रावण्यां प्रौष्ठपद्यां वाऽप्युपाकृत्य यथाविधि ।  
युक्तरक्षन्दांस्यधीयीत मासान् विप्रोऽर्धपञ्चमान् ॥  
म० अ० श्लो० १ ।

‘पुष्ये तु छन्दसां कुर्याद्, बहिरुत्सर्जनं द्विजः ।  
माघशुक्लस्य वा प्राप्ते पूर्वाह्ने प्रथमेऽहनि ॥’  
म० अ० ४ श्लो० १६ ।

‘यथाविधानं कृत्वा तु बहिरुत्सर्जनं द्विजः ।  
विरमेत्पक्षिणीं वापि तदेवैकमहर्निशम् ॥’  
म० अ० श्लो० १७ ।

‘अत ऊर्ध्वं तु छन्दांसि शुक्ले तु नियतः पठेत् ।  
वेदाङ्गानि च सर्वाणि, कृष्णपक्षेषु सम्पठेत् ॥  
म० अ० ४ श्लोक १८ ।

इति मनुवचनचतुष्टयमुपाकर्ममादि-  
प्रतिपादकपारस्करादिगृह्यसूत्रकदम्बकञ्च ।  
आर्षशिक्षायाः साङ्गाश्चत्वारो वेदा एव  
विषया आसन्निति मम बुद्धिं प्रति भाति ।  
यस्तु उपनिषत्सु वैश्वानराद्युपासनोपदेशः  
तत्त्वमस्यादिज्ञानोपदेशश्च, स न समावर्त्त-  
नात् पूर्वं ब्रह्मचर्याश्रमेऽनुष्ठेयामार्षशिक्षा-  
मध्यास्ते स्म । किन्तु अधुनातनतान्त्रिक-  
मन्त्रोपदेशवत्ततः पृथगेवासीत् इति श्वेत-  
केतुप्रभृतेराख्यानात्स्पष्टमप्रतीयते । श्वेतके-

\* यद्यपि वेदा अनादयः अपौरुषेयाः, तेषां शिक्षाप्रकारश्चानादिरेव तथापि अनादिप्रवाहपतिता  
ऋषयः अध्यापकाः ब्रह्मचरिणश्च कुतः कालादारभ्य किंकालपर्यन्तं कान् ग्रन्थान् अध्यगीषत, इत्येव  
निर्यायो मन्वादिग्रन्थेभ्यः कर्तुञ्च दुःशकः ॥



तुहिं पित्रा प्रबोधितः द्वादशवर्षः सम्राचा-  
र्यमुपेत्य द्वादशभिर्वर्षैः कृत्स्नं वेदमधीत्य  
कृतसमावर्तनः गृहं समागमत् । गृह्मप्राप्त्या  
तस्मै पिता तत्त्वमसीति वाक्यं नवकृत्वः  
उपदिष्टवान् इति छान्दोग्ये ६ अ० २ मन्त्रे  
आम्रातम् \* । श्रीमद्भागवते प्रथमस्कन्धे  
प्रथमाध्याये सूतशौनकादिसंवादात्स्पष्टम्प्र-  
तीयते यद् वेदार्थोपबृहणार्थं ब्रह्मचारिणः  
पूर्वाह्निं कृतवेदाध्ययनाः गृहस्थाश्च पूर्वाह्निं  
कृतयागादिकर्मणः अपराह्नि—इतिहासपुरा-  
णादेः छान्दोग्ये भूमविद्योपक्रमाम्रातानाम-  
न्यासां वाकोवाक्या ( तर्का ) दीनाश्चाध्य-  
यनमन्वतिष्ठन् ।

अध्ययनकालाश्च गर्भाष्टमेऽब्दे उप-  
नीतस्य विप्रस्य षट्त्रिंशद्वर्षाणि, अष्टादश-  
वर्षाणि, नववर्षाणि वा आसन् ।

अत्र प्रमाणे—

‘गर्भाष्टमेऽब्दे कुर्वीत ब्राह्मणस्योपनायनम् ।  
गर्भादिकादशे राज्ञो गर्भात्तु द्वादशे विशः ॥’

म० अ० २ श्लो० ३६ ।

‘षट्त्रिंशदाब्दिकं चर्यं गुरौ त्रैवेदिकं व्रतम् ।  
तदर्धिकं पादिकं वा ग्रहणान्तिकमेव वा ॥’

म० अ० ३ श्लो० १

इति मनुवचने । तदानीमस्माकं  
पूर्वजाः श्रोत्रिया ऋषयः चतुर्वेदिनः त्रिवे-  
दिनः द्विवेदिनः शुक्लयजुर्वेदिनः अग्निहो-  
त्रिणः वाजपेयिनः अभवन् इति अधुनात-  
नैरास्माकीनैरन्वर्थहीनशुक्लादिनामभिरनु-  
मीयते । छात्राणामध्ययनप्रकारः, तदानीन्त-  
नव्रतकलापः, शरीरयात्रानिर्वहप्रकारश्च  
मन्वादिधर्मशास्त्रेभ्योऽवगन्तव्याः—

इयमेवार्षशिक्षापद्धतिः ॥

## ● पुरातनशिक्षापद्धतिः ●

( वाराणसेयविद्वत्प्रवरश्रीचण्डीप्रसादसुकुलमहाभागः )

सदा समानि दिनानि न भवन्ति । दिनान्यासन्, \*तान्येव दुःखमयानि अशा-  
यान्यस्माकं सुखप्रचुराणि शान्तिमयानि न्तिप्रधानानि अभवन् । अस्माकं हृदि वेदस्य

\* सत्यकामस्य जाबालस्य गुरोः—ब्रह्मचारिणः कामलायनस्य छान्दोग्ये ४ अ० ६ प्र० १० ख० समाम्रा-  
ताद् वृत्तान्ताच्च स्पष्टप्रतीयते, यदुपासनोपदेशः आर्षशिक्षावहिर्भूत एवेति—सत्यकामो जाबालो हि अन्यान्  
सब्रह्मचारिणः समावर्तयन्नपि कामलायनं न समावर्तयदित्यादि तन्नाम्रातम् । यदि हि उपासनोपदेशः आर्ष-  
शिखान्तर्गतः स्यात्तर्हि कथं महर्षिर्जाबालः आर्षशिक्काभूतमुपासनोपदेशमन्तरैव अन्येषां समावर्तनं  
कृतवान्, कामलायनस्य समावर्तनार्थमपि जायया सोपालम्भं प्रार्थितः स्यात् शिखायाः अपूर्णत्वात् प्रश्नो-  
पनिषदः वैश्वानरविद्यायाश्चालोचनेन प्रतीयते । यद् गृहस्थेन श्रोत्रियेण गृहस्थेभ्यः श्रोत्रियेभ्यः ज्ञानाद्यु-  
पदेशः अक्रियत इति ।

\* दिनानां समत्वाद्वैक्याध्यवसायादियमुक्तिः ।



कर्मकाण्डे, ज्ञानकाण्डे च दुर्दैवपरिपाकात् शुष्कतर्काः प्रादुरभवन् । प्रतिपदञ्च दौर्भाग्याच्छङ्काः प्रादुर्भूताः । तन्निवृत्तये पूर्वोत्तरीमांसयोः, सांख्ययोगयोः, न्यायवैशेषिकयोश्च पठनावश्यकता समजनि । वेदार्थोपबृहणार्थं च इतिहासपुराणानां धर्मशास्त्राणां प्राधान्येनाध्ययनम्प्रावृत्तम् । पश्चात्-दार्शनिकानां मतभेदात् परस्परं शास्त्रार्थविजिगीषूणां भ्रमं हृदि व्याकरणपाठस्य तर्कप्रागल्भ्यस्य चोत्कण्ठा प्रादुरभवदिति-“प्रधाने च कृतो यत्नः फलवान् भवति । प्रधानं च षट्स्वङ्गेषु व्याकरणम्” इति महाभाष्यवचनात्, - “सेयमान्वीक्षिकी-प्रदीपः सर्वविद्यानामुपायः सर्वकर्मणाम् । आश्रयः सर्वभूतानां विद्योद्देशे प्रकीर्तिता” इति न्यायभाष्याच्च प्रतीयते । पुरा सर्वेषामध्ये-तव्यानामध्ययनं साम्येनासीत् । एनयोर्वचनयोस्तु-सर्वाण्यप्यध्येतव्यानि विहाय पुरा व्याकरणम् आन्वीक्षिकी च एवाध्येतव्या-पश्चाद् यथासम्भवमन्यदपि अध्येयमित्याशयोऽनुमीयते । दृश्यते हि प्रबल-सिद्धान्तस्यापि पुरुषस्य व्याकरणपाठवहीनस्य तर्कप्रागल्भ्यरहितस्य पराजयः । तथैव व्याकरणान्वीक्षिकीपाठवोत्कण्ठया आचार-वैधुर्येण विद्यार्थिनामध्यापकानामपरस्पर-विद्वेषेण च आर्षशिक्षापद्धतिः लुप्तप्रायाऽ-भूत् । नाममात्रावशेषौ उपाकर्मोत्सर्गौ

जातौ । ब्रह्मचर्यव्यवस्थापि लुप्तप्राया जाता । ग्रामे स्वगृहे एव स्थिता गुरुवः छात्रान् स्वग्रामस्थितान् अन्यत आगतान् वा अध्यापिपन् । अन्यत आगतानां छात्राणां शरीरयात्रासम्पादनञ्च ग्रामनिवासिनां धनिनां श्रद्धालूनामधीनमासीत् । ग्रामे च प्राधान्येन व्याकरणं न्यायं वाधीत्य पश्चात् इदानीं काशीमिव-तदानीं काशीं तत्तशिलां वा गत्वा तत्रत्यसंस्कृतविद्याकेन्द्रभूतमहाविद्यालये तत्तद्विद्यानिष्णातेभ्यः तत्तद्गुरुभ्यो यथारुचि एकाम्, द्वे, सर्वा वा विद्या अपठन् इति ।

एष तत्तशिलामहाविद्यालयः बुद्धा-विर्भावात् प्राक्काल एव वैदिकैः स्थापितः, अत्राष्टादशविद्यानाम् पृथक् पृथक् विद्यालया आसन् । अत्रैवाधीत्य पाणिनिमुनि-व्याकरणे, मौर्यचन्द्रगुप्तस्य प्रधानात्म्य-श्चाणक्यः नीतिशास्त्रे, काशिराजपुत्रो दिवोदासः अन्ये च जीवकप्रभृतयः आयुर्वेदे निष्णाता अभवन्\* इति बौद्धग्रन्थानां जातकानामाश्रयेण-१६०६ ईश्वरीयवर्षे जनवरीमासे प्रकाशितसरस्वतीपत्रिकायां वैक्रमीय १६७६ वर्षे पौषमासे प्रकाशितमाधुरीपत्रिकायां च तत्तशिलाविश्वविद्यालयविषयक-लेखात् प्रतीयते । यद्यपि तदानीमुपनयनवेदारम्भसमावर्तनाख्यसंस्काराः एकस्मिन्नेव दिने

\* अत्र षोडशवर्षाः कृतसमावर्तना एव च्छात्राः प्रावेश्यन्त । अध्ययनकालनियमश्च व्युत्पत्त्यधीन एवासीत्-मगधराजविम्बिसारराजवैद्यो जीवकः सप्तभिरेव वर्षैः स्वाध्ययनं समापिपत् ।



प्रावर्तिषत, तथापि आर्षशिक्षाकालवत् सर्वेषां द्विजानां देवे, गुरौ, शास्त्रे च विश्वासः सम्यगासीत् । जीवितादपि अधिकः प्रेयान् धर्म आसीत् । नेदानीमिव धनस्य प्रतिष्ठाया वा लिप्सया द्विजानां हृदि वृन्ताककैङ्कर्यमासीत् । आर्षशिक्षापद्धतेरर्वाचीना इयमेवास्माकं प्राचीनशिक्षापद्धतिः । तस्मिन्नेव मतभेदप्रवाहे प्राचीनशिक्षाकाले “छिद्रेष्वनर्था बहुलीभवन्ति” इत्याभाणकं चरितार्थयतां केषाञ्चिद् हृदि इयं भावना प्रादुरभवत्, नहि जीवत्सु वेदानुयायिदर्शनेषु वेदप्रामाण्यं व्यवस्थापयितुं वयं प्रभवामः, इति ते वैदिकषड्दर्शनप्रतिद्वन्द्वितया—स्वस्वमतानुसारेण षड्दर्शनानि प्रावर्तयन् । एवं वैदिकेष्ववैदिकेषु दर्शनेषु अवान्तराणि अनेकानि दर्शनानि जातानि । अवैदिकैस्तैः विहारप्रान्ते पाटलिपुत्रं समया राजगिरौ महान् विहारः ( विद्यापीठः ) स्थापितः,

यः नालन्दविश्वविद्यालय इति नाम्ना ख्यातिङ्गतः ॥ तत्र वर्णाश्रमव्यवस्थात्रोटनम्, अनुलोमप्रतिलोमविवाहप्रवर्तनम्, द्विजहरिजनानां सहपाठनसहभोजनव्यवस्था च प्रावर्तिष्ट । एवं वैदिकपुस्तकानां प्रज्वालनं, वैदिकक्रियाकलापे विघ्नकरणं, तेषां प्रधानं धर्मानुष्ठानमासीत् इति नाविदितं विदित-बुद्धचरितानामितिहासाभिज्ञानाम् । परन्तु तस्मिन्नपि काले धार्मिकाः शहरस्वामिप्रभृतयो विद्वांसो वैदिकग्रन्थान् कण्ठस्थीकृतान् अरक्षन् । तेष्वपि कालेषु वैदिकानामवैदिकेभ्यः पृथगेव शिक्षा समभवदिति इयमेव बौद्धकालिकशिक्षापद्धतिरपि कथ्यते । तदानीन्तनानि दुःखानि अशान्तिं च स्मारं स्मारं वेपते हृदयम् । वाग्गद्गदा भवति । नेत्रे अश्रुभिराप्लाव्येते । लेखनी हस्तात्पतति इति विरम्यते ।

—:\*\*\*:—

## शिक्षारीतिविवेचना

(ले०-श्रीमन्माध्वसंप्रदायाचार्य्यदार्शनिकसार्वभौमसाहित्यदर्शनाद्याचार्य्यतर्करत्नयायरत्नगोस्वामिदामोदराक्षी)

कार्य्यं प्रवर्तयति हेयमर्ति धुनाति  
सौख्यं समानयति दुःखतर्ति लुनाति ।  
श्रौतान्यमापयति सर्वपथीनमद्धा  
सर्वं सुसाधयति कामगवीव शिक्षा ॥

शिक्षाशब्दोऽयं नैकविधासु शब्दप्रवृत्तिषु योगरूढिमासाद्य, यो वेदाङ्गविशेषबोधकस्तदर्थो नेहोल्लिलिखिष्यते प्रत्यासन्त्यभावाद् । यश्चैष योगमात्रावलम्बी तदर्थस्यापि

अयं हि विद्यालयः बुद्धदेवनिर्वाणात्-उत्तरकाले तदनुयायिभिः वृद्धकाश्यपादिभिः स्थापितः, ते हि राजगिरौ पर्यंकुटीषु निवसन्तः षड्भिर्मासैः सभां कृत्वा बुद्धमतानुसारेण अनेकान् ग्रन्थान् आरचयन् । पश्चात्तेषां प्रचारार्थं बुद्धभक्तानां राज्ञां सहकारेण महान् केन्द्रभूतविद्यालयः स्थापितः इति ११०१ ईशवीये वर्षे जनवरीमासे सरस्वतीपत्रे प्रकाशितात् नालन्दविद्यालयविषयकलेखात् प्रतीयते ।



प्राणिमात्रसाधारणोपयोगित्वाद्, नैसर्गिक-  
कल्पत्वाद्, इतरसुसाधोपायनिबन्धनत्वाद्,  
व्यवहारनिर्वाहप्रधानफलकत्वात्, प्रायेणैहि-  
कमात्रप्रयोजनकत्वाच्च, न प्रकृते विवरीतु-  
मिष्यते । भजति च तद्विशेषार्थः समुपादि-  
त्सनीयतां विवक्षावाशंवदीतः सामान्यवा-  
चकशब्दानां विशेषपरतायां लक्षणायाः शर-  
णीकरणीयतायाः क्लृप्तत्वात् । साक्षात्परम्प-  
रासरणितश्चरममुख्याभीष्टार्थिनां शिक्षा-  
त्वर्थताऽवच्छेदकविद्योपादानात्मकफलस्यैवा-  
भिलषितत्वेनाखिलशास्त्राणामपि तादृगु-  
द्देश्येनैव प्रवृत्तत्वाद् । उक्तोपादानकर्मीभूत-  
विद्यापरिनिष्ठा च किलाधीतिबोधा-  
चरणप्रचारशब्दव्यपदेशयानामागमस्वाध्या-  
यप्रवचनव्यवहाराणां चतुष्टयेन संपनीपद्य-  
मानतां विभर्त्तीति भगवत्पतञ्जलिप्रभृतयो नि-  
रदीधरन्नातोऽत्र विमतिलेशस्याप्युद्ग्रीविका-  
ऽवसरः ।

इयमेव विवक्षिता तपस्विनी शिक्षा  
संप्रति विवेकास्पदतां कलयन्ती सुभगम्भा-  
वुकतया जातु सारस्वतसाम्राज्यालंकर्मीणच-  
रीदानीं दुर्दैवायत्तदुर्गतावस्थराजमहिषीव  
स्वपूर्वदशाऽभिज्ञं कं न दुःखाकरोति, हिमा-  
नीदूननलिनीव कं वा रसज्ञं न विषादमनु-  
भावयति ।

सेयं विपदास्कन्दिता बाढं शोचनीया  
दयनीयतमा गुणगृह्यैः स्वमुपचिष्कारयिषुरा-  
त्मनीनसंपत्स्वरूपमलंकरिष्णुं परिकरमभि-  
काङ्क्षन्ती लालाटिकीव परिवृढादेशमनुरूपा-

भिरूपरूपाणां सद्रूपदृक्पातमपेक्षते । युक्त-  
श्चैतेषामप्येनयेदमीयपरिकरं सनाथयितुं  
महान्संनहः, सपरिकरत्वन्त्वस्याः स्वविषय-  
ताऽऽपन्नविद्यापरिकरेणैव न स्वातन्त्र्येणेति  
तदीयपरिकर एवालोचनीयः ।

तत्र निर्दिष्टतदीयचतुरवस्थानामपि प्रा-  
धान्येन प्रतिस्वं चत्वारि चत्वार्यङ्गान्यदसी-  
यपरिकरात्मकान्यौचित्यभाञ्ज्यनुपदं निर्दे-  
द्यमाणानि जाग्रति-

तथाहि-तत्राधीतिनामकागमप्रकारस्या-  
ङ्गचतुष्के प्रथममङ्गं 'वाचनशक्तिः'-विनैनां  
पठितुरवैधच्छेदानि श्रूयमाणानि पदानि वि-  
ज्ञानामरुन्तुदतामादधानानि बोधवतोऽप्यु-  
च्चारयितुरङ्गतां ख्यापयन्ति ।

अत्रैव द्वितीयमङ्गम् 'आवृत्तिः', पा-  
रायणरूपयैनया प्रथमदोषो निराक्रियते  
संस्कारद्रढिमा चाधीयते ।

तृतीयमङ्गम् 'अवगतिः'-ययोपदिष्टं  
वस्तु बोद्धुं शक्यते, वैकल्येनास्या विफलमे-  
वाध्ययनं भवेद् ।

तुरीयमङ्गम्-मेधाऽपरनामा 'स्मृतिः', स-  
मेधतेऽस्या महिम्नैव विद्योत्कर्षः ।

द्वितीयः प्रकारो बोधाख्यः स्वाध्यायः-

अस्याद्याङ्गम्-'मननम्' एतद्वत्तेऽधीत-  
मप्यनधीतदेशीयं केवलं न भवेत् प्रत्युताकि-  
ञ्चित्करमेव भवेत् समूलघातं संशयं हन्तु-  
मक्षमतामियात् ।

द्वितीयम्-'उपपादनम्'-एतद्विहीनोऽ



वगतमप्यर्थमवगमयितुमप्रभञ्जन्मूढतानिब -  
न्धनं विगानमश्नुते ।

तार्त्तीयिकं 'लिखनम्'- एतेनैव विप्रकृ-  
ष्टोऽपि देशतः कालतो वा बोधयितुं सुशको  
भवति, भङ्गुरं कलेवरमुत्सृज्यापि यशःशरी-  
रेण स्थास्तुतां भजते। वैधुर्येणैतस्य कृताभ्या-  
सोऽपि परीक्षणादावनुर्त्तीर्णतामासाद्य वि-  
षादमाप्नोति लभते चोपहसनीयतां तिरस्कृ-  
तिपात्रतां च ।

चतुर्थं 'ज्ञापनम्'- एनेनैवात्मसमवेतज्ञा-  
नविषयविषयकं ज्ञानं परात्मनि समवाययि-  
षुस्तथा कर्तुं पारयेद्, एतत्त्वमतारहितमन्ते-  
वास्यादयोऽवकेशनं तरुं विहगा इव त्यज-  
न्ति, चिररात्राय चैष विफल्यशस्यः स्यात् ।

तृतीयः प्रकारस्त्वाचरणपर्यायः प्रव-  
चननामा-आदिममस्याङ्गं 'समाधानम्'-स-  
माधायकं हि विचिकित्सामपनोदितुमनसः  
समुपसीदन्ति, तादृशेतरतया नैराश्यमुपय-  
न्तोऽवजानन्ति; लोके सत्यपि वैदुष्यकीर्ति-  
रसमाधातुः सनीस्रस्यते ।

द्वितीयं तद्-'व्यासः'-अयं किलाति-  
संक्षिप्तशास्त्रवाक्यार्थस्य बुभुत्सुयोग्यताऽनु-  
सारेणान्यूनानतिरिक्ताक्षरैर्विवरणात्मा, नैन-  
मन्तरेण तादृशजिज्ञासुजनमानसोल्लासका-  
र्मो व्यपदिश्यते,

तृतीयं तत्-'समासः'-एतदनभिज्ञो-  
ऽस्ति न तत्विषयग्रहणापटून् नैव संतुष्टतां  
नेतुं प्रभवेद्, अल्पधारणावतीं जनतां चाव-  
र्जयितुमपारयन् सुश्लोकतश्च्यवते ।

चतुर्थं तु "प्रतिभा"-एषा हि नवनव-  
भावोन्मेषोल्लासिनी शेमुषीमतल्लिका सार-  
स्वतप्रासादाभ्रंलिहपताकेव कस्य वा कोवि-  
दस्य न परिचितचरी, विनैनामदभ्रोपस्थि-  
तिमानप्यधिवादादिसंगरं शुकायमानतया  
निग्रहस्थानेष्वनायासेनापतेत् ।

तुर्थः प्रकारः पुनः प्रचारापरपर्यायो  
व्यवहारपदव्यपदेश्यः । अदसीयाङ्गेष्वायं-  
"स्फूर्तिः"-या किल प्रत्युत्पन्नमतित्वेन जेगी-  
यते । इयमेव वादजल्पवितण्डासु विपक्षो-  
न्माथिनी विजयोल्लासिनी निग्रहमुत्तम्भ-  
यति । द्वितीयं च "पराशयोद्भावनम्" इद-  
मन्तरेणोत्तरावसर एव नोदयते, का वार्त्ता  
दवीयस्याः कथाप्रवृत्तेः ।

तृतीयं 'चोहापोहाख्यम्' अन्वयव्यतिरे-  
कसग्रीचीनस्यानिष्टापत्तीष्टानुपपत्तिपरिहारस्य  
योग्यतोपोद्बलनम्, एतदेव विचारावद्य-  
मुष्टिन्धममुद्देश्यसिद्धिमुन्मुखयति ।

तुरीयमङ्गम् 'अवधानम्', उत्कृष्टमेधा-  
धिकस्वरताऽभिख्यम्, इदमेव परोक्तानुवाद-  
प्रयोजकपारिपाटयसुभगङ्करणम्, इतरथा  
वाच्यमतैवोररीकरणीया भवेत् । इत्थंकारं  
षोडशकलाभिः सकलाङ्गाभिरामा शिद्धा स-  
मुज्ज्वलप्रकाशतरुणिम्ना राकामप्याहूयमाना  
जरीजृम्भ्यते ।

अत्र प्रकारचतुष्टयस्य प्रातिस्विकत्वेन  
निर्दिष्टायां चतुरङ्गायां प्राधान्येन तत्तदङ्गि-  
निरूपितत्वमुक्तम् । अन्याङ्गित्वनिरूपकत्व-



मपि शक्यसंभवं न प्रत्याचिख्यासितव्यत्वेन  
विवक्षितम् ।

शिन्नाविषये बहुवक्तव्यसत्त्वेऽपि शरी-  
रासुस्थत्वेनातिक्रान्ते भूयस्यनेहसि संप्रति शि-

न्नाऽङ्कप्रकाशनसमयस्य नेदिष्ठतयोपढौक्यत्र-  
त्यमेवोपरमासीति । शम् ।

## संस्कृतप्रचारस्याऽऽशा ।

( श्रीनाथद्वारविद्याविभागाध्यक्षशुद्धाद्वैतभूषणमहामहोपदेशकदेवर्षिरमानाथशास्त्री )

विनोदो व्यसनं लाभो धर्मश्चावगतिर्यतः ।

यथाधिकारं प्राचीनसंस्कृताय नमो नमः ॥

परिहासाय रोषाय निन्दायै, स्वीकृताय च ।

गलग्रहाय विप्राणां संस्कृताय नमो नमः ॥

लिख लिख लिख । किं लिखामि, कुतो  
लिखामि, कथं लिखामि । तथापि लिख ।  
संस्कृतं लिख । संस्कृते लिख । भोः भोः सर्व  
विभक्तयः ! भगोः कारकसर्वस्वम् ! तदर्था-  
श्च, निविशन्तां संस्कृते । यथा लिख तथा  
लिख । ब्राह्मणाद् ब्राह्मण्यां जातोसि । कुतो  
जातोसि । संस्कृतं लिख । रात्रौ जागर्मि,  
दिने स्वपिमि, गृहिणी खिद्यति । संस्कृतं  
लिख । गृहे मूषका द्वादशीपारणां प्रतीक्षन्ते  
संस्कृतं लिख । संध्यावन्दनानि दत्ततिलोद-  
कानि भवन्ति । संस्कृतं लिख । विषयो  
नोपतिष्ठति । पुनरुक्तिर्भवति चर्वितचर्वणं न  
स्वदते । संस्कृतं लिख । मस्तिष्कं भ्रमति,  
नेत्रे तिरमिरायेते । हस्तो वेपते । संस्कृतं  
लिख । इंग्रेजीविभूतयः परिहसन्ति । सुधा-  
रकाभासाः क्रुध्यन्ति । आर्यका निन्दन्ति ।  
संस्कृतं लिख ।

व्यसनमिदं कतिपयानाम्, यत्सं-

स्कृत एव लेखनमिति । अर्थमवगत्य  
शब्दाभ्यासेन बुद्धिर्ग्रहणशीला भवति ।  
गृहीते शब्दार्थजाते बुद्धौ विषयाव-  
भासः स्थानं लभते । बुद्धिस्थितो विषयो  
बहिर्भवितुं स्वयं यतते । ततश्च ततस्ततः  
शास्त्रान्तरेभ्यो विविधं संचिता विषया वक्तुं  
लेखितुं मन उत्साहयन्ति । लिखति वदति  
वा जनः । अपरत्र दृष्टप्रत्ययोयं विषयः ।  
शिशुर्मूकोऽज्ञश्च भवति । स च मातरं पितरं  
भ्रातरं स्वसृस्तत्संबन्धिनं वा नित्यपरिचितं  
चिराय बहुशः शब्दायमानं शृणोति । तद-  
र्थव्युत्पन्नान् मध्यमवृद्धाश्च शब्दोच्चारणा-  
नन्तरं परस्परं स्वयमुपस्थितान् पश्यति ।  
शब्दोच्चारणानन्तरमेव तदर्थं वस्तुजातञ्च  
तैस्तैरुपस्थापितं शतशोऽवलोकते । तेनाऽस्य  
शनैः शनैर्बुद्धिरुत्पद्यते । बुद्धौ च शब्दास्त-  
दर्थाश्च स्थानं लभन्ते । जिज्ञासा ज्ञानस्थैर्यं  
च बालविक्षिप्तयोर्भेदं विवृणोति । विक्षिप्तो



बालाश्च चेष्टया समानावेव । किन्तु एकस्य जिज्ञासा ज्ञानस्थिरता च नास्ति । परस्य पुनर्जिज्ञासा ज्ञानस्थिरता चोभे अपि भवतः । जिज्ञासा ज्ञानं वर्धयितुं प्रभवति । शिशोर-ज्ञतमस्यापि चेतनत्वात्सूक्ष्मतमापि मानुषी बुद्धिरन्तःस्वाभाविकी भवति । ज्ञानमस्या भोजनम् । प्रयोज्यप्रयोजकवृद्धैः शतशः सहस्र-शश्चोपस्थापितैर्विविधशब्दार्थजातैः प्रत्यक्ष-तोनुभूयमानैरुपभुक्तैः सुपुष्टेयं शिशोर्मतिस्त-देतस्य तथा शब्दार्थजातान् बहिर्भावयितुं वाचं प्रेरयति । चिरात्प्रयतमानः सोऽयं गलबलश-ब्दान्निरर्थानपि निजहृदयादर्थवतः कदाचित् निःसारयति । तथाव्युत्पन्नश्च निखिलानपि शब्दार्थसमूहान् स्पष्टमुच्चारयति । अन्तः सम्पन्नाया बुद्धेरसौ प्रभावः । अध्ययनमेतत् । अदृष्टानुसारं भगवद्भुद्धेरन्तर्यथा व्युत्पा-दनं पोषणं च भवति तथैव बहिरपि । यदन्तरधीतं तदेव बहिरप्यध्येतव्यम् । या बुद्धिरन्तः पोषिता सा बहिरपि पोषणीया । अवस्थानुसारं तत्र लघु न्यूनमेव भोजनमुप-लब्धमिह तु महद्विपुलतरं च भोजनमुप-लभ्यते । निखिलं जगदेवाध्येयम् । ब्रह्मापी-दम् । 'अत्यतिष्ठदशाङ्गुलं' इति दशोत्तरम-धिकमविज्ञातमव्यक्तं सुबहु ब्रह्म भवतु नाम, किन्तु प्रत्यक्षतो लब्धमुपभोक्तुमपि शक्यमिदं पुनर्ब्रह्म व्यापकं जगदस्माकं लघु किञ्चिदप्य-लम् । तदेकदेशाच्छतांशोपि कैश्चिदिह नाधीतो भवति । अस्तु ।

द्विविधमध्ययनम् । ग्रहणं, गृहीतस्या-

भ्यासश्च । ग्राह्यं महद्विपुलतरं ब्रह्म लघोर्ले-घुतरं चेदं जगत् च । षट्शास्त्राणि मीमांसा चेत्यादीनि ग्रहणप्रकाराः संभाराश्चास्य । यथा भोजनस्य लवणमरीचिनिम्बुखण्डादयः । तत्रार्थवान् शब्दराशिः प्रथमम् । स च का-व्यानि वैदर्भीसंहन्धानि । तत्र निहितोऽर्थः स्वदते गृहीतश्च भवति । नाऽत्र त्वरितत-राभ्यसनं घोषणं नाम फलेग्रहि भवति । विशेषतस्तु सांकेतिकगूढार्थराशेर्व्याकरणस्य 'वृद्धिरेचि' इत्यादेरिव । तथाभ्यसतां बुद्धि-र्जाड्यमुपगच्छतीत्यनुभूतप्रायम् । शब्द-राशिरपि सार्थः शनैः शनैरभ्यासितो बाल-स्यापि धियं ग्रहणशीलां ग्रहीतुमुत्सुकां च करोति । प्रायेण बहुतरविचार्यसंरुद्धा भृत्या-ध्यापका नाऽत्राऽवदधते । नापि पुनस्तेषाम-वधातुमवकाशः श्रद्धा च । श्रद्धा ह्यात्मीय-तायां भवति । अत एवोत्तरारणिरुच्यते शिष्यः पूर्वारणिश्चाचार्यः । अध्यापनं तयोः संधानम् । विद्या च संधिः । आत्मीयता ह्येषा । एवं शनैः शनैः सार्थे शब्दराशाव-वगते प्रारम्भापेक्षे तस्य साधुताऽध्यापनीया ।

तस्यां पाणिनीयं व्याकरणम् । साम्प्रतम-सन्देहोऽस्य प्रथमं प्रयोजनम् । तत्रापि न घो-षणमेव केवलमपि तु ग्रहणमवगतिः । अंतः प्रवेशः । स च स्वभाषायां हिन्दीभाषायां वा भवतु तथा लघु निरायासं च स्यात् । छन्दो-वत्सूत्राणि भवन्तीति संस्कृतं, प्राथमिकग्रहणे क्षणं तिष्ठतु । भाषयावगतेषु नियमेषु क्रत्वर्थ-काध्यापनं पुनर्भवतु नमि । एवं सार्थः साधु-



श्च शब्दराशिः, शाणेन घृष्टं रत्नमिव बुद्धिं ग्रहणशीलां करोति । ग्राह्यं हि जगत् ब्रह्म चेति न विस्मर्त्तव्यम् । सार्थः शब्दराशिः शरीरं विषयस्य । स च सातं कृतिर्भवतु निरलङ्कारो वा । नात्र शास्त्रार्थं चिकीर्षामि । केवलं तु विषयग्रहणे नापेक्ष्यन्तेऽलङ्काराः । माधुर्यं प्रसाद इत्यादीन् गुणान् शरीरं चापेक्षते विषयः स्वादुतायै । यथा व्यायामे खेला । अनित्यामपरिचितां च भाषां स्वदमान एव ग्रहीतुमुत्सुको भवति जनः । अलङ्कारादयः शास्त्रार्थपेक्षिणो विषयाः पुनर्विदुषां विनोदः व्यसनं वा । तत्र तत्र शास्त्रेषु भवन्ति विनोदाः । अधृतचिन्तः सुखी जनोऽन्विष्यति संचिनोति च विनोदान् । गानविद्यायां स्वरालम्बनायोपवीणनमपेक्ष्यते । तत्र वीणा पंचतंत्री वाऽलऽम् । तत्र विदुषां रसव्याकुलानां विनोदो वेला हारमोनियम् इसराज इत्यादीनि वाद्यानि । तथा विदुषां विनोदः साहित्यदर्पणं काव्यप्रकाशः रसगङ्गाधरश्च । सप्तषोडशपदार्थावगतिः प्रयोजनम् । तत्र न्यायसूत्राणि शास्त्रम् । तत्रापि विनोदा माधुरी जागदीशी परिष्कारसरित्सिन्धुरिति । शब्दराशिग्रहणे साधुताऽसन्देहश्च व्याकरणम् । तत्र सूत्राणि भाष्यं विवृतिर्वालम् । विनोदाः पुनः परिभाषेन्दुशेखरो मञ्जूषा परिष्कारकौस्तुभादयः । एवं सर्वत्र शास्त्रे ।

शास्तीति शास्त्रम् । अविज्ञातं हितानुबन्धि वस्तूपदिशतीति शास्त्रम् । तच्च वेदः पुराणानि तदनुकूलान्यन्यानि च । तत्र

निहितं ब्रह्म जगत् च पुरुषार्थपर्यवसायीति वस्तुतो ग्राह्यम् । ग्रहणाय हि बुद्धिर्ग्रहणशीला क्रियते । शीलं च वैदर्भीसंहब्धेन शब्दराशिना भवतीत्युक्तम् । तद्विधकाव्यरूपेण तद्विधन्यायादिशास्त्ररूपेण सार्थेन शब्दराशिना बुद्धौ ग्रहणशीलायां, वैदिकान्यङ्गानि मीमांसे चोभे विषयाभिमुखीं धियं विषयपरिनिष्ठितां कुर्वन्ति । ततश्च पुनः पुनरभ्यस्तैर्वेदैः सार्थैर्विषयस्य परोक्षानुभूतिर्भवति । ब्रह्मणो विश्वस्य च परोक्षमवगतिर्भवति । पुरुषार्थलाभश्च भवति । परोक्षानुभूतौ सत्यां विषये रुचिः । ततस्तदर्थानुष्ठाने चित्तशुद्धौ, विषये प्रेम । प्रेम्णा च प्रत्यक्षानुभवः । अलौकिकदृष्टौ लब्धायां प्रत्यक्षदर्शनमपि भवतीत्यास्तिकाः । यथोक्तं गीतासु—

‘ पश्य मे पार्थ रूपाणि शतशोऽथ सहस्रशः । ’

‘ दिव्यं ददामि ते चक्षुः पश्य मे रूपमैश्वरम् । ’

‘ मद्भक्तिं लभते पराम् ’

‘ भक्त्या मामभिजानाति यावान्यश्चास्मि तत्स्वतः । ’

पुरुषार्थलाभश्च भगवत्प्राप्तिः । तथा च तत्रैवोक्तम्—

‘ ततो मां तत्स्वतो ज्ञात्वा विशते तदनन्तरम् । ’

तत् मत्स्वरूपं, अन्तरं यथा न भवति तथा विशतीति क्रियाविशेषणम् । मत्सायुज्यं लभते इत्यर्थः । अयं मुख्यः पुरुषार्थलाभः । स च द्विविधो लौकिकोऽलौकिकश्च । लौकिको लाभो जीवनम् । याजनाध्यापने, प्रतिग्रहश्चापि । याजनाध्यापनप्रतिग्रहैर्ब्राह्मणो जीवति स्म । योनिः कर्म विद्या चेति संगृह्य ब्राह्मण्यम् । तद्वान् मनुष्यः पुरा वेदैरधिगतै-



जीवति स्मेति प्राचीनसंस्कृतेन लाभः ।  
 ब्रह्मणो जगतश्च स्वरूपज्ञानं भवतीत्यवग-  
 तिरपि तेनैव च । धर्मश्च प्राचीनसंस्कृतेन ।  
 धर्मो नाम स्वकर्तव्यं, तस्य च प्राचीनसंस्कृतेन  
 सिद्धिर्भवतीत्युक्तम् । एवं येन विदुषां लाभो-  
 ऽवगतिर्धर्मो विनोदो व्यसनं च सिद्धयति  
 स्म तस्मै प्राचीनसंस्कृताय पुनः पुनर्नमन-  
 मिति मङ्गलम् ।

विश्वं परिवर्तितम् । जनः परिवर्तितः ।  
 समयः परिवर्तितः । रुचिः परिवर्तिता ।  
 उद्देश्यं परिवर्तितम् । कर्तव्यं परिवर्तितम् ।  
 विनोदः परिवर्तितः । सर्वं परिवर्तितम् ।  
 ब्रह्मापि परिवर्तितम् । अर्थ इदानीं ब्रह्म ।  
 विश्वमर्थः । जनोऽर्थः । अर्थः समयः ।  
 रुचिरर्थः । उद्देश्यमर्थः । कर्तव्यमर्थः ।  
 विनोदोऽप्यर्थः । सम्प्रति युगमर्थस्य । अर्थ-  
 मिदानीं सर्वं उपासते, सर्वत्रार्थो व्याप्तः  
 इत्यर्थं ब्रह्म वदामः । अर्थमन्तरा जनोऽम-  
 नुष्यो भवति । अर्थरहितस्य जगन्न किमपि ।  
 अर्थवियुक्तस्य के नाम विनोदाः । अर्थशु-  
 न्यस्य सर्वं शून्यम् । अर्थरिक्तस्य कर्तव्यं न  
 प्रतिभासते । अर्थमुद्दिश्यैव सर्वः प्रवर्तते ।  
 अर्थरुचिर्महीपतिः सम्प्रति तोयनीव्याः  
 सर्वस्या अपि पृथिव्या उपभोक्ता । तस्य  
 सर्वोपि व्यवहारः सम्प्रत्यर्थानुरोधेनैव प्रव-  
 र्तते । भाषापि व्यवहारस्य साधनमेकतमम् ।  
 सा संस्कृतरूपा धर्मयुगे पुराऽऽपामरं सर्व-  
 प्रजासु साधारण्येनाप्रचरन्त्यपि धर्मव्यवहारे  
 प्रधानतमाऽऽसीदिति तु मन्महे । पुरा हि

धर्मो जीवनत्वेनाऽर्थश्चासीद्ब्राह्मणानाम् ।  
 ततश्च 'ब्राह्मणेन निष्कारणं षडङ्गो वेदोऽ-  
 ध्येयो ज्ञेयश्चेति' श्रुतिः प्रश्रयं प्राप्तवती ।  
 अर्थकामौ हि व्यवहारप्रवर्तनस्य मूलम् ।  
 यो हि सर्वथा निष्कामः, सर्वथात्र निःस्पृहो-  
 र्थेषु तस्य नास्त्येव व्यवहारे प्रवृत्तिः । तथा  
 चोक्तं सृष्टिनिर्माणे श्रीमद्भागवते-

... .. मनसाऽन्यां ततोऽसृजत् ।

सनकं च सनन्दं च सनातनमथाऽऽत्मभूः ॥

सनत्कुमारं च सुनीनिष्क्रियानुध्वैरेतसः ।

तान् बभाषे स्वभूः पुत्रान् प्रजाः सृजत पुत्रकाः ॥

तन्नैश्छन् मोक्षधर्माणो वासुदेवपरायणाः ।

ततश्च व्यवहारप्रवर्तनमपेक्षमाणेन  
 प्रजापतिनाऽनन्तरप्रभवस्य प्रजासन्तानस्य  
 कामेन (लौकिकसुखेच्छया) सम्बन्धो  
 व्यधायि । इतः परं सर्वे सकामाः, व्यवहारे  
 स्वरसत एव प्रावर्तन्त । कामायैवार्थमपि  
 वाञ्छन्ति स्म । न च तयोः काचनाऽर्गला ।  
 अप्रतिहतं मन एन्द्रियसुखमनर्गलमेव काम-  
 यते स्म । कामस्यानियमितत्वादेवैकस्यापि  
 जनस्य सुखसाधनान्यर्था अपि यावन्तो  
 विश्वस्मिन्वर्तन्ते ते सर्वेपि नालम् । यथोक्तं  
 समाधिभाषासु—

यत्पृथिव्यां ब्रोहियवं हिरण्यं पशवः स्त्रियः ।

न दुहन्ति मनःप्रीतिं पुंसः कामहतस्य ते ॥

न जातु कामः कामानामुपभोगेन शाम्यति ।

हविषा कृष्णवर्मेव भूय एवाभिवर्द्धते ॥

इतः परं सर्वं चेतनं जगदर्थकामयो-  
 निरर्गलं लग्नम् । ग्राम्याः पशवश्चासन्  
 मनुष्याः । कामाल्लोभो लोभात्क्रोध इति



कामक्रोधलोभाभिभूतैर्जनैरिदं जगत् नरकस्य  
द्वारमेवाऽऽरचितम् ।

आर्यः कश्चनाऽवशेषितो नासीदिव ।  
सर्वोप्यार्यः कामाऽऽवर्ते निमग्नः । तत एव  
केनापि तद्रहस्यविदोक्तम्—

वेधा द्वेधा भ्रमि चक्रे कान्तासु कनकेषु च ।  
तासु तेष्वप्यनासक्तः साक्षाद्भगो नराकृतिः ॥

भ्रमिरावर्तश्चक्रं च । यथा घडीयन्त्रे निर-  
न्तरं समयपरिवर्तनाय चक्रं (फनर) निवे-  
श्यते, तथात्र जगति व्यवहारप्रवर्तनाय  
कामार्थो भ्रमी द्वे निवेशिते । ताभ्यां परवशो  
जनः संसारादामरणं न विरमतीति श्लोक-  
स्य सम्पिण्डितोऽर्थः । अनर्थोऽयमार्यसभ्य-  
तायाः । आर्या विमुक्तिं वाञ्छन्ति, न तु  
बन्धम् । बन्धश्चायम् । किं च अनर्गलं  
कामभोगेनार्थसंचयेन च परपीडनं दुःखं  
सुखनाश आत्महानं च भवति । आत्महान-  
मपुरुषार्थः । तदेतत्प्रत्यक्षमेवेक्षितुं शक्यत  
इदानीम् । अमेरिका वाञ्छति सर्वस्यापि  
सुखभोगस्याहमेव भोक्ता भवेयम् । सर्वाण्यपि  
सुखसाधनानि मदधीनान्येव स्युः । अपरोपि  
तत्प्रतिपन्थी जर्मनादिस्तथैव वाञ्छति ।  
ततश्च परपीडा दुःखं सुखनाश आत्मपरिम-  
रश्च पुरतः प्रकाशमानः सर्वैर्दृश्यत एव ।  
एकोऽपरस्य निर्दयनाशनायोद्युक्तः । तदेत-  
त्सर्वं भारतस्य मा भवतु । भारतवासिन  
आर्या भवन्तु । निर्दुःखं सुखिनो भवन्तु ।  
प्राप्तात्मानश्च सन्तु । मा कश्चिदपि पीडितः  
स्यादिति हृदि निधाय केचन नियमा व्यर-

च्यन्त । नियमो नाम धर्मो यज्ञः संयमो वृत्ति-  
सङ्कोचो वा । विधिरपि वृत्तिसंकोच एव पर्य-  
वस्यति निषेधश्च । इदं कुरु इति वृत्तिसंकोच  
एव । इदं मा कुर्विति च वृत्तिसंकोच एव ।  
मनोवृत्तिसहकृताः प्रतीन्द्रियवृत्तयः कार्यं  
कुर्वन्ति । ताश्चेदनर्गलं सुखभोगेषु विमुक्ताः  
सुखनाशं दुःखवृद्धिमित्यादिबहूनेवानर्था-  
न्प्रसुवते । तत्संकोचं नियमनं वा धर्मो विधि-  
निषेधाद्युक्तः करोतीति सोपि नियम एव,  
नितरां यमयतीति । एते नियमा धर्मा वाऽ-  
स्माकं संस्कृते । वेदाः शास्त्राणि वा संस्कृत-  
भाषायाम् । ततश्च संस्कृतभाषाया अभ्ययने  
लेखनेऽभ्यासे च महदेव प्रयोजनमासीत् ।  
सुखभोगः सुखसाधनसंग्रहश्च लोकतो लोक-  
बुद्धयैव च प्राप्तमिति न तत्रापूर्वविधिरा-  
सीत् । यत्रापि 'स्त्रिय उपतिष्ठन्ते' इति वेदादौ  
वात्स्यायनादौ च विधिरिव दृश्यते तत्रापि  
संकोच एव, नियम एव, परिसंख्या वा ।  
यथोक्तं समाधिभाषासु—

लोके व्यवपासिषमद्यसेवा

नित्यास्ति जन्तोर्न हि तत्र चोदना ।

व्यवस्थितिस्तेषु विधाहयज्ञ-

सुराग्रहैरासु निवृत्तिरिष्टा ॥

व्यवस्थितिर्नियम इति यावत् । सा चा-  
नर्गलेन्द्रियसुखप्रवृत्तिनिवृत्त्यर्था । तया लौकि-  
कसुखभोगसुखसाधनानि रक्षितानि भवन्ति ।  
भारतादन्यत्र धर्मो नास्ति । नियमेषु कियत्सु  
सत्स्वपि न सन्त इव ते । अस्माकमत्र  
धर्मो विद्यते तेन नियमानां रक्षणं भवति,  
अभूत् च ।



न जातु कामान्न भयान्न लोभात्  
धर्मं जह्यात् जीवितस्यापि हेतोः ॥

इति धर्मो धर्मार्थो धर्मः । सर्व एव  
वा निष्कामा धर्मा भगवद्धर्मा वा धर्मार्थो  
धर्मः । धर्मरक्षणार्थो धर्मो, धर्मार्थो धर्मः  
कथ्यते । युगे युगेऽयं धर्मविप्लवोऽनेकधा  
भारते प्राप्तो भगवद्वतारैः संरक्ष्यते ।  
राजानो वेदाचार्याश्च धर्मरक्षका भवन्ति ।  
मर्यादानामज्ञानविपर्ययसन्देहादिहेतुभिर्दृष्टा-  
दृष्टविरुद्धमाचरन्तं जनमाचार्यः शास्त्रेण  
धर्मरहस्यमुपदिश्य धर्मरक्षणं करोति । विद्या-  
योनिकर्मवन्तः सर्वे ब्राह्मणा आचार्याः ।  
ये पुनर्धर्मविषये निःसन्देहाः प्राप्तज्ञानाश्चा-  
ऽविपर्ययाश्च हठात् स्वार्थवशादासुरस्वाभा-  
व्याद्वा धर्मग्लानिं प्रचारयन्ति तेभ्यो धर्मर-  
क्षणं भूपतिः करोति । तदुक्तं भवभूतिना—  
अज्ञो वा यदि वा विपर्ययगतज्ञानोऽथ सन्देहधृक्  
दृष्टादृष्टविरोधि कर्म कुरुते यस्तस्य गोप्ता गुरुः ।  
निःसन्देहविपर्यये सति पुनर्जाते विरुद्धक्रियं  
राजा चेत्पुरुषं न शास्ति तदयं प्राप्तः प्रजाविप्लवः ॥

आचार्यस्य भूपतेर्येति द्वयोर्मध्ये बल-  
वान् भूपतिः, शास्ता इति । यतो हि दण्डमू-  
लाश्चतस्रो विद्याः । दण्डभयाज्जनो मर्यादासु  
तिष्ठति । निर्भयश्च मर्यादां विमुञ्चति । पर-  
लोकभयं त्वप्रत्यक्षमितिन्द्रियसुखभोगेच्छासु  
बलवतीषु शिथिलीभवति । राजदण्डभयं  
तु प्रत्यक्षमिति जनो राजैव मुख्यतया धर्मे  
स्थाप्यते । पुरा हि धर्मयुगे धर्म एव राजा-  
ऽऽसीत् । धर्मभयादेव जनः स्वस्वमर्यादाः  
पालयति स्म । ततश्चेन्द्रियवृत्तिषु सुख-

भोगाय बलवदनियन्त्रणासु जातासु कालेन  
युगान्तरे धर्मभयं शिथिलमभूत् । जनश्च  
स्वच्छन्दवृत्तिरासीत् । भौतिकोन्नतिमेव  
परमपुरुषार्थमैन्द्रियसुखभोगमेव च विमुक्तिं  
मन्यते स्म । तथाविधजनतानेतारश्च वेन-  
सदृशा अभूवन् । यत्र धर्मं कामयमानो  
जनस्त्वरिततरां हन्यते स्म । तदा जन-  
विप्लवव्याकुलैर्लोकरक्षाप्रवणैर्ब्राह्मणभूयिष्ठैः  
प्रजाजनैः प्रजापतिः प्रार्थितः 'धर्मरक्षको  
राजास्मभ्यं दीयता' मिति । तदा भगवता  
प्रजापतिना पृथू राजाऽवतारितः । इत्थं  
भारते वृत्तमिदम् । वेनस्य धर्मविप्लावकत्वं  
ततो राज्ञः पृथोरादिराजत्वं च समाधि-  
भाषासु चतुर्थेऽप्युक्तम् । एवं नैकशो धर्मवि-  
प्लवो भारतेऽभूत् ।

सम्प्रत्यपि केचित् राजानोऽनार्याः ।  
धर्मविप्लावका अधर्मरुचयश्च । तेषां देह  
एव आत्मा । ऐन्द्रियसुखभोग एव परमा  
मुक्तिः । सुखसाधनसंग्रह एव परमार्थः ।  
तेषां नियमा इन्द्रियवृत्तिभ्योऽनर्गलगति-  
दातारः । मन एव तेषां कर्तव्याकर्तव्ये प्रमा-  
णम् । असीमा भौतिकोन्नतिरेवैतेषामभ्यु-  
दयः । भारतीयधर्मस्य भारतीयसभ्य-  
ताया भारतीयभाषाया भारतीयशिक्षा-  
याश्च प्रशिथिलीकरणे भौतिकोन्नति-  
रनर्गला च ग्राम्यसुखभोगैषणा इत्येवं  
द्वयमेव प्रधानं हेतुः । अप्रतिहतयैन्द्रियसुख-  
भोगैषणया भौतिकोन्नतिर्दृढमूलं प्रापिता ।  
सर्वोऽपि जनः स्वभावतः सुखं वाञ्छति ।



आत्माऽव्यक्तोऽप्रत्यक्षश्चेति तत्सुखं जनो न पश्यति । इन्द्रियाणि विषयांश्च लोकः प्रत्यक्षमवलोकते तत्सुखं च प्रतिपलमनुभवतीति को नाम तत्प्रतीपमाचरेत् । पदभ्यां गच्छन् जनो गोशकटेन गमनं सुखं मन्यते । तदभ्यासे सम्पन्नेऽभ्यासवशादेव तत्सुखमदृष्ट्वाऽश्वशकटीं बहुमन्यते स्म । ततश्चाश्वरथैर्गच्छतो जनान् सुखिनो जानाति । स्वयमपि तेन कदाचिद्गच्छन् कृतकृत्यं स्वीकरोत्यात्मानम् । इदानीं बाष्पशकटी प्रचलिता । तया त्वेकेन दिवसेन जनः शतक्रोशीं गच्छति । इदानीमश्वशकटी कस्मादपि न रोचते । तामेव सुखकरीं विवेचयति । उपलक्षणमेतत् । ऐन्द्रियसुखभोगतृष्णाया गतिरेवैतादृशी । तत्र सुखस्य ध्रुवो नास्त्येव । तत एव भौतिकोन्नतिः प्रत्यक्षमवस्थामधिकाधिकमुन्नतामारोहति । साधारणोपि जनो मोटरमारोहति । द्विशतक्रोशदूरे गीयमानामपि गीतिकां निजकुटीकोटराभ्यन्तरे तिष्ठन् शृणोति, तदाश्चर्यचकितो भवति । सर्वस्यापि लोकस्य कामनास्ततश्चन्द्रोदयेन सामुद्रा वीचय इव समुद्रे, पर्वताकाराः समुत्तिष्ठन्त्यो हृदि न मान्ति । निरर्गलसुखभोगेच्छां भौतिकोन्नतिं चोद्दिश्यैव साम्प्रतिकः सभ्यो जनश्चेष्टते किमपि । तदनुकूलां सभ्यतां बहु मन्यते । तत्प्रचारकान् ईश्वरवत्पश्यति । तन्नियमानं सुखबहुलान् विजानाति । तद्विद्यामुन्नतिकरीं हितां च वेत्ति । तद्भाषामेव रोचयते । तद्विरुद्धं यत्किमपि तत्सर्वं नापेक्षते । प्रत्युत विरुणद्धि । आध्यात्मिकीमु-

न्नतिमशक्तसन्तोषकक्षायां निवेशयति । धर्ममीश्वरं चोन्नतिप्रतिपक्षं स्वीकरोति । धर्मप्रचारकान् स्वराज्यविद्रोहिणो जानाति । सदाचारानुष्ठायिनो ब्राह्मणानात्मघातिनः कथयति । संस्कृतभाषां मृतभाषामवगच्छति । तदध्यापकान् तदध्यायिनश्च वृथासमयक्षपणान् चिरं परिहसति । अपरे तु क्रुद्धयन्त्यपि । निन्दन्ति च । अपरे तूदासते ।

किमिदानीं प्रतिपत्तव्यम् । धर्मश्वरसदाचारभौतिकोन्नतिमनोवृत्तिविषयेषु यद्गवेषणीयं कथनीयं च तदन्यत्र भाषानिबन्धेषु 'संसारका विश्वव्यापी दैनंदिन महायुद्ध' इत्यादिषु मया विवेचितमुक्तं च । इदानीं प्रसङ्गः संस्कृतभाषायास्तच्छिक्षायाश्च । संस्कृतभाषायाः कथं प्रचारः स्यात् । कथं वैषा व्यावहारिकी भवेत् । तत्र द्वितीयप्रश्नस्योत्तरमनन्तरमुक्तमेव तथापीदमन्यदुच्यते ।

व्यवहारश्चतुर्विधः संभाव्यते आर्थिको धार्मिकः शासनार्थः शारीरिकश्च । तत्र वैदेशिकेषु वैदेशिकप्रायेषु स्वभाषाप्रचारव्याकुलेषु तद्भाषाप्रियेषु च शासकेषु कैवाशा संस्कृतभाषायां व्यवहारस्य । शासनसंबन्धी सर्वोपि व्यवहारो वैदेशिकभाषायां क्वचित् हिन्दीभाषायां प्रचलत्येव । तदाहत्य तद् व्यवहारे संस्कृतभाषाप्रचारो दुःशको विक्षिप्तविचारो वा । एतेनैवार्थिको व्यवहारोपि व्याख्यातः । अर्थः शासनाधीन इति । अवशिष्यते पुनर्धार्मिकः शारीरिकश्च व्यवहारः । धार्मिको द्विविधः । लौकिकोऽलौ-



किंश्च । लौकिकः पुनर्द्विविधः दृष्टफलो-  
ऽदृष्टफलश्च । दृष्टफलः सभ्यतासदाचा-  
रादिः स्नानदानादिसम्बन्धी च । अदृष्ट-  
फलो हवनानादिः । अलौकिकस्तु मोक्षसम्बन्धी  
भगवद्भजनादिः ।

तत्र सर्वत्र संस्कृतभाषायाः प्रवेशो वर्तते । सभ्यतासदाचारस्नानदानहवनभगवद्भजनमोक्षनिर्वचनादिविषयेषु प्रायः पर्याप्ताः संस्कृतभाषाग्रन्था वर्तन्ते एव सनातनाः । तत्राऽनुष्ठानासामञ्जस्यं पाठ्यक्रमविपर्ययः क्वचिज्जातः स्यात् । स एषोऽन्विष्य प्रतिविधेयस्तत्पण्डितैः । तदर्थं काचित्समिति-निर्मातुं शक्यते । पाठशालाश्च । तदेकदेश-कक्षा वा । एतेन संस्कृतं व्यावहारिकं तत्प्रचारश्च स्यात् ।

शारीरिको व्यवहारोऽपि द्विविधः—  
धार्मिको जीवनसम्बन्धी च । धार्मिको व्याख्यातप्रायः । जीवितसम्बन्धी व्यवहार आयुर्वेदाधीनः । तत्प्रचारः सम्प्रति क्वचित् क्वचित् वृद्धिं गत इव दृश्यते । विशेषतस्तु सर्वोपि प्रचारः शासनाधीन इति परतन्त्रो जनः किमिव यत्नमातिष्ठतु । तथाप्येषा संस्कृतभाषायामर्थकरी विद्या । ये विद्वांसः संस्कृतभाषायाः प्रचारं कामयन्ते, धार्मिकी वा वृत्तिर्येषाम्, ये वा आङ्ग्लभाषायाः कुसंस्कारेभ्यो बिभ्यति, तैरवश्यमर्थकर-विद्यायाः परिग्रहोऽपेक्ष्यः । वेदान्ते धर्म-शास्त्रे, व्याकरणे साहित्ये न्याये मीमांसायां वा समधीते समधीतायामपि वा जीवना-

यार्थः सर्वेषामपेक्षितः स्यात् । पूर्वं धर्ममुद्दिश्य संस्कृतभाषाभ्ययनाय प्रवृत्तिर्भवति स्म । सम्प्रति प्रायोऽर्थमुद्दिश्यैवाभ्ययनं प्रवर्तते । तस्मात् सर्वेष्वपि शास्त्रेष्वभ्ययनस्यैकदेशोऽर्थकरविद्याया अपेक्ष्यत एव ।

कियतोऽप्यनेहसः पूर्वं पुराणानि कर्म-कारणं ज्यौतिषमायुर्वेदश्चेति चतस्रो विद्या अर्थकर्ये इति गणितुं शक्यन्ते स्म । सम्प्रति तु तदपि गतम् । अर्थपरिग्रहव्याकुले निर्जीविके धर्मश्रद्धारहिते कर्तव्यविमूढ इव च जगति पुराणानि कः शृणोतु । कुसंस्कारावृत्तानां व्यवस्थितसंस्कारैः किं प्रयोजनम् । अविश्वस्तानां किं फलितज्यौतिषेण ? तथापि जीवनसम्बन्धित्वादायुर्वेदस्य, भारतीयजनतायाः सम्प्रत्यपि पूर्वादृष्टश्रद्धालम्बित्वाच्च ज्यौतिषस्याप्यर्थकरत्वं वक्तुं शक्यते ।

किं च राजभाषात्वादेवाङ्ग्लभाषाया अपि लोका अर्थकरत्वं मन्यन्ते । मम तु सर्वथाऽदृष्टस्येश्वरस्य वाऽर्थकरत्वमिति प्रतिभाति । न तत्र साम्प्रतिको लोकस्तिष्ठते । येषामीश्वर एव नास्ति, उद्योग एव वा सर्वस्वं ते कथमिवैतत्स्वीकुर्वन्तु । शतशोऽपि बी० ए० एम्० ए पदवीधारिणोऽधीताङ्ग्लविद्या निर्जीविका एव विचरन्ति । तत्रादृष्टमेव कारणत्वेनेश्वरो वा वक्तुं शक्यते । तथापि तयोरदृष्टत्वादेव न विश्वसिति जनः । किं वा न सर्वेषामेवा-दृष्टं प्रतिकूलमननुकूलो वा महेश्वर इति जानतापि न परित्याज्यो भवत्युद्योगः । तस्मात् संस्कृतभाषाप्रचारकामुक्तैरभ्ययनवि-



षयेष्वखिलेष्वप्येकदेशत्वेनार्थास्त्युपायविद्या-  
ध्ययनं तत्समर्थं स्यादिति हृदि कृत्वाऽध्यय-  
नाध्यापनं प्रवर्तनीयमिति ममाल्पा मतिः ।  
यस्य वेदान्तविषयोऽध्येयस्तस्यायुर्वेदाध्ययनं  
ज्यौतिषाधिगम आंग्लभाषापरिचयश्चैकतमः  
कश्चिदप्रतिबद्धो भवत्वेव । येनासौ संस्कृत-  
भाषामवगत्यार्थकष्टमसहमानः संस्कृतभाषा-  
प्रचारमादध्यात् ।

अवशिष्यत इदानीं कलाः साम्प्रतिकं  
विज्ञानं च । इदमपि द्वारं संस्कृतप्रचारस्य ।  
तत्र तु संस्कृतभाषायां ग्रन्था एव दुर्लभा अ-  
संभाविता वा । अयमत्र विधातुमाशावादः  
स्यात् । परहृदयप्रवेशसमर्थप्रियसंस्कृतभा-  
षाप्रवीणो वैदिकविज्ञानाभिज्ञश्च कश्चिदेकः  
समर्थो विद्वांस्तथाविधानां वा तेषां काचन  
समितिर्वा सर्वानपि वैदेशिकभाषानिबद्धान्  
कलाग्रन्थांश्चाधीत्य तदर्थानुभूय तद्-  
ग्रन्थानां वैदर्भमार्गपरिष्कृतेन सरलतमेन सं-  
स्कृतेनानुवादं कुर्यात् । अनूदितानां च तेषां  
पठनपाठनप्रचारशीला काचन महाशाला  
विश्वविद्यालयो वा स्थापितः स्यात् । तदा  
संस्कृतभाषायाः प्रचारः पूर्णः संभवति,  
संस्कृतभाषा च कालेन व्यावहारिकी वा  
कर्तुं शक्येतापि । स एष दुर्लभो मनोरथः ।  
न चाऽसंभावित एव वा सर्वथा । इदानीमपि  
सन्त्येव तथाविधा राजानः कतिथा अपि ।  
येषां भूयो भूयोऽर्थव्ययो विविधविद्याप्रदा-  
नप्रस्तारे भवति । तैरिह भारत एव क्वचित्,  
निजराज्ये वा विज्ञानविश्वविद्यालयो विज्ञा-

नमन्दिराणि कलाभवनानि च प्रतिष्ठाप-  
यितुं शक्यन्ते । दुर्लभोऽसंभावित एव वा  
श्रीमन्मालवीयसदृशो महापौरुषिकस्त्यागी  
जनः स्वदेशहितकृदिव संस्कृतभाषाहितकृत्  
कोविदः । सति तस्मिन्तु मनोरथो न मनो-  
रथः स्यात् । आशया जीवति जनः । वि-  
शेषतो धार्मिकाः संस्कृतपण्डिताः दशम-  
शताब्दीसभ्यतास्नातकाश्च । संभवति वा  
विधातुर्विचित्रे विश्वरचने सर्वम् ।

स एष मम विजल्पतो जल्पस्य मुष्टी-  
कृतोऽर्थः—प्राचीनसंस्कृतप्रचारः कर्तुं श-  
क्यते नियतक्षेत्रे । क्षेत्राणि पुनस्तानि, वि-  
नोदो, व्यसनं, धर्मः, ज्ञानं, जीविकालाभ  
इत्यादीनि । भवन्ति संस्कृतभाषाव्यसनि-  
नस्तादृशाः सुखिनस्तृप्तोदरा येषां संस्कृत-  
लेखमन्तरा मनो न मनुतेऽपरत्र । तैस्तादृ-  
शेषु संस्कृतप्रचारः कर्तुं शक्यते । विनोदो-  
ऽपि तद्विधिविध एव वा प्रायः । स्युरेव  
श्रेष्ठियुवकाः, राजकुमाराः, पैतृकसंपत्ति-  
सुखिनो वा युवानो येषामनवशिष्टकर्तव्य-  
त्वादेकत्र निषीदतामेव केवलं दिवसाः कथं-  
कथमपि न व्यतीयन्त एव । तैरिह काल-  
क्षपणाय वाद्यानि क्रीडनकानि वा स्वीक्रि-  
यन्ते । यथा बेला सितारः हारमोनियमः  
शतरञ्जं ताशः चतुष्पटी ( चौपड ) वा ।  
तथैवैते जागदीशी-गादाधरी-खण्डनखाद्या-  
वच्छेदकत्वनिरुक्ति-रसगंगाधरादयो ग्रन्था  
अपि बुद्धिवादरूपाः कुलपतिसदृशैर्महाराज-  
संमानितैः संपन्नविद्वद्भिर्निर्माय निर्माय



वाद्यन्ते स्म समयनिर्यापणाय । अपर इदं न  
 क्षमन्ते, वदन्ति च मूर्खेयं तदनभिज्ञत्वा-  
 दिदं वदतीति । सत्यमिदं तथापि तेषां  
 विनोदत्वं न व्यावर्त्तयितुं शक्यम् । शास्त्र-  
 मन्यत् विनोदोऽन्यः । ततश्च तद्विधेः तैः  
 संस्कृतप्रचारः सुशकः । प्राचीनसंस्कृतेन  
 शास्त्रेण श्रुतिस्मृतिपुराणरूपेण धर्मः संपद्यत  
 इति सर्वसुप्रतिपन्नोऽर्थः । किन्तु तस्य नि-  
 यत एव भूविभागे प्रचारः संपद्यते, न तु  
 सर्वत्र । जीविकापि बहूनां संस्कृतेन प्रचल-  
 त्येव यथायथम् । भिषजो दैवज्ञाः पौरा-  
 णिका याजकाश्च संस्कृतमेवोपजीवन्ति ।  
 तेन च तस्मिन् क्षेत्रे संस्कृतप्रचारः प्रचल-  
 त्येव । लाभस्तु दैवाधीनः । स च संस्कृते-  
 नापि कचिद्भवत्येव । याजकादीनां स प्र-  
 सिद्ध एव । ज्ञानेनापि संस्कृतप्रचारो जायते ।  
 ज्ञानप्रयोजनत्वादेवासौ विरलः । विरला  
 एव ज्ञानार्थमेव संस्कृतमधीयते । प्राचीनसं-  
 स्कृतप्रचारस्यैतानि क्षेत्राणि । तत्र प्रवर्त्तते  
 तदधुनापि । यद्यपि प्राचीनसंस्कृतस्य भूया-  
 नेवातिमात्रो भागो विलुप्तस्तथापि विलोप-  
 समयादितः परं भाष्यटीकास्वतन्त्रग्रन्था-  
 दिभिः पूरितोपि लभ्यते । सोऽयं भागो  
 नवीनसंस्कृतमिति वक्तुं शक्यते ।

साक्षात्कृतधर्मणामवताराणामृषिप्रा-  
 याणामृषीणामेव वा संस्कृतं परमं प्रमाणं  
 भारतीयमैहिकपारलौकिकहितमावहतीति  
 यशस्करं पुरुषार्थपर्यवसायि च । भाष्यटीका-  
 व्याख्यादिविभागः प्राचीनसंस्कृताशयस्पर्शी

तदन्तर्भूतत्वान्नवोप्यनवः । ये पुनरागमा  
 जैनबौद्धागमाश्च श्रुतिसिद्धाशयप्रतिकूलास्ते  
 प्राचीनसंस्कृतानुहारिणोपि नवा एव । ये  
 चातिनवाः सामाजिका ग्रन्थास्तेऽभिनवं  
 संस्कृतम् । तेषां तस्य च प्रचारस्त्वनभिमत  
 एव । तथापि तत्तत्स्वभावपरवशैः स्वीकृताः  
 स्वीकृतानि च प्रवर्त्तन्ते । तानि मन्ये विप्राणां  
 तत्प्रायाणां वा गलग्रहत्वात्सनातनधर्मिणामु-  
 परि रोषाय, तेषां परिहासाय, निन्दायै वा  
 भवन्तीति तस्मै नवाय संस्कृताय तु नमः ।  
 अलमित्यर्थः ।

अपरे पुनः कथयन्ति, प्राचीनमेव वा  
 संस्कृतं किं न भवतु तद्यदि दुःशिक्षितमव्या-  
 कृतिपरिष्कृतमयथायथं वा परिगृहीतं केवल-  
 छान्दसगणकभिषग्गायकयाजकशाकुनिका-  
 दिप्रचारितं गलग्रह एव विप्राणाम् ।  
 ततश्च रोषनिन्दापरिहासभाजनमपि भव-  
 तीति तादृशाय भूयस्यो नमस्कृतयो भवन्तु ।  
 अलं तत्प्रचारेण । ये पुनः प्राचीनतामात्र-  
 विद्वेषिणो धर्ममसहमानाश्च भौतिकोन्नति-  
 भिमोहमेव गताः स्वगृहमनिरीक्षमाणा अ-  
 ध्यात्मं न विश्वसन्ति, तेपि संस्कृतं विद्वि-  
 षन्ति निन्दन्ति च । न किञ्चिदेतत् । तत्प्रा-  
 तिकूल्येन संस्कृतप्रचारोऽवरुद्धो न भवति ।  
 जीवनोपायस्तु प्रातिकूल्यमाचरति प्रचारे ।  
 शिक्षा नाम संप्रति जीवनोपायतामेव गता ।  
 प्रायः सर्वे एव जीवनार्थमेव शिक्षां परिगृह्ण-  
 न्ति । जीवनं तु संस्कृतेन यावतां यस्मिन् परि-  
 मिते क्षेत्रे यावद्वा निर्वहति, तावतामेव तस्मि-



## ❀ जयपुर-महाराज-संस्कृत-कालेजस्य ❀

### संक्षिप्तमितिवृत्तम्

( लेखकः-श्रीवृद्धिचन्द्रशर्मा शास्त्री व्याकरणाचार्यः, जयपुरम् )

राजपुत्राणां प्रदेशे जयपुरगख्यमेकं दर्शनीयं नगरमस्तीति को वा न विजानीयात् ? अस्य निर्मापयिता महाराजः श्रीजयसिंहदेवो न केवलं विदुषामनुरागी अपि तु स्वयमपि विशिष्टो विद्वानासीत् । अनेन हि ज्यौतिषे विषये महती योग्यता संपादितासन् । अनेन भारतवर्षस्य जयपुरोज्जयिनी-मथुरा-वाराणसीन्द्रप्रस्थ-प्रभृतिषु प्रसिद्धप्रसिद्धस्थलेषु ज्यौतिषग्रन्थशाला निर्मापिताः, याः अद्यापि महाराजस्यास्य विद्यानुरागं प्रकटयन्त्यः समुज्ज्वलन्ते । विद्यानुरागिणा धार्मिकेण महाराजेनानेन अस्मिन् करालेपि कलिकालेऽश्वमेधेनेष्टम् । अश्वमेधयज्ञावसरे भारतस्थाः प्रसिद्धप्रसिद्धा विद्वांसस्तेन समाहूताः । तेषु व्याकरणाटवीपञ्चाननस्य महावैयाकरण-श्रीनागेशभट्टस्य शिष्यो मन्त्रशास्त्रे पटिष्ठः श्रीरत्नाकरपौण्डरीकः, ज्यौतिषशास्त्रे कृतभूरिपरिश्रमः सिद्धान्तसम्राट्ग्रन्थकर्ता श्रीजगन्नाथसम्राट् च गणनाहौ । अयं हि महाराजः १७५० वैक्रमाब्दे आमेरराज्यसिंहासनमधिरूढः । तस्मादेव कालाद् विरलविबुधेस्मिन् प्रदेशेपि विदुषां समन्वायः समवस्थितोऽभूत् ।

अस्यैव विद्याव्यसनिनो वंशे याचकानां कल्पतरुः कलासु कुशलो, विद्यानुरागी महाराजश्रीरामसिंहदेवः प्रादुरासीत् । जयपुरराज्यस्येतिहासे श्रीरामसिंहवर्मणः शासनसमयः पुरावृत्तविदां दृष्ट्यातिमहत्त्वशाली । तस्मिन्

समये न केवलं राज्यस्यास्य बाह्योन्नतिरेव संजाता, अपि तु आभ्यन्तरसमुन्नतिरपि पर्याप्तमात्रायां समजनि । यद्यपि जयनगरनिर्माणं महाराजश्रीजयसिंहदेवेन कारितम्, किन्तु तस्य परिष्कारः श्रीरामसिंहदेवशासनसमये एव संवृत्तः । भौतिकोन्नत्या समं कलात्मककार्याणामपि समजायत आशातीता वृद्धिः । यथैव तेन नगरशोभावृद्धयर्थं निर्मापिताः पाषाणखचिता राजमार्गाः, द्योतिता दीपावली, यन्त्रितानि जलयन्त्राणि, विस्तारितानि वार्तायन्त्रीबाष्पयानादीनि, रचितो रामनिवासारामः, तथैवात्रनिवासिनां नागरिकताप्राप्त्यर्थमपि प्रचुरं प्रयतितम् । जयनगरनागरिकपरिष्कारयुगेस्मिन् विद्याप्रचारस्यापि कथं न भवेत् प्रगतिः ? कलानां विद्यानां च प्रचाराय तेन देशेभ्यो विदेशेभ्यो विचक्षणविद्वांसो महतादरेण समाहूय स्वराज्येस्मिन् रक्षिताः । किञ्च समयमनुरुन्धानेन महाराजेनानेन प्राच्य-प्रतीच्योभयविद्याविभागयुक्तस्यैकस्य महाविद्यालयस्य वप्रमण्यवस्थापितम् । किन्तु भिन्नलक्ष्ययोर्भिन्नसंस्कृतिप्रचारिकयोश्च प्राच्यप्रतीच्यविद्ययोरेकत्रासन-संस्थितिः प्रकाशान्धकारयोः स्थितिरिव दुःशक्तेति मत्वा ईशवीयस्य १८६५ संवत्सरस्याष्टममासस्य षड्विंशतारिकायां भिन्नतां नीतोसौ विद्यालयोऽनादिनिधनं ब्रह्म सृष्टिकाले प्रकृतिपुरुषयोरिव पार्थक्येनौ-



ग्लविद्यालयस्य संस्कृत-विद्यालयस्य च रूपं जग्राह । तावेव विद्यालयौ संप्रति 'महाराज-जंगलकालेज'—'महाराज-संस्कृत-कालेज' नाम्ना प्रसिद्धौ जनतायाम् । तयोः संस्कृत-विद्यालयोऽयं विद्यालयविभागावसरे जयपुरस्थसुप्रसिद्ध-राजभवने सुन्दरे श्रीरामचन्द्रमन्दिरे प्रतिष्ठापितोऽद्यावधि तत्रैव वर्तमानः समेधते ।

श्रीमता महाराजेन प्राच्य-प्रतीच्यविद्यालययोः पार्थक्यं विधाय स्वप्रखरप्रतिभायाः परिचय एव प्रत्तः । अन्यथा मायावादयुगेस्मिन् संख्यातीताः संस्कृत-पाठशालास्तासां प्रतीच्य-पाठशालानामुदरेषु विलीनतां गता इति वराकस्यास्यापि किं न स्यात् सा गतिरिति नात्र विशेषतो वक्तव्यम् ।

यद्यपि तस्मिन् समये संपूर्णेऽपि भारते वर्षे गौराङ्गाणां राज्यं प्रसृतमभूत् । तेषां प्रेरणया गतानुगतिकतया वा स्वतन्त्रेष्वपि क्षत्रियादिराज्येषु भौतिकीयं समुन्नतिर्यथाकथञ्चित् समेधमानासीदिति सोऽयं समयप्रभाव एवेति शक्यते वक्तुम् । किन्तु यदा लार्ड-मेकालेमहोदयस्य महत्यानुकम्पयाखिलेपि अङ्गलभारते आङ्गलभाषाप्रचारार्थं प्रयत्नः प्रचलित आसीत् ; राजपुत्राणां प्रान्तेपि राजधानीषु अङ्गलविद्यालयस्थापनाय तत्रत्याः क्षत्रियतल्लजाः प्रयत्नशीला आसन् ; तस्मिन् समये संस्कृत-विद्यालयमिमं संस्थाप्य महाराजश्रीरामसिंहेन स्वधर्मपरायणतायाः स्वसंस्कृतिरक्षायां बद्धपरिकरतायाश्च परिचयः प्रत्त एवेति को वा न मन्वीत ! अस्तु.

सोऽयं विद्यालय अङ्गलविद्यालयतः पार्थक्यावसरे अष्टभिरध्यापकैरलङ्कृत आसीत् ।

षण्णां विषयाणां चात्राध्यापनं प्रचलति स्म । ते च विषयाः—वेद-व्याकरण-न्याय-साहित्य-ज्योतिषाद्युर्वेदाः । प्रत्येकस्य विषयस्यैकैको विद्वानध्यापक इति षट् प्रधानाध्यापकाः, द्वौ च प्रवेशिकाविभागे संस्कृत-गणिताध्यापकाविति संभूयाष्टौ विद्वांसः पाठशालाकार्यमतिवाहयन्ति स्म । किन्तु नैतावता कार्यं सुचारु चलितमिति सन् १८६६ ईशवीये अध्यापका वद्धिताः । तत आरभ्य सोऽयं विद्यालयः समेधमान एव वर्तमानरूपतामाप ।

भारतेस्मिन् देशे सत्यपि विद्यायाः प्रचारेऽतिप्राचीने सेयं परीक्षा-प्रणाली अतीवार्वाचीनेति प्रायः सर्वेपि विद्वांसो जानन्त्येव । आङ्गलपाठशालासु यदा सोऽयं परीक्षा-प्रचारः प्रारभ्यत, तदा संस्कृतपाठशालास्तेन कथं वञ्चिताः स्युरिति विद्यालयस्यापि स्वतन्त्रा परीक्षाप्रणाली प्रचलिता अभूत् । प्रवेशिकोपाध्याय-शास्त्र्याचार्येतिविभागचतुष्टयं परिकल्प्य क्रमशः प्रचलितासु तासु ईशवीयसंवत् १८८६ तमे वर्षे शास्त्रिपरीक्षा प्रारब्धा, १८९५ तमे चाचार्यपरीक्षा प्रारभ्यत । सर्वतः प्रथममाचार्यपरीक्षायामत्रत्यः श्रीलक्ष्मीरामस्वामिमहोदयः साफल्यमभजतेति स्मरणार्हमेतत् । तत आरभ्याद्यावधि ताः परीक्षास्तैरेव नामभिः प्रचलिता वर्तन्ते । प्रन्थानां बाहुल्येन, परीक्षकाणां च मार्मिकैः प्रश्नैः, अधिकारिवर्गस्य नाबधानतया च यद्यपि नासां परीक्षाणां प्रचुरः प्रचारः समभूत्, किन्तु आसु परीक्षासु उत्तीर्णाः प्रायो योग्या एव विद्वांसः समभूवन्निति सोऽयं सन्तोषावसरः सुधियाम् ।



विद्यालयस्यास्य प्रारम्भादद्यावधि पञ्च महापुरुषा अध्यक्षातामभजन्त । अस्य प्रारम्भकाले स्वनामधन्याः श्री-एकनाथशर्ममैथिल-महाभागाश्चौधरीत्युपाह्वाः प्राधान्यमलभन्त । येषां हि धन्यतमे कुले सुरसरस्वतीयं धूर्जटि-जटायां सुरसरिदिव नावच्छिन्न-प्रवाहाद्यापि तथैव खेलति । एतेषां पुत्र-पौत्र-प्रपौत्रादयश्चास्यामेव पाठशालायामध्यापयामासुरध्यापयन्ति च । अद्यत्वेपि तेषां कनिष्ठपौत्राः सुप्रसिद्धा विद्वांसोऽस्मद्गुरुचरणाः श्रीचन्द्रदत्तशर्म्ममहाभागा उपाध्यक्षपदमधितिष्ठन्तो व्याकरणशास्त्रप्रधानाध्यापका वर्तन्ते । अयमपि नात्पीयसः प्रमोदस्यावसरो यदेषां द्वितीयस्तनयः श्रीदुर्गादत्तशर्ममहाशयोपि पाठशालायामस्यां व्याकरणाध्यापकत्वेन नियुक्तः सुचारु कार्यं संचालयति । अस्तु, यात्राप्रसङ्गेन पुण्यनगर्यां वाराणस्यां गतेन महाराज-श्रीरामसिंहदेवेन सबहुमानमानीतायां श्रीरामभजन-शिवरामशर्मसारस्वतनाम्न्यां परिडितद्वय्यां वार्धक्यात् श्रीचौधरीमहाभागैर्गृहीते-वकाशे, प्रान्तेस्मिन् विख्यातयशसो विद्वांसः श्रीरामभजनसारस्वतमहाभागाः पाठशालाया अस्याः प्रधानपदमलञ्चक्रुः । तदनन्तरं च व्याकरणशास्त्रे परिष्कारयुगपवर्तकानां भारतप्रसिद्धविदुषां श्रीबालशास्त्रिणां प्रमुख-शिष्येष्वन्यतमाः, श्रीशिवकुमारशास्त्रिसती-र्थ्याः, श्रीलक्ष्मीनाथशास्त्रिणो विद्यालयस्यास्य अध्यक्षपदे नियुक्ताः । एषामध्यक्षत्वसमये विद्यालयस्यास्य स्नातकास्तथा निरसरन्, ये भारत-प्रसिद्ध-विद्वत्सु अन्यतमाः पर्यग-यन्त । तेषां नामानि तु अधस्तान्निर्देक्ष्यन्ते ।

श्रीमत्सु शास्त्रिचरणेषु दिवं गतेषु म० म० श्रीदुर्गाप्रसादद्विवेदमहाभागाः पाठशालाया अस्याः प्राधान्यमगृह्णन् । एते हि महाभागा गणितशास्त्रस्य विशिष्टा विद्वांसस्त्वा-सन्नेव, किन्तु साहित्यदर्शनतन्त्रशास्त्रादिष्वप्येतेषां बुद्धिरकुण्ठिता वरीवर्तते स्म । एभि-रनेके खलु ग्रन्था भिन्नभिन्नविषयाणां निर्मिताः । तेषु 'चातुर्वर्ण्य-शिक्षा' नामको ग्रन्थो विशेषतो गणनार्हः । तैर्बार्धक्यवशाद्गृहीतेवकाशे ख्रीस्ताब्दे १९२६ तमे महा० महो० श्रीगिरिधरशर्म्मचतुर्वेदमहाभागा अ-ध्यक्षपदमारूढाः । एषां हि समये विद्यालयस्यास्य स्वरूपं विशेषतः प्रवृद्धम् । पूर्वं किल केवलस्य यजुर्वेदस्यैवाध्यापनमत्राभवत् । किन्त्वेतेषां काले चतुर्णामपि वेदानामध्यापका नियताः । आङ्ग्लाध्यापकस्य, हिन्दी-साहि-त्याध्यापकस्य च नियुक्तिः संजाता । आयुर्वेदस्य स्वरूपमपि एवमेव दिवसेषु विशेषतः प्रसृतम् । प्रतीच्यायुर्वेदा-(डाक्टरी)ध्या-पनार्थमेकस्य डाक्टरमहोदयस्यापि नियुक्तिः समजायत । आयुर्वेदाध्यापकश्चैकः प्रवर्द्धितः, रसायनशालाकार्यसंचालनार्थमेकस्यायु-र्वेदाचार्यस्य नियुक्तिरपि समभवत् । व्यायामकार्यसंचालनार्थमेकस्य व्यायामकार्यकु-शलस्यापि नियुक्तिरिति सुबहु स्वरूपमस्योप-बृंहितमेतैः ।

आयुर्वेदादिशास्त्राध्ययनार्थमत्र सुदूर-दूरदेशेभ्यश्छात्राः समागच्छन्ति । तेषां कृतेऽध्यापनव्यवस्था त्वासीदेवास्यां पाठशाला-याम्, किन्तु निवासादीनां सुव्यवस्था पुरा नासीत् । तदर्थं कृतेन प्रयत्नेन माधवविला-



सनाम्नि सुप्रसिद्ध राजभवने छात्रावासस्य  
स्थापनापि संजाता । यत्र आसन्नत्रिंशच्छा-  
त्रा अधुना निवसन्तोत्र पठन्ति । तदेवं वि-  
द्यालयस्यास्य महती क्षतिपूर्तिरेका संजाता ।

यद्यपि पाठशालाया अस्या बहवः स्ना-  
तका भारतस्यान्यान्येषु प्रान्तेषु स्व-स्व-क-  
र्मणि प्रसिद्धाः सन्तो योगक्षेमं वहन्ति, कि-  
न्तु कतिपये तु स्वकीय-विशिष्टयोग्यतया  
भारत-प्रसिद्धाः संजाताः, तेषु लवपुरीय-प्रा-  
च्य-विद्यालयस्य प्रधानाध्यापकाः, नैकप्र-  
न्थटिप्पणीकर्तारो बहूनां ग्रन्थानां संशोधयि-  
तारो व्याकरणशास्त्रे कृतभूरिपरिश्रमाः  
ख्यातनामानः सुविदितयशसो महामहोपा-  
ध्यायाः श्रीशिवदत्तशर्ममहाभागाः; आयुर्वे-  
दमार्तण्डाः पीयूषपाणय आयुर्वेदीयग्रन्था-  
नां मर्मविदोपि सन्तः शास्त्रान्तराणामपि  
मर्मवेदितारः स्वनामधन्याः श्रीलक्ष्मीराम-  
स्वामिमहोदयाः; मायापुर- (हरिद्वार) लवपु-  
राद्यनेकेषु प्रसिद्धस्थलेषु शास्त्राण्यध्याप्य  
संप्रति विद्यालयस्यास्य प्राधान्यं भजमानाः,  
सनातनधर्मस्य महामहोपदेशकाः, शास्त्रम-  
र्मज्ञा महोमहोपाध्यायाः श्रीगिरिधरशर्मचतु-  
र्वेदमहाभागाः; ज्ञातन्यायशास्त्रमर्माणोपि प्र-  
तीच्यविद्यापारङ्गताः लक्ष्मणपुरीयविश्ववि-  
द्यालये संस्कृत-व्याख्यातारः श्रीबदरीनाथ-  
शास्त्रिण एम्. ए. महाशयाः; काशीगवर्नमै-  
ण्ट-संस्कृत-कालेजे प्राप्तवेदाध्यापकपदवीकाः  
स्वर्गीयवेदाचार्यश्रीविजयचन्द्रचतुर्वेदमहाश-  
याः; विशेषतो गणनार्हाः । किं बहुना, वेद-  
समीक्षाचक्रवर्तिनो द्वीपान्तरेष्वपि प्रख्यात-  
यशसोखिलशास्त्रमर्मज्ञाः, विद्यावाचस्पतयः  
श्रीमधुसूदनशर्ममैथिलमहाभागा अपि व्या-

करणादीनि शास्त्राण्यस्यामेव पाठशालायाम-  
पठन् । विशेषतश्च स्मरणार्हमेतत्-यद्यत्वे  
यावन्तः सन्ति सुधियोत्र पाठशालायां वेद-  
वेदाङ्गादिसंस्कृताध्यापने नियतास्ते सर्वेपि  
प्रायोस्या एव पाठशालायाः स्नातकाः ।

आयुर्वेदातिरिक्तविषयाणामध्यापनम-  
न्यास्वपि पाठशालासु बहुत्र प्रचलतीति त-  
दर्थं प्रायः सुदूरस्थाश्छात्रा नानागच्छन्ति;  
किन्तु आयुर्वेदाध्ययनार्थमानयपालाद्, आ-  
पञ्चाम्बुप्रान्तात्, आ च गुर्जरप्रदेशाच्छ-  
तशः समागत्य छात्राः साफल्यमवाप्य स्वेषु  
स्वेषु देशेषु गत्वा चिकित्सन्तः सुप्रसिद्धा वै-  
द्या भवन्तीति प्रत्यक्षचरम् ।

सम्प्रत्यस्मिन् विद्यालये पञ्चत्रिंशद-  
ध्यापकाः सन्ति । पञ्चशती च छात्राणां चा-  
ध्ययनार्थमायाति । केवलस्य विद्यालयस्यास्य  
कृते रूप्यकाणां त्रिंशत्सहस्रीपरिमितो व्ययो  
भवति राज्यस्य । मन्ये, भारते वर्षे द्वित्राः  
पञ्चषा वैतादृशाः संस्कृत-महाविद्यालयाः  
स्युः । आङ्ग्लशिक्षायाः प्रबुद्धमानप्रचारे-  
स्मिन् समयेपि संस्कृतशिक्षणोन्निनीषा ज-  
यपुरमहाराजस्य भारतीयसंस्कृतौ प्रेमातिशयं  
प्रकटयति । यदि नाम प्रान्तस्यास्य अन्येपि  
राजानः, येषां पूर्वजैः प्राणपण्येनापि स्वसं-  
स्कृतिरक्षायै प्रयतितम्, महान्तं कष्टमनुभू-  
यापि स्वधर्मक्षतिर्न सोढा, आदर्शमिमं  
परिगृह्य स्व-स्व-राज्ये संस्कृत-विद्यालयान्  
संस्थाप्य वर्णाश्रमाचार-धर्म-रक्षणे बद्धप-  
रिकरा भवेयुरवश्यं तैः स्वक्षात्रधर्मः परिपा-  
लितः स्यात् । आर्यसंस्कृति-रक्षया रक्षितेन  
धर्मेण तेषां रक्षिताः स्युरिति-शम् ।



## संस्कृतभाषा च वर्तमानकाले तच्छिन्ना च ।

न्नेव क्षेत्रे तावदेव च निर्वाहमावद्यत्यग्रेपीति पश्यन्ति सचेतसो जनाः । वैदेशिके वैभाषिके राजशासने म्लेच्छप्राये च जने जनपदे च कैव नामाशा केवलसंस्कृतेन जीवनस्य, तदर्थक-संस्कृतप्रचारस्य चेति परस्ताद्विशदीकृत्य विवेचितमेव ।

तस्माद् यावद्विशेषविशेषं संस्कृतप्रचारमाकाङ्क्षद्भिः सर्वेष्वपि शास्त्राध्ययनेषु जीविकोपयुक्तविद्याभ्यसनसहकारोऽवश्य -

माधेयः, राजभाषासहयोगश्च । यद्यपि विदेशीयभाषाभ्यसनं प्राचीनसभ्यतासंस्कारान् धर्माग्रहमास्तिकतामात्मविशुद्धिं च समूलकाषमुन्मूलयति, तथापि किं क्रियतां प्रतिकूलतामुपगते हि विधौ । विद्रुते पुनः समयप्रातिकूल्ये जागरूके वा दैवे भगवति राजनि कस्मिन्नपि तथाविधे सर्वं समंजसं स्यादिति तथात्वाय भगवाञ्जगदीश्वरः श्री-कृष्णः प्रार्थ्यते साञ्जलिबन्धम् ।

## संस्कृतभाषा च वर्तमानकाले तच्छिन्ना च ।

( ले० साहित्याचार्यः-राजगुरुः गोपीनाथशास्त्री द्राविडमहाभागः, M. A., L L. B. )

संस्कृतं मृतभाषाणां कक्षासु पाश्चात्यैः प्रक्षिप्तमिति भारतीयविद्वज्जनस्य पाश्चात्य-विदुषां विषये महानाक्षेपः । अत्र किञ्चिद्विचार्यते-पश्चिमे भूमण्डले संस्कृतमन्येन भाषासमुच्चयेन सह 'क्लासिक' इत्याख्यां भजते । क्लासिकशब्दश्चाऽन्यतमेन पाश्चात्यविदुषैर्व्याख्यातः—

"Classic may be simply defined as a book, which has stood the best of time, and by its stability and permanence, and the universality and persistency of its appeal has given unmistakable assurance of immortal life." *An Introduction to the studies of lit. .... by W. H. Hudson.* page 411

भारतीयेषु विश्वविद्यालयेषु संस्कृतमरेविकफारसीभाषाद्वयं च क्लासिकशब्देन

व्यवह्रियते । क्लासिकशब्दान्तर्भावेनैव पाश्चात्यैः संस्कृतस्यामरताऽङ्गीकृता भवति । इतोऽप्यधिकः संस्कृतस्य कीदृशो बहुमानः पाश्चात्येभ्यः संस्कृतप्रेमिभिरपेक्ष्यते ? महता जनसमुदायेन लौकिकव्यवहारेषु संस्कृतं नोयुपय्यते इति तस्मिन्मृतत्वारोपः । यथा यूरोपद्वीपेऽपि 'ग्रीक' 'लेटिन' भाषाद्वयमपि मृतभाषासु गण्यते । संस्कृतस्यामरत्वमन्यथाऽपि सिध्यति । संस्कृतम् 'प्राकृतमिति भाषाविभागो भारते वर्षे बहोः कालात् प्रचलितः । संस्कृतभाषा सर्वसाधारणजनसमाजस्य भाषा कदापि नासीदित्यनुमीयते । अत एव भगवता बुद्धेनाऽखिलजनसमाज-वबोधाय निजधर्मस्तात्कालीनायां साम्प्रतं पालीति विश्रुतायां भाषायामुपदिष्टः । तेन पालीभाषाया अपि अमरत्वमेव चिन्तितं भवेत् । अत एव तेन सा भाषाऽङ्गीकृता ।

\* जयपुरराजकीयसंस्कृतमहाविद्यालयस्थोपाधिवितरणोत्सवे या वक्रताऽजायत तदुपकरणकोयं निबन्धः । संपादकः ।



परमिदानीं पालीभाषाया लोकव्यवहारे अनुपयुक्तता विख्याता । संस्कृतमपि पाली-भाषेव लोकव्यवहारे नोपयुज्यते । परं पाली-भाषा यथा प्राणहीना तथा संस्कृतं नेति अत्र कस्यापि मतभेदो न भविता । संस्कृतं हि भारते वर्षेऽद्यापि परिहृतैर्व्यवहियत एव । पाली तु बौद्धधर्मानुयायिभिरपि न व्यवहियते । संस्कृते च विविधानि साप्ताहिकानि, पाक्षिकाणि, मासिकानि पत्राणि लभ्यन्ते । पालीभाषायामेकमपि पत्रं विरलम् । वर्षा-काले गर्तेषु सञ्चितं विपुलमपि पयः अन्तः स्रोतसोऽभावाद्यथा वर्षात्यये शुष्यति, तथा अनिबद्धमूला पाली लुप्ता । वर्षाजलानपेक्षं सर इव संस्कृतमद्यापि तथैव सरसम् । एतदपि संस्कृतस्य सजीवतायाः द्योतकम् । संशोधनविषये पाश्चात्यविदुषां दृष्ट्या संस्कृतस्य महत्त्वमधस्तनो लेखो विशदयति-

'The origin of the comparative philology dates from the time when European scholars became accurately acquainted with the ancient language of India. Before that time classical scholars had been unable through centuries of learned research to determine the true relation between the known languages of our stock. This fact alone shows the importance of Sanskrit for comparative research. Though its value in this respect has perhaps at times been over-rated, it may be still considered as the eldest daughter of the old

mother tongue. Indeed so far as the direct documentary evidence goes it may rather be said to be the only surviving daughter. For none of the other six principal members of the family have left any literary monuments and their original features have to be reproduced, as best they can, from the materials supplied by their own daughter-languages. Such is the case as regards the Iranic, Hellenic, Italic, Celtic; Teutonic and Letho-slanic languages. To the Sanskrit, the antiquity and extent of its literary documents, the transparency of its grammatical structure the comparatively primitive state of its accent system and the thorough grammatical treatment, it has received at the hands of the native scholars, must ever secure the foremost place in the comparative study of Indo-Germanic speech.'

(*Encyclopidea Britanica.*)

भारते वर्षे यवनाधिकारकालादारभ्य संस्कृतस्यावनतिः क्रमेणाऽऽरब्धा इत्युक्तौ मिथ्याभाषणारोपो न शङ्कनीयः । राजाश्रयाभावस्य तन्नैसर्गिकं फलम् । द्वादशशततमस्य शतकस्य तृतीये पादे भारतावनिर्यवनैराक्रान्ता । तस्मिन्नेव शतके श्रीहर्षेण नैषध-महाकाव्यं निर्मितम्, भास्कराचार्येण सिद्धान्तशिरोमणिर्निर्मितः, भासमीकारो वाचस्प-



तिमिश्रोऽपि तस्मिन्नेव शतके आसीत् । हेमचन्द्रेण अभिधानचिन्तामणिः, अनेका-  
र्थसंग्रहः, प्राकृतव्याकरणं च तदैव निर-  
मायि । त्रयोदशे शतके हेमाद्रेश्चतुर्वर्गचिन्ता-  
मणिस्तथा चतुर्दशशततमे शतके विश्वना-  
थस्य साहित्यदर्पणः प्रादुरभूत् । पञ्चदश-  
शततमे च नागोजीभट्टेन परिभाषेन्दुशेख-  
रो जीमूतवाहनेन च दायभागो निर्मितः ।  
षोडशशततमे शतके केशवमिश्रेण अलङ्कार-  
रशेखरस्तथा अप्पैय्यदीक्षितेन कुवलयानन्दो  
निर्मितः । एवं पण्डितराजेन श्रीजगन्नाथेन  
च रसगङ्गाधरादयो अलङ्कारग्रन्थास्तथा  
विविधानि काव्यानि रचितानि । अष्टादश-  
शततमे अन्येन नागेशभट्टेन अनेके अलङ्कार-  
ग्रन्था रचिताः । राजाश्रयो विद्यावृद्धे-  
रपरिहार्यो हेतुरित्यत्र नास्ति मतद्वैविध्यम् ।  
अन्वयव्यतिरेकाभ्यां तयोः कार्यकारणभावः  
साधयितुं शक्यते । राजाश्रय एव तस्यां  
प्राणानाधत्ते । एतदभावस्तस्या मरणाय  
कल्पते । भारते वर्षे द्वादशशततमे शतके  
यवनैरार्यावर्त आक्रान्तः । ततः प्रभृति  
प्रत्यक्षाप्रत्यक्षरूपेण यवनाधिकारिपरम्प-  
राभिः संस्कृतस्यावनत्यै परिकर इव बद्ध  
आसीत् । परं तदा माण्डलिकै राजभिः  
संस्कृताय महानाश्रयो वितीर्णः । उपरिदर्शिता  
ग्रन्थनिर्मातारो माण्डलिकानां राज्ञां संस-  
दामलङ्कारभूता आसन् । राजकीया भाषा  
यद्यपि यावनी भाषाऽऽसीत् तथापि गीर्वा-  
णवाणीयं माण्डलिकानां तेषां राज्येषु पर्याप्तं

पुष्टि लेभे । परमिदानीं तथा नास्ति । इदानीं  
सामन्तराज्येष्वपि आङ्गलविद्यैव प्रभवति ।  
आङ्गलविद्यायाः साम्राज्येन व्यापित्वं सर्वज-  
नविदितम् । यद्यपि इत एकस्माच्छतकाद् गी-  
र्वाणवाण्या वृथै भूयान् हस्तावलम्बो वि-  
तीर्यते, पर्याप्तोऽर्थव्ययोऽप्यस्याः कृते विधी-  
यते, योग्या विद्वांसस्तत्तदुचितेषु पदेषु नियु-  
क्तीरपि लभन्ते, तथाप्यस्या अपेक्षिता वृद्धिर्न  
दृश्यते । अत्र किञ्चित्समालोचनीयम् ।

यवनसाम्राज्ये हिन्दवो माण्डलिका  
राजानो गीर्वाणवाणीमेवापूपुषन् । तदानी-  
न्तने साम्राज्ये एका यावनी भाषैव गीर्वा-  
णवाण्याः प्रतियोगिन्यासीत् । गीर्वाणवा-  
ण्यपि साम्राज्येणासम्बद्धे भूदेवसमाजे एक-  
मेव आराध्यदैवतमासीत् । इदानीमाङ्गल-  
भाषा ततोऽपि बलवत्तरा तस्याः प्रतियोगि-  
न्यस्त्येव । परं तत एव लब्धजन्मान  
आधुनिक्यः । प्रान्तीयभाषा अपि तया सह  
बद्धस्पर्धा इव लक्ष्यन्ते । एतेन प्रान्तीयभाषा-  
णामुज्जीवनं संस्कृतानुरागिणां नानुमतमिति  
न शङ्कनीयम् । संस्कृताधिकारघातेन तदु-  
ज्जीवने तेषामाक्षेपः । संस्कृते कौशलं  
कियताप्यायासेनार्जयितुं शक्यते । वस्तुतः  
संस्कृतमाङ्गलभाषापेक्षयाऽतीव सरलम् ।  
आङ्गलभाषाभ्यासे यावतः श्रमस्यावश्यकता  
वर्तते, तस्य दशमोप्यंशः संस्कृते पाठवा-  
र्जनाय पर्याप्तः । परं तावन्तमपि श्रमं  
विधातुमशक्तैः प्रान्तीयभाषाणामुज्जीवनाय  
कियन्तमपि यत्नं विधाय पाण्डित्यख्यातिः



सम्पाद्यते । मूलस्य सुरक्षिततामविगण्यं यदि शाखानां समृद्धिर्भवितुं शक्या, तर्हि संस्कृतानपेक्षया ततो लब्धजन्मनां प्रान्तीय-भाषाणां समृद्धिराशंसनीया । हिन्दीभाषैव गृह्यतां तावत् । आङ्ग्लभाषातो गृहीतानां शब्दानां हिन्दीभाषायामनुवादः संस्कृतैरेव शब्दैर्विधीयते । तत्र हिन्दीभाषायां पर्याप्तानां शब्दानामभावं एव कारणं भवितुमर्हति । त एव संस्कृतशब्दाः हिन्दीशब्दा इति हिन्दीभाषाभिमानिभिर्गृह्यन्ते । यथा 'वि-चारविनिमयः'—for exchange of thoughts 'निकट-भविष्य'—for near future, 'दृष्टिकोण'—for angle of vision, 'उत्तरदायि-शासन'—for responsible Government, 'प्रतियोगिता'—for competition, 'सहयोग' for co-operation, 'प्रतिनिधि' Representative, इत्यादयः शब्दाः संस्कृतादेव गृहीताः । हिन्दवः संस्कृतमधीयतां न वा परं संस्कृते निर्मितो विविधो ग्रन्थसमुदाय एव हिन्दू-संस्कृतेर्नीवी इत्युक्तौ अतिशयोक्तिर्न भवति । हिन्दुजात्यै संस्कृतमपरिहार्यम् । लौकिकेऽपि व्यवहारेषु पदे पदे प्रत्यक्षाप्रत्यक्षरूपेण संस्कृतशब्दानां उपयोगोऽपरिहार्यः ।

प्रथमं तावद्वैयक्तिकान्येव नामानि गृह्यन्ताम् । प्रायो हिन्दुजनस्य नामानि संस्कृतैः शब्दैरेव निर्मितानि भवन्ति । संस्कृतानभिज्ञैस्तानि लघूनि नामान्यपि शुद्धानि न लिखितुं शक्यन्ते, न वा उच्चरितुं शक्यन्ते ।

उदाहरणार्थं ललिताप्रसादशब्दं एव गृह्यताम् । प्रसादशब्दस्याशुद्धानि बहुविधानि रूपाणि श्रीमतां चिरपरिचितानि सन्त्येव । परं ललिताशब्दोऽपि शुद्धो न लिखितुं पार्यते । ललिताशब्दस्थ इकारो लुप्यते । लुप्तेकारोऽयं शब्द आङ्ग्ललिप्यां लिखितो लाल्ता-परशाद इत्युच्चार्यते, अयं शब्दो डिथडेवि-त्थादिशब्दवन्निरर्थकः । अयं शब्दोऽस्मिन् रूपे यदि केनचिन्निरक्षरेणाशिक्षितेन वा व्य-वहृतो भवेत्तर्हि तस्य निरक्षरताऽशिक्षितता वा स्खलने कारणीभूता स्यात् । परं हिन्दी-भाषायामुत्तीर्णं ( M. A. ) परीक्षेण भार-तीयेऽन्यतमस्मिन् विख्याते विश्वविद्यालये हिन्दीभाषाध्यापकेनायं शब्दोऽस्मिन्नशुद्धे रूपे व्यवह्रियते । हरिद्वारसमीपे हृषीकेशाभिधं पुण्यक्षेत्रं वर्तते । हृषीकाणामिन्द्रियाणामीश इत्यस्य शब्दस्य व्युत्पत्तिः । भगवतो नारायणस्येदं नाम । हिन्दीभाषायामयं शब्दो ऋषीकेशइति लिख्यते मुद्रयते पठयते च । अस्मिन् रूपे व्यवह्रियमाणस्यास्य शब्दस्य ऋषेः ऋषीणां वा केशा इत्यर्थो भवति, यः किलानर्थकल्प एव । गढवालप्रान्तस्य देशालेख्ये (Map) हिमालयान्निर्गतानां नदीनां नामानि मुद्रितानि सन्ति, तत्र 'कैदार'समीपे निर्गतो गङ्गाप्रवाहो मन्दाकिनीत्याख्ययो विख्यातः । एषं प्रवाहस्तस्मिन्देशालेख्ये मन्दाकिनीनाम्ना दर्शितः । अपूर्वा विद्वत्तेयम् । अस्यापि प्रमाणं भवति । शिवशब्दादयः



## संस्कृतभाषा च वर्तमानकाले तच्छिष्टा च ।

शब्दशब्दाऽदिषु परिघट्य लिखितानि बहुत्र दृष्टिगोचरीभवन्ति । एकस्या भाषायाः स्तुतिपराः शब्दा अपरस्यां भाषायामन्य-थाऽर्थं बोधयन्तीति श्रूयते । परं एकस्यामेव भाषायां स एव शब्दः शिञ्जितैरशिञ्जितैश्च व्यवहृतः पृथक्पृथक्गर्थं बोधयति । नवग्रह-स्तोत्रे चन्द्रस्तुतिपरः—

दक्षिणखलुषारामं क्षीरोदार्णवसंभवम् ।

वसामि शशिने सोमं शंभोर्मुकुटभूषणम् ॥

इति श्लोको वर्तते । नवग्रहजपविधा-तृभिर्ब्राह्मणकुमारैरशिञ्जितैरस्मिञ्छ्लोके 'श-शिन' अयं शब्दो मात्राविपर्ययेण 'शिशिन' इत्युच्चार्यते लिख्यते च । उच्चारणे शका-रोत्तरवर्त्यकारः समीचीनतयाऽश्रूयमाणो महान्तमनर्थम्बोधयति । सूतिकागृहे गृह-शब्दो, नवग्रहे ग्रहशब्दो व्यवह्रियते । परम-ज्ञानादस्य शब्दद्वयस्य विपर्ययो बहुधा विलोक्यते । मद्रासप्रान्ते तकारान्ताः सर-स्वती-गणपतीत्यादयः शब्दाः थकारान्ता लिख्यन्ते मुद्रयन्ते च । अचां हल्सु हला-भञ्जु तथा ह्रस्वदीर्घयोरेवमल्पप्राणमहाप्रा-णयोः परस्परं स्थानरूपविपर्ययः संख्यातीतः । मात्राणामप्यशुद्धावुपयोगानुपयोगौ प्रत्यहं दृश्येते । यदि संस्कृतानां शब्दानामयमशुद्धो व्यवहारः अप्रतिहतोऽनुमोद्यते, तर्हि कियता कालेन तेषामशुद्धमेव रूपं शुद्धत्वेन ग्रहीष्यते । शुद्धं तु रूपं विस्मृतप्रायं भविष्यति । यतो मुद्रणे तथा संशोधनेऽनाघ्रातसंस्कृता एव आथो नियुज्यन्ते । मुद्रितो विषयः प्रायः

शुद्धत्वेन गृह्यते । ब्राह्मणजनः पर्याप्तं संस्कृतं ज्ञानमसम्पाद्यैव पौरोहित्यमाचरति । शुद्धयशुद्धिज्ञानाभावात्सर्व एव वैदिको वि-धिरवैधतां गच्छति । एषु दिवसेषु कल्याणा-भिधेन हिन्दीमासिकपुस्तकेन भगवद्गीताया महल्लोकप्रियत्वं सम्पादितम् । धार्मिकैर्मा-रवाडीश्रेष्ठिभिर्हिन्दीभाषाटीकालङ्कृतानि प-रस्सहस्राणि पुस्तकानि मुख्यं विनैव विती-र्यन्ते । एतेन संस्कृतानभिज्ञे महति जनसमाजे गीतापाठस्य प्रचारः संवृत्तः । परे प्राथमि-कव्याकरणानभिज्ञैः संस्कृतापरिचितैः क्रिय-माणोऽशुद्धो गीतापाठः शृण्वतां हास्याय कोपाय च कल्पते । एतदपेक्षया संस्कृतान-भिज्ञैर्वेदि गीताया हिन्दीभाषायां केवल-मनुवाद एव पठ्यते तर्हि चरम् । गीतायाः कथा दूरे आस्ताम् । रामाय रामभद्राय ... अयं श्लोकोऽपि शुद्धो न पठितुं शक्यते । एतादृशी दीनावस्था हिन्दुसमाजस्य दृश्यते । जीवन्त्या एव गीर्वाणवाण्या अन्राणीव छिद्यन्ते । हिन्दीभाषायां पाठवं संस्कृताभिज्ञैः सुखेनार्जयितुं शक्यते । पुरातनानि हिन्दी-भाषायां निर्मितानि काव्यानि संस्कृताभिज्ञैर-नायासेन स्वल्पेन वाऽऽयासेन बोद्धुं शक्यन्ते । तदनभिज्ञानां तदवगमे भूयान्नायासः । हि-न्दीभाषायां पर्याप्तविहितश्रमा अपि विद्या-र्थिनः बहुशः संस्कृतानभिज्ञतया परीक्षासु विफलप्रयत्ना दृश्यन्ते । हिन्दीभाषायां का-ठिन्यापादनाय आज्ञलभाषातः संस्कृताद्वा अनूदितानि पुस्तकानि परीक्ष्यपुस्तकेषु



नियुज्यन्ते । अनुवादविधातुरकौशलात्तानि पुस्तकानि, दुरवगमानि भवन्ति । मूलतो यानि पुस्तकानि हिन्दीभाषायां लिखितानि, तानि तथा न दुरवगमानि भवन्ति, यथा इतर-भाषातोऽनूदितानि । उदाहरणार्थं साहित्य-दर्पणस्यैव कथा गृह्यताम् । हिन्दीभाषाया M. A. परीक्षायां हिन्दी-साहित्यदर्पणः परीक्ष्यत्वेन नियतः । स चानुवादः संस्कृत-साहित्यदर्पणस्य । तमवगन्तुमशक्ताः पण्डितानुपसरन्ति । पण्डितास्तु मौलिकरय संस्कृतस्य साहित्यदर्पणस्याध्ययनमुपदिशन्ति । एवमन्ततो गत्वा मौलिके साहित्यदर्पणेऽधीतेऽनूदितः साहित्यदर्पणः सुखावगमो भवति । यदि पर्याप्तं संस्कृतज्ञानं सम्पाद्य मूलग्रन्था एवाऽधीयन्ते, तर्हि ईदृशानामनु-वादानामावश्यकतैव नास्ति । आङ्गलभाषा-तोऽक्षरशोऽनूदिता ग्रन्था हिन्दीभाषायां सत्यमेव दुरवगमा भवन्ति । तदपेक्षया मूल-ग्रन्थाः भृशं सुखावगमाः । एवं कृत्रिमैः प्र-कारैः प्राकृतभाषासु काठिन्यमुत्पाद्य तासां महत्त्वं वृद्धिं नीयते । वस्तुतो विचार्यमाणे न केवलं हिन्दीभाषायाः, अपि तु सर्वासा-मैव प्रान्तीयानां भाषाणां नैसर्गिकी वृद्धिः संस्कृतमेवाऽवलम्ब्यते । हिन्दुजातिमात्रस्य संस्कृतेन सहाऽनादिकालक्रमागतः सम्बन्धः छेतुं सुतरामशक्यः । संस्कृतशब्दानां व्यव-हारो हिन्दुजात्यै अपरिहार्यः । संस्कृत-भाषायाः परिचयं विना तेषां शुद्धो व्यवहारो-ऽशक्यः । अतः हिन्दूबालकानां प्राथमिक-

शिक्षाक्रमे संस्कृतस्य स्वल्पोऽशोऽवश्यं पाठ्य-त्वेन विधेयः । एवं कृते केवलं संस्कृतस्यैव न, अपितु ततो लब्धजन्मानां प्रान्तीयानां भा-षाणामपि अपशब्दाददूषितोद्धृतिर्भविष्यति । प्रान्तीयभाषाः अलङ्कारहीनाः, गीर्वाणवा-र्यैव स्वकीया अलङ्कारास्ताभ्यो वित्तीयन्ते । यतः प्रान्तीया भाषा गीर्वाणवाण्या गृहीत-जन्मानः । मातुर्गुणदोषावपि तासु दृश्यन्ते । एवं सत्यपि यदि ता भाषा मात्रा सह स्प-र्धन्ते, तर्हि तासामकृतज्ञता स्फुटीभवति ।

इदानीं प्रायः संस्कृतविद्यालयेषु काव्य-साहित्यमधीयानानां विद्यार्थिनां संख्या द-र्शनादीनि शास्त्राण्यधीयानेभ्यो नितरां भूयसी विलोक्यते । भाषात्वेन रूपेण संस्कृते औ-चित्यादधिकाऽऽदृतिः, शास्त्रेषु च पूर्णा अनास्थेव दृश्यते । भारते संस्कृतविद्यालया-नां सङ्ख्यायाः परिमिततया, आङ्गलवि-द्यालयानां च भूयस्तया, लब्धाचार्यपदवी-कानां विदुषां तास्वेव नियुक्तिलाभस्याऽधि-कसंभावनया, तत्र च शास्त्रज्ञानस्याऽना-वश्यकतया, काव्यसाहित्ये व्युत्पत्त्याः पर्या-प्ततया तदध्ययने विद्यार्थिनामधिका प्रवृ-त्तिर्नैसर्गिकी । शास्त्राणामैहिक उपयोगो लुप्तप्राय एव । यद्ययमेव क्रमोऽप्रतिहतः प्रव-र्तेत, तर्हि कियतापि कालेन प्राचीनपण्डित-परम्पराऽऽगततया शैल्या शास्त्राण्यध्याप-यितुं प्रभूनां विदुषां संख्याऽतितरां तनिमानं भजिष्यते । तानि शास्त्राण्यपि कालान्तरेण नामशेषाणि भविष्यन्ति । अतः शास्त्राणा-



मध्ययनं प्रोत्साहनीयम् । संस्कृतविद्यालयेषु दर्शनादीनि शास्त्राणि अधीयानानां छात्राणां कृते विशिष्टाश्चात्रवृत्तयो निर्मेयाः । सविशेषं प्रतिभाशालिनो विद्यार्थिनोऽध्यापकैः शास्त्राणामध्ययने प्रोत्साहनीयाः । शास्त्राणामुत्तेजनाय विविधानि न्याय्यानि प्रलोभनानि देयानि । विद्यालयेष्वध्यापकानां नियुक्तिसमये शास्त्रिणि लभ्यमाने शास्त्रबाह्या नैव नियोक्तव्याः । एवं कृत्रिमैरुपायैः शास्त्राणां लोकप्रियत्वं सम्पाद्य तेषां विस्तृतिर्महति परिमाणे यथा भवेत्तथा विधातव्यम् । दर्शनशास्त्रं भारतीयानां पैतृकं रिक्थम् । पित्र्यस्य रिक्थस्य वृद्धिः सन्त-तेर्बुद्धिमत्ताया द्योतकम् । यदि तस्योपचयोऽस्माभिरसुकरस्तर्हि अपचयोऽपि नाम न मर्षणीयः । भारतवर्षस्य पाश्चात्येषु देशेषु गौरवमपि दर्शनशास्त्रमूलकमेव । भारतीयाः पाश्चात्यां वर्धिष्णुमाधिभौतिकतामनीश्वरवादितां निरोद्धुं यदि कदाचित्प्रभवन्ति, तर्हि दर्शनशास्त्रैकसहाया एव प्रभवन्ति । अतोऽस्मिन्विषये पुरातनैः शास्त्रिभिः सविशेषमवहितैर्भवितव्यम् । साम्प्रतं भारतवर्षे धर्मो धर्म इति उच्चैराघोषः समन्ताच्छ्रूयते । स धर्मोऽपि ज्ञानमेवावलम्ब्यते । ज्ञानं हि शास्त्राध्ययनाल्लभ्यते । दृष्टादृष्टोभयविधफलदायिषु शास्त्रेषु विद्यमानेषु केवलं दृष्टफले काव्यसाहित्ये श्रमो न प्रशस्यः ।

इदानीं संयुक्तप्रान्तीयशिक्षाविभागेन तत्प्रान्तीयसंस्कृतविद्यालयेषु कालानुसारम-

ध्ययनविधेः संशोधनार्थं काचित्सभा निर्मितास्तीति श्रूयते । अस्मिन्विषये इतोऽधिकं किमपि नास्माकमवगतम् । अस्याः सभायाः सभासदानां नियुक्तिविषये पौरस्त्यविदुषामसन्तोषो न्याय्य एव । यतः काश्यामेव विख्यातेषु पौरस्त्यपण्डितेषु विद्यमानेषु पाश्चात्यविद्यापण्डितस्तस्याः सभाया अध्यक्षपदे नियुक्तः । अस्याध्यक्षस्य विद्वत्ताविषयेऽस्माकं न कोऽपि विवादः । परमनया नियुक्त्या पौरस्त्यविदुषां योऽधिकारघातः समजनि, तमुद्दिश्यास्माकमाक्षेपः । यद्यध्यक्षपदनियुक्त्यै आङ्ग्लभाषाज्ञानमप्यावश्यकमासीत्तदा महामहोपाध्यायपण्डितडा० गङ्गानाथभा एम्० ए० डी० लिट् तथा महामहोपाध्यायपण्डितगोपीनाथकविराज एम्० ए० महोदयसदृशाः पाश्चात्यपौरस्त्योभयविद्यापारदृश्वानो वर्तन्त एव । तेषु विद्यमानेषु इयमध्यक्षपदनियुक्तिर्नियोकृणामगुणज्ञतां स्फुटीकरोति । एतेन वर्तमानाध्यक्षेण सहाऽस्माकं कोऽपि विरोध इति नाऽऽशङ्कनीयम्, प्रत्युताऽस्माकमादर एव । प्राच्यविद्याया उद्धृतये संशोधनात्मकं तस्या आलोचनं वर्तमानकालदेशानुसारमतीवाऽऽवश्यकम् । तत्किल पाश्चात्यविदुषां दृष्ट्याकर्षणार्थमवश्यकतृत्वेनाऽऽपतितम् । अन्यथा पुरातन्यध्ययनशैल्येव शास्त्राणां तत्त्ववगत्यै श्रेयसी आसीदस्ति च । पाश्चात्यसम्मताऽऽलोचनात्मिकाऽध्ययनपद्धतिः तत्तद्ग्रन्थकर्तृणां ग्रन्थेभ्योऽध्येतृसिद्धा-



न्तसमर्थकानि प्रमाणान्युद्धृत्य ग्रन्थनि-  
र्माणदेशकालादीनां प्रकाशनमन्तरेणान्य-  
त्किमपि कर्तुं शक्तेत्यत्र साऽशङ्कं मे मनः ।  
ग्रन्थकर्तेणां देशकालादिज्ञानं संस्कृतवाङ्म-  
येतिहासस्य पोषाय कल्पतां नाम ।

उदाहरणार्थं व्युत्पत्तिवादशक्तिवादा-  
दयो ग्रन्था गृह्यन्ताम् । आधुनिकीं संशोधनशै-  
लीमवलम्ब्यैव तेषामालोचनं तन्निर्मातॄणां  
देशकालादिज्ञानाय प्रभविष्यति । किमेतावता  
ग्रन्थकारस्य ग्रन्थनिर्माणायासः साफल्यमे-  
ष्यति ? ग्रन्थतत्त्वावगमो वाऽनेन भविष्यति ?  
ग्रन्थतत्त्वावगतिं विना केवलं ग्रन्थकारस्य  
देशकालादिज्ञानेनैव कृतार्थमन्यता नारि-  
केलफलभञ्जनाशक्तौ तस्य बाह्यभागस्पर्शानु-  
भव एव तदास्वादनसुखानुभव इव भवति ।  
ज्योतिषशास्त्रे गणिते तथाऽऽयुर्वेदे च पाश्चा-  
त्यपद्धत्याऽध्ययनं तेषां सरलीभावाय कल्प-  
यित्वा सातिशयफलदायि भवेत् । परं शब्द-  
शास्त्रे तथा दर्शनेषु तस्या अकिञ्चित्करत्वं  
सर्वसम्मतम् । प्राय एषु विषयेषु पाश्चा-  
त्यानां मतिः कुरिष्ठतगतिः । द्वित्रास्तत्राप-  
वादात्मका भविष्यन्ति । अत्रोदाहरणत्वे-  
नैको व्यतिकर उपन्यस्यते । प्रयागनगरे  
सङ्गतायां Oriental conference नाम्न्यां  
प्राच्यविद्यापरिषदि उत्तरामेरिकाद्वीपस्थ-  
yale विश्वविद्यालयस्य प्रतिनिधित्वेन प्रेषि-  
तेन तत्रत्यसंस्कृतविभागाध्यक्षेण महताऽर्थ-  
व्ययेन अमेरिकातो भारतवर्षमागत्य हितो-  
पदेशस्य आलोचनपरः कश्चन निबन्धस्तत्र

पठितः । तस्मिन्नेव प्रसङ्गे पूर्वोक्तेनैव विदुषा  
तस्मिन्नेव नगरे द्वादशवारं त्रयोदशवारं वा  
पृथक्पृथक्स्थलेषु सभाप्रसङ्गे व्याख्यानं  
दत्तम् । तेषु सर्वेष्वपि तेन हितोपदेशपञ्च-  
तन्त्रातिरिक्तो विषयो विवेचित एव न ।  
पाश्चात्यविदुषां प्राच्यविद्याविषयकं पाण्डि-  
त्यं प्रायः पल्लवग्राहि । हितोपदेशकथायां  
करटकदमनकाभिधशृगालद्वयस्य काचित्कथा  
वर्तते । अरबीभाषायां कलीलादमनाभिध-  
मेकं पुस्तकं विद्यते । करटकदमनकशब्दयोः  
कलीलादमनशब्दाभ्यां महत्साम्यम् । तदे-  
वालम्ब्य तेन विदुषा महान्निबन्धो  
लिखितः । कलीलादमनो हितोपदेशस्याथवा  
हितोपदेशः कलीलादमनस्य वाऽनुवादो  
भवतु । पञ्चद्वयेऽपि नाऽस्माकं हानिलाभौ ।  
हितोपदेशो हि अल्पवयसां संस्कृते प्रविवि-  
क्षूणां बालानां पाठ्यपुस्तकम् । तस्मिन्विषये  
एतावतो महतः शास्त्रार्थस्य काऽऽवश्यकता ।  
क्रियता महताऽर्थव्ययेन क्रियदल्पीयः कार्यं  
सम्पादितम् । पर्वतं खनित्वा मूषिक इव  
समासादितः । पाश्चात्यानां भारतसम्बद्धेषु  
विषयेषु क्रियञ्ज्ञानं वर्तते तद्दर्श्यते । आङ्गलद्वीपे  
प्रवसन् सर तेजबहादुरसप्रूमहोदय एकेना-  
ङ्गलविदुषाऽनुयुक्तः—हिन्दवो रायबहादुर-  
पदं यवनाश्च खानबहादुरपदं लभन्ते ।  
भवांस्तेजबहादुरः, ततो न हिन्दुर्न वा यवनः ।  
भारते प्रामुख्येन हिन्दुयवनात्मकं जातिद्वयं  
वर्तते । यदि तयोर्द्वयोरपि भवतो नाऽन्तर्भा-  
वस्तर्हि कतमां जातिमलङ्करोति भवान् ।



अयं व्यतिकरः सप्रमहोदयेन स्वयमेव उक्तः ।  
 पाश्चात्यरीत्याऽऽलोचनशैल्याः परिचाय-  
 कोऽन्यो व्यतिकरो भवतां पुर उपस्थाप्यते ।  
 वाल्मीकिकविः शैशवे तथा यौवने व्याध  
 आसीदेतत्सुविदितम् । व्याधधीवरयोर्भेद-  
 भेदयविवेकाभावात्स्वल्पो भेद एतदपि सुवि-  
 दितम् । वाल्मीकिनिर्मिते गङ्गास्तवे- [त्वत्तीरे  
 तरुकोटरान्तरगतो गङ्गे विहङ्गो वरं त्वन्नीरे  
 नरकान्तकारिणि वरं मत्स्योऽथवा कच्छपः]  
 अयं द्वितीयः श्लोकः । (शिष्टपरम्परागतोऽ  
 स्यायमर्थः-हेगङ्गे त्वत्तीरे पक्षी त्वन्नीरे मत्स्यः  
 कच्छपो वा इतरत्रैश्वर्यस्य परां काष्ठामारूढ-  
 स्य नरपतेरपेक्षया भाग्यशालीति । वाल्मी-  
 केरप्ययमेवाभिप्रायः इत्यत्र नास्ति संशय-  
 लेशः । पाश्चात्यरीत्याऽधीतसंस्कृतेनैकेन  
 विदुषास्य पद्यस्याधस्तनोऽर्थः सूचितः ।  
 स्वादूदके जातानां मत्स्यकच्छपादीनां तथा  
 स्वादूदकसम्बद्धेन वायुना वीजितानां प-  
 क्षिणां च मांसोदकं क्षारोदके जातानां मत्स्य-  
 कच्छपादीनां तथा तत्सम्बद्धेन वायुना वी-  
 जितानां पक्षिणां च मांसापेक्षया मधुरतरं  
 भवति । व्याधेन वाल्मीकिना अनुभूतमां-  
 सद्व्यास्वादेनाऽवश्यं भवितव्यम् । स्वकीये-  
 नानुभवेन तेन गङ्गे स्वादूदके जाता मत्स्य-  
 कच्छपाः प्रशंसिताः । यतस्तेषां मांसं तस्मै  
 बह्वरोचिष्ट । पश्यन्तु भवन्त इमामालोचन-  
 वैदग्ध्यम् । (भगवद्गीतायां प्रथमेऽध्याये-  
 दृष्ट्वा तु पाण्डवानीकं..... इत्येकः श्लो-  
 कः । अत्र पाण्डवानामनीकमिति समासः ।

अनीकशब्दश्च सेनार्थे उपयुक्तः । 'नीकम्' इति  
 महागण्ठीयक्षत्रियेषु एकं कुटुम्बनाम । नीकं-  
 वंशजेनैकेन विदुषा पाण्डवाः नीकं इति पद-  
 द्वयं कृत्वा नीकवंशजाः क्षत्रिया महाभारत-  
 युद्धेऽपि अयुत्सन्नित्यर्थो निष्कृष्टः । अयं  
 वृत्तान्तः स्वर्गीयेण रावबहादुरचिन्तामणि-  
 विनायकवैद्यमहोदयेन पत्रेषु प्रकाशितः ।  
 पाश्चात्यरीत्या शास्त्राणामध्ययनं मुरारिक-  
 वेरधस्तनं पद्यं स्मारयति-

'अधिर्लङ्घित एव वानरभटैः किन्त्वस्य  
 गंभीरतामापातालनिमग्नपीवरतनुर्जानाति म-  
 न्थाचलः ॥' पौरस्त्यशास्त्राणां सफलमध्ययनं  
 पौरस्त्यरीत्यैव कर्तुं शक्यते नान्यथा ।

संस्कृते एम्. ए. पदभाजां शास्त्रेषु  
 कुष्ठितां गतिं विलोक्यैव स्वर्गीयेण कल-  
 कत्ता-विश्वविद्यालयस्य वाइस-चान्सलर सर  
 आशुतोषमुखोपाध्यायमहोदयेन Dr. M. A.  
 इत्यादिपदभूषितेषु सत्स्वपि बहुष्वध्यापकेषु,  
 अनाघ्राताङ्गलभाषाः पौरस्त्यशास्त्रे कृतश्रमाः  
 विद्वांसः कलिकाताविश्वविद्यालये नियुक्ताः ।  
 ढाका-विश्वविद्यालये च Dr. शहीदुल्लाभि-  
 धः कश्चिद्यवनजातीयो विद्वान् संस्कृतवि-  
 भागाध्यक्षपदमलङ्करोत्येतदपि न तिरोहितं  
 विद्वद्भ्यः । अस्य महानुभावस्य विद्वत्ताविषये  
 नास्माकं कश्चन विवादः, परमुपर्युक्तविश्व-  
 विद्यालयद्वयेऽयं नियुक्तिभेदो गुणज्ञतामूल  
 एतदपि न विस्मरणीयम् । ज्ञानप्राप्तिरेव  
 विद्यार्जनस्य प्रथमेनोद्देश्येन भवितव्यम् ।  
 'न हि ज्ञानेन सदृशं पवित्रमिह विद्यते'



इत्येषा भगवदुक्तिः । तस्य प्राप्तिमार्गस्तु  
'तत्स्वयं योगसंसिद्धः कालेनात्मनि विन्दति'  
इत्यपि तेनैवोक्तम्, 'योगः कर्मसु कौशलम्'  
इत्यपि तत्रैव दृश्यते । ज्ञानपदेन किं ग्राह्य-  
मित्याकाङ्क्षा नवीनानां विद्यार्थिनां मनस्सु  
नैसर्गिकी । ज्ञानस्य लक्षणमपि श्रीमद्भगवद्-  
गीतायां लभ्यमानं नाऽन्यत्राऽन्वेषणीयम् ।  
तद्यथा—

अमानित्वमदम्भित्वमहिंसा चान्तिराजैवम् ।  
आचार्योपासनं शौचं स्थैर्यमात्मविनिग्रहः ॥  
हिन्द्व्याथेषु वैराग्यमनहङ्कार एव च ।  
जन्ममृत्युजराव्याधिदुःखदोषानुदर्शनम् ॥  
असंक्रियमभिष्वङ्गः पुत्रदारगृहादिषु ।  
विविक्कदेशसेवित्वमरतिर्जनसंसदि ॥  
नित्यं च समचित्तत्वमिष्टानिष्टोपपत्तिषु ।  
मयि चानन्ययोगेन भक्तिरव्यभिचारिणी ॥  
अध्यात्मज्ञाननित्यत्वं तत्त्वज्ञानार्थदर्शनम् ।  
एतज्ज्ञानमिति प्रोक्तमज्ञानं यदतोऽन्यथा ॥

परं केवलं ज्ञानलाभेनोदरपूर्तेर्जटिला  
समस्या सरलीभावं न गच्छति । आदिभौ-  
तिके इदानीन्तने समये जीवनकलहे तीक्ष्ण-  
तायाः परां कोटिमारुढे यावती मानवसृष्टिः  
प्रथमं स्वकीयोदरपूर्तिमुद्दिश्य हस्तपादं  
सञ्चालयति । विद्याध्ययनमपि प्रायस्तदर्थ-  
मेव । केवलं ज्ञानलाभाय विद्याध्ययनं विर-  
लम् । अधीतविद्याः उदरपूर्तेः साधनानि  
मानेनार्जयितुं यतन्ते । स विद्याध्ययनस्य  
स्वाभाविकः संस्कारः । आङ्ग्लभाषाया रा-  
जभाषात्वेन लौकिके व्यवहारे तस्या अप-  
रिहार्यत्वेनोदरपूर्तिसाधनभूताया भूतेश्च सौ-

लभ्यापादकत्वेन आङ्ग्लविद्याभ्यासे एव  
जनताया दैनन्दिनी प्रवृत्तिः । तदध्ययनं  
चाऽर्थसापेक्षम् । अत्यर्थं दुर्गतानां पुनः  
संस्कृतमेव शरणम् । प्राच्यविद्याविदुषां  
क्षेत्रमतीव सङ्कुचितम् । केवलं विद्याविभाग  
एव पण्डितानां परिमिता संख्याऽपेक्ष्यते ।  
शासनविभागेष्वाङ्ग्लभाषाया एकातपत्रात्प्र-  
भुत्वात् पण्डितानां च प्रायः आङ्ग्लभाषा-  
नभिज्ञत्वात्स देशस्तेषामगम्यः । विद्याविभागं  
विहायाऽन्यत्र पण्डितानामवकाशलाभस्या-  
संभवः । एवं गते स्वल्पं वा बहु वा यत्कि-  
मपि सादरमनादरेण वा प्राप्यते, तदेव  
प्राह्यतामुपगच्छति । अन्यथा तावदप्यलभ्यं  
भवति । पौरस्त्यविद्याविदुषां केवलमाङ्ग्ल-  
भाषानभिज्ञताया महाननुचितो लाभोऽधि-  
कारिभिर्गृह्यते । प्राच्यविद्यार्थिनां कार्यक्षेत्र-  
स्येदृशेन सङ्कोचेनापि तेषामल्पमूल्यत्वे हेतुना  
भवितव्यमिति प्रतिभाति । अतस्तेषां क्षेत्र-  
विस्तारविषये किञ्चिदालोचनीयम् ।

एषु वत्सरेषु हिन्दीभाषायां साहित्यस्य  
बहुविधा विस्तृतिः जाता दृश्यते । दैनि-  
कानि साप्ताहिकानि तथा मासिकानि अर्ध-  
वार्षिकाणि पुस्तकाणि वर्षाकाले कीटसन्तति-  
रिव प्रत्यहमाविर्भवन्ति । हिन्दीभाषायाः  
संस्कृतोत्पन्नत्वात् संस्कृते निष्णातानां हि-  
न्दी-भाषायां प्रभुत्वसम्पादनमतीव सुकरम् ।  
हिन्दीभाषायां शुद्धलेखनादिकं यथा संस्कृ-  
तज्ञानां सुकरं तथा इतरेषां नेति पूर्वमप्यु-  
पन्यस्तम् । अतः परिसमाप्तविधैः संस्कृत-



विद्यार्थिभिरेषु हिन्दीसाहित्यकार्यालयेषु नियुक्तिरन्वेषणीया । तत्र यशोलाभाय किञ्चित्कालपर्यन्तं हिन्दीभाषायां निबन्धलेखनाभ्यासादिकमावश्यकम् । तत्त्वतीव सुकरम् । यदि निखिलासु संस्कृतपरीक्षासु हिन्दीभाषायां निबन्धलेखनाद्यप्यपरिहार्यो परीक्ष्यविषयो भवेत्तदा त्वतीव समीचीनं स्यात् । अयं मार्गो विद्याविभागे क्षेत्रस्य सङ्कोचाद् घनीभूतेभ्यः संस्कृतविद्वद्भ्यः परीवाहमिव वितीर्थे तान् विरलयिष्यति । तत्र तेषां मूल्यवृद्धयै तन्मूलकादरवृद्धयै च प्रभविष्यति । सर्वेभ्यः सुखोदकश्च भविष्यति । लोकव्यवहारे स्वातन्त्र्येण प्रभविष्णुतामर्जयितुं पर्याप्तमाङ्गलभाषोपयोगनैपुण्यमपि केवलमपरिहार्यम् । तदापि संस्कृतज्ञानां सुकरम् । संस्कृतस्यायमप्येको गुणो न विस्मर्तव्यः । संस्कृतज्ञाः आङ्गलभाषां तथा कामपि प्रान्तीयभाषामस्खलितं तथा कटुचारणदोषरहितं व्यवहर्तुं प्रभवन्ति । परमाङ्गलभाषाविदग्धाः तथा प्रान्तीयभाषापरिहताः संस्कृतं तथा व्यवहर्तुं न समर्थाः । आङ्गलभाषानैपुण्यं नापेक्षते संस्कृतज्ञानम् । भारतीयानामाङ्गलभाषायां प्रभुत्वविषये भूतपूर्वसम्राट्प्रतिनिधेः लार्ड्-कर्जनमहोदयस्य निग्रहानिग्रहसमर्थाया लेखन्यानिःसृता अधस्तनाः पङ्क्तयः श्रीमतां पुरत उपस्थाप्यन्ते ।

One of the most remarkable experiences in India is the astonishing command of the English language, to them a foreign tongue, that is acquired by the better

educated Indians, enabling them not merely to write but to speak it with an accuracy and fluency at which I never ceased to wonder" (A viceroy's note book by Lord Curzon Page 50 )

पाश्चात्यविदुषां संस्कृतभाषोपयोगनैपुण्यविषये कस्यापि पौरस्त्यविदुष ईदृशी उक्तिः केषामपि न दृष्टिगोचरी न ब्रा श्रुतिगोचरी ।

भारतवर्षे उच्चेषु पदेषु नियुज्यमाना आङ्गलदेशीयाः प्रायः I. C. S. परीक्षाया-मुत्तीर्णा भवन्ति । तस्यां परीक्षायां भारतीयासु भाषासु अन्यतमस्या ज्ञानमपरिहार्यः परीक्ष्यो विषयः । एकेनाङ्गलदेशीयेनाधिकारिणा I. C. S. परीक्षायां हिन्दी-भाषाया-मात्मनः पाटवं प्रदर्शितमासीत् । तत्सम्बद्धोऽयमधस्तनो लेखो हिन्दीभाषायां तस्य कौशलं प्रकटयति-

"That was the question, he was considering when his orderly Surju prasad gave him a chit from Dr. Cleghoru, "My dear Ironside, I am very sorry that I could not secure a nurse for baby. Ass's milk is equally good. See to the feeding, give her oats twice a day. I will see Mrs. Ironside to-morrow unless I am wanted meanwhile. Yours truly, Dr.... David Cleghoru. Col Ironside thought it would be very easy to get an ass as he saw dozens of them in the street सरजू-एक गधा मांगता, जो हुकुम, हम क्लब जाता ।



तुम गधा अच्छा दाना दो। जो हुकुम  
replied the obedient orderly.  
When leaving for the club, Col....  
Ironsides told his wife it was all  
right, the baby would have ass's  
milk that very evening.

He jumped into his buggy and  
rode to his club. There he had a  
game of billiards and abused the  
natives. (After night fall he entered  
his banglow and called Sarju, जो  
हुकुम, गधा लाया ? हां, हुजूर, Col-  
Ironsides took the hurricane lan-  
tern from the verandah and went  
to have a look at the animal.  
'Why, it is a jack ass ? That Sarju  
ought to be flogged,' he shouted  
in a rage, हम गधा नहीं, मेम सोहब गधा,  
you dam fool (I wanted not an ass  
like me, but a lady ass like my  
wife.) हम गरीब आदमी हुजूर कैसा बोले  
said the orderly. He had never  
dreamt of addressing a lady as a  
donkey. Besides she had always been  
kind to him. She allowed her hus-  
band's military orderly eight pence  
a month for perambulating her little  
child for an hour every evening  
when he was off duty as orderly.  
Col Ironsides sent a chit to the  
Subedar of the regiment to reduce  
the rank of Sarjuprassad for insub-  
ordination. Sarju, rather than sub-  
mit to the injustice left the  
Bengal infantry and went home to

his village. The next day Col...  
Ironsides sent for Hushmat Khan  
and told him, he wanted an ass  
for milk for baby. There was no  
difficulty, an ass was there in half  
an hour. This confirmed Col.....  
Ironsides's conviction, that Sarju  
Prasad was an impudent fellow,  
who did not even know his own  
language. It did not occur to him  
that Hashmat Khan understood  
him because he referred to the milk  
for the baby. This was his belief  
for a good ten years when he re-  
peated the incident to Mr. Harvey  
at Karimabad. The latter could  
not help smiling as he replied  
your orderly was not to blame. In  
Hindustani गधा means a jack ass  
and गधी means she-ass. That one  
letter makes all the difference  
'Confound the genders' exclaimed  
Ironsides. The fellow ought to have  
known I did not want a donkey  
to ride. He knew well enough what  
meant Col... Ironsides's ignorance of  
trifling distinction between a गधा  
and गधी, turned a loyal native  
soldier into a diseaffected subject  
of the king (A peep behind the  
Indian unrest by S. M. Mitra.  
Page 206.

संस्कृतविद्यार्थिनः प्रायो वक्तृत्वविकल्पा  
भवन्ति । वक्तृत्वं किमपि वक्तव्यमपेक्ष्यते ।  
तदभावो निसर्गेणैव मूकत्वे परिणमेत ।



वक्तव्यविषयज्ञानसम्पादनाय, रामायणश्री-  
मद्भागवतमहाभारतादयो ग्रन्था वारेण नियतं  
पठनीयाः । न केवलं मूलमात्रमपि तु सा-  
र्थम् । श्रोतारो भवन्तु न वा । प्रथमं श्रोत्र-  
भावेन निरुत्साहैर्न भवितव्यम् । यदि  
व्याख्यानं श्रोतृनाकर्षयिष्यति, तर्हि पुराण-  
श्रवणाभ्यासो वक्तृतायाः विकासाय प्रभवि-  
ष्यति । परं केवलेन पुराणवाचनेनैव वक्तृ-  
तायां यशोलाभो दुष्करः । आधुनिकैः सम-  
वाप्तपाश्चात्यशिक्षैस्सह वक्तृकक्षामवगाहितुं  
वर्तमानदेशकालादिज्ञानमप्यत्यावश्यकम् ।  
तदर्थं दैनिकानां वृत्तपत्राणामन्वीक्षणमपरि-  
हार्यम् । उत्तरे भारते वर्षदशकात्पूर्वं विद्या-  
र्थिषु वृत्तपत्रनिरीक्षणाभ्यासोऽतीव स्वल्प  
आसीत् । तन्निमित्तमेव समकक्षास्वधीया-  
नेभ्यो दक्षिणभारतीयविद्यार्थिभ्य उत्तरभा-  
रतीयविद्यार्थिनो बहुष्वंशेषु हीनतरा आसन् ।  
उत्तरभारतीयेष्वाल्पविद्यालयेषु स दोष  
इदानीं लुप्तः । परं संस्कृतपाठशालासु सैव  
दशाऽद्यापि वर्तते । अपवादात्मका द्वित्रा भ-  
वन्तु नाम । संस्कृतविद्यार्थिनां वृत्तपत्रनिरी-  
क्षणे तथा प्रवृत्तिर्न दृश्यते यथाऽपेक्षिता ।  
एष दोषो मानसिकदृष्टेर्विकासं रुणद्धि ।  
संस्कृतविद्यालयसञ्चालकैरप्येषु दिवसेषु यत्र  
तत्राऽस्य दोषस्य निरासाय यत्नो विधीय-  
मानो दृश्यते । परं यावत्पर्यन्तं विद्यार्थिन  
आत्मनि गुणानाधाय बद्धपरिकरा न भवन्ति  
तावत्पर्यन्तं केवलं परेषां यत्नः कियत्सा-  
फल्यमेव्यति ? सम्पादितवाक्पाठवैविध्यार्थि-  
भिः प्रथमं प्रतिग्रीष्मावकाश मन्निहितेषु

ग्रामेषु गत्वा ग्रामीणेषु पुराणकथाश्रवणरुचि-  
रुत्पादनीया । एतद्द्वयोरपि श्रेयस्करं भवि-  
ष्यति । अत्रत्यो ग्रामीणजनो रामायणमहा-  
भारतसम्बद्धाभिर्जगद्विख्याताभिः कथाभि-  
रपि अपरिचितो दृश्यते । कथाश्रवणेन  
साक्षराणां कथावाचनेऽपि रुचिरुदियात् ।  
एवम्परम्परया साक्षरता तथा धर्माभिरुचि-  
र्मेहति परिमाणे उत्तेजिता भवेत् । निरक्षरे  
वन्ये जनसमुदाये साम्प्रतं या धर्मविषये  
अज्ञानमूला उदासीनता दृश्यते साऽपि  
लोपमियात् । पुराणवाचकस्यापि स्वल्पो  
महान्वाऽऽर्थिको लाभोऽप्यवश्यमेव भवेत् ।  
नैतिको लाभस्त्वस्त्वेव ।

केन्द्रशासनसम्बद्धे शिक्षाविभागे Ori-  
ental Language Teachers' Exami-  
nation पौरस्त्यभाषाध्यापकानां परीक्षा-  
सम्बद्धः कोऽपि नियमो नवीन एव विहितो-  
स्ति । यथाऽऽङ्गल-विद्यालयेषु L, T- पद-  
धारिण एव नियुज्यन्ते तथा राजकीयेषु  
संस्कृतविद्यालयेष्वप्यचिरादेवाऽस्यां परीक्षा-  
यामुत्तीर्णा एव नियुक्तिं लप्स्यन्त इत्यनुमी-  
यते । एतदर्थं संस्कृतविद्यार्थिभिः प्रथमत  
एव बद्धकक्षैर्भवितव्यम् ।

पुरातने समयेऽस्य राजपुतानादेशस्य  
शान्त्या सह परिचितिः क्षणस्थायिन्येवाऽऽ-  
सीत् । प्रायोऽष्टादशशतकपर्यन्तमयं देशो  
रणक्षेत्रमासीदित्युक्ते अतिशयोक्तिर्न भवेत् ।  
सयुक्तप्रान्ते वाराणसी, वङ्गदेशे नवद्वीपम्,  
महाराष्ट्रदेशे वाई, द्राविडदेशे कुम्भघोणम्,



काश्मीरदेशे श्रीनगरं यथा विद्यायाः प्रधान-  
केन्द्राणि विख्यातानि, तथाऽस्मिन् राज-  
पुतानादेशे विद्याकेन्द्रं किमपि न प्रसिद्धम् ।  
रणक्षेत्राणि तु बहूनि प्रसिद्धानि वर्तन्ते ।  
जयपुरनगरारम्भमूलस्तम्भेन सुगृहीतनाम-  
धेयेन प्रातःस्मरणीयेन स्वर्गीयेण महाराज-  
जयसिंहेनाऽऽसेतुहिमालयमासिन्धुब्रह्मपुत्र-  
नदं भारतवर्षस्याऽखिलेभ्यः प्रान्तेभ्यः प-  
ण्डितान् सबहुमानमानायाऽत्र विद्याया वी-  
जावाप इव विहितः । तत ऊर्ध्वं प्रत्येकेन  
जयपुरनरेशेन विद्यावृद्ध्यै कयाऽपि विधया  
हस्तावलम्बो दत्तो दीयते च । इयं संस्कृत-  
पाठशाला तेषामुदारताया मूर्तिमत्फलम् । वि-  
द्यावृद्ध्यै कर्तव्यक्षेत्रसीमा शासकैरासादिता  
एव । इतोऽधिकं तैरस्मिन्क्षेत्रे किमपि कर्तुं  
न शक्यते । यत इतोऽपि महत्तरा राज्य-  
शासनविषयास्तेषामवधानमाकर्षन्ते । विद्या-  
वृद्ध्यै अधिकस्यार्थस्यापेक्षा धनिभिर्वणिग्भिः  
पूरणीया भवति । उत्तरे भारते विशेषतोऽ-  
स्मिन् राजपुतानादेशे पञ्चशताः कोट्यधीशा-  
स्तथा परःसहस्रा लक्षाधीशा विद्यमानाः  
श्रूयन्ते । तेषु बहुभिः स्वकीयेषु ग्रामेषु सं-  
स्कृतविद्यालयाः स्थापिताः श्रूयन्ते । याश्च  
दरिद्राणां मनोरथा इवोत्पद्यन्ते स्वल्पेनैव  
कालेन विलीयन्ते च । श्रेष्ठिगौरीशङ्कर-  
गोपनकामहोदयेन प्रतिष्ठापिता संस्कृतपाठ-  
शाला काश्यामुत्कर्षशालिनी । अपरा विडला-  
श्रेष्ठिस्थापिता संस्कृतपाठशाला काश्यामपर-  
श्चान्नलविद्यालयस्तस्य स्वकीये पिलानीग्रामे

समृद्धिमन्तौ श्रूयते । Dr. रासबिहारी घोष,  
ताम्रकनाथपालितप्रभृतिभिः कालिकाता-  
नगरवास्तव्यैर्धनिभिर्निजश्रमार्जितमनल्पं धनं  
कलिकाताविश्वविद्यालयाय वितीर्य निज-  
नाम्नोऽमरता सम्पादिता ।

द्राविडदेशीयेन अन्नामलैनाम्ना श्रेष्ठि-  
नेतरसहायानपेक्षेणैको विश्वविद्यालयः स्था-  
पितः, यः किल चिदम्बरक्षेत्रे अन्नामलै-  
विश्वविद्यालयनाम्ना विलसति । स च भार-  
तसाम्राज्येनाऽपि प्रत्यभिज्ञातः । अत्र जय-  
पुरनगरेऽपि दादूमहाविद्यालयः, खण्डि-  
लविप्रविद्यालयः, जैनविद्यालयः, पारीक-  
विद्यालयश्चैवमादयो विद्यालया उदारमनस्कै-  
र्नागरिकैर्वितीर्यमाणेनाऽर्थसाहाय्येन सञ्चा-  
ल्यन्ते । एतदन्नत्यानां परमप्रमोदास्पदं माना-  
वहं च । परं संस्कृतस्योन्नत्यै एतावन्न पर्या-  
प्तम् । अत्रत्यैर्धैनिभिः कुटुम्बे परिणयमर-  
णावसरेषु क्रियमाणमनल्पमर्थव्ययं रुद्ध्वा  
स एवाऽर्थो यदि विद्यावृद्धिकार्ये विनियु-  
ज्येत, तदाऽनन्तं श्रेयः सम्पादितं स्यात् ।  
छात्रवृत्तिवितरणं, विशिष्टाध्यापकनियुक्तिः,  
सौवर्णराजतपदकादिदानं, विद्यावृद्धेरन्यतमे  
प्रकाराः । अत्रत्यायां संस्कृतपाठशालायामेषु  
वर्षेषु विद्यार्थिनां सङ्ख्यायाः क्रमिका वृद्धि-  
रिति एतद्विद्यालयाध्यक्षमहोदयानां महाना-  
नन्दः । परं किम्भूलेयं वृद्धिरिति किञ्चिद्वि-  
चारणीम् ।

परिणीता विद्यार्थिनः शिक्षाविभागेन  
प्रत्यभिज्ञातेभ्यो विद्यालयेभ्यो हाई-स्कूल-



परीक्षायां प्रवेशं न लप्स्यन्त इत्यात्मकः कोऽपि नियमो राजपुताना-सेन्ट्रल-इण्डिया-बोर्डेन विहितोऽस्तीति श्रूयते । साधारणो विद्यार्थी षोडशे वर्षे प्रवेशपरीक्षां दातुं प्रभवति । अत्रत्यश्च जनः अपरिणीतां स्वसन्ततेः शैशवापक्रान्तिं द्रष्टुं न समर्थः । विवाहात्पूर्वं विद्यार्थिनः आङ्ग्लविद्यालयेषु प्रवेश-परीक्षाकक्षामपि गाहितुं न शक्नुवन्ति । स्फुटीभूतपरिणयवृत्तान्ताश्चाऽऽङ्ग्लविद्या-लयेभ्यो निष्कास्यन्ते, गृहेष्वधीत्य प्रवेश-परीक्षायाममोघप्रयत्ना विरलाः । केषाञ्चित्तावद् धनसामर्थ्यं केषाञ्चित् बुद्धिसामर्थ्यं नास्ति । आङ्ग्लविद्यालयेभ्यो निष्कासिता निष्कासनभीता वा विद्यार्थिनः संस्कृतविद्यालये संख्यावृद्धये कारणत्वमुपयान्ति । ईदृशानां विद्यार्थिनां पितरौ निजशिशुनुत्प-थगमनादवरोद्धुं तथा यावच्छक्यं साक्षरत्वं सम्पादयितुं संस्कृतपाठशालायां निदधति । वस्तुतोऽध्ययनविषये तेषां लेशतोऽपि अभिनिवेशो न भवति । बोर्डसदृशे विवाहप्रतिकूले नियमेऽत्रापि सम्बृतेऽस्मन्माननीया एतद्विद्यालयाध्यक्षमहोदयाश्छात्राणां संख्यां पश्यन्तु । यद्येतादृशो नियमोऽत्रापि क्रियेत तर्हि संस्कृतविद्यार्थिनां संख्यैव तनुतामेष्यति । बालविवाहप्रतिबन्धस्तु तदाऽपि न भविता । यदि विद्याभ्यासविवाहयोरन्यतरः पक्षो ग्राह्यत्वेनात्रत्यहिन्दुसमाजस्य पुरतो निधीयेत, तर्हि विवाह एव ग्राह्यत्वमेष्यति न विद्याभ्यासः । बाल्यविवाहेन राष्ट्र-लमनरूपे परिमाणे क्षीयते । अस्मिन्वि-

षयेऽत्रत्या अधिकारिणोप्युदासीना दृश्यन्ते । पुरुषाणां बालविवाहप्रतिबन्धकं कमपि नियमं विधातुमत्रत्या अधिकारिण उपस्थातव्या इत्येतद्विद्यालयाध्यक्षमहोदया मया सविनय-मभ्यर्थ्यन्ते । पुरुषाणां बाल्यविवाहप्रति-बन्धके नियमे विधीयमाने धर्मसम्बद्धेषु विषयेषु राजकीयहस्ताक्षेपशङ्काऽपि नोदेति ।

विद्यार्थिन आङ्ग्लभाषामधीयतामुत संस्कृतं वा, पक्षद्वयेऽपि विद्यार्थिजीवनस्य साफल्यं ब्रह्मचर्यावलम्बि । परीक्षासु विद्यार्थिनो बहुशो मोघप्रयत्ना दृश्यन्ते । तत्र बहुनाऽशेन ब्रह्मचर्याभावेन हेतुना भवितव्यम् । विद्यार्थिदशायां ब्रह्मचर्यक्षतिरैकैव जीवनवैफल्य-यालम् । कुटुम्बभरणचिन्ता, सन्तानोपलालनादिक्लेशैरनुगता चेत्सा किमु वक्तव्यम् । अत्र विद्यार्थिनां पितरावेव तेषामहिताय प्रभवतः । विशेषतोऽत्र राजपुतानादेशीयः स्वसन्ततेः परिणयमेव तस्याः प्रत्यात्मनो मुख्यं कर्तव्यं मन्यते । परिणयायां व्यक्तौ गार्हस्थ्ययोग्यता कुटुम्बपोषणभारवहनक्षम-ताऽस्ति नास्ति वेत्यात्मको विचारः पित्रोर्मनोऽपि न स्पृशति । तादृशयोग्यताभावे तस्याः सम्पादनाय प्रयत्नस्तु दूरापास्तः । शारीरिक-बलविषयेऽपि तावत्येवोदासीनता दृश्यते यावति मानसिकबलविषये ।

यूरोपदेशेऽतीते महायुद्धे पुरुषाणामपरिमिता क्षतिर्जाता । मनुष्यसंख्याया वृद्धि-मपेक्षमाणैः 'इटली' आदिदेशशासकैर्विवि-धैरुपायैर्विवाहाय प्रोत्साहनं वितीर्णं विती-



यते च । विवाहेच्छवे दरिद्राय युवजनाया-  
ऽऽर्थिकं साहाय्यमपि दीयते । नीरोगाञ्छि-  
शूनुत्पादयितृभ्यः स्त्रीपुरुषेभ्यः पुरस्काराणि  
च वितीर्यन्ते । शिशूनां भरणे पोषणे चाऽ-  
समर्थेभ्यो मातापितृभ्यस्तदर्थमप्यर्थसाहाय्यं  
दीयते । संक्षेपतो वक्तव्ये प्रजोत्पादनं तत्र  
राष्ट्रानुग्रहरूपेण गण्यते । विशेषतः पुरुष-  
प्रजोत्पादनं तु सत्यमेव राष्ट्रानुग्रहः । अत्र-  
त्यबालविवाहप्रधानभिन्नः दान्तिणात्यः क-  
श्चिद्वैवाहिके ऋतौ यद्यत्राऽऽयाति, तर्हि  
वरयात्रासु संख्यातीतान्बालान्वरान् विलोक्य  
'इटलीदेशसदृशो विवाहप्रोत्साहकः कोऽपि  
राजकीयो नियमोऽत्राऽपि वर्तत इति' चिन्त-  
येत् । दारिद्र्यपीडितेऽस्मिन्देशे बहुभिर्जीव-  
नपर्याप्तमन्नं न लभ्यते । तत्रैव पुनरनाव-  
श्यकप्रजोत्पादनेन दारिद्र्यपङ्के मग्नाः  
सीदन्ति । बालविवाहस्यापि सबलं कार-  
णमत्र दृश्यते । अस्मिन्देशे प्रायो गृहस्थ  
एव ब्राह्मणो देवकार्यपितृकार्ययोर्भोजनार्थं  
प्रतिग्रहार्थं चाऽऽहूयते । यजमानः कुमारं  
ब्राह्मणं न वाञ्छति । ब्राह्मणाः प्रायो दरिद्रा  
भवन्त्येव । बहुकालपर्यन्तं विवाहाकरणे  
उपरिनिर्दिष्ट आयो न भविता । अतः केवलं  
कौमारदोषापनयनार्थमायवृध्यर्थं च ब्राह्मण-  
बालकाः परिणीयन्ते । एतन्मूलैवाऽस्मि-  
न्देशे कन्यानां बहुमूल्यता ।

भारतवर्षे प्रायः सर्वत्र वराणां बहुमू-  
ल्यत्वम् । तद्विरुद्धमत्र वधूनां महर्घतायां तासां  
प्रमाणातीतायाः प्रार्थनाया एव हेतुत्वमवग-

म्यते । यदि नागरिकैर्देवे पित्र्ये कार्ये कुमारा न  
परिह्रियन्ते तर्हि ब्राह्मणेषु बालविवाहपद्धतिः  
किमपि शैथिल्यमेष्यतीत्याशास्यते । अतो  
यदि विद्यार्थिभिर्विद्यार्जने साफल्यमाकांक्ष्यते  
तर्हि असमाप्तविद्यैर्विवाहायानुमतिरेव न  
देया । तत्र यदि पितृभ्यां विरोधसंभावना,  
साऽपि मर्षणीया । एवमार्थिका गार्हस्थ्य-  
सम्बद्धास्तथा शिक्षासम्बद्धाः विषयाः पर-  
स्परं स्यूता इव । यावत्पर्यन्तमेको विशक-  
लितो न भवति, तावदपरस्य विशकलन-  
संभावना दुर्वारैव । 'सर्वारम्भास्तण्डुलप्रस्थ-  
मूलाः' इतिन्यायेन सर्वे आरम्भा द्रव्यमूलाः ।  
विद्यार्जनाय च द्रव्यमावश्यकम् । अधीत-  
विद्यैरपि द्रव्यार्जनायाऽपरिमितः प्रयत्नो  
विधीयते । तत्र दैवात्केचिद्यशस्विनो भवन्ति ।  
सम्पदो द्वैविध्यं हि भगवद्गीतायां वैशद्येन  
प्रतिपादितम् । तद्यथा—

अभयं सत्त्वसंशुद्धिर्ज्ञानयोगव्यवस्थितिः ।  
दानं दमश्च यज्ञश्च स्वाध्यायस्तप आर्जवम् ॥  
अहिंसा सत्यमक्रोधस्त्यागः शान्तिरपैशुनम् ।  
दया भूतेष्वलोलुप्त्वं मार्दवं ह्रीरचापलम् ॥  
तेजः क्षमा धृतिः शौचमद्रोहो नातिमानिता ।  
भवन्ति सम्पदं दैवीमभिजतस्य भारत ॥  
दम्भो दपौऽभिमानश्च क्रोधः पातुष्यमेव च ।  
अज्ञानं चाभिजातस्य पार्थ सम्पदमासुरीम् ॥  
दैवी सम्पद्धिमोक्षाय निबन्धायासुरी मता ॥

अत्र सम्पदद्वये कतरा ग्राह्या कतरा च  
हेया, तत्सर्वेषां सुविदितम् । अतो गृहीता-  
गमैर्ब्राह्मणैर्दैव्याः सम्पदोऽर्जने सततं जाग-  
रूकैर्भवितव्यम् । अनल्पे प्रमाणे धनस्याऽ-  
र्जनमुच्चैवेतनवति पदे नियुक्तिर्ब्राह्मणविदुषां



मोदावहं भवतु नाम । परं स खलु राजसः प्रमोदः । दारिद्र्यं पाण्डित्यस्य ब्राह्मण्यस्य च भूषणावहम् । अस्मिन्विषये एकस्याऽऽङ्गलविदुष उक्तिर्मनीया—

“To give our men of letters stipends endowments and all furtherance of cash will do little towards the business. On the whole one is weary of hearing about the omnipotence of money. I will say rather, that for a genuine man it is no evil to be poor, that there ought to be literary man poor to show whether they are genuine or not ? Mendicant addresses of good men doomed to beg were instituted in Christian church a most natural & even necessary development of the spirit of Christianity. It was itself founded on poverty, on sorrow, contradiction, crucifixion, every species of worldly distress and degradation. We may say that he, who has not known those things and learnt from them the priceless lessons they have to teach, has missed a good opportunity of schooling. To beg and go barefooted in coarse woollen cloak with a rope round your lions and be despised of all the world, was no beautiful business, nor an honourable one in any eye, till the noblemen of those who did so had made it honoured of some.” (Hero and Hero-worship Carlyle Lecture 5th. Page 154)

परं दारिद्र्यं कियदपि स्तुतं कृच्छ्रेणैव स्पृहणीयतामेति । दारिद्र्यस्याऽनेके गुणाः सन्तु नाम, तथाऽपि कोऽपि तस्मै न स्पृहयति । अतोऽधीतविद्यैर्गुणार्जनाय यत्नो विधेयः । कस्मिन्नपि शास्त्रे कस्यामपि कलायां वा वैशिष्ट्यमावश्यकम् । तेन विना यशोलाभो धनावाप्तिश्चाऽसुकरः । अस्मिन्नपि विषये एकस्याऽऽङ्गलविदुष उक्तिर्मनीया—

‘There is a Russian proverb which says that misfortune is next door to stupidity and will generally be found that men, who are constantly lamenting their ill luck are only reaping the consequences of their own neglect mismanagements improvidence or want of application. Dr. Johnson, who came upto London with a single guinea in pocket and who once accurately described himself in his signature to a letter addressed to a noble Lord as ( . . . . . ) or dinnerless has honestly said ‘All the complaints which are made of the world are unjust. I never knew a man of merit neglected, it was generally by his own fault that he failed of success. (3miles)’

संस्कृतविद्यार्थिषु दैष्टिकता तथा दैवावलम्बता ग्रामीणजनसाधारणी विलोक्यते । बुद्धिबललोभाय तथा विकासाय बहुभिर्विद्यार्थिभिर्हनूमानाराध्यते । यदि ब्रह्मचर्यं



रक्ष्यते, व्यायामो विधीयते, प्राकृतिका नियमाः पाल्यन्ते, स्वास्थ्यविधातका आहार-विहारादयो वर्ज्यन्ते, तर्हि हनूमदाराधनं विनाऽपि शारीरिकमानसिकबलयोर्वृद्धिर्भवति, परं पौगण्डावस्थायामेव बहुशः खण्डितब्रह्मचर्यैर्व्यायामानभिज्ञैः प्रतिपदं प्रकृतिनियमानुल्लङ्घयद्भिर्यद्यामरणं हनूमानाराध्यते, तदापि दृष्टफलप्राप्तिराकाश-पुष्पसदृशी । ईदृशानां सेवया देवताऽपि न प्रसीदति । यतो हनूमान् ब्रह्मचर्येण यथा तुष्यति, तथा नेतरैर्बाह्यैः साधनैः । चिरकालपर्यन्तमाराधनयाऽपि दृष्टफललाभाभावः सेवकानां मनसि देवतानामनस्तित्वशङ्कां जनयति अस्मिन् विषये माघकवेरधस्तनं पद्यं स्मरणीयम्—

नाऽऽलम्बते दैष्टिकतां न निषीदति पौरुषे ।  
शब्दाद्यैः सत्कविरिव द्वयं विद्वानपेक्षते ॥

प्रसङ्गापत्तित एको व्यतिकरोऽत्र निवेद्यते । ऋणभागीपीडितायैकस्मै अत्रत्याय ग्रामाधिपतये तस्य हितेच्छुना केनचिन्मङ्गल-ग्रहाराधनमुपदिष्टम् । ग्रामाधिपतिना महति ताम्रपट्टे मङ्गलग्रहचक्रम् उल्लेखितम् । ताम्रमयानि पूजोपकरणानि निर्मितानि । मङ्गलमन्त्रजपायैको ब्राह्मणो नियुक्तः । विविधः पूजासंभारश्च प्रतिमङ्गलवारमपेक्ष्यते । अत्र समष्टिरूपेण व्ययस्य वृद्धिरेव जाता, आयस्तु दूरापास्तः । वर्षावसाने यदा तेन स्वकीयावायव्ययौ समालोचितौ, तदा ऋणस्य वृद्धिर्दृष्टा, न क्षयः । प्रयत्नेन किमपि

कार्यं सिध्यति, केवलं देवाराधनया दैवावलम्बनेन वा न । अतो विद्यार्थिभिः शारीरिकमानसिकोभयविधबलवृद्धयै यत्नोऽवश्यं विधेयः । देवाराधना स्वेच्छया विधीयताम् ।

भारते वर्षे स्त्रीणां कृते आङ्गलविद्यालयाः परःशता वर्तन्ते, परं संस्कृतविद्यालयस्य कथा विरला । पुण्यपत्तने कर्वेमहोदयेन स्त्रीणां कृते एको विश्वविद्यालय उद्घाटितः । तत्र विद्यार्थिनीभिर्मातृभाषायां विद्याभ्यासो विधीयते. परं यतः संस्कृतं कासामपि मातृभाषा नास्ति, तस्मै तत्रापि तदेव गौणं पदं वितीर्यते यदाङ्गलविद्यालयेषु तत्कृतेऽस्ति । गुरुकुलकांगडीविद्यालये च हिन्दीभाषैव प्रधानीभूता, तत्रापि संस्कृतस्य गौणमेव पदम् । हैदराबादस्थ-उस्मानिया-विश्वविद्यालये किं पृच्छ्यते, तत्र उर्दूभाषायाः प्राधान्यं निसर्गसिद्धम् । संस्कृतेन तत्र यदि गौणं पदमपि लभ्यते तर्हि महते सौभाग्याय । स्त्रीषु संस्कृतप्रचाराय जालन्धरनगरस्थार्थसमाजीयकन्यामहाविद्यालयेन तत्रत्यासु सर्वासु परीक्षासु संस्कृतमपरिहार्यं विधाय तस्योन्नत्यै भूयान्हस्तावलम्बो वितीर्णः । अनया कृत्या तेन विद्यालयेन संस्कृतानुरागिजगन्महदुपकृतम् । एतदर्थं स विद्यालयः धर्मनिर्विशेषतया भारतीयानां धन्यवादास्पदम् । उदरपूर्तिकृते धनार्जनाय पुरुषेभ्य आङ्गलविद्याभ्यासोऽपरिहार्यो भवतु नाम । परं स्त्रीणां विषये तथा वक्तुं न शक्यते । भारतीये जीवने धर्मस्य भूयानशोऽनुस्यूत इव ।



प्रायो भारतीयायाः स्त्रीजातेर्निसर्गेणैव धर्मा-  
भिमुखी प्रवृत्तिः । तासामज्ञानेन धर्मस्य  
वास्तविकं स्वरूपं ताभिर्न ज्ञायते, तेन हेतुना  
न केवलं तासामेव, न च केवलं वर्तमानस्य  
भारतीयस्य पुरुषजातेरपि तु भाविनः स्त्रीपु-  
रुषजातिद्वयस्यापि महती हानिर्भवति, भवि-  
ष्यति च । संस्कृतप्रवेशेन स्त्रीणां धर्मानपे-  
क्षाया उन्नतेर्महती आशंसा वर्तते । तेन  
धर्मविषये तासामन्धविश्वासोऽपि लयमे-  
ष्यति । अतः प्रान्तीयराजधानीषु तथा  
सामन्तराज्येष्वपि स्त्रीणां कृते संस्कृतविद्या-  
लयस्याऽत्यन्तमावश्यकता वर्तते ।

परीक्षोत्तीर्णताद्योतकं प्रमाणपत्रं गृही-

त्वा विद्यार्थिभिरद्य विद्याध्ययनमवसित-  
मिति न मन्तव्यम् । वस्तुतो विचार्यमाणे-  
ऽद्यप्रभृति भवतामध्ययनस्यारम्भो जातः ।  
कर्तव्यक्षेत्र इदानीं विद्यार्थिभिः पदार्पणं  
क्रियते । एतावत्कालपर्यन्तं विद्यार्थिनां मार्ग-  
दर्शनभारस्तेषां पालकैस्तथाऽध्यापकैश्च नि-  
र्व्यूढः । इतः प्रभृति विद्यार्थिनः स्वकीयभा-  
रवहनाय बाध्याः सन्त्येव, परमितरेषां  
मार्गदर्शनभारस्तेषामुपर्यापतितः । अतस्तैर-  
तीवावहितैर्जगुरूकैश्च भवितव्यम् । विशे-  
षोपदेशस्तु श्रीमद्भिः संस्कृतविद्यालयाध्य-  
क्षमहोदयैर्विद्यार्थिभ्यो वितीर्ण एव । तस्मि-  
न्विषयेऽधिकविवेचनमनावश्यकम् ।

## भारतं च संस्कृतशिक्षा च ।

( १ )

“हन्त मे मुधैव जन्म व्यतिगतम् ।  
किमिव मया स्वकर्तव्यमनुशीलितं नाम ?  
गतानुगतिकस्याऽस्य लोकस्य निमीलितलो-  
चनं पदाङ्काननुसरता मया यद्यप्यधिगता  
वैदेशिकी भाषा, आसादिता चाऽप्युच्चतमा  
पदवी, उपपादितं चाप्यर्थसंस्थानम्, परं  
भारतीयानामार्याणां नाममुद्रावाहिना मया  
किमिव तदनुकूलं गौरवमधिगतम्? यद्यप्यु-  
च्चतमशिक्षापर्यन्तमुपभाषारूपेण समधिगता  
संस्कृतभाषा, हार्दिकानुरागवशाज्जातापि  
यथेष्टं भाषाव्युत्पत्तिः, भाषान्तरीयप्रौढि-  
बलेन यथालाभं पठितानि तद्विषयकाणि  
पुस्तकानि, परं किं तावतापि संपन्नम् ?

या ह्यार्यसभ्यता पारेसमुद्रमधिवसद्भि-  
र्वैदेशिकैरपि निष्पन्नपातैर्विद्वद्भिः सर्वतः  
पुरातनी लोकहितकारिणी चेत्यभिस्ताहिता,  
तत्संबन्धे कियन्मे परिज्ञानम्? या ह्युपनिषदो  
दिव्यमिदं ज्ञानमिति पाश्चात्त्यदेशीयैरपि  
शतमुखमभिनन्दिताः, किं मया वस्तुतस्तासां  
तत्त्वमधिगतम्? वेद इति कोऽपि सर्वतः  
प्रथमोऽयं मानवेषु ज्ञानावतार इति विधर्मिभिः  
सुदूरदेशीयैरप्यङ्गीकृतम्, कियान्वा परिचयो  
मे तस्य? भारतवर्षीयेभ्यो यां विद्यामधिगन्तुं  
चीनदेशीया यात्रिणः पुग प्रवासक्लेशान्  
भृशमसहन्त, हन्त भारतीयेनापि सता मया  
सा कियदनुशीलिता? भौतिकविज्ञाने परां  
कोटिमुन्नतेरधिगतवतामन्यान्यराष्ट्राणां सं-



मुखे यस्य हि ज्ञानगौरवस्य बलेन साम्प्रत-  
मपि गर्वेण मस्तकमुन्नमयितुमिच्छामः, कि-  
मासादितं मया तस्य ?

अस्तु, किमधुना केवलेनाऽनुतापेन ?  
स्वदेशं गत्वा साम्प्रतमप्यभीष्टं ज्ञाननिधि-  
मर्जयिष्यामीति निश्चित्य, गृहप्रबन्धं वि-  
धाय, निजनिवासाद्बहिरभवम् । दक्षिणाऽ  
फ्रिकादेशो दूरतमो भारतवर्षात् । उपार्जन-  
प्रसङ्गेन परिभ्राम्यन् मे पिता सहाऽन्यैर्भार-  
तवर्षीयैः प्राप्तवानिमं देशम् । उर्वरतमोऽप्ययं  
देशः पुरा स्वल्पैरेव मानवैरधिष्ठितोऽभूत् ।  
अत एव सुप्रसन्नभागधेयमिमं स्वल्पेनैव  
कालेन वसुभिरपूरयद्वसुमती ।

इहैव मे जन्म । अत्रैव विद्याऽध्ययनम् ।  
इहैव सर्वापि संपत्तिरिति कृत्वा भूयांसमिव  
मनसि तत्परित्यागक्लेशमन्वभवम् । परमुच्चां  
भावनां हृदि निधाय प्रस्थितोऽभूवं भारतव-  
र्षाय । मार्गमुल्लंघयतो मे मनसि समुदतिष्ठ-  
न्नानाविचारतरङ्गाः । अहो स एवायं पुण्यत-  
मो देशो यं द्रष्टुं सुदूरतमेभ्यश्चीनादिदेशेभ्यो  
यात्रिणः पुरा समागच्छन् । भगवत्याः प्रकृ-  
तिदेव्याः प्रमोदक्षेत्रमयमेव देशो यत्र हि य-  
थाकालं सर्वेपि ऋतवः संभवन्ति । न केवलं  
ज्ञानवैभवस्यैव कृते, धनसमृद्धेरपि विषये  
सुसंपन्नोऽभूदयं देशो यं हि प्राणपणेनाऽप्या-  
कामन् वैदेशिकाः । श्रद्धया प्रमोदेन चाऽ-  
पूर्यत मेऽन्तःकरणम् । अहो विस्मृतस्य ज्ञा-  
ननिधेरानयनाय पुनर्मातृभूमिं दृग्भ्यामालो-  
कयिष्यामीति किं मे तदिदं स्वल्पं भागधेयम् ?

प्रसिद्धं विद्याक्षेत्रमुपागमं वाराणसीम् ।  
सुहृदां परिचयपत्रैर्निवासादिव्यवस्थायां ना-  
ऽभवत्क्लेशः । परिचयसूत्रेणानेन सुप्रसिद्धे  
संस्कृतमहाविद्यालये प्राविशम् । विद्यानुरा-  
गिणा शिष्टसरलेन चाध्यक्षमहाभागेन यथेच्छं  
विद्यामधिगन्तुमहं ससमादरमामन्त्रितः ।  
अन्येषु विषयेष्वशिक्षितोऽप्येकः सुदूरत-  
मादेशान्महान्तमायासं विषह्य भारतीयवि-  
द्याध्ययनाय समायात इत्यासीन्मयि मा-  
नस्तेषाम् । विशेषतश्चाहं ब्राह्मणः, विद्यां  
प्रति श्रद्धाशाली चेत्यभूदनुग्रहो नूनम् ।

स्वरुचेनुसारं पाठ्यविषयं निर्धार-  
यितुमहमादिष्टोऽध्यक्षमहोदयेन । अत  
एव तदनुमत्या प्रत्यहं तत्तत्कक्ष्यासु सभक्ति-  
श्रद्धं पाठं शृण्वतो मे व्यतिगतो भूयान्कालः ।  
परं किमहं पठेयमिति नाद्यापि निर्धारयितु-  
मपारयम् । येषां भारतीयानामृषीणामसामा-  
न्यं ज्ञानं पुस्तकेष्वहं पठितवान्, यस्य चार्ष-  
विज्ञानस्य प्रशंसा भाषान्तरेपि मया श्रुता,  
यदेव चार्यसभ्यतायाः सर्वस्वभूतम्, तस्य  
हि विज्ञानस्य वर्तमानपाठ्यक्रमेण कियान-  
धिगमः स्यादिति विचारे कृते मम नैराश्य-  
मेवोद्भूतम् । एवंविधविद्याध्ययनाय कृपालुः  
कश्चित्सुयोग्यो गुरुः पृथगन्वेषणीयः स्यात्  
यो हि सेवया संतुष्टः स्वेच्छया कदाचित्स्वी-  
कुर्याद्विदमिति अध्यक्षेणावेदितं मे । मम  
परमं कौतूहलमभूत् ।

संप्रत्यहं न केवलमस्यैव विद्यालयस्य,  
अपि तु सुप्रसिद्धानां तत्तद्भारतीयविद्याल-



यानामेव पाठ्यनियमावलिमतिगभीरतया-  
ऽऽलोचयम् । पाठ्यपुस्तकानां प्रतिपाद्य-  
विषयमपि स्वबुद्ध्या च विदुषां सहायतया  
चापाततोऽध्यगमम् । किन्तु तद्द्वारा मम  
न केवलं नैराश्यदुःखमेवाभूत्, प्रत्युत मह-  
दाश्चर्यमप्यजायत । हन्त मम पूर्वपुरुषाणां  
महर्षीणां पावनतमेऽस्मिन् देशे किमियमेव  
शिक्षापद्धतिः पूर्वगौरवमास्थापयितुं प्रभवेत् ?  
किमनेनैव शिक्षाक्रमेण कृतिशीलेस्मिन् वर्त-  
मानयुगे अन्यासां जातीनां सविधे सेयमा-  
र्यजातिमौलिमुन्नमयितुमर्हेत् ?

विषयेऽस्मिन् संप्रति ममाऽभिनिवेश  
इवाऽभूत् । स्वस्य स्वदेशस्य च लाभाय सर्व-  
मन्यद्विहायास्मिन्नेव कार्ये कालं यापयितुं  
विवशोऽभवम् । शिक्षाविषयमिममालम्ब्य  
गभीरतरमालोचयमहम् । बहुतरैः शिक्षाक-  
र्णधारैः सह विचारविनिमयमकार्षम् । बहुषु  
स्थानेषु च पर्यटम् । मम दृष्टौ, वर्तमाना संस्कृ-  
तशिक्षा केवलं शाब्दी । प्रायः सर्वेष्वेव पुस्त-  
केषु शब्दोपर्येव परस्परं विचारो वा विवादो वा  
भूयस्तरामुपलभ्यते । अर्थतः प्रत्यक्षीकरणस्य  
नैतेषु पुस्तकेषु संबन्धः । यावच्च तस्यानुभवो  
न प्रत्यक्षतो भवति न तावज्ज्ञातः सांप्रतम् ।  
अत एवास्मिन् युगे मम मन्दायां बुद्धौ  
असफलैव सेयं शिक्षापद्धतिः ।”

( २ )

वाचकमहाभागाः ! प्रसिद्धिमुपश्रुत्य  
भारतीयविद्याध्ययनाय श्रद्धया दूरादागतस्य

शिक्षाविषयिणी सेयमालोचना किमेकान्ततो  
मिथ्या ? भारतीयशिक्षापरीक्षासंस्थानां पा-  
ठ्यक्रममालोचयन्तु श्रीमन्त एव । तस्मिन्  
( क्रमे ) हि ( उच्चशिक्षाविभागे ) त एव  
ग्रन्था विलोक्येरन्, येषु ‘क्षोदक्षेम’नाम्ना  
शाब्दिक एव विचारसंघर्षः प्रधानमस्ति ।  
‘काणादं पाणिनीयं च सर्वशास्त्रोपकारकम्’  
इति सर्वत्र सुप्रसिद्धम् । व्यवहारेपि च तथैव  
प्रचलति । यत्किञ्चिच्छास्त्रं सफलतयाऽधि-  
जिगमिषोः पक्षे व्याकरणस्य न्यायस्य चा-  
ध्ययनमावश्यकं परिगण्यते । ‘मुखं व्याक-  
रणं स्मृतम्’ इति हि महिमा हिमालयपर्यन्तं  
विश्रुतः । अत एव हि संस्कृतशिक्षाशरीरे  
मेरुदण्डभूतस्यास्यैव शास्त्रस्य पाठ्यक्रममा-  
लोचयन्तु दृष्टान्तरूपेण मनीषिणः ।

प्रथमां प्रवेशिकां प्राज्ञपरीक्षां वोत्तीर्य  
यदा ह्यस्मिन् शास्त्रे प्रविशति तदा मध्यमा-  
मारभ्य आचार्यपरीक्षापर्यन्तम्--कौमुदी,  
मनोरमाशब्दरत्न-परिभाषेन्दुशेखर-शब्देन्दु-  
शेखर-वैयाकरणभूषण-लघुमञ्जूषा-महा-  
भाष्य-वाक्यपदीयान्ता ग्रन्था अध्येतव्या  
भवन्ति । साम्प्रतं सूक्ष्मदृशा ह्येषां विषय-  
विचारः क्रियताम् । व्याकरणसूत्रकारो मुनिः  
श्रीमान्पाणिनिरेतेषां सर्वेषां मूलम् । तत्रभ-  
वान्पाणिनिः वैदिक-लौकिक( संस्कृत )-  
भाषाशब्दानां साधुत्वमनुशशास इमे शब्दाः  
साधवः, अत एव भाषायां व्यवहर्तव्याः ।  
एतद्विपरीतास्तु त्याज्याः । काचिदपि भाषा  
( तद्गतशब्दाः ) न व्याकरणबराकेण सू-



न्यते । सौष्ठवार्थं विशृङ्खलतानिवारणार्थं च व्याकरणेन व्यवस्था ( नियमनम् ) क्रियते, एवमिव पदानि वाक्यानि वा प्रयुज्यन्तामिति । यतो हि व्यवस्थिता भाषा सफला सुस्थिरा च भवति ।

एतस्मिन्विषये लब्धा सफलता श्रीमता पाणिनिना । गीर्वाणभाषायां बहुभिर्विद्वद्भिर्व्याकरणानि निर्मितान्यासन्, किन्तु पाणिनेर्व्याकरणमेव बहुसंमतनियमेन प्राधान्यं लेभे । पूर्वोक्तेषु सर्वेषु ग्रन्थेषु-‘पाणिनेर्यत्सूत्रं तस्यैकैकं पदं सार्थकम्, न किञ्चिद् व्यर्थम् । न च तद्गतपदसंनिवेशः केनचिदन्यथा कर्तुं शक्यः । तथा सति कार्यवैपरीत्यं स्यात् । वैपरीत्यं न चेत्तथापि सूत्राक्षरेषु व्यर्थमेव गौरवं भवेत् । लाघवं हि चातुर्यलक्षणम् ।’ एतन्मात्रमादायैव युक्तिप्रयुक्तिभिः ‘वादयुगस्य’ तादृशी सृष्टिर्जाता या हि संस्कृतपण्डितसमाजं सती योषिदिव नाद्यापि परिहरति । तस्याः किल दर्शनं ‘परिष्कार’-‘क्रोडपत्र’ रूपेणाधुनापि कर्तुं शक्यते । व्याकरणस्य विषये यदा लोका विप्रतिपन्ना आसंस्तदा तत्समर्थनस्याऽऽसीदावश्यकतापि । किन्तु यदाऽस्माभिः स्वीकृतं यत् ‘पाणिनिना यदुक्तं तत्सर्वं समञ्जसम्’ तदा तु मन्ये विवादस्य परिसमाप्तिरेव कर्तव्या स्यात् । किन्तु पाणिनिसूत्रस्य एकैकं पदमादाय कतिपयपत्रव्यापकं विवादं पूर्वोक्तेषु ग्रन्थेषु सांप्रतमपि वयं पठामः ‘पाठ्यामश्च । न केवलमेतावदेव, तद्विवादस्य ए-

कैकं विषयखण्डमादाय क्रोडपत्ररूपेणाधुनापि वयं ततोऽप्यधिकतया प्रचारयितुमिच्छामः ।

( ३ )

इयं हि प्रणाली तस्य कालस्य, यस्मिन् हि संस्कृतवाङ्मये ( वि )वादवात्यैव वेगतः प्रावहत् । भगवत्याः संस्कृतभारत्या इतिहासे आसीत्स हि समयो विलक्षणविकासमयः, यस्मिन् विचाररूपेण टीकारूपेण वा कंचिदर्थं विशदीकुर्वतामपि पण्डितानां समाजे मिथो वादसृष्टिरभवत् । तत्र च एकैकशब्दस्य एकैकवर्णस्य एकैकमात्रापर्यन्तस्यापि विषये तेषां गभीरतमो विचारसंघर्षः समघटत । विचारपर्यवसाने जाते विवादविषयीभूतायाः पूर्णाया एकस्या मात्राया अलाभावस्थायाम्, अर्द्धमात्राया अपि लाघवलाभो जातश्चेत्तर्ह्यस्मिन् लोके तु तेषां कृते नातः परतरो लाभः । यतो ‘ह्यर्द्धमात्रालाघवेन पुत्रोत्सवं मन्यन्ते वैयाकरणाः ।’

आर्यविचारानुसारं ‘पुरुषस्य कृते कः परमार्थः’ इति जीवनध्येयबोधकानां वेदानामङ्गभूतमिदं व्याकरणम् । एतस्य संक्षेपाय तत्रभवान्पाणिनिः सूत्राणि, तेष्ववश्यकविस्तराय वृत्तिकारो वृत्तिः, श्रीमान् भाष्यकारश्च भाष्यं प्रणिनाय । एतत्त्रयीपरिष्कृतस्य व्याकरणस्य विशदीकरणाय व्याडिप्रभृतीनां संग्रहादयो ग्रन्थाः, माधव-जयन्तादीनां काशिकादयो वृत्तयश्च प्राचीनकाले प्रादुर्बभूवुः । एतदुत्तरं श्रीमन्तं भट्टोजिदी-



क्षितमारभ्य वादयुगस्यास्य प्रबलः प्रारम्भो भवति । अत्र हि नवीनन्यायस्य 'पुटं' प्रदाय व्याकरण-पारदस्य तथा संस्कारा अक्रियन्त यथा तत्सेवनेन पण्डितमल्लानां शक्तिर्निर्मर्यादमुदजृम्भत । मर्यादातिगामित्वादेवैतेषु परस्परं मल्लव्यायोगा इव शास्त्रविचाराः प्राचरन् । प्रकृततत्त्वविचारमुपसर्जनीकृत्य (उपेक्ष्येत्यर्थः) परस्परस्य शब्दसंनिवेशे एव प्रायो भूयान् संरम्भोऽभवत् ।

नागेशभट्टस्य समयान्तु वादप्रणाल्याः पक्षे पूर्णोल्लासमयः । तस्मिन् समये हि संस्कृतभारत्याः साहित्यावनौ प्ररूढो वाद-प्रणालीपादपः शाखाप्रशाखाभिः पूर्णोज्ज्वलमणमगमत् । न केवलं न्याये, व्याकरणे एव वा, संस्कृतवाङ्मयस्याऽन्यान्येष्वपि विभागेषु ये ये ग्रन्थास्तस्मिन्काले प्राणीयन्त, प्रायः सर्वेऽप्येव तेषु सेयं प्रणाली प्रचुरं प्राचरन् । नवीनग्रन्थप्रणेतुः कृतित्वमियतैव परीक्ष्यते स्म यदनेन सुपरिष्कृतभाषया तथा विषयविचारः कृतोऽस्ति यस्मिन् क्षोदक्षेमस्य भूयान्विस्तरः । श्रद्धया मृदुलहृदयेषु धार्मिकेषु धर्मतत्त्वबोधनाय प्रवृत्ततया सरलसुबोधभाषोचिता धर्मशास्त्रनिबन्धा अपि तस्मिन्नेव रागे रञ्जिताः प्रादुरासन् । भगवद्भावनामयेषु सरसहृदयेषु भक्तेषु भगवत्तत्त्वप्रकटनाय सरसभाषानिबन्धनीयाः सांप्रदायिकनिबन्धा अपि तमेव वीरवेषं वहन्तोऽदृश्यन्त । किमधिकम्, तस्य पण्डितस्य व्युत्पत्तिरेव सुदृढा नाऽगण्यत, येन हि स्वग्रन्थे

नेयं प्रणाली परिगृहीता । किं बहुना, प्रसादमाधुर्ययोर्गुणगीतिं गौरवेण गायन्तः साहित्यनिबन्धकारा अपि ग्रन्थप्रणयनविषये एतस्या एव शैल्याः संमुखे निजमस्तकं नमयामासुः । यस्य हि प्रत्यक्षं प्रमाणं रसगङ्गाधरः ।

भट्टोजिदीक्षितादीनां समये योऽयं वादभानुरुदगान्नागेशभट्टस्य समये तस्य पूर्णो मध्याह्नकाल आसीदिति मन्ये नाऽत्युक्तये । यतो हि मध्यमध्याह्ने सूर्यस्योत्तापस्तावतीं परकाष्ठमारोहति यस्या अग्रे पुनः सोयं क्रमेणावसादमेवाधिगच्छति । मोगलसम्राट्सु औरङ्गजेबस्य शासनकालः प्रतापस्य चरमसीमानमधिरूढः ख्याप्यते, यतो हि तदधिको नाऽभवत्प्रतापः । प्रत्युत शनैः शनैरवरोह एव प्रारभ्यत । एवमेव एतत्प्रथावलम्बिषु संभावितग्रन्थकारेषु श्रीमान्नागेशोऽन्तिमः । अनेन हि शब्दसाधुत्वबोधनेन अङ्गिशस्त्रोपकारकम्, अत एवाङ्गभूतमपीदं व्याकरणं वादप्रौढिप्रदर्शनेन तथा निबिडीकृतम्, यथा एकस्यैवास्य शास्त्रस्य संपूर्णतया समापनं वर्तमानयुगे तु समग्रस्याध्ययनकालस्य समापनायाऽलम् । सुप्रवेशोपि विषयो वाद-प्रणाल्या दुर्गमीकृतः । किं बहुना-टीकया ग्रन्थं विशदीकर्तुं प्रवृत्तोपि तयाऽऽरभट्टया जल्पति, यथा मूलं कदाचित् सरलतया बुध्येत, किन्तु टीकाया अस्याः कृते पुनर्टीकाया अपेक्षा भवति ।

टीका हि ग्रन्थस्य सर्वांशतत्त्वबोधनाय भवति । टीकते सह गच्छतीति टीका-



पदेन, ग्रन्थस्य प्रत्येकमर्मविषये तस्याः साहाय्यं भवतीति महत् गौरवं टीकायाः । यत्र ह्यन्यान्यैरातैरपि ग्रन्थस्य मर्म अन्यथा योज्यते तत्र हि सिद्धान्तस्य स्थिरीकरणाय टीकामुखमेवाऽवेक्षन्ते प्रामाणिकाः । अत एव हि सर्वतः प्रसिद्धं 'टीका गुरुणां गुरुः' । ग्रन्थयोजनविषये टीकायाः कियद्वा महत्त्वपूर्णं स्थानमित्येतावन्मात्रेण परिज्ञातं भवेत् । ग्रन्थपारगामितायै इमाष्टीका एव नौका इव परमं साहाय्यमारचयन्ति । इमा ग्रन्थस्य तथा सहगामिन्यो भवन्ति यथा विभ्रष्टो मूलग्रन्थ एतासां साहाय्येन गवेषकैः पुनः समीकृत इति श्रूयते । अस्मदादीनां गुरुवरैर्विद्यावाचस्पतिश्रीमधुसूदनशर्ममैथिलमहाभागैरेव टीकाद्वारा जानकीपरिणयनाटकं साङ्गीकृत्य तात्कालिकजयपुरशिञ्जाविभागाध्यक्षाय दत्तम् ।

किन्तु मूलकारो यया दिशा प्रचलति टीकाकारस्ततो विपरीतयैव दिशा गच्छेच्छेत् ग्रन्थतत्त्वजिज्ञासूनां का स्यादशा ? किञ्च टीकाकारस्यासनं मूलकारस्य परिचर्याऽनुगुणम् । अग्रगामिना मूलकारेण यो मार्गः परिगृहीतटीकाकारस्तं सर्वेभ्यो जिज्ञासुभ्यः सुस्पष्टे कुर्वन् तत्कण्टकाऽवकरादीन् दूरे करोति । यदि टीकाकारस्तं मार्गमबोधयित्वा सर्वत्र विपरीतमेव ब्रूयात्, मार्गेधिकाधिकं कण्टकानेव विकिरेत्तर्हि किं टीकाकारेणानेन कृतं स्वासनोचितं कर्तव्यम् ?

अपि च-मूलकारष्टीकाकारश्चेति द्वावपि संभूय साहित्यसेवामारचयतः । सेयं च

सेवा परमार्थतः सहृदयानां सेवा । यदि तु टीकाकरणसमये मूलकार-टीकाकारयोस्तु-मुलं संघटते तर्हि विषयजिज्ञासोन्मुखानां सहृदयानां का दशा स्यात् ? मृदङ्गवादन-गुणो न सामान्यः । एतस्मिन्पारगामी संगी-तसमाजे महान्तमादरं लभते । गायकापे-क्षयापि मृदङ्गवादकस्तालविषये प्रधानभूतः । किन्तु गानसमये स गायकस्यानुचर एव शोभते न स्वतन्त्रः । तौ यदि संगीतगोष्ठ्यां परस्परसंघर्षमवलम्बेते तदा रसलोलुपानां संगीतश्रोतॄणां का दशा भवेत् ?

वादयुगे-खण्डनमण्डनयोः काण्डमेवाऽखण्डं यदा प्राचरत्तदा टीकाया व्याजं कृत्वा मूलकारस्य स्थाने स्थाने खण्डनप्रकारः प्रारब्धस्तात्कालिकैः । ग्रन्थस्य स्वारस्यमवबोद्धुं लोकाष्टीकामुपाददत्, परं मूलकारस्य तत्प-क्षीयाणां च खण्डनमेव बहुधा तत्राऽलभ्यत तैः । प्रकृतविषयं परित्यज्य येन केनापि प्रकारेण पराभिमतधर्म-संप्रदायादेस्तिरस्कार-ष्टीकायां पर्यसाध्यत पण्डितपुंगवैः । दृश्यताम्, अमरकोषेणानेन व्युत्पत्त्यर्थे कियानुपकारः कृतः क्रियते चेति नाऽविदितं कस्यापि । न चायं ग्रन्थो धर्म-संप्रदायविषयकोऽपि । किन्तु विवादयुगे टीकाव्याजेन पण्डितपुंगवैरस्मा-यपि प्रसादः प्रत्त एव । शाक्यमुनेर्नामटीकायां प्रोक्तम्-'यद्यपि वेदविरुद्धार्थानुष्ठातृत्वाज्जिन-शाक्यौ नरकवर्गे वक्तुमुचितौ । तथापि देवविरोधित्वेन बुद्धयुपारोहादत्रैवोक्तौ ।'

[ व्याख्यासुधा पृ० ६ ]



दृष्टं स्यान्मार्मिकैः-भाट्या १ एककश-  
कटिचालकेषु यदा कदाचिन्मिथः स्पर्द्धा  
संभवति तदा हि स्पर्द्धमानाविमौ द्वावपि  
चालकौ पुनः पुनः कशाप्रहारवर्षया घोटकं  
तथा प्रवाहयतो यथा शकटिस्थिता यात्रिणः  
पतनोन्मुखा एव भवन्ति । अभीष्टस्थान-  
प्राप्तेः का कथा, प्राणभिक्षामीश्वराद्याचन्ते  
वराकाः । एवमेव यत्र मूलग्रन्थ एव दुरुद्धः,  
विषयोऽपि जटिलतमस्तत्र परमया प्रत्याशया  
वराको जिज्ञासुर्नीचैष्टीकोपरि दीनां दृष्टिं  
ददाति । किन्तु टीकायां दृश्यते-ग्रन्थयोजन-  
स्य का कथा, जिज्ञासुना स्वप्रतिभया यावान्  
विषयो बुद्धौ उपारोहितः सोपि 'चिन्त्यमि-  
दम्' इति खण्डनसंरम्भेण टीकयाऽन्यथा  
कृतः ।

एवंविधैष्टीकाप्रायैर्ग्रन्थैर्नगेशमहाभाग-  
समये तथा जटिलीकृतमिदं व्याकरणगहनं  
यदेतस्मात्सहसैव निर्गत्य प्रधानमुद्देशं नि-  
र्वर्तयितुं न प्रभवेत्साधारणोऽधिकारी । यतो  
हि साङ्गस्यैवंविधस्य व्याकरणस्य सम्यक्तया  
समापन एव साम्प्रतमध्ययनकालस्य इति-  
श्रीर्भवति । अङ्गिशास्त्रस्याऽऽयत्तीकरणार्थ-  
मस्यावश्यकानामन्यान्यविषयाणामध्ययनम्,  
स्वयमङ्गिशास्त्रस्य (अध्यात्मशास्त्रस्य वेदादेः)  
परिग्रहणं वा कस्मिन्नायुषि भवेत् ? प्रथमे  
स्वाध्यायकाल एव वेदायुषः पर्यवसानं स्यात्त-  
र्हि प्रवचनादिना शास्त्राणां लोके प्रचारः कथं  
निरुद्ध्येत ? न हि सर्वे भगवच्छंकराचार्या

इव श्रुतधराः संभवन्ति । विशेषतो यादृशाः  
शिष्याः साम्प्रतं संस्कृताध्यापकानां भाग्य-  
भुक्ता भवन्ति ते सर्वेषामपि मार्मिकाऽमार्मि-  
काणां सर्वदा हृदयारूढा एव । एवंपरि-  
स्थितौ वादमात्रप्रयोजनैर्ग्रन्थैर्ग्रथिता सेयं  
पाठ्यकन्था कियत्कालं वा निर्वाहयितुं  
शक्येत ?

सेयं व्याकरणपरिस्थितिर्दृष्टान्तरूपेण  
दृशोर्गोचरमुपस्थापिता । किन्तु यथा हरि-  
स्तथा हरः, सर्वेषामेव शास्त्राणामियमेव प्रायः  
परिस्थितिः । पूर्वं निवेदितवानस्मि, यद्वा-  
दयुगे दर्शन-धर्म-संप्रदायादीनां सर्वेषामेव  
शास्त्राणां परस्परं रणसज्जासमुपयुक्तमेव  
समभूत्स्वरूपम् । विशेषतस्तु 'नवीनन्यायः'  
इति नाम्नैव सूचितस्वरूपस्य न्यायशास्त्रस्य ।  
महामहाभागमिदमेव हि शास्त्रम् 'अवच्छे-  
दकतायुगम्' प्रचार्य सर्वथा परिच्छिन्नमा-  
पादयामास संस्कृतशिक्षाप्रवाहम् । आवापो-  
द्वापापरपर्याये शब्दानां निवेश-निःसा-ण-  
संरम्भ एव सर्वमायुरस्माकं व्ययति । एकै-  
कस्मिन्वाक्ये अवच्छेदकानां माला प्रयोक्तुः  
पाण्डित्यविच्छिन्नतये परिगण्यते । अपि नायं  
केवलः शब्दो विनोद एव ?

ननु सारस्वते प्रपञ्चे शब्दस्यैव प्राधा-  
न्यम् । अत एव शब्दमादायैव सर्वत्र सोयं  
भूयान् संरम्भः शोभायै एव, न मनःक्षो-  
भायेति समाधानाय मुखमुद्घाटयन्तु प्र-  
कटं प्रमाद्यति । स किल महात्मा विस्मरति



यत् कंचिदर्थमालम्ब्यैव शब्दस्य जन्म । व्यवहारेपि— विवक्षितस्य कस्यचिदर्थस्य बोधनायैव शब्दस्यावतारो भवति । ततश्च यत्र केवलं शब्दसाम्राज्यमेव परितः खेलति, न पुनरर्थतः परीक्षाणाऽनुगा दृष्टिः, तत्र यदि अर्थ(धन)लाभस्याभावः परिणमेच्छे-  
त्किमाश्चर्यम् ? 'आन्वीक्षिकी'ति तर्कविद्याया नामैव । अत एव अर्थानुसारं सर्वतोऽप्यन्वीक्षणं मुख्यतममुद्देश्यम् यत् धूमेन वह्नेरनुमानं जायते । अत एव यत्र यत्र धूमो भवति तत्र तत्र वह्निरप्युपलभ्यते इति द्वयोः सहचारस्य स्वगृहस्थमहानसे इव सर्वत्रैव व्यवहारतः परीक्षणं न्यायप्राप्तम् । किन्तु न्यायशास्त्रे प्रविष्टमात्रायापि वराकाय द्वयोः सहचारस्यास्य प्रत्यक्षापादनस्य स्थाने— 'साध्यतावच्छेदकसंबन्धावच्छिन्न-साध्यवत्त्वावच्छिन्नप्रतियोगिताकभेदाधिकरणत्वावच्छिन्न—भेदाधिकरणनिरूपितहेतुतावच्छेदकसंबन्धावच्छिन्नवृत्तिताऽनवच्छेदकधर्मवत्त्वम्' इति शुष्कफक्किंकात्वावच्छेदकावच्छिन्नमिदं कण्ठतो घोष्यते नाम ।

जन्माऽऽरभ्य लीलासंवरणपर्यन्तं केवलं शब्दजाल एव संचरतामस्माकं मनसि शास्त्रदृष्टस्य कस्यचिदर्थस्य व्यवहारतोऽपि प्रत्यक्षीकरणस्य प्रवृत्तिरेव न भवति । तादृगुत्साहस्य बीजमेव अनल-धूममध्येऽस्मिन् शास्त्रे दग्धमिव । द्रवीभूतं सुवर्णमत्यन्ताग्निसंयोगेन न नश्यतीत्यनन्तकाला-

द्वयं पठामः पाठयामश्च । परं विरोधिनां प्रत्यक्षविरोधोद्भावेनेऽपि कियद्विर्वा महाभागैरेतस्यार्थस्य प्रत्यक्षीकरणाय चेष्टितम् ? पूर्वं तु साधनसामग्र्येव मन्ये नाभूत्सुलभा, किन्तु वर्तमानसमये यथेच्छाग्निसमुत्पादनस्य पदे पदे सुलभानि सफलानि च साधनान्युपलभ्यन्ते । किन्तु किं भवेत्सौलभ्येनाऽनेन ? अस्माकं हृदयान्तु प्रवृत्तेर्बीजमेव तिरोहितम् । भविष्यति किञ्चिदनेन प्रयोजनमिति ज्ञानमात्रेण संतुष्यन्तो यथाश्रुतग्राहिणो वयम् ।

न केवलमेकस्मिन्नेव शास्त्रेऽनुप्रविष्टोऽयं दोषः, अपि तु कूप एव भङ्गाभवानी पतिता । 'व्यवहारविदे' इत्यनेन व्यवहारपरिज्ञानं काव्यप्रयोजनेष्वनुशृणुमः । किन्तु—'कुरबकारवकारणतां ययुः' इति वसन्तवर्णनं शतशः पठितवतां पाठितवतां चापि कियन्तः 'कुरबकम्' समये प्रत्यक्षीचक्रुः ? यथा टीकाकाराः 'कुरबकाः तन्नामकास्तरवः' इति व्याख्यानाक्षरैः काठिन्यनदीमतरंस्तथा वयमपि 'वृक्षविशेषः' 'पुष्पविशेषः' इति नियमितैरक्षरैरेवाऽन्तेवासिनां जिज्ञासानदीमुत्तरामः । लवली-तिलक-कुरण्टक-हिन्ताल-प्रियाल-प्रियकादीनि पदे पदेऽस्माकं नामान्युपतिष्ठन्ति, किन्तु वृक्षविशेष-पुष्पविशेषेत्यमोघशास्त्रेणैव सर्वत्र वयं विजयामहे । कुररादयः केन नाम्ना भाषायामुपलभ्यन्ते । परभृतः (कोकिलः) काकैः पोष्यते इति केनचित्प्रत्यक्षीकृतं न वा, इति काव्यपाठिषु कियतामनुसंधानेच्छाऽभवत् ?



किं च तथा फलं तैर्निष्पादितम् ! 'गुरोस्तु मौनं व्याख्यानं शिष्यास्तु चिह्नसंशयाः' इति मूकाभिनयस्यैवेदं फलं जातं यत्— 'चणकः पक्षिविशेषः, उष्ट्रो वृक्षविशेषः' इत्यादयोऽस्माकं गवेषणाप्रवीणतासूचका उपहासा जन्म लेभिरे । साहित्यादलंकारादयो ब्रजभाषा (हिन्दी) साहित्येन यथा परिगृहीतास्तथा शब्दमात्रसंतोषात्मकः सोऽयं विचित्रो गुणोऽपि नूनं दायरूपेण प्राप्तः । अत एव 'दादुर मोर पपैया बोलै' इत्यत्र 'मोर' 'पपैया' तिपक्षिमध्यपतितः 'दादुरोऽपि कश्चित्पक्षी'ति व्याख्यामृतं वर्षन्तो बहवः श्रूयन्ते । 'नौका देवमन्दिरकलशानामुपरि परिचलति,' महिषी (सैरिभी) महीरुइमौलिमारूढा' इति तावदापततः प्रहेलिकेव प्रतीयते । किन्तु ग्रामादिकं जलमग्नमापादितवति प्रावृट्पूरूप्लवे (बाढ) जलोपरि प्रवहतामेषाम् (नौकादि) पदार्थानां पूरोपप्लवशान्तौ विचित्रा च विरूपा च सेयं परिस्थितिः सत्य-सत्यैव विलोकयितुं शक्यते । एवमेव वादयुगस्य व्यतिक्रमेऽस्माकं वाङ्मयस्याऽपि । सामयिकी आवश्यकताऽस्मान् जनप्रवाहाभिमुखं नेतुमिच्छति, वादयुगीयाः पाठ्यग्रन्थास्तु शब्दजालमये निर्जने प्राचीनविपिने ।

अस्तु, प्रसक्तानुप्रसक्त्या प्रबन्धोऽयं सुधैव तुन्दिलीभवति । किन्तु निष्पक्षपातहृदयाः आत्महितभावनयाऽवश्यं परिज्ञातुं शक्नुयुर्यदस्माकं शिक्षापद्धतौ शब्दप्रवणत्वमेव मुख्यतो नायकायते । अर्थतः प्रत्यक्षीकरणप्रवृत्ति-

स्तु शब्दमहोदयस्य भयङ्करीं विवादारभटीं दृष्ट्वा भयात्कोणे लुक्कायितेव । इदानीं स्वत एव विवेकिना विवेक्तव्यं स्याद् यदेवं विवादयुगे जगत्प्रथितस्य भारतीयार्थविज्ञानस्य कथं वा प्राधान्यं स्थातुमर्हेत् ? दुःखस्य त्वयं विषयो यदधुनापि वयमात्मनोऽवपातं न जानीमो न च ज्ञातुमिच्छामः । यावच्च रुग्णः स्वस्य व्याधिग्रस्ततामेव नानुभवति तावत्कथं वा तस्योल्लाघताया आशा हृदि निधेया स्यात् ?

स्पष्टमेवेदानीं वक्तव्यं स्याद्यत् अनुरोधस्यापि काचित् परिसीमा भवति । ये महानुभावा हृदये जानन्त्यपि यदियं शिक्षाप्रणाली अस्मिन्समये सुतरामनुपयुक्ता, अत एव नेयमधिककालं स्थातुं शक्नुयात् । किन्तु प्राचीनपाण्डित्यप्रख्यातेराश्रयेणैव लोकेभ्यः पूजां लब्धुमिच्छन्तस्ते सत्यस्याऽपलापं कर्तुमिच्छन्ति । नानाविधानि कृत्विमसमाधानान्युपस्थापयन्ति, अतत्त्वविदां समक्षम् । शिक्षाकर्णधारैस्तत्त्वविनिर्णयाय सविनयबहुमानमाहूतास्तु नानाव्यपदेशानारचयन्ति । सत्यनिवेदनं नापराधाय, परिष्कारसापेक्षाया वर्तमानशिक्षाप्रणाल्याः संरक्षणार्थमनुचितानप्युपायानाश्रयन्ति महाभागाः । शिक्षापद्धतेः संशोधनम्, अर्थात् संस्कृतग्रन्थेषु एकस्य स्थाने अपरस्य नियमनं न किल कस्यचिद्धर्मभ्रंशाया जायमानमद्यावधि श्रुतम् । न चायं प्रश्नो धर्मविषयक एव । किन्तु स्वानुभूतं वच्मि, शिक्षाविचारसभाप्रसङ्गतो वा-



राणसीमुपगतेन मया प्रत्यक्षमालोकितं यत्  
येषां पाठ्यसंशोधनपक्षे संमतिरस्ति ते महा-  
महाभागैरमीभिर्धर्मभ्रष्टत्वेन लाञ्छिताः !  
विज्ञापनपत्रैर्दिगन्तरमाकम्प्य स्वीयेष्वेव मि-  
थो विरोधाग्निः प्रकटितो यत् 'शिज्ञासंशो-  
धका न किल सनातनधर्मिणो मन्तव्याः !!'  
कियदेतदुचितम् ?

तत्तत्परीक्षासंस्थाभिः प्रचालिताया वर्त-  
मानसंस्कृतोच्चशिक्षायाः किं वा उद्देश्यं स्या-  
दिति संचिन्त्य स्वयमेव विचार्यताम् । अस्मि-  
न्काले लौकिकलाभस्तु प्रत्यक्षं नास्त्येव, शि-  
क्षितैरधिष्ठेयेभ्यः स्थानेभ्यः संस्कृतपरीक्षो-  
त्तीर्णानां प्रत्यक्षतो वर्जितत्वात् । आजन्म  
केवलमवच्छेदकताच्छत्रस्यैकदैशिकशिक्षाध्या-  
यिनः पारलौकिकलाभोपि कियान् स्यादिति  
तेपि स्वयं जानीयुः । विचार्यतां क्षणम्,  
उपनयनोत्तरं केवलं भगवन्नामसंकीर्तनादि-  
भिरेवात्मनो जन्म व्यतिगमयन्तो भगवन्तं  
सुखेन लब्धुं शुकुयुः, उत 'इक्त्वावच्छिन्नस्य  
स्थाने यण्त्वावच्छिन्नं भवति' इत्यनेनैव  
जनुर्व्यपनीतवन्तो महाभागाः ? उच्यतेऽपि  
- 'प्राप्ते संनिहिते मरणे । न हि न हि रक्षति  
डुकृन् करणे ॥' ततश्चैवंविधशिज्ञाप्रणाल्या  
उभयविधोपि लाभो न सिध्यतीति पर्यन्ते  
स्वीकर्तव्यमेव भवेत् ।

ननु आर्थिकलाभाभावो व्यर्थमेव व-  
राक्याः संस्कृतशिक्षायाः शिरसि विनिपा-  
त्यते । न हि शिक्षाया आर्थिकलाभ एव  
फलम् । राजपरिगृहीतया अंग्रेजीशिक्षया

शिक्षिता एव किं सर्वे लाभान्विता भवन्ति ?  
भाग्यानुसारमिदम् । संस्कृतशिक्षया शिक्षिता  
अपि लभन्त एव धनं च मानं चेति प्रत्य-  
क्षमालोक्यताम्, इति चेत् । महाभागाः !  
आकण्ठं पूरितस्य तृप्तस्योदरस्योद्गारोऽयम् ।  
ये किल समुचितवेतनकं पदमधितिष्ठन्ति  
तेषां महाभागानां मौखिकमिदमाश्वासनम् ।  
अनंलधूमगर्भयाऽनया वर्तमानसंस्कृतशिक्षया  
निःशेषितायुर्धना अपि ये वराका न कुत्रचि-  
त्स्थानमधिगतवन्तः, उद्ग्रीविकया इतस्ततो  
जीविकामन्विष्यन्तो ये किल गृहाद् गृहमा-  
ह्रण्डन्ते तेषां हृदयहाहाकारो न श्रुतस्तृप्ते-  
नानेन जठरेण । अंग्रेजीशिक्षितानां कृते कति  
वा न स्थानानि ? न्यायालयविभागे, दण्ड-  
(फौजदारी)विभागे, शिक्षाविभागे, आय-  
व्ययनिरीक्षणविभागे, ग्रामोत्थधनसंचयवि-  
भागे, सैन्यविभागे, परराष्ट्रवर्तनविभागे;  
पुरातत्त्वगवेषणविभागे, नगरादिनिर्माण-  
विभागे, एवमादिषु सर्वत्रैव तु कीटाणुवत्  
नवीनशिक्षिताः प्रसृताः । अन्यन्मास्तु, परं  
कल्यर्कं ('कलर्क') पदं त्वेषामनुणमेव !  
राजाश्रयोऽपि क्षणं दूरेऽस्तु । व्यापारिणा-  
मपि तु कार्यालयेषु अंग्रेजीशिक्षिता एव संगृ-  
ह्यन्ते । पुनः कथं वयं प्रतार्यामहे यत्संस्कृ-  
तशिक्षितानामंग्रेजीशिक्षितानां चार्थिकला-  
भविषये समानतेति ।

सिन्धुसविधे बिन्दुमात्राणि यानि किल  
संस्कृतशिक्षितानां स्थानानि, तान्यपि प्रति-  
दिनमंग्रेजीशिक्षितैर्बलादधिक्रियन्ते, धिक्-



क्रियन्ते च संस्कृतशिक्षिताः । किन्तु तृप्ताना-  
मुदराणां न चेतना, न वेदना । पूर्वं काले-  
जपदवाच्येषु विद्यालयेषु उच्चशिक्षिताः  
संस्कृतपण्डिताः समुचितवेतनेन समगृह्यन्त,  
किन्तु नियमः कृतः—‘कालेजे एम्. ए. परी-  
क्षोत्तीर्ण एवाध्यापकः स्यात्’ । लब्धोर्द्धचन्द्रः  
संस्कृतज्ञैः । ततो निरस्ता अमी वराकाः ‘हा-  
ईस्कूलेषु’ संस्कृताध्यापकत्वेन यथाकथंचिद-  
जीवन् । किन्त्वधुनाऽत्रापि नियमो जातः  
‘बी. ए. परीक्षायां संस्कृतं गृहीतवन्तः अंग्रेजी-  
शिक्षिता एव हाईस्कूलेऽध्यापकाः स्युः’ ।  
‘राजपूताना बोर्ड’ इत्याख्यया संस्थया प्रचा-  
लितेयं संस्कृतकण्ठच्छेदात्मिकाऽऽज्ञा । श्रुता  
च किल सर्वैरेव तृप्तैरुदरैः । न कस्यचि-  
दप्यासनं कम्पितम् । संस्कृतशिक्षाप्रणाल्याः  
संशोधने अब्रह्मण्यमुद्घोषयन्त्यो धर्ममूर्तयः  
क्व संप्रति निलीनाः ? संस्कृतशिक्षायाः सं-  
शोधनमात्रे त्वयत्ताण्डवमारब्धं यद्विज्ञा-  
पनपत्रैराकाशपातालमेकीकृतमभूत् ; किन्तु  
यदा तस्या मूलोच्छेद एव प्रारब्धस्तदा सर्व-  
तोऽपि नीरव-निस्तब्धता विराजते । अपि किं  
सत्यमिदमाभाणकम् ?— ‘२ अञ्जितां न  
सहन्ते ये सहन्ते स्फुटितां सुखम्’ । नेदं म-  
न्तव्यं यत् राजपुत्रप्रान्तस्यैवेदमनिष्ठम् । मा  
उत्ताम्यत, तदपि दिनं न दूरे, यस्मिन् हि यु-  
क्तप्रान्तादिष्वपि संस्कृतज्ञानां सोयमलौकिकः  
समानः संमुखगतः स्यात् ! हन्त हन्त एवं  
सहानुभूतिपूर्णं हृदयमादाय वर्तमानसंस्कृत-

शिक्षानौकां कियत्कालं श्रीमन्तः परिचालयेयुः ?  
कियत्कालं च संस्कृतशिक्षामधिजिगमिषूणां  
मुग्धहृदयानां श्रीमत्सु विश्वासस्तिष्ठेत् ?

बहवः खलु वर्तमानसंस्कृतशिक्षापद्धतेः  
पक्षसमर्थनाय इदमपि प्रवदन्तः श्रूयन्ते यद्  
भारतीययाऽनया प्रणाल्याऽस्माकं भारतीय-  
संस्कृतेः संरक्षणं भवति । नवीनलाभलोभे  
तु संस्कृतिर्हातव्या स्यादिति । किन्तु नवीन-  
न्यायस्य व्याकरणस्य वा ग्रन्था भारतीयसं-  
स्कृतेः संरक्षायां न साक्षादुपयोगिनः । यदा  
ह्येतन्मात्रपाठिनः संस्काराणां नामानि स्वरू-  
पमपि च यथावन्न परिजानन्ति । ‘आर्या  
एतद्देशस्यैव निवासिन इति कैर्वा प्रमाणैः  
सिध्येत्’, ‘यदि च बहिर्देशेभ्य आगतास्तर्हि  
कुतः ? केन वा मार्गेण’ इत्येतदपि न येषा-  
मवगतं तदा संस्कृतिसंरक्षणमस्माभिः क्रियत  
इति कथं वा प्रमाणयितुं शक्यम् ? अत एव  
भारतीयसंस्कृतिरक्षा यदि कामनीया तर्हि  
वर्तमाना निरुद्देश्या प्रणाली शोधनीया  
स्यात् । कृतसंस्कारतया उपयोगिन्येव शिक्षा-  
पद्धतिरस्माकं संस्कृतिं रक्षेत् न त्वसंस्कृता ।

‘ यस्य कस्य तरोर्मूलं येन केनापि वेष्टितम् ।  
यस्मै कस्मै प्रदातव्यं यद्वा तद्वा भविष्यति ॥ ’

इति निरुद्देश्या प्रणाली तूपहासाय  
सर्वतो निरासाय च केवलम् । एतस्मिन्  
कर्मणि वैधर्म्यशङ्का नूनं कलङ्काय बुद्धि-  
मताम् ।



अत एव ये किल संस्कृतशिक्षाव्यवसाय एव जन्म यापितवन्तः, मार्मिका अनुभविनो व्यवहारदक्षाश्च सन्ति तेषां सर्वतः प्रधानमिदमेव कर्तव्यं यत्ते सुविचार्य शिक्षापद्धतेरस्याः परिष्कारं कुर्युः । नेदं कार्यं साम्प्रतिकव्यवस्थावत् 'अधिकसंमत्या' साधयितुं शक्यम् । न चात्र केवलमवच्छेदेकताच्छन्नानां वराकाणां बुद्धिरेव प्रभवति । अत एव संस्कृतशिक्षासागरे तिमिङ्गिलगि—

लायिताः स्वाभाविकीं मोहनिद्रां विद्राव्य यदि शिक्षापरिष्कारं कर्तुमुद्यताः स्युस्तर्हि भगवती संस्कृतसरस्वती पुनरपि किञ्चिद्विहरेल्लोकालये । अन्यथा यद् दृश्यते तदग्रे भाव्येव । किन्त्वस्माकं सेयं देववाणी 'अमरभारती', इत्यत्र नास्त्यस्माकं स्तोकोपि संशयः । चराचरनायको भगवानिमं विश्वासं सत्यमेव क्रियात् ।

भट्टश्रीमथुरानाथशास्त्री

## ❀ प्राचीन भारत में शिक्षापद्धति ❀

लेखक—डा० श्री लक्ष्मणस्वरूप एम्. ए. डी. फिल् (आक्सफोर्ड) आफिसर एकेडेमी (फ्रांस) आचार्य, संस्कृतमाहित्य, पञ्जाब विश्वविद्यालय, वाइस प्रिन्सिपल ओरिएण्टल कालिज, लाहौर

शिक्षा पद्धति का विषय बड़ा गम्भीर और विशाल है, इस विषय पर एक नहीं अपि तु अनेक पुस्तकें लिखी जा सकती हैं । एक छोटे से लेख में शिक्षा—पद्धति जैसे विषय पर सर्वाङ्ग—सम्पूर्ण प्रकाश डालना कठिन ही नहीं, प्रत्युत असम्भव है । इस लेख में हम शिक्षा-सम्बन्धी दो चार बातों को ही स्पष्ट करने का यत्न करेंगे ।

शास्त्रार्थ में दिग्विजय प्राप्त करना ही पाण्डित्य की परा काष्ठा समझी जाती है । श्रीशङ्कराचार्य श्रीरामानुजाचार्य इत्यादिकों ने शास्त्रार्थ में दिग्विजय को ही पाण्डित्य की परा काष्ठा बना दिया । अब भी काशी जैसे विद्यास्थान में शास्त्रार्थ के द्वारा पण्डितों को परास्त करना ही विद्वानों का उद्देश्य रहता है । यह शास्त्रार्थ की रीति भारत में सृष्टि के आरम्भ काल से चली

आई है । इसी रीति का सङ्केत ऋग्वेद में मिलता है—

उत त्वं सख्ये स्थिरपीतमाहु-

नैनं हिन्वन्त्यपि वाजिनेषु ।

(ऋ० १०. ७१. ५.)

निरुक्त में यास्क ने 'सख्ये' का अर्थ 'वाक्सख्ये' 'स्थिरपीतम्' का अर्थ 'विपीतार्थ' 'विज्ञातार्थम्' 'हिन्वन्ति' का अर्थ 'आप्नुवन्ति' 'वाजिनेषु' का अर्थ 'वाग्जनेषु बलवत्स्वपि' किया है । इसका भावार्थ यह है कि बड़े बड़े शास्त्रार्थों में भी अर्थ को भली प्रकार जाननेवाले विद्वान् की विद्या को विपक्षी लोग नहीं पहुँच पाते । इस ऋचा से शास्त्रार्थ का प्राचीन भारत में होना पाया जाता है ।

एक दूसरे सूत्र में भी इसी बात का



## \* पञ्चनदीयविश्वविद्यालयाधिकृतः प्राच्यमहाविद्यालयः \*

( तस्यायं स्थापनायुगस्येतिहासः )

( लेखकः धुनन्दनः शास्त्री, एम० ए०, एम्० ओ० एल्० लखपुरीयप्राच्यमहाविद्यालयाध्यापकः )

१८३६ तमे ख्रीष्टाब्दे पञ्जाबप्रान्ते राजनैतिकरूपेण ब्रिटिशाधिष्ठितां जगाम । तस्मिन्नेव काले शिक्षाप्रसारार्थं विशेषतश्च आंग्लभाषाप्रचारार्थं सद्यःसञ्जातप्रभुभिः सविशेषं प्रयत्नो व्यधायि । शिक्षाकार्यञ्च तदा न्यायाधिपतये (जुडीशलकमिश्र इति पदाधिकारिणे) मौण्टगुमरीमहोदयाय समर्पितमभूत् ।

‘कां भाषां द्वारीकृत्य पञ्चनदनिवासिनां शिक्षणं स्यात्’ इति शिक्षाकर्मणि भाषाभेदजन्यं काठिन्यं तदैव शिक्षातत्त्वविदां चेतो बलवदाचकर्ष । पञ्जाबीभाषा साहित्यविहीना भाषण एव स्थिता व्यवहाराशक्यतां प्रकटयन्ती न्यगृभावं गतासीत् । हिन्दीभाषा तु नाममात्रेणाप्यज्ञाता हिन्दुष्वपि पत्रव्यवहारादौ नैजे कर्मणि एव क्वचिदेव प्रायुज्यत । राज्यतन्त्रे तु साऽसहाया वराकीव नैव पदं लेभे । संस्कृता वाक् पुनर्ब्राह्मणमुखेष्वेव यत्र तत्राश्रयत, जन्मपत्रादौ वा ज्योतिर्विद्भिरलिख्यत । ब्रिटिशराज्यादपि प्राक् न्यायालयादिषु लब्धप्रतिष्ठा पारसीभाषा राज्यकर्मणि नियुक्ताऽऽसीत् । सभ्यसमाजे च लब्धप्रसारा पारसीपरिलालिता ‘उर्दू’ भाषैव यत्रतत्र सर्वत्र दृश्यते स्म । पारसीभाषाऽपि आंग्लैरवाञ्छनीयतयाऽनभिमतऽभूत् । अत आदौ तावत् आंगलाः वर्षचतुष्टयात्मकेन (१८५१-१८५४) महता प्रयत्नेन न्यायालयादिषु

पारसीस्थाने उर्दूभाषाम्, उच्चाधिकृतेषु राजपुरुषेषु चांग्ली भाषां स्थापयामासुः । शिक्षाकर्मण्यपि उर्दूभाषाया एव प्रयोगस्तैः सर्वत्र विद्यालयेषु समादिष्टः ।

ततश्च १८५४ तमे ख्रीष्टाब्दे शिक्षाकार्यमर्थसचिवे (फाइन्शलकमिश्र इति पदाधिकारिणि) श्रीमैकलोडमहोदये संचक्राम । स च शिक्षारसिकस्तत्प्रचाराभिचिकीर्षुश्चासीत् ।

अस्मिन्नेवाब्दे आंग्लीप्रचारकामाः प्रभवः शिक्षाप्रसारार्थं नीतित्रैविध्यं मन्त्रयामासुः । तच्च-

- १ प्रतिप्रान्तमेकस्य शिक्षाविभागस्य स्वतन्त्ररूपेण पृथक् स्थापनम् ।
- २ परीक्षणोपाधिवितरणार्थमुपयुक्तस्थानेषु विश्वविद्यालयानां स्थापनम् ।
- ३ लोकस्थापितेभ्यो विद्यालयेभ्यो राज्यकोषात् धनसाहाय्यदानम् ।

इति त्रिमुखी नीतिमाश्रित्य पञ्जाबप्रान्ते १८५६ तमे ख्रीष्टाब्दे ‘शिक्षाविभागस्य’ पृथक् स्थापनाऽभूत् । ई. डी. आर्नल्डमहाशयश्चास्याधिपतिर्न्ययुज्यत । भूमिकरस्य शततमो भागोऽस्य विभागस्य सञ्चालनार्थं स्वीकृतो बभूव । एवं वर्षद्वयेनैव ग्रामेषु ७०० विद्यालयाः स्थापिता अभूवन्, बहवश्च तदा वर्तमाना मिशनसंस्थासंस्थापिता विद्या-



लया राज्यद्वयेण परिपुष्टिं जग्मुः । दिल्ली-  
लवपुर-रावलपिण्डीनगरेषु च शिक्षकशि-  
क्षणाय त्रयो विद्यालयाः स्थापिताः ।

१८६१ तमे ख्रीष्टाब्दे लवपुरे गवर्न-  
मैण्टविद्यालयस्य स्थापनमभूत् । अस्य च  
साधारणविद्यालय- ( हाईस्कूल ) चीफ्स्काले-  
जरूपं विभागद्वयमासीत् । ( परतस्तु चीफ्-  
स्विद्यालयोऽपि स्वतन्त्ररूपेण पृथक् बभूव )  
१८६३ तमे ख्रीष्टाब्दे लवपुरे, दिल्लीनग-  
रे च गवर्नमैण्टकालेजाख्यमहाविद्यालययोः  
स्थापनं सञ्जातम् ।

एवं गच्छति काले विद्यालयानां स्थाप-  
नायां सत्यामपि परीक्षाक्रमस्य किमपि सौ-  
कर्यं नासीत् । गवर्नमैण्टमहाविद्यालययोर-  
प्यधीयानाः पञ्चनदीयाश्छात्राः कलिकाता-  
विश्वविद्यालयस्य परीक्षाः ददुः । तच्च दूरव-  
र्तित्वादत्यन्तं सुदुष्करं प्रयाससाध्यञ्च शि-  
क्षोन्नत्यै नातीव प्रोत्साहकं बभूव । अथ च क-  
लिकाताविश्वविद्यालयस्य पाठ्यविषयाः, पा-  
ठ्यक्रमः, परीक्षणशैली चांग्लीबाहुल्यात् प्र-  
न्थरटनमात्रपर्यवसायित्वाश्च पञ्चनदीयच्छा-  
त्रेभ्यो नातीवोपयुक्ताऽसिध्यत । प्रसुप्तशक्तिवि-  
कासो ज्ञानराशिविवर्द्धनमिति यत् शिक्षायाः  
परमोद्देश्यत्वेन स्वीक्रियते, तदुभयमपि तत्र-  
त्यपाठ्यविषयैः परीक्षापद्धत्या च नालभ्यत ।

अत्र प्रमाणत्वेन वयमुभयोर्गवर्नमैण्ट-  
महाविद्यालययोर्विषये शिक्षाविभागस्य १८-  
६६-७ तमस्य ख्रीष्टाब्दस्य वार्षिकविवरणात्  
किञ्चिदुदाहरणमः-तमिन् वर्षे खलु सप्तद-  
शविद्यार्थिनः प्रथमां ( एफ. ए. ) ददुः । तेषु  
च केवलं चत्वार एव समुत्तीर्णाः । तेष्वपि

लवपुरीयस्त्वेक एव, शेषास्तु दिल्लीविद्याल-  
यीया आसन् । अत्रेदमपि स्मर्तव्यं नाम,  
यत् तदा गवर्नमैण्टविद्यालये पठन्तः सर्वे-  
ऽपि छात्राः प्रत्येकं द्वादश, सप्तदश वा रू-  
प्यकाणि प्रतिमासं छात्रवृत्तित्वेनालभन्त ।  
छात्रवृत्तिरहित एकोऽपि छात्रो नासीत् । शि-  
क्षाव्ययोऽपि रूप्यकाणां द्वादशशती प्रतिवर्षं  
प्रतिच्छात्रं समभूत् । एवं प्रचुरधनव्ययेना-  
पि शिक्षायाः समभीष्टा समुन्नतिर्नाजायत ।

एवंविधामवनतिं विलोक्य स्वदेशसु-  
न्निनीषवः सूक्ष्मविचारशालिनः पञ्चनदीयाः  
( केचिच्छिज्ञातत्त्वविदो योरुपीयमहोदयाश्चा-  
पि ) संभूयैवं व्यचारयन्-कलिकाताविश्ववि-  
द्यालयीयपरीक्षादानमेवास्मदीयच्छात्राणाम-  
वनतेर्हेतुः । तत्र च द्वारीभूतया आंग्लभाषया  
तत्रत्यपाठ्यविषयैश्च न पञ्चनदीयच्छात्रवर्ग-  
स्योपकारो विद्याप्राप्तौ रुचिवर्धनं च संजा-  
यते । अज्ञातां वैदेशिकीमेकां भाषां द्वारीकृत्य  
शिक्षावितरणं नैव बुद्धिविकासकरं भवितुम-  
र्हति । शिक्षा तु स्वदेशभाषयैव गृहीता बुद्धिं  
परिष्करोति, ज्ञानपिपासां च वर्द्धयति । क-  
थन्नाम अज्ञातया भाषया सैवाज्ञाता भाषा  
पाठयेत । एवं विचार्य ते सर्वेऽपि मिलित्वा  
शासकवर्गं स्वग्रान्ते एकं विश्वविद्यालयं स्था-  
पयितुमभ्यर्थयामासुः । परं पञ्चनददेशस्य  
दौर्भाग्येन शासकवर्गस्य मतिरित्थमजायत-  
'अहो अयोग्या ह्येते पञ्चनदीयाश्छात्राः ।  
एतस्मिन् ग्रान्ते स्थापिते विश्वविद्यालये प-  
रीक्षाकाठिन्ये चापाकृते परीक्षाः समुत्तीर्यापि  
छात्रा मूर्खा एवावस्थाप्यन्ते । एतेन च परी-  
क्षागौरवं न्यग्भावं गमिष्यति, शिक्षाया हा-



निश्चापि भविष्यति ।' अतः शासकैः पूर्वोक्ताऽभ्यर्थना न समाहता ।

लवपुरीयगवर्नमैण्टमहाविद्यालयस्य मुख्याध्यापकः (प्रिंसिपल इति पदभाक्) शि-  
क्षाविदामग्रगण्यः स्वनामधन्यः श्री डाक्टर-  
लाइरनरमहोदयः शासकवर्गस्थेमां धारणां  
दृष्ट्वा सञ्जातगोषस्तद्विरोधे तीव्रतरमान्दोल-  
नमेकमायोजयत् । सोऽपि देशभाषामार्गेणै-  
व प्राच्यशास्त्राणामाधुनिकविज्ञानानां च शि-  
क्षणस्य पक्षपाती आसीत् ।

आंग्लीमधीयानाश्चात्रा अपि स्वधर्म-  
विमुखाः स्वसंस्कृतिं गृह्याचारांश्च परित्यज-  
न्त एवावश्यन्त । एतच्च सांस्कृतं दारुणं स्वदे-  
शानुरागिषु भयसजनयत् । प्राच्यविद्यानां च  
ह्रासस्तैर्नासद्यत । तेऽपि संभूय स्वदेशभाषा-  
रक्षणे तत्पचारे च बहुपरिकराः बभूवुः ।

डाक्टर-लाइरनरमहोदय एभिः सह  
मिलित्वा १८६५ तमे ख्रीष्टाब्दे जनवरीमा-  
सस्य २१ तारिकायां 'अंजुमने-पंजाब' इत्या-  
ख्यामेकां समितिं स्थापितवान् । स्वयश्चास्या  
मन्त्रिपदं स्वीचकार । अस्याः समितेः उद्दे-  
श्येषु- 'प्राच्यविद्यानां पुनरुज्जीवनम्, देशभा-  
षासाहित्यपरिवर्द्धनम्, पाश्चात्यविद्यानामपि  
देशभाषाद्वारेणैव शिक्षणम्' इत्येतानि प्र-  
धानतयाऽगण्यन्त ।

अस्यां समितौ पञ्चनदीयाः प्रायः स-  
र्वेपि गण्याः मान्याः विद्वांसो धनाढ्याः  
अभिजाताः रईसमहोदयाः राजानश्चापि  
संगता अभूवन् । अस्याश्च कार्यक्रम एवमा-  
सीत्-जनतासभानां संयोजनं तत्र च देश-  
भाषापक्षस्य भाषणादिभिः परिपोषणम्, त-

त्सम्बन्धिप्रस्तावस्वीकरणम्, तेषां च शासक-  
वर्गसन्निधे प्रेषणं तदभ्यर्थनादिकञ्च । अथ  
च वाचनालय-पुस्तकालयादीनां स्थापनं  
देशभाषायां च ग्रन्थलेखनं ग्रन्थान्तरानुवादा-  
श्चापि समित्यानयाऽक्रियन्त । अमृतसर-गु-  
रदासपुर-रावलपिण्डीनगरेषु चाप्यस्याः शा-  
खा अचिरेणैव स्थापिताः । संक्षेपतः सर्वस्मि-  
न्नपि प्रान्ते बलवदान्दोलनं कृत्वा प्रभूतञ्च  
रोषराशिं संगृह्य प्रथम एव वर्षे इयं समिति-  
र्लवपुरे एकं 'प्राच्यविद्यालयं' स्थापयामास ।

अचिरेणैव महतीमिमामाशातीतां स-  
मुन्नतिं विलोक्य राजनीतिविशारदः पञ्चन-  
दाधीश्वरः ( लैफ्टीनैण्टगवर्नरमहोदयः )  
श्रीमैकलोडमहाशयः नीतिमत्तामाश्रित्य अ-  
स्याः समितेरुद्देश्यैः सह स्वाभिप्रायं संगम-  
याञ्चकार । तस्यैव वर्षस्य जूनमासे स शि-  
क्षाविभागाधिपतये पत्रमेकं लिलेख । यस्मिन्  
देशभाषासाहित्योन्नत्यै अपेक्षितान् उपायान्  
पाश्चात्यसाहित्यस्य देशभाषाद्वारेण पाठन-  
स्य च सम्भवनीयतां परिपत्रच्छ ।

ज्ञात्वेमं पत्रोदन्तं डा० लाइरनरमहोदयो  
लवपुरे, अमृतसरनगरे च महान्तं जनसङ्घं  
संयोज्य तत्र च राज्ञः, रईसमहाभागान् ध-  
नाढ्यान् शिक्षानुरागवत्तश्चाहूयैव प्रास्तौत्-  
ल० गवर्नरमहोदयेन पृष्ठस्य प्रश्नस्योत्तर-  
रूपेण वयमित्थं निवेदयामः-लवपुरे 'प्रा-  
च्यविश्वविद्यालय' एकः स्थाप्येत यत्र प्राच्या  
भाषा, प्राच्यं विज्ञानं प्राच्यं च साहित्यं पा-  
ठयेत । यत्र च पुनः पाश्चात्यविज्ञानस्य स-  
र्वोऽपि निष्कर्षः देशभाषयैव सर्वसाधारण-  
गोचरीक्रियेत । अथञ्च प्रस्तावः सर्वसंमत्या



स्वीकृतो बभूव, परतश्च ल० गवर्नरमहोद-  
यस्य सविधे प्रेषितोऽभूत् ।

लवपुरे एकस्य 'प्राच्यविश्वविद्यालय'-  
स्थेयमायोजना केषाञ्चिद् आङ्गलमहोदयाना-  
मपि शुभाशंसामलभत । श्रीमान् ऐटांचसन  
महोदयोऽप्येनामन्वमन्यत । तारैसमहोदयस्तु  
तदर्थं स्वभारतनिवासं यावत् रूप्यकाणां  
सहस्रद्वयं प्रतिवर्षं दातुं प्रतिशुश्राव । कपूर-  
थलानरेशोऽपि प्रतिवर्षं सहस्रद्वयं मैकलोडम-  
होदयश्च सहस्रमेकं दातुं प्रतिजज्ञाते । अन्येऽ-  
पि धनाढ्याः प्रभूतमर्थं दातुं प्रतिशुश्रुवुः ।

एवं सर्वसम्मत्या स्वीकृतमपि 'प्राच्य-  
विश्वविद्यालयस्य स्थापनं' भारत-सरकारानु-  
ज्ञां नैव लेभे । आंग्लीसमर्थकाः केऽपि प्रा-  
च्यविद्याप्रचारासहिष्णवः तत्र अनेकविधान्  
विघ्नान् उदपादयन् ।

ततो भूयः पूर्वतो द्विगुणे आन्दोलने  
कृते अन्ततः १८६६ तमे ख्रीष्टाब्दे शासक-  
महोदयैः 'प्राच्यविश्वविद्यालय'स्थाने 'पंजाब-  
यूनिवर्सिटीकालेज' इत्याख्यस्य महाविद्याल-  
यस्य स्थापना समादिष्टा । अयञ्च महाविद्या-  
लयः प्राच्यविद्यानां प्रचाराय देशभाषाणां  
च साहित्यवृद्धये, पाश्चात्यभाषाः, विज्ञाना-  
दिकञ्च यावच्छक्यं देशभाषाद्वारेणैव पाठ-  
यितुं स्वीकृतः स्थापितश्चाभूत् । शिक्षणका-  
र्येण सहैव परीक्षाधिकाराः अपि अस्मै द-  
त्ताः, परमुपाधिवितरणधिकारो नास्मै प्र-  
दिष्टोऽभूत् ।

एवञ्चायं शासकस्वीकृतो विद्यालयः  
अक्षुभनस्थापितं प्राक्तनं 'प्राच्यविद्यालयं' पु-  
नरुज्जीव्य 'प्राच्यमहाविद्यालय' नाम्ना प्रति-

ष्ठापयामास । तत्र च तदा संस्कृतभाषा,  
अरबीभाषा, पारसीभाषा, गुरुमुखीभाषा,  
च पाठयते स्म । अस्यैव प्राच्यमहाविद्याल-  
स्यैको विभागः 'लॉ-डिपार्ट्मैण्ट' इति प्रसिद्धः  
आसीत् । यत्र देशभाषामार्गेणैव 'व्यवहा-  
रधर्मस्य' शिक्षणमभूत् । अपरश्च विभागः  
इञ्जनियराख्यः सब-ओवरसियरश्रेणीं दे-  
शभाषया शिक्षयामास । चिकित्साविभागो-  
ऽपि पृथक् आसीत् ।

एवं स्थापनायुगे 'लॉ-कालेज' आयु-  
वैदिककालेज, यूनानीकालेज, इञ्जनीयरि-  
ङ्गकालेज, मैडीकलकालेज इत्यादीनां बहू-  
नां महाविद्यालयानामाधारभूतो जनकोऽ-  
यमेव प्राच्यमहाविद्यालयः ।

ततो गच्छति काले 'उपाधिवितरण-  
शक्यता'निमित्तमपि बलवदान्दोलनं जात-  
म् । ततः १८८२ तमे ख्रीष्टाब्दे 'पंजाब-  
यूनीवरर्सिटीकालेजाख्येयं संस्था उपाधिवित-  
रणाधिकारान् प्राप्य पंजाबयूनिवर्सिटीनाम्ना  
समादिष्टा प्राप्तव्यवहारा च बभूव । तत्रापि  
प्राच्यविद्याप्रचारार्थं दत्तं धनं प्राच्यविद्याप्र-  
चारे एव संलगतु इति कृत्वा पूर्वोक्ताधिकार-  
वितरणात् प्राक् शासकवर्गैरयं समयोऽव-  
श्यं पालनीयतया सुनिर्दिष्टः यत् विश्वविद्या-  
लयाधिकारं प्राप्यापि 'प्राच्यमहाविद्यालयस्य'  
सुचरु संचालनं विधेयमिति । स चायं प्रा-  
च्यमहाविद्यालयो वस्तुगत्या पंजाबविश्व-  
विद्यालयस्यापि जनकः यत्र सुदूरवर्तिभ्यो  
देशेभ्यः समागत्य समागत्य छात्रवर्गाः प्रा-  
च्यविद्यासंरक्षणे स्वजीवितं समुत्सृजन्ति  
पुण्यभाजश्च जायन्ते ।



सङ्केत आताहै कि शास्त्रार्थ में विजय प्राप्त करने वाले पण्डित का मित्र लोग स्वागत करते हैं—

सर्वे नन्दन्ति यशसागतेन,  
सभासाहेन सख्या सखायः ।  
किल्बिषस्पृत्पितुषणिर्बेषा-  
मरंहितो भवति वाजिनाय ॥  
(ऋ० १०. ७१. १०.)

बिना शिक्षा प्राप्त किए, बिना शास्त्रों का अध्ययन किए, शास्त्रार्थ करना असम्भव है, इस लिए शास्त्रार्थ की रीति से स्पष्ट है कि ऋग्वेद काल से ही प्राचीन भारत में शिक्षा पद्धति का प्रादुर्भाव हुआ । ऋग्वेद में स्पष्ट वर्णन मिलता है, जिससे सिद्ध है कि उस समय अध्ययन अध्यापन का कार्य होता था, और ब्राह्मण लोग व्रत को धारण करके पठन पाठन का काम करते थे—

अख्खलीकृत्या पितरं न पुत्रो  
अन्यो अन्यमुप वदन्तमेति । ऋ० ७. १०३. ३.  
संवत्सरं शशयाना ब्राह्मणा व्रतचारिणः ।

ऋ० ७. १०३. १.

‘यदेवामन्यो अन्यस्य वाचं  
शक्तस्येव वदति शिचमाणः । ऋ० ७. १०३. ५.  
समानं नाम विभ्रतो विरूपाः  
पुरुत्रा वाचं पिपिशुर्वदन्तः । ऋ० ७. १०३. ६.  
ब्राह्मणासो अतिरात्रे न सोमे  
सरो न पूर्णमभितो वदन्तः । ऋ० ७. १०३. ७.  
ब्राह्मणासः सोमिनो वाचमक्रत  
ब्रह्म कृण्वन्तः परिवत्सरीणम् । ऋ० ७. १०३. ८.  
इन मन्त्रों को देखने से स्पष्ट है कि व्रती

विद्यार्थी शिक्षा ग्रहण करता हुआ, अपने गुरु को पिता के समान मानता हुआ, गुरु के पढाये हुए पाठको दोहराता हुआ, गुरु की आज्ञा के अनुसार आचरण करता है । इन मन्त्रों से प्राचीन भारत में शिक्षा-पद्धति का ऋग्वेद के काल से आरम्भ होना स्वयं सिद्ध है । इतिहास के अध्ययन से मालूम होता है कि भारतको छोड़कर इस पृथिवी के किसी भी दूसरे देश वा जाति में इतने प्राचीन कालमें शिक्षा का प्रारम्भ नहीं हुआ । संसार में शिक्षा पद्धति का आरम्भ सबसे पहले भारतवर्ष में ही हुआ ।

अध्ययन, अध्यापन पठन, पाठन का क्रम जब बहुत देर तक होता रहता है, तो इसका स्वाभाविक परिणाम यह होता है कि विशेषज्ञता (Specialisation) अर्थात् प्रत्येक विषय में प्रवीणता या पारावारीणता प्राप्त हो जाती है । जैसे न्याय के चिरकाल तक अध्ययन के बिना नैयायिक, व्याकरण के चिरकाल तक अध्ययन के बिना वैयाकरण इत्यादि नहीं बन सकते, इसके विपरीत यदि हम किसी देश या जाति में वैयाकरण नैयायिक इत्यादि कों का होना पाते हैं, तो यह उस देश या जाति में दीर्घ कालसे होनेवाले शिक्षाक्रम का सूचक है । निरुक्त में यास्काचार्य ने लिखा है कि वेद का विशेषज्ञ ही आदरणीय होता है—

“यथा जानपदीषु विद्यातः पुरुषविशेषो  
भवति पारोवर्यं वित्सु तु खलु वेदितुषु भूयो-  
विद्यः प्रशस्यो भवति” ( नि० १ १३ )  
अथ च यास्काचार्य ने विशेषज्ञ सम्प्रदायों



का भी उल्लेख किया है — जैसे “ ऐतिहासि  
काः ” नि० २. १६, १२. १, १०, ‘दुहितृ-  
दायाद्यः’ नि० ३. ३, ‘नैदानाः’ नि० ६. ६,  
७. १२, ‘नैष्ठाः’ नि० १. १२, २. १४, १६,  
३. ८, १४, १९, ४. २४, ५. ११, ६. १, ३,  
११, ७. ४, ५, ८. १४, ९. ४, ११. १६,  
२६, ३१, १२. १०, ४१, ‘परिव्राजकाः’  
नि० २. ८, ‘पूर्वे याज्ञिकाः’ नि० ७. २३, ‘या-  
ज्ञिकाः’ नि० ५. ११; ७. ४; ११. २६, ३१,  
४२, ४३; ‘वैयाकरणाः’ नि० १. १२, ६. ५,  
इत्यादि । इन सम्प्रदायों के अतिरिक्त अपने  
अपने विषय में पारङ्गत कितने ही आचार्यों  
के नाम भी लिखे हैं, और उनके मत बहुमान  
के साथ उद्धृत भी किए हैं । जैसे—

आश्रायणः नि० १. ६, ६. १३, औदु-  
म्बरायणः नि० १. १, औपमन्यवः नि० १. १,  
२. २, ६, ११, ३. ८, ११, १८, १९; ५. ७,  
६. ३०, १०. ८, और्णवामः नि० २. २६,  
६. १३, ७. १५, १२. १, १६, कात्थक्यः  
नि० ८. ५, ६, १०, १७, ९. ४१, ४२,  
कौत्सः नि० १. १५, क्रौष्टुकिः नि० ८. २,  
गार्ग्यः नि० १. ३, १२, ३. १३, गालवः नि०  
४. ३, चर्मशिराः नि० ३. १५, तौटिकिः नि०  
४. ३, ५, २७, वार्ष्ण्याणिः १. २, शतबलान्नः  
नि० ११. ६, शाकटायनः नि० १. ३, १२,  
१३, शाकृणिः नि० २. ८, ३. ११, १३, १९,  
४. ३, १५, ५. ३, १३, २८, ७. १४, २३,  
२८, ८. २, ५, ६, ७, १०, १४, १७, १८, १९,  
१२. १९, ४०, शाकल्यः नि० ६. २८, स्थौ-  
लाष्ठीविः नि० ७. १४, १०. १, इत्यादि ।

इस प्रकार के विशेषज्ञ सम्प्रदायों तथा  
भूयोविद्य विद्वानों के उल्लेख से स्पष्ट है कि  
यास्काचार्य के समय से बहुत काल पहले  
से ही अध्ययन, अध्यापन का क्रम चला  
आ रहा था । हमारे मत में ऋग्वेद में इस  
प्रकार की ( Specialisation ) अर्थात्  
किसी एक विषय में धुरीणता प्राप्त करना  
पाया जाता है । इस बात की पुष्टि में हम  
नीचे लिखे मन्त्रों को उद्धृत करते हैं—

ऋचां त्वः पोषमास्ते पुपुष्वात्  
गायत्रं त्वो गायति शकरीषु ।  
ब्रह्मा त्वो वदति जातविद्यां  
यज्ञस्य मात्रां विमिमीत उ त्वः ॥

ऋ० १०. ७१. ११.

इस मन्त्र में होता, अध्वर्यु, उद्गाता तथा  
ब्रह्मा नाम के ऋत्विजों के कर्म का दिग्दर्शन  
कराया गया है । अर्थात् ऋग्वेद, यजुर्वेद  
तथा सामवेद के विशेषज्ञ उस समय में  
भी पैदा होने लग गये थे, प्रत्येक वेद में  
Specialisation विशेषज्ञता अथवा पारा-  
वारीणता होने लग गई थी । इससे भी भारत  
में शिक्षा-पद्धति का प्रारम्भ ऋग्वेद के  
समकालिक ही अथवा उससे भी पूर्व  
सिद्ध होता है ।

वीसवीं शताब्दी वैज्ञानिक युग है ।  
योरूपने आश्चर्य जनक उन्नति की है । पा-  
श्चात्य विद्वानों के शिक्षा सम्बन्धी विचार  
बड़े प्रौढ़ हैं । इङ्ग्लैण्ड, फ्रान्स, जर्मनी, वै-  
ल्लियम, नार्वे, स्वीडन, होलेण्ड, डेनमार्क  
इत्यादि देशों में ६० प्रतिशत से अधिक स्त्री



पुरुष शिक्षित हैं । इस प्रशंसनीय परिणाम का मूलकारण है—निशुल्क और अनिवार्य प्रारम्भिक शिक्षा । वहाँ चौदह वर्ष की आयु तक प्रत्येक बालक और बालिका के लिये पाठशाला में शिक्षाग्रहण करना अनिवार्य है । बालक और बालिकाओं से प्रारम्भिक शिक्षाके लिए एक पैसा भी शुल्क नहीं लिया जाता । यदि कोई माता पिता अपने बालक वा बालिका को पाठशाला में नहीं भेजते, अथवा १४वर्ष से पहले पाठशाला से उठा लेते हैं, तो वे उस प्रकार से राज्य की ओर से दण्डनीय हैं, जिस प्रकार क्रूर कर्मकारी चोर इत्यादि । इस निशुल्क और अनिवार्य प्रारम्भिक शिक्षा के लिए प्रत्येक देश के राज्य-शासन-अधिकारियों को प्रतिवर्ष लाखों रुपए खर्च करने पड़ते हैं । जो कार्य बीसवीं शताब्दी के वैज्ञानिक युग में उन्नत पाश्चात्य देशों ने लाखों रुपए खर्च करने के पश्चात् किया है, वही कार्य प्राचीन भारत में राज्य की तरफ से एक पैसा भी खर्च किए बिना शिक्षा के क्षेत्र में किया गया था । योरुप के देशों में केवल प्रारम्भिक शिक्षा ही निःशुल्क है, प्राचीन भारत में न केवल प्रारम्भिक शिक्षा ही, अपितु समावर्तन अर्थात् विद्याव्रत समाप्ति यानी Graduation तक सारी की सारी शिक्षा निशुल्क थी, अर्थात् समावर्तन संस्कारके समय तक विद्यार्थी को न केवल अपनी शिक्षाके लिए एक पैसा भी न देना पड़ता था, अपितु भोजन या रहने सहने के लिए भी कुछ न देना पड़ता था, प्रत्युत विद्या वेचना पातक समझा जाता था । दूसरी बात यह कि

विद्यार्थियों की Graduation पर्यन्त की इस निशुल्क शिक्षा के लिए राज्य को भी एक पैसा खर्च नहीं करना पड़ता था । किसी भी राज्य के Budget अथवा व्यय विनियोग में शिक्षा के लिए कुछ भी धनराशि नियत नहीं की जाती थी । राज्य पर शिक्षा का तनिक भी भार न था, इसलिए राज्य परिवर्तन से शिक्षा पद्धति पर कुछ भी प्रभाव न पड़ता था । इतिहासके अध्ययनसे पता चलता है कि प्रभावशाली मुसलमान बादशाह मसजिदों के साथ मदरसे और मकतब अरबी फारसी तथा कुरान पढ़ाने के लिए खोलते थे, और उन मदरसों तथा मकतबों पर प्रचुर धनराशि का व्यय करते थे । इस प्रकार शिक्षा राज्य शासन का एक विभाग बना दिया जाता था । इसका परिणाम यह था कि उस प्रभावशाली तथा धनाढ्य व्यक्ति की मृत्यु हो जाने पर, अथवा राज्य परिवर्तन होने पर वे मदरसे और मकतब भी नष्ट हो जाते थे । अध्यापक वर्गको जब तक राज्यकी ओर से वेतन मिलता रहता वे अध्यापन का कार्य करते रहते थे, जब वेतन बन्द हो जाता था, तो वे अध्यापन के कार्य को छोड़ देते थे । इस प्रकार उनकी शिक्षा पद्धति स्थायी रूप धारण न कर सकी । इसके विपरीत भारत में शिक्षा को राज्य-शासन का एक विभाग नहीं बनाया गया । अध्यापक वर्ग राज्य कर्मचारी न थे । उनको राज्य की ओर से कोई वेतन न मिलता था । इस लिए प्रभावशाली धनाढ्य राजाओं की मृत्यु तथा राज्य विप्लव से अध्यापकों तथा शि



ज्ञा-प्रणाली पर कुछ प्रभाव न पड़ता था। शिक्षा ज्यों की त्यों जारी रहती थी।

दूसरी बात यह है कि मुसलमानों में शिक्षा को अनिवार्य नहीं बनाया गया। शिक्षा के बिना भी एक व्यक्ति मुसलमान रह सकता था। उनमें शिक्षा-ग्रहण करना धार्मिक दृष्टि से अनिवार्य न था। परन्तु 'स्वाध्यायो-ऽध्येतव्यः' इत्यादि स्वाध्याय विधि से यह प्रमाणित होता है कि प्राचीन भारत में शिक्षा ग्रहण करना प्रत्येक आर्य पुरुष के लिए अनिवार्य था। उपनयन संस्कार इस सिद्धांत का प्रतीक है। उपनयन संस्कार के बिना कोई भी आर्य बालक द्विज नहीं बन सकता था, उसके द्विजत्व के लिए उपनयन अनिवार्य था। उपनयन का अर्थ है अध्ययन, अर्थात् वेदाध्ययन के बिना कोई आर्य बालक आर्य और द्विज नहीं बन सकता था। इस लिए प्राचीन भारत में आर्य पुरुषों में शिक्षितों की संख्या शत प्रति शत अवश्य रही होगी। उपनयन का अर्थ अध्यापनद्वारा आचार्यकरण है, यह विषय भगवान् पाणिनि के 'सम्माननोत्सञ्जनाचार्यकरणज्ञानभृतिविगणन व्ययेषु नियः' (१, ३, ३६) इस सूत्र से स्पष्ट है। श्रीभट्टोजिदीक्षित ने इस सूत्र के 'सम्मानन तथा आचार्यकरण' इन दो अंशों का व्याख्यान इस प्रकार किया है —

'शास्त्रे नयते—शास्त्रस्थ सिद्धान्तं शिष्येभ्यः प्रापयतीत्यर्थः। तेन च शिष्यसम्माननं फलितम्। माणवकमुपनयते—विधिनात्मसमीपं प्रापयतीत्यर्थः। उपनयनपूर्वकेणाध्यापनेन हि

उपनेतरि आचार्यत्वं क्रियते'। अर्थात् आचार्य वेदादि शास्त्रों के रहस्यों को उपनीत अत एव द्विजबालकों के हृदयङ्गत कराता है। इस से द्विज बालकों में भावी सम्मानका आधान होता है। उपनयन विधि के अनन्तर द्विज बालकों में वेदादि शास्त्रों के अध्ययन की अधिकारिता उत्पन्न करते हुये आचार्य उन्हें अपने समान आचार्य बनाते हैं। यही बात 'सर्वतो जयमन्विच्छेत्पुत्रात् शिष्यात्पराजयम्' इस आभाणक से भी पुष्ट होती है। 'पुत्रीयति च्छात्रम्' इत्यादि प्रयोगों से अध्याप्य तथा अध्यापकों में न केवल पारस्परिक घनिष्ठता ही सिद्ध होती है, अपितु हमारे आचार्यों ने इस गुरु शिष्य-सम्बन्ध को वंश तक स्वीकार किया है— 'ऋतो विद्यायोनिसम्बन्धेभ्यः' 'आनङ् ऋतो द्वन्द्वे' (अष्टा० ६, ३, २३-२५) एवम् 'संख्या वंश्येन' (अष्टा० २, १, १९,) ये पाणिनीय सूत्र इस आदर्श के साक्षी हैं। अन्तिम सूत्रकी व्याख्या करते हुए लिखा गया है 'वंशो द्विधा, विद्यया जन्मना च' इस में भी मार्मिक दृष्टि से विवेचन करने पर विद्या प्रयुक्त वंश ही अधिक अभ्यर्हित प्रतीत होता है, अत एव उसका प्रथम उपादान क्रियागया है। आपस्तम्बभी इसे स्वीकार करते हैं— 'यस्माद्धर्ममाचिनोति, स आचार्यः। तस्मै न द्रष्टृत्कदाचन। स हि विद्यातस्तं जनयति। तच्छ्रेष्ठं जन्म। शरीरमेव मातापितरौ जनयतः'। निरुक्त में भी कहा है 'आचार्यः आचारं ग्राहयति। आचिनोत्यर्थान्, आचिनोति बुद्धिमिति वा (१, ४,)



उपनयन अथवा अध्ययन प्राचीन भारत में अनिवार्य था यह संस्कृत साहित्य के देखने से स्पष्ट सिद्ध है। एक जवाला नाम की स्त्री अपनी युवावस्था में इधर उधर फिरा करती थी, उसके सत्यकाम नाम पुत्र उत्पन्न हुआ। उस स्त्री को यह भी ज्ञात न था कि यह किसका पुत्र है। ऐसी स्त्रीकी सन्तान भी शिक्षाग्रहण करने के लिए गुरु के पास गई, और उसने नियमशुद्ध अध्ययन किया। यह कथा उपनिषदों में आती है। वह इस प्रकार है—

सत्यकामो ह जावालो जवालां मातरमामन्त्र-  
याञ्चक्रे - ब्रह्मचर्यं भवति ! विवत्स्यामि, किं-  
गोत्रोऽहमस्मीति ( छान्दोग्योपनिषद् ४.४.१ )

‘त ५ होवाच किंगोत्रो नु सोम्यासीति ।  
स होवाच नाहमेतद्वेद भो यद्गोत्रोऽहम-  
स्यपृच्छं मातरं सा मा गत्यब्रवीद् बह्वहं  
चरन्ती परिचारिणी यौवने त्वामलभे, साह-  
मेतन्न वेद यद्गोत्रस्त्वमसि, जवाला तु नामाह-  
मस्मि सत्यकामो नाम त्वमसीति सोऽहं  
सत्यकामो जावालोऽस्मि भो इति —  
( छान्दोग्योपनिषद् ४.४.३. )

ऐसी माता के ऐसे बालक का नियम-  
पूर्वक गुरु के पास ब्रह्मचर्यव्रतधारण करना  
द्विजत्व तथा आर्यत्व के लिए शिक्षा का  
अनिवार्य होना स्पष्ट करता है। उपनिषद्  
में यह भी बतलाया गया है कि सत्यकाम  
जावाल शिक्षा समाप्त कर स्वयं अध्यापक  
बना, और अध्यापन का कार्य करने लगा—  
उपकोसलो ह वै कामलायनः सत्यकामे

जावाले ब्रह्मचर्यमुवास । तस्य ह द्वादश  
वर्षाण्यग्नौ परिचचार’ ( छान्दोग्योपनिषद्  
४.१०.१. )

शिक्षा की अनिवार्यता छान्दोग्योपनि-  
षद् के निम्नलिखित अवतरण से भी प्रमा-  
णित होती है—

‘श्वेतकेतुर्हार्णवे आस त ५ ह पितोवाच  
श्वेतकेतो वस ब्रह्मचर्यं न वै सोम्यास्मत्कुली-  
नोऽननूच्य ब्रह्मबन्धुरिव भवतीति, ६.१.१.

इसमें स्पष्ट कहा गया है कि हमारे  
कुल में ऐसा कोई भी नहीं हुआ जिसने स्वा-  
ध्याय न किया अर्थात् ब्रह्मचर्यव्रतधारण  
कर शिक्षा न ग्रहण की हो।

यही बात कविकुलशिरोमणि कालिदा-  
स ने रघुवंश में रघुवंशीय भूपालों के विषय  
में कही है। बालकपन में विद्याभ्यास उनके  
लिए अनिवार्य था—

सोऽहमाजन्मशुद्धानामाफलोदयकर्मणाम् ।  
आसमुद्रक्षितीशानामानाकरथवर्त्मनाम् ॥१.५  
यथाविधिहुताग्नीनां यथाकामार्चितार्थिनाम् ।  
यथापराधदण्डानां यथाकालप्रबोधिनाम् ॥१.६  
त्यागाय सम्भृतार्थानं सत्याय मितभाषिणाम् ।  
यशसे विजिगीषूणां प्रजायै गृहमेधिनाम् १.७.  
शैशवेऽभ्यस्तविद्यानां यौवने विषयैषिणाम् ।  
वार्धके मुनिवृत्तीनां योगेनान्ते तनुत्यजाम् ॥१.८  
रघूणामन्वयं वक्ष्ये तनुवाग्विभवोऽपि सन् १.९

इसी विषयका विश्लेषण विद्वच्चक्रचूडा-  
मणि श्रीश्रीहर्ष ने नैषधीयचरित में बड़ी  
रोचक तथा आलङ्कारिक भाषा में किया



है, जिससे उस समय के चक्रवर्ती राजाओं के निजी ज्ञान की पराकाष्ठा का अनुमान लगाया जासकता है—

अधीतिबोधाचरणप्रचारणै-

दर्शाश्चतस्रः प्रणयन्नुपाधिभिः ।

चतुर्दशत्वं कृतवान् कुतः स्वयं,

न वेद्मि विद्यासु चतुर्दशस्वयम् ॥१.४॥

अमुष्य विद्या रसनाग्रनर्त्तकी,

त्रयीव नीताङ्गुणेन विस्तरम् ।

अगाहताष्टादशतां जिगीषया

नवद्वयद्वीपपृथग्जयश्रियाम् ॥१.५॥

दिगीशवृन्दोऽश्विभूतिरीशिता,

दिशां स कामप्रसरावरोधिनीम् ।

बभार शास्त्राणि दर्शं द्रव्याधिकां

निजत्रिनेत्रावतरत्ववेदिकाम् ॥१.६॥

अजस्रमभ्यासमुपेयुषा समं

मुदैव देवः कथिना बुधेन च ।

दधौ पटोयान् समर्यं नयन्नर्यं

दिनेश्वरश्रीरुदयं दिने दिने ॥१.७॥

जगज्जयं तेन च कोषमक्षयं

प्रणीतवान् शैशवशेषवानयम् ।

(सखा रतीशस्य ऋतुर्यथावर्त्त

वपुस्तथालिङ्गदथास्य यौवनम्) ॥१.१८॥

इसके साथ ही साथ श्रीहर्षने संस्कृत की सार्वत्रिकता तथा व्यावहारिकता पर भी एक श्लोक लिखा है—

अन्योऽन्यभाषानवबोधभीतेः

संस्कृतिमाभिर्व्यवहारवत्सु ॥१०३४॥

कादम्बरी कथा में भी यही क्रम पाया जाता है कि राजपुत्रों को भी बाल्यकोष

में गुरुकुलों में जाना होता था और सम्पूर्ण शास्त्रों का अध्ययन कर लेने पर समावृत्त होकर उसी समय में दिग्विजय यात्रा करनी होती थी । तदनन्तर उनके हाथों में शासन-सूत्र समर्पित कर दिया जाता था !

जातिनिर्माण में, सभ्यता, संस्कृति के विकास में विद्या का अभ्यास एक मूलस्तम्भ का काम देता है। ब्रह्मचर्य की प्राचीन वैदिक वाङ्मय में बहुत महिमा वर्णित की गई है—

‘त्रयो धर्मस्कन्धा यज्ञोऽध्ययनं दानमिति ।  
प्रथमस्तप एव । द्वितीयो ब्रह्मचार्याचार्यकुल-  
वासी । तृतीयोऽत्यन्तमात्मानमाचार्यकुलेऽ-  
वसादयन् । सर्व एते पुण्यलोका भवन्ति, ब्रह्म-  
संस्थोऽमृतत्वमेति’ (छान्दोग्योपनिषद्. २. २३. १)

इसीलिए ब्रह्मचारी की भी प्रशंसा पाई जाती है । अथर्ववेद में ब्रह्मचारी के विषय में प्राचीनतम अवतरण मिलता है । वह यहाँ उद्धृत किया जाता हैः—

ब्रह्मचारीष्णंश्चरति रोदसी उभे

तस्मिन्देवाः संमनसो भवन्ति ।

स दाधार पृथिवीं दिवश्च

स आचार्यं ? तपसा पिपर्ति ॥ १ ॥

इयं समित्पृथिवी द्यौर्द्वितीयो-

तान्तरिक्षं समिधा पृणाति ।

ब्रह्मचारी समिधा मेखलया-

श्रमेण लोकांस्तपसा पिपर्ति ॥ ४ ॥

ब्रह्मचार्येति समिधा समिद्धः

कार्ष्णं वसानो दीक्षितो दीर्घश्मश्रुः ।

स सद्य एति पूर्वस्मादुत्तरं समुद्रं

लोकात्संगभ्यः सुहृत्स्वचरिक्त् ॥ ६ ॥



अचार्यस्ततश्च नभसी उभे इमे  
 उर्वीं गम्भीरे पृथिवीं दिवञ्च ।  
 ते रक्षति तपसा ब्रह्मचारी  
 तस्मिन्देवाः सम्मनसो भवन्ति ॥८॥  
 इमां भूमिं पृथिवीं ब्रह्मचारी  
 भिक्षामा जभार प्रथमो दिवं च ।  
 ते कृत्वा समिधावुपास्ते  
 तयोरापिता भुवनानि विश्वा ॥ ९॥  
 ( अथर्ववेद. ११.५ १, ४, ६, ८, ९ )

प्रत्येक आर्य के लिए आचार्यकुल में  
 नियमपूर्वक विद्याभ्यास करना परम आव-  
 श्यक था इसलिए आपस्तम्ब ने कहा है—  
 ‘उपेतस्याचार्यकुले ब्रह्मचारिवासः’ (१.१)

पहले पहल ब्रह्मचारी समिधा हाथ में  
 लेकर गुरु के पास जाता था । यह विधान  
 शतपथ ब्राह्मण में षष्टिगोचर होता है—

‘तँ ह तत एव ममिप्ताणिः प्रतिचक्रम  
 उप त्वायानीति । किमध्येष्यमाण इति ।  
 यानेव मा प्रश्नानप्राप्तीस्तानेव मे विप्रहीति ।  
 स होवाचानुपेतायैव त-एनान्ब्रवाणीति’ ।  
 ( शतपथब्राह्मण ११.४.१.९ )

एक दूसरे स्थल में अधिक खोल कर  
 कहा गया है ।

‘ब्रह्मचर्यमागमित्याह । ब्रह्मणऽएवैत-  
 दात्मानं निवेदयति । ब्रह्मचार्यसानीत्याह  
 ब्रह्मण एवैतदात्मानं परिददात्यथैनमाह  
 को नामासीति प्रजापतिवै कः प्राजापत्यमे-  
 वैनं तत्कृत्वोपनयते’ (शतपथब्रा० ११.५.४.१)

उपनयन विधि का सविस्तर वर्णन  
 गौतम ने इस प्रकार किया है—

पाणिना सव्यमुपसङ्गृह्णानङ्गुष्ठमधीहि  
 भो इत्यामन्त्रयेद् गुरुं तत्र चक्षुर्मनःप्राणोप-  
 स्पर्शनं दम्भैः ॥

प्राणायामाख्यः पञ्चदशमात्राः ॥

प्राक्कृतेष्वासनं च ॥

ॐ पूर्वा व्याहृतयः पञ्च सत्यान्ताः ॥

गुरोः पादोपसङ्ग्रहणं प्रातः ॥

ब्रह्मानुवचने चाऽऽद्यन्तयोः ॥

अनुज्ञात उपविशेत्प्राङ्मुखो दक्षिणतः शिष्य  
 उदङ्मुखो वा सावित्री चानुवचनम् ॥

आदितो ब्रह्मण आदाने ॥

ॐ कारोऽन्यत्रापि ॥

गौतम १.४६

उपनयन विधि का गौतम से भी प्राचीन  
 उल्लेख शतपथ ब्राह्मण में मिलता है । वह  
 इस प्रकार हैः— शतपथ ११.५.४.

ब्रह्मचर्यमागमित्याह । ब्रह्मणऽएवैतदात्मानं  
 निवेदयति ब्रह्मचार्यसानीत्याह ब्रह्मणऽएवै-  
 तदात्मानं परिददात्यथैनमाह को नामासीति  
 प्रजापतिवै कः प्राजापत्यमेवैनं तत्कृत्वो-  
 पनयते ॥ १ ॥

अथास्य हस्तं गृह्णाति । इन्द्रस्य ब्रह्मचार्यस्यग्नि-  
 राचार्यस्तवाहमाचार्यस्तवासावित्येते वै श्रेष्ठे  
 बलिष्ठे देवते एताभ्यामेवैनं श्रेष्ठाभ्यां  
 बलिष्ठाभ्यां देवताभ्यां परिददाति तथा  
 हास्य ब्रह्मचारी न कांचनार्चिमाह्वति न स य  
 एवं वेद ॥ २ ॥

अथैनं भूतेभ्यः परिददाति । प्रजापतये त्वा परि-  
 ददामि देवाय त्वा सवित्रे परिददामि ॥३॥



अद्भ्यस्त्वौषधीभ्यः परिददामीति । . द्यावा-  
पृथिवीभ्यां त्वा परिददामीति .. विश्वेभ्यस्त्वा  
भूतेभ्यः परिददाम्यरिष्टं याऽइति...॥ ४ ॥

ब्रह्मचार्यसीत्याह... अपोऽशानेत्यमृतं वाऽआ-  
पोऽमृतमशानेत्येवैनं तदाह कर्म कुर्विति  
....समिधमाधेहि .. मा सुषुप्था इति.  
अपोशानेत्यमृतं वाऽआपोऽमृतमशानेत्येवैनं  
तदाह तदेनमुभयतोऽमृतेन परिगृह्णाति ॥१॥  
अथास्मै सावित्रीमन्वाह—॥ ६ ॥

आधुनिक पाश्चात्य शिक्षकों का सिद्धान्त है कि विद्यार्थियों को शारीरिक दण्ड ( Corporeal Punishment ) नहीं देना चाहिये । यह प्रौढ विचार समझा जाता है, और शिक्षाविषयक नवीनतम आविष्कार है । इसी सिद्धान्त से मिलता जुलता प्राचीन भारत के शिक्षकों का भी विचार था । आपस्तम्ब ने कहा हैः— अभित्रास उपवास-उदकोपस्पर्शनमशनेनमिति दण्डा यथामात्रमानिवृत्तेः । ( आपस्तम्ब १, २. ) । योरुप के स्कूलों में जब किसी शरारती लड़के को दण्ड देना पड़े तो थप्पड़ या बेल लगाना या कान पकड़वाना इत्यादि नहीं होता । वहाँ दण्ड होता है छुट्टी न देना, खेलों में सम्मिलित न होने देना, घरका काम अधिक देना या स्कूल के बन्द होजाने पर घर न जाने देना इत्यादि । आपस्तम्ब का नियम भी उसी दृष्टि से और उसी भावसे प्रेरित होकर बनाया गया है ।

गौतम ने भी कहा हैः—शिष्यशिष्टि-  
रवधेन । अशक्तौ रज्जुवेणुविदलाभ्यां

तनुभ्याम् । अन्येन धनं राज्ञा शास्यः ।  
( गौतम २, ४२, ४. ) यदि मारने की आवश्यकता हो तो छोटी रस्सी या बांस के टुकड़े से मारना चाहिए । किसी अन्य प्रकार से मारना गह्वं तथा दण्डयथा ।

इसी बात को मनु ने स्पष्टतया बतलाया है—

भार्या पुत्रश्च दासश्च प्रेभ्यो भ्राता च सोदरः ।  
प्राप्तापराधास्ताड्याः स्यूरज्ज्वा वेणुदलेन वा॥  
पृष्ठतस्तु शरीरस्य नोत्तमाङ्गे कथञ्चन ।  
अतोऽन्यथा तु प्रहरन् प्राप्तः स्याच्चौरकिल्बिषम्॥  
( मनु ८.२६६, ३०० )

उत्तम अङ्ग पर प्रहार सर्वथा परिवर्जित है । इस प्रकार प्राचीन भारत तथा आधुनिक पाश्चात्य शिक्षकों के विचार इस विषय में आश्चर्यजनक समानता रखते हैं ।

लेख लग्ना होगया है, इस लिए शिक्षा सम्बन्धी अन्य विषयों को हम छोड़ते हैं, फिर कभी अवसर मिलने पर उन पर लिख देंगे । अब एक ही बात को लिखकर इस लेख को समाप्त करते हैं । वह बात है अध्ययन के विषय अर्थात् किस २ विषय का विद्याभ्यास किया जाता था । यह भी विषय लग्ना है इस लिए अपनी ओर से कुछ टीका टिप्पणी न कर केवल शास्त्रों के अवतरणों द्वारा ही संक्षिप्त विवरण दिया जायगा—

‘भरद्वाजो ह त्रिमिरायुर्भिर्ब्रह्मचर्य-  
मुवास । तं ह जीर्णिं स्थविरं शयानम्  
इन्द्र उपब्रज्योवाच । भरद्वाज ! यत्ते चतुर्थ-



मायुर्दद्याम् । किमेनेन कुर्या इति । ब्रह्मचर्य-  
मेवैनेन चरेयमिति होवाच ॥ ३ ॥

त ५ ह त्रीन् गिरिरूपानविज्ञातानिव  
दर्शयाञ्चकार । तेषां ५ हैकैकस्मान् मुष्टि-  
माददे । सहोवाच भरद्वाजेत्यामन् य, वेदा वा  
एते । अनन्ता वै वेदाः । एतद्वा एतैस्त्रिभिरा-  
युभिर्नन्ववोचथाः । अथ त इतरदननूक्तमेव ।  
एहीमं विद्धि । अयं वै सर्वविद्य ति ॥ ४ ॥

.... य एवं वेद एषो एव त्रयी विद्या ॥५॥  
( तैत्तिरीयब्राह्मण ३.१०.११३ )

स ह पञ्चदशाहानि नाशाय हैनमुपस-  
साद किं ब्रवीमि भो इत्यृचः सोम्य यजू-  
षि सामानीति ( छान्दोग्य ६.७.२ )

द्वादशवर्षाण्येकवेदे ब्रह्मचर्यं चरेत् ।  
प्रतिद्वादश वा सर्वेषु । ब्रह्माण्तं वा ।  
( गौतम २.४७, ७ )

अधीयीत छन्दसि ( गौतम १६.२ )

स यथाद्रेधाग्नेरभ्याहितात्पृथग्धूमा  
विनिश्चरन्त्येवं वा अरेःस्यो महतो भूतस्य  
निःश्वासितमेतद् यद् ऋग्वेदो यजुर्वेदः साम-  
वेदोथर्वाङ्गिरस इतिहासः पुराणं विद्या  
उपनिषदः श्लोकाः सूत्राण्यनुव्याख्यानानि  
व्याख्यानान्यस्यैवैतानि सर्वाणि निःश्वासि-  
तानि । ( बृहदारण्यक उप० २.४.१० )  
त्रय्यामान्वीक्षिक्यां वाऽभिविनोतः ।

( गौतम ११.३. )

तस्य च व्यवहारो वेदो धर्मशास्त्राण्यङ्गान्यु-  
पवेदाः पुराणम् । ( गौतम ११.१२. )

आन्वीक्षिकी त्रयी वार्त्ता दण्डनीतिश्चेति  
विद्याः । त्रयीवार्त्ता दण्डनीतिश्चेति मानवाः-

त्रयी विज्ञेयो ह्यन्वीक्षिकीति । वार्त्ता  
दण्डनीतिश्चेति वार्हस्पत्याः—संवरणमात्रं  
हि त्रयी लोकयात्राविद इति । दण्डनीति-  
रेका विद्येत्यौशनसाः—तस्यां हि सर्वविद्या-  
रम्भाः प्रतिबन्धा इति ।

चतस्र एव विद्या इति कौटिल्यः ।  
ताभिर्धर्माथौ यद्विद्यात्तद्विद्यानां विद्यात्वम् ।  
सांख्यं योगो लोकायतं चेत्यान्वीक्षिकी ।  
धर्मधर्मौ त्रय्याम् । अर्थान्थौ वार्त्तायाम् ।  
नयानयौ दण्डनीत्याम् । बलाबले चैतासां  
हेतुभिरन्वीक्षमाणा लोकस्योपकरोति । व्यसने  
ऽभ्युदये च बुद्धिमवस्थापयति । प्रज्ञावा-  
क्याक्रियावैशारद्यञ्च करोति ।

प्रदीपस्सर्वविद्यानामुपयस्सर्वकर्मणाम् ।

आश्रयस्सर्वधर्माणां शश्वदान्वीक्षिकी मता ॥

( अर्थशास्त्र २ )

तस्मादण्डमूलास्तिस्रो विद्याः । विनय-  
मूलो दण्डः प्राणभृतां योगक्षेमावहः । कृतक-  
स्वाभाधिकश्च विनयः । क्रिया हि द्रव्यं  
विनयति नाद्रव्यम् । शुश्रूषाश्रवणग्रहण-  
धारणविज्ञानोहापोहतत्वाभिनिविष्टबुद्धिर्विद्या  
विनयति नेतरम् । विद्यानान्तु यथास्व-  
माचार्यप्रामाण्याद्विनयो नियमश्च । वृत्तचौल-  
कर्मा लिपि संख्यानञ्चोपयुञ्जीत ।

वृत्तोपनयस्त्रयीमान्वीक्षिकीं च शिष्टेभ्यः ।  
वार्त्तामध्यक्षेभ्यः । दण्डनोति वक्तृप्रयो  
क्तृभ्यः । ब्रह्मचर्यं चाषोडशाद्वर्षात् । अतो  
गोदानं दारकर्म च ।

अस्य नित्यश्च विद्यावृद्धसंयोगो विनयवृद्धयर्थं  
तन्मूलत्वाद्विनयस्य । पूर्वमहर्भागं हस्त्यश्वर-



थप्रहरणविद्यासु विनयं गच्छेत् । पश्चिममि-  
तिहासश्रवणे । पुराणमिति वृत्तमाख्यायिको-  
दाहरणं धर्मशास्त्रमर्थशास्त्रं चेतीतिहासः ।  
शेषमहोरात्रभागमपूर्वग्रहणं गृहीतपरिचयं  
च कुर्यात् । अगृहीतानामाभीक्ष्ण्यश्रवणं च ।  
श्रुताद्धि प्रज्ञोपजायते प्रज्ञया योगो योगादा-  
त्मवत्तेति विद्यासामर्थ्यम् ।

विद्याविनीतो राजा हि प्रजानां विनये रतः ।  
अनन्यां पृथिवीं भुङ्क्ते सर्वभूतहिते रतः ॥  
( अर्थशास्त्र ५ )

त्रैविद्येभ्यस्त्रयीं विद्यां दण्डनीतिं च शाश्वतीम् ।  
आन्वौत्थिकीं चात्मविद्यां वार्तारम्भांश्च लोकतः ॥  
( मनु ७, ४३ )

पुरोहितमुदितोदितकुलशीलं षडङ्गे वेदे  
दैवे निमित्ते दण्डनीत्यां च अभिविनीतमापदं  
दैवमानुषीणाम् । अथर्वभिरुपायैश्च प्रति-  
कर्तारं कुर्वीत ।

तमाचार्यं शिष्यः पितरं पुत्रो भृत्यः स्वामि-  
नमिव चानुवर्त्तते । ( अर्थशास्त्र ६१७ )  
शस्त्रास्त्रभृत्त्वं क्षत्रस्य वणिकपशुकृषिविशः ।  
आजीवनाथं धर्मस्तु दानमध्ययनं यजिः ॥  
( मनु १०.७६ )

न च वश्यस्य कामः स्यान्न रक्षेयं पशूनि ।  
वैश्ये चेच्छति नान्येन रक्षितव्याः कथञ्चन ॥  
॥ ३२८ ॥

मणिमुकाप्रवालानां लोहानां तान्तवस्य च ।  
गन्धानां च रसानां च विद्यादर्घ्यबलाबलम् ॥  
॥ ३२९ ॥

बीजानामुपनिषच्च स्यात्क्षेत्रदोषगुणस्य च ।  
मानयोगं च जानीयात्तुलायोगांश्च सर्वशः ॥  
॥ ३३० ॥

सारासारं च भाण्डानां देशानां च गुणागुणान्  
लाभालाभं च पण्यानां पशूनां परिवर्धनम् ३३१  
भृत्यान च भृतिं विद्यात् भाषाश्च विविधा नृणाम्  
द्रव्याणां स्थानयोगांश्च क्रयविक्रयमेव च ॥ ३३२  
( मनु अध्याय ६ )

प्रदेष्टारस्त्रयस्त्रयो वामात्याः कण्टकशोधनं कुर्युः  
अर्ध्यप्रतीकाराः कारुशासितारः सन्निक्षेपारः  
स्वचित्तकारवः श्रेणिप्रमाणानिक्षेपं गृह्णीयुः ।  
विपत्तौ श्रेणीनिक्षेपं भजेत ।  
.... ...

तन्तुवाया दशैकादशिकं सूत्रं वर्धयेयः ।  
रजकाः काष्ठफलकशृङ्गशिलासु वस्त्राणि ने-  
निज्युः ॥

मिषजः प्राणाबाधिकमनाख्यायोपक्रममा-  
णस्य विपत्तौ पूर्वः साहसदण्डः ।

कुशीलवः वर्षारात्रमेकस्था वसेयुः ।  
कुशीलवैश्चाराणादिभिक्षुकाश्च व्याख्याताः ।  
एवं चोरानचोराख्यान् वणिक्कास्तु कुशीलवान् ।  
भिक्षुकान् कुहकंश्चान्यान् वारयेद्देशपीडनात् ।  
( अर्थशास्त्र ४.१ )

गीतवाद्यपाद्यनृत्तनाट्याक्षरचित्रवी-  
णावेणुमृदङ्गपरचित्तज्ञानगन्धमाल्यसंयूहन-  
सम्पादनसंवाहनवैशिककलाज्ञानानि गणिका  
दासी रङ्गोपजीविनश्च ग्राह्यतो राजमण्ड-  
लादाजीवं कुर्यात् । गणिकापुत्रान् रङ्गोपजी-  
विनश्च मुख्यान्निष्पादयेयुः सर्वतालापचारांश्च ।  
संज्ञाभाषान्तरज्ञाश्च स्त्रियस्तेषामनात्मसु ।  
चारघातप्रमादार्थं प्रयोज्या बन्धुवाहनाः ॥  
( अर्थशास्त्र पृ० १५६ )



कामसूत्रे तन्त्रावापौपयिकीं चतुःषष्टिमाह—

गीतम्, वाद्यम्, नृत्यम्, आलेख्यम्,  
विशेषकच्छेद्यम्, तण्डुलकुसुमबलिविकाराः ।  
पुष्पास्तरणम्, दशनवसनाङ्गरागः, मणिभू-  
मिकाकर्म, शयनरचनम्, उदकवाद्यम्, उद-  
काघातः, चित्राश्च योगाः, माल्यग्रथनविकल्पाः,  
शेखरवापीडयोजनम्, नेपथ्यप्रयोगाः, कर्ण-  
पत्रभङ्गाः, गन्धयुक्तिः, भूषणयोजनम्, ऐन्द्र-  
जालाः, कौचुमाराश्च योगाः, हस्तलाघवम्,  
विचित्रशक्यभूषणविकारक्रिया, पानकरस-  
रागासवयोजनम्, सूचीवानककर्माणि,  
सूत्रक्रीडा, वीणाडमरुकवाद्यानि, प्रहेलिका,  
प्रतिमाला, दुर्वाचक्रयोगाः, पुस्तकवाचनम्,  
नाटकाख्यायिकादर्शनम्, काव्यसमस्याश्रणम्  
पट्टिकावेष्टनविन्यासः, तत्त्वकर्माणि, तत्त्व-  
णम् वास्तुविद्या, रूप्यरत्नपरीक्षा, धातुवादः,  
मणिरागाकरज्ञानम्, वृक्षायुर्वेदयोगाः, मेघ-  
कुक्कुटलावकयद्धविधिः, शुक्रसारिकप्रला-  
पनम्, उत्सादने संवाहने केशमर्दनं च कौश-  
लम्, अक्षरमुष्टिकाकथनम्, लम्बेच्छितवि-  
कल्पाः, देशभाषाविज्ञानम्, पुष्पशकटिका,  
निमित्तज्ञानम्, यन्त्रमातृका, धारणमातृका,  
संपाठयम्, मानसी काव्यक्रिया, अभिधान-  
कोषः, छन्दोज्ञानम्, क्रियाकल्पः, छलितक-  
योगाः, वस्त्रगोपनानि, द्यूतविशेषः, आक-  
क्रीडा, बालक्रीडनकानि, वैनयिकीनां वैज-  
यिकीनां व्यायामिकीनां च विद्यानां ज्ञानम्,  
इति चतुःषष्टिरङ्गविद्याः कामसूत्रस्यावय-  
विन्यः । ( का. सू. १.३.१६ )

इन विषयों के अवलोकन मात्र से

प्रतीत होता है कि विद्या का अभ्यास एक तंग दायरे अथवा सीमित परिधि में नहीं होता था वरन् उत्सर्पिणी और विशाल उपयोगिता के आधार पर अवलम्बित था ।

इन विषयों के परिशीलन से स्पष्ट है कि विद्या अभ्यास के दो मुख्य उद्देश्य थे—  
(१) साङ्गोपाङ्ग वेद तथा दर्शनों का अध्ययन प्रत्येक आर्य के लिये एक धार्मिक कर्तव्य था और उसके आर्यत्व और द्विजत्व के लिये अनिवार्य था । इस से आर्यधर्म आर्य—सभ्यता तथा आर्य—संस्कृति की शिक्षा प्रत्येक आर्य बालक को मिलती थी । इस के द्वारा आर्य सभ्यता की समानता तथा एकरूपता सारी जाति के लिये पैदा की जाती थी । हम इस शिक्षा के रूप को Cultural Education अर्थात् संस्कृतिक शिक्षा कह सकते हैं । (२) दूसरे प्रत्येक वर्ण के लिये अपने अपने २ व्यवसाय के लिये और अपने २ सांसारिक कर्तव्य को पालन करने के लिये शिक्षा दी जाती थी । ब्राह्मण को अध्यापन आदि कार्य करने के लिये प्रत्येक वेद में १२ वरस तक अध्ययन करने का नियम बनाया गया । क्षत्रियों के अस्त्र शस्त्र, घोड़े पर चढ़ना, रथ चलाना इत्यादि शिक्षा ग्रहण करने का नियम बनाया गया । वैश्य के लिये व्यापार में काम आने वाली भिन्न २ देशों में प्रचलित नाना भाषाओं का व्यावहारिक ज्ञान, कृषि भूमि पशु इत्यादि का ज्ञान प्राप्त करने का नियम बनाया गया । हम इस को



Vocational education अर्थात् व्यावसायिक शिक्षा कह सकते हैं।

आज कल के कालिजों की शिक्षा केवल सांस्कृतिक शिक्षा है। व्यावसायिक शिक्षा के अभाव से वह शिक्षा अधूर्ण है। यदि बी. ए. एम. ए. वालों को सरकारी नौकरी न मिले तो वे किसी और काम करने के योग्य नहीं होते। सरकारी या कोई दूसरी नौकरी न मिलनेसे उनके लिये संसारयात्रा करना भी कठिन होजाता है। दूसरी जो व्यावसायिक शिक्षा ग्रहण करते हैं उनको सांस्कृति क शिक्षा प्राप्त नहीं होती। इसलिये वे सभ्य शिष्ट शिक्षित नहीं समझे जाते। केवल व्यावसायिक शिक्षा भी अधूरी

है। सांस्कृतिक और व्यवसायिक शिक्षा का मिश्रीकरण आधुनिक भारत के लिये एक जटिल समस्या है। महात्मा गांधी की अध्यक्षता में वर्धा प्रणाली के नाम से जो शिक्षा-क्रम तैयार किया गया है उसमें दोनों प्रकार की शिक्षा देने का प्रबन्ध किया गया है। पर प्राचीन भारत की शिक्षा-प्रणाली की यह विशेषता थी कि उस समय शिक्षकों ने दोनों प्रकार की शिक्षा सांस्कृतिक और व्यवसायिक शिक्षा (Cultural and Vocational) का नीरक्षीर के समान परस्पर सम्मिश्रण कर दिया था इस प्रकार। प्राचीन भारत की शिक्षापद्धति ऐसी सर्वाङ्ग-सम्पूर्ण थी कि उसकी उपमा बीसवीं शताब्दी के भारत में भी नहीं पाई जाती।



### ❀ प्राक्कनशिचारत्नानि ❀

मित्र स्वजन वन्धूनां बुद्धेर्धैर्यस्य चात्मनः । आपन्निकषपाषाणे नरो जानाति सारताम् ॥ १ ॥  
 अक्षरद्वयमभ्यस्तं नास्ति नास्तीति यत्पुरा । तदिदं देहि देहीति श्लिषिपरीतमुपस्थितम् ॥ २ ॥  
 ये नात्मा पश्यतां नीतः स एवान्विष्यते जनैः । हस्ती हेमसहस्रेण क्रीयते न मृगाधिपः ॥ ३ ॥  
 जामाता जठरं जाया जातवेदा जलाशयः । पुरिता नैव पर्यन्ते जकाराः पञ्च दुर्भराः ॥ ४ ॥  
 मनो मधुकरो मेघो मानिनी मदनो मरुत् । मा मदो मर्कटो मत्स्यो मकारा दश चञ्चलाः ॥ ५ ॥  
 पुत्रसूः पाककुशला पवित्रा च पतिव्रता । पद्माक्षी पञ्चपैर्नारी भुवि संयाति गौरवम् ॥ ६ ॥  
 संपत् सरस्वती सत्यं संतानः सदनुग्रहः । सत्ता सुकृतसंभारः सकाराः सप्त दुर्लभाः ॥ ७ ॥

❀ अर्थिभ्यो 'नास्ति' इति यत्पूर्वजन्मनि उक्तम्, अधुना सर्वेषामग्रे 'देहि देहि' इति याचनार्थं वक्रव्यमापतितमित्याशयः ।



## संस्कृत-प्रचारक-विद्यालयः मुंबई.

( ले० श्रीवृद्धिचन्द्रशर्मा शास्त्री, व्याकरणाचार्यः, जयपुरम् )

कस्य वा न विदितं भारतीय-पश्चिम-समुद्रतटे वर्तमानं मोहमयी ( मुम्बई ) नगरमस्यां विंशशताब्द्याम् । इदं हि नगरं भारते वर्षे बहुषु महत्त्वशालिविषयेषु प्राथम्यं भजते । मोहमयीप्रान्तस्यापि गणना भारतीयप्रदेशेषु प्रथमश्रेण्यां वर्तते । प्रान्तेस्मिन् वर्तमाना हिन्दू-जनता प्रायः प्राचीनार्यसभ्यतायामेवाभिरुचिं दधनी धर्मभीरुतां दातुं च रक्षति । किन्तु आर्यसभ्यतायाः जीवातुभूताया अमरभारत्याः सेवार्थं स्वगौरवात्तुल्यं नाद्यावधि एतत्प्रान्तीयैः प्रयतितमिति किञ्चिद्वधाने दत्तेऽनायासेन शक्यते ज्ञातुम् ।

भारतवर्षस्य प्रत्येकप्रान्ते प्रायः संस्कृतशिक्षणस्य परीक्षणस्य च कृते विश्वविद्यालया ( युनिवर्सिटी ) वर्तन्त एव, किन्तु वित्ते व्यापारे, हिन्दूजनसंख्यायाम्, प्राक्तन-धार्मिकभावनायामौदार्ये च भारते सर्वतः प्राथम्यं भजमानेष्वस्मिन् प्रान्ते विश्वविद्यालयस्य तु कथा दूरापास्ता, जी. टी. कॉलेज-जे. बी. एस. कॉलेजौ विहाय परिगणनीयः संस्कृतशिक्षणस्य विद्यालयोपि नास्ति कश्चित् । आर्यसभ्यताप्राणभूतायाः सुरसरस्वत्याः प्रान्तेस्मिन् यादृशः प्रचार आवश्यकस्तदृशः शोपि नास्तीति आर्यसंस्कृतिपक्षपातिनां परिदृष्टानाम्, धनिनाञ्च कृते न किं दुःखास्पदम् ?

कमलाविलासभूतेस्मिन् प्रदेशेऽमरभा-

गत्यास्तादृशमल्पप्रचारमवलोक्यैव पं० श्री-रामचन्द्रशास्त्रिमहोदयानां प्रवलेन प्रयत्नेन भारतस्य सुविशालेस्मिन् मोहमयीनगरे भुलेश्वरसंस्मरणे विक्रमार्कराज्यतः १६-६१ तमे संवत्सरे श्रावणशुक्लतृतीयायां "श्रीसंस्कृत-प्रचारिणी" नाम्नी पाठशाला जन्म लेभे । परमेश्वरानुकम्पया, संचालकस्य दृढेन संकल्पेन प्रवलेन परिश्रमेण च वर्षचतुष्टयात्मकेस्मिन् स्वल्पे एव काले पञ्चभ्यश्छात्रेभ्यः प्रचलितेयं पाठशाला शतशः छात्रान् व्याकरणसाहित्ययोः शास्त्राचार्यपरीक्षां दातुमन्यत्र प्रेषयतीति न मन्दानन्दस्य विषयः । पञ्चवर्षस्य प्रारम्भ एव पाठशालेयं "संस्कृत-प्रचारक-विद्यालय" नाम्ना प्रसिद्धिमागता । स्वल्पेऽप्यस्मिन् जीवनसमये अनेन विघातकानां बालप्रहाणां मुखे निपतितम्, किन्तु संतोषस्यायमवसरो यद्यमपवादादि-दूषणजातं निर्विकारेण चेतसा सहमानोद्य छात्राणां पञ्चसप्तत्या, अध्यापकानां च पञ्चभिर्युक्तः समेधते । न केवलमेतावदेव-असंख्याङ्गलप्रणयिनां वाक्कीलकानाम्, प्राह्विवाकानाम्, व्यापारिणाम्, सद्गृहस्थानाञ्चाभिरुचिः संस्कृत-भाषायामनेन विद्यालयेन परावर्तितेति आशास्महे-स्वल्पेनैव कालेन सुखदोर्दकमयं संमुखे स्थापयिष्यति ।

अस्या आशातीतसफलतायाः कारणमेतावदेव यदस्याः प्रारम्भादेव संस्थापकस्य महायक एको महोत्साहः कार्यकुशलश्च संप्रा-



प्तः । सोयं महाशयः श्रीमोहमयीनगरस्य प्र-  
सिद्धनागरिकः श्रीरमणलाल-रतनलालमो-  
दी बी० ए० एल्० एल्० बी० महोदयः  
(सोलीसिटर, हाईकोर्ट मुंबई) । सोयं महा-  
भागः श्रीशास्त्रिमहाशयस्य वहेर्वायुरिव सा-  
हाय्यं विदधाति । श्रीरामचन्द्रशास्त्रिसदृशो  
व्यवहारकुशलः शास्त्रज्ञश्च यस्य संस्थापको

भवेत्, श्रीरमणलालरतनलालमोदीसदृश-  
श्च सहायकस्तस्य विद्यालयस्य कथंकारं न  
भवेत् समुन्नतिः ? विद्यालयस्यास्याभिवृद्धि-  
वाञ्छन्तः सुरसरस्वत्याश्च प्रचारमभिलष-  
न्तः कामयामहे वयं रमागमभूता मोहम-  
यीयं सुरसरस्वत्याः सदनमपि स्यादिति ।





## ज्योतिष-शिक्षा

( ले० जयपुरराजकीयसंस्कृतविद्यालयाध्यापकः—ज्योतिषाचार्य—पं० गिरिजाप्रसादद्विवेदी )

एकोऽप्यनेकवद् भाति यो रूपस्य विभेदतः ।

त्रैकोणमितिकं राशिमीश्वरं तं च मन्महे ॥

सांप्रतं विविधविद्याविकासितमतयो विदन्ति नाम, यदस्ति भारतीयानां सर्वस्व-भूतो विश्वविज्ञानवल्लरीमूलकन्दायमानो वेद इति । तत एव कालक्रमेणोच्चावचा अनेके विषया लौकिकाः पारलौकिकाश्च ऋषिमुन्युपज्ञा जगति प्रादुर्बभूवुः । ते चावहितैरा-र्यै देशकालानुरोधेन कृतस्फीतप्रसरा बहुधा-वधारिताश्च सर्वतोमुखीं प्रतिष्ठां प्रापुः । अथ गच्छति काले प्रतिदेशं तत्तद्भाषाभाषिणो हि तान् यथाज्ञानमनूय विस्तारयामासुः । भवतु नाम ।

अथ प्रकृते ज्योतिःशास्त्रं वेदे. ऐतरे-यारण्यके, तैत्तिरीयारण्यके, तैत्तिरीयसंहि-तायां, शतपथब्राह्मणे, श्रौतसूत्रेषु यज्ञवेदि-हवनकुण्डादिप्रसङ्गे क्षेत्रमितिसिद्धान्ताकलने, स्मृतिषु, मीमांसादर्शनेषु, माहेश्वरडमरुनाद-प्रवृत्तेषु पाणिनिसूत्रेषु, पुराणेतिहासविस्तरेषु च प्रयोजनानुरूपं तत्र तत्र विप्रकीर्णं नयन-पथमवतरत्येव प्रेक्षावताम् । किंच वैदिक-क्रियाकालनिर्णायकं लगधमुनिप्रणीतं वेदाङ्ग-ज्योतिषमपि ऋग्-यजुःसम्बन्धि प्रसिद्धिं प्रापत् । तदनन्तरमेव कालज्ञानसौकर्यार्थं पञ्चाङ्गपत्रं प्रवृत्तं यद्यपि नानामतप्रयोगै-रिचकित्सितकलेवरं श्वसत् प्राणिति । इत्थमेतत् मनुजनानुमोदितं शनकैः सिद्धा-

न्त-संहिता-होरेत्याख्यया विभज्यमानं ज्यो-तिस्तरोः स्कन्धत्रयत्वेन पप्रथे । नारद-वसि-ष्ठादीनां संहितानिबन्धेषु पठ्यते हि—

‘सिद्धान्त-संहिता-होरारूपं स्कन्धत्रयात्मकम् ।

वेदस्य निर्मलं चक्षुर्ज्योतिःशास्त्रमकलमषम् ॥’

तथा च-‘सूर्यः पितामहो व्यासो वसि-ष्ठोऽत्रिः पराशरः—’ इत्यादिकश्यपपद्यसं-कलिताभिधेया मुनय आचार्याश्च यथोक्त-रमुक्तसिद्धान्तादिनामलक्षणनिर्देशं सम्बन्धा-भिधेयप्रयोजनपुर्गरमभिधाय सिद्धान्त-संहिता-होरा-(जातकं वा) निबन्धान् रचया-मासुः । अतिक्रामति काले पूर्वोत्तरपथानुगा-मिभिराचार्यैः प्रथमार्थभट-वराहमिहिर-ल-ल-ब्रह्मगुप्त-श्रीपति-भास्कराचार्यप्रमुखै-र्ग्रहगणितप्रधानः सिद्धान्तस्कन्धो विशिष्य व्यवस्थापितः । एवं संहिताहोरास्कन्धप्रति-पाद्यानि देशभेदेन ग्रहचरित्रवशेन प्राकृति-कानि प्राणिभोग्यानि फलजातानि शकुनादी-नि च वसिष्ठगर्गादयो विविच्य वर्धया-मासुः । ताजिकं तु ग्रीकैराविष्कृतं प्राधान्येन सम्राडकबरसत्ताकाले मुहम्मदीयरूपचितम् । तद्विषयाणामेवानुवादरूपा नीलकण्ठीहाय-नरत्नादयः प्रभगणनाज्ञापका रमलप्रन्थाश्च सांप्रतं दैवज्ञवृन्देषु हृदयारूढाः कल्पवृक्षा-यन्ते ।

एवं च पुराकाले ग्रह-नक्षत्रवेधार्थं तेन च दृग्गणितैक्यसंपादनार्थं शङ्कु-पलभा-नाडीव-



लय-चक्र-तुरीयादीनि यन्त्राणि भारतीयैः प-  
रिकल्पितानि, येषां परीक्षकेषु प्रचारकेषु च  
आर्यभट्टब्रह्मगुप्तादयः प्रसिद्धाः । तदनु ग्रीक-  
ज्योतिषिकैर्यन्त्रराजादीनि कानिचिद् यन्त्राणि  
परिवर्त्य परिष्कृतानि येषु सांप्रतं महाराजश्री-  
जयसिंहदेवसंस्थापितायां जयपुरवेधशालायां  
द्वित्राणि मौलिकानि रूपान्तरं प्रापितानि वा  
विद्यन्त एव । प्राचीनयन्त्रघटनायाः स्व-  
रूपान्तरोपलब्धिनिदर्शनायमानं तु जयसिंह-  
देवादृतदैवज्ञैः सम्राडुपनामकैः श्रीजगन्नाथैः  
स्वनाम्ना प्रकटीकृतं 'सम्राड्यन्त्रं' सांप्रतं  
मुधालेपनादिभिश्चमत्कृतकलेवरं गगनचु-  
म्बि दूरादेव दर्शकान् बाढं विस्मापयति ।  
इयं वेधशाला वेधज्ञानसंपादनार्थमुपयुक्ता  
चिराद्देशे विदेशेष्वपि संमानितेति विदितमेव  
तद्विदाम् । किंचेदानीं कालगत्या पाश्चात्येषु  
वैज्ञानिका आविष्कारा बाहुल्येन ज्योति-  
र्गणितमूलका एवेति सुप्रतीतम् । गतिविद्या-  
स्थितिविद्या-त्रिकोणमिति-क्षेत्रमितिप्रभृतयो  
हि तदुपकरणभूताः, याभिर्भूम्याकाशस्थपदा-  
र्थानां देशकालानुरुद्धं दूरत्वादिकं सुखेन करा-  
मलकी-क्रियत एव । तारा-ग्रहाणां साहाय्येनैव  
तमोभूयिष्ठासु रजनीषु समुद्रयात्रायां परितः  
क्षितिजावधि वारिपूरेऽध्वनि दृश्यमाने स्वा-  
भीष्टदिग्ज्ञानं ततश्च संचरणं संघटते ।  
तदर्थमेव 'नाटिकल-आलमनाक' नाविकप-  
ञ्चाङ्गं प्रतिहायनं यूरोपीयग्रीनिचवेधशालातः  
प्राकाश्यं नीयते । अस्याधारेण कतिपयदेशेषु  
सांप्रतं भारतीयपञ्चाङ्गप्रणयनमपि साकल्ये-  
नांशतो वा प्रचलितमेव । इदमतीवसूक्ष्मत-

मगणितविद्यया संपादितं दृग्गणितैक्यसाधक-  
मिति प्रायेण प्राचीननवीनमताविष्टानां बहूनां  
निर्विवादं विश्वासास्पदम् ।

इत्थं सिंहावलोकनन्यायेन मनाङ् नि-  
रूपिता ज्योतिषज्ञानस्थितिः यामनुवर्तमाना  
भारतीयाः स्वस्वचिकीर्षितान्यनुतिष्ठन्ति ।

अथ प्रचलितेषु सिद्धान्त-संहिता-होरा-  
स्कन्धेषु प्रत्येकस्य बहवो ग्रन्थास्तेष्वपि संहि-  
ता-होरयोर्भूयान् ग्रन्थसंभारः । सांप्रतं मु-  
द्रितान् बहुधा टीका-टिप्पणी-हिन्दीभाषानु-  
वादमयान्निबन्धान् विहायामुद्रिता अपि परः-  
सहस्रास्तेषु तेषु संग्रहालयेषु राशीभूता वि-  
ज्ञायन्ते । दृश्यन्तां विभिन्नहस्तलिखितसू-  
चीपत्राणि-पुरातत्त्वविभागरिपोर्टपुस्तकानि  
च । कालकवलितेष्वपि विद्यावैभवेषु सर्वथा  
भारतीयानां सम्पत्तिरक्ष्यैवेति विचारवतां  
पुरस्तात् । भवतु तदेतदखिलमैतिहासिक-  
विवेचनस्य नाद्यावसरः, प्रकृतमुपस्थाप्यते-

इदानीं शिक्षाविषयमवलम्ब्य तत्तद्देश-  
भाषासु बहुधा बहुवारं गभीरभावभरित-  
स्वान्तैर्देशहितैषिभिर्महानुभावैर्देशकालानुरो-  
धेन यद्यद् व्यवस्थापितं प्रतिवर्षं व्यवस्था-  
प्यते च तदुत्तरोत्तरं मतिभेदतमस्तिरोहित-  
मिव न हि हृदयाकाशप्रकाशनक्षमं सर्वभावेन  
श्रेयःसाधकमिति भूयो मतिमन्दराद्विणा  
सारस्वतोदधिः प्रमथ्यमानोऽपि परिमुषित-  
रत्नालोक इव विसर्पन् लोकाभ्युदयनिःश्रे-  
यसकरीं मानसीं तुष्टिं संधातुं प्रभवन्नावधा-  
र्यत इति कोलाहलपूरिताशाः प्रतिदिनं सं-  
लक्ष्यन्ते । अद्यत्वे कालप्राबल्येन कथमिव



समासतो व्यासतश्च वा व्यवस्थापूर्वज्ञानां  
तर्पणं ग्रीणनं वा संघटेत ? तदर्थं कः ग्रन्थाः  
साधयानिति निर्विचिकित्सं कथंकारं यः  
कोऽपि मुखरतामन्तरा समाधातुं शक्येत ?  
दुर्दैवविलसिते देशे हि आमूलचूलं सर्वाङ्गी-  
णं शोधनमेव ज्याय इति निर्ध्यायापि प्रस्ता-  
वैरनुमोद्यापि सहानुभूतिसूतिसरसीमवगा-  
ह्यापि विधेयेषु विमनस्कतैव प्राचुर्येण प्रचरति  
प्रज्ञानमेदुरान्तःकरणानाम् । 'सत्यं शिवं  
सुन्दरं' 'नायमात्मा बलहीनेन लभ्य' इत्यादि-  
पारायणपरायणैर्विष्वग् जितो जीवलोकः,  
किमु वक्तव्यम् ? कः प्रतीकारः ? क उपा-  
लभ्यः ? अहो महिमा !

भारतस्य प्रत्येकग्रान्ते राज-प्रजाव्ययेन  
शिक्षाशालाः स्थापिताः प्रचरन्ति । तासु  
प्रायेण 'गवर्नमेण्टसंस्कृतकालेज, बनारस'  
इति प्राचीनराजकीयसंस्थानुरोधेन व्याकरण-  
न्याय-ज्यौतिषादिषु पाठयत्वेन निर्धारिता  
ग्रन्थाः पाठयन्ते । तत्र पुरा काश्यां गणित-  
प्राधान्यतया भास्करीया लीलावती-बीजग-  
णित-सिद्धान्तशिरोमण्यादयः सूर्यसिद्धान्त-  
श्च, द्विविधा क्षेत्रमितिस्तथा त्रिकोणमितिश्च  
छात्रा अधीयते स्म । प्रतिशास्त्रमेव मुख्यग्र-  
न्थानामेवोच्चावचभेदेन विभिन्नग्रान्तेषु  
सांप्रतमपि प्रचुरप्रचार उपलभ्यते । परं  
सांप्रतं ज्यौतिषे फलितभागस्यापि भिक्षुपा-  
दप्रसारणन्यायानुमोदितं स्थानं निर्धारित-  
मिति बहुत्र गणितफलितयोः परीक्षा-  
पार्थक्येन छात्रान् वृणोति । तत्र नवीनगणि-  
तफलितयोरपि संश्लेषो युगानुसारं करणीय-

त्वादधिकारिभिर्द्वित्राः पञ्चषा वा आधुनिकै-  
लिखिता अनूदिता वा, अर्धजरतीया अपि  
सन्दर्भाः संयोजिताः । त एते गणिताचार्ये  
चलनकलन-द्युचरचार-भाभ्रमरेखानिरूपण-  
दीर्घवृत्तलक्षणादयः, फलिताचार्ये च हस्तसं-  
जीवनं (जैनानुसारिसामुद्रिकम्) बृहत्पराश-  
रहोरा (अत्यधिकं दुरवस्थिता प्रमादसङ्कुला)  
वसन्तराजाद्भुतसागरवृहत्संहितादयस्तथा या-  
मलोकफलितसंग्राहका नरपत्यादयश्च न्यू-  
नाधिकभावेन विज्ञेयाः । एते ग्रन्थाः संदर्भा  
वा, पुरा सांप्रतं च यैर्गणितफलितविज्ञैरु-  
पनिबद्धास्तैः कैरपि पाठ्योपयोगित्वदृशा न  
निर्मिता इति निर्णायकैरालोच्यं भवति,  
किंवा सम्यगालोचयापि ग्रन्थसंख्यापुन्यै तथा-  
नुष्ठितं भवेत् । किंच प्रधानविषयाङ्गभूताः  
काव्य-धर्म-हिन्दीग्रन्था अपि प्रारम्भत एव  
सदैव फूत्कारमात्रेणैवेष्टसाधनताज्ञान-  
कराः संक्रामिताः प्रतिवर्षं संक्राम्यन्ते च ।  
काश्यां, बिहारे, राजपूतानापरिसरेषु तु दृ-  
ढमूलेयं मानोन्नता पद्धतिः शिक्षाप्राङ्गणे नृ-  
त्यन्तीव स्वाङ्गसौष्ठवं संतनोति । परं किमि-  
यता चेष्टितेनाध्येतृणां विद्यार्जनलभ्यफलं  
कर्मक्षेत्रानुगुण्येन स्वीकर्तुं सहानुभूत्या पार्यते?  
इदानीं तु योग-क्षेमकथैवाग्रे प्रसरति, तदर्थं  
च परीक्षाज्ञानभराणां पश्चादेव पादप्रक्षेपो  
लोकतो व्यवहारतश्च संलक्ष्यते । शास्त्रार्था  
हि गुणनिकामन्तरा हृदयमन्दिरे न स्फुरन्ति ।  
शिक्षाभारवाहिभिः किं क्रियताम् ? उक्तमेव  
पथप्रदर्शकैः 'ज्ञानं भारः क्रियां विना ।'  
अथ 'क्रिया हि वस्तुपहिता प्रसीदति' । इत्य-



प्यतिरोहितमेव । भगवता पतञ्जलिना 'ब्राह्म-  
णेन निष्कारणं षडङ्गो वेदोऽध्येयो ज्ञेयश्च'  
इत्युपदिष्टम् । अद्यत्वे युगानुसारमितोन्यथा  
व्यवहृतेऽपि बाहुल्येन दृष्टादृष्टफललाभाभावे  
केवलं कल्पना-धाद-वितण्डा-जल्पना-जालै-  
रेव सामाजिको गतिविधिरवरुध्यते, विक्रि-  
यते, तथापि स्वाभीष्टं किंवा स्वच्छन्दानुरूपं  
योगक्षेमफलकं विधित्सितं न निश्चेतुं न वा  
प्रतिपत्तुं प्रभवामः । इयता निर्णायकैः सार-  
स्वतवैभवस्य क्रमिकं ह्रासं तस्य धारणाकल-  
नाधारभूतानां भारतीयानां प्राकृतिकांशशै-  
थिल्यादिविविधभावविशृङ्खलतां च सुनिपुणं  
विभाव्य निर्व्यायापि तत्तद्विषयिणीषु शिक्षा-  
सु ग्रन्थसंभारः किमुद्दिश्याधीयते-न निश्ची-  
यते । भारतीया एव स्वीयां मातृभूमिसंपत्तिं  
बोद्धुं धुर्य इव नियोज्या इति तेषामधिकार-  
सिद्धं साधितं वा यत्किमपि गतानुगतिकतया  
प्राप्तकालमवगत्यैव नवीनविज्ञानदृशोऽनुति-  
ष्ठन्तीति युक्तमुत्पश्यामः । ऐन्द्रजालिकोऽयं  
शिक्षागुरुचारः सर्वानेव विषीदयन्, ग्लापयन्,  
व्यामोहयन्, प्रतारयन्, संक्षोभयन्, जीवनं  
कदर्थयन्, चिराय वृत्ते, वर्तमाने, वर्तिष्यमा-  
णे च काले चिरायुषा लोमशमुनिमप्यधरीकृ-  
त्य, न जाने कियत्कालं निष्करणं पीडयितुं,  
माक्रोशयितुं वा स्वीयाममोघां शक्तिं संचा-  
लयेत् को वेद ?

शिक्षामधिकृत्य चिराय विचारवैधुर्यं  
धर्मभीतिः ( वृथैव ) प्राचीनेषु तदनु नवीने-  
ष्वपि गौरव-मानमभिमुखीकृत्य प्रवृत्ते ।  
अल्पीयसा भूयसा वा प्रयत्नेन कालानुरूपं,

केषां कृते किं फलप्रवणं कर्म इति सामाजि-  
कवर्गीकरणविधयोच्चपदशक्तिशालिभिर्दूरदृशा  
न मीमांसितमित्येव प्रतिपदं 'किन्तु' 'ननु'  
'न च' विहाय संमुखमुपस्थीयते तथोपस्था-  
प्यते च । हानोपादानविमर्शवैमुख्यं तु हृदये  
वज्रलेप इव सर्वतश्चतुरस्रं निर्व्यूढमिति ।  
ततश्च यः कोऽपि प्रतीकारः प्रतिविधेय एवै-  
ष नियमो लौकिकोऽनुकूलः प्रतिकूलो वा  
देशजातिबान्धवैः समर्थितो हितानुबन्धिभिः  
सरलोदारवर्त्मना समनुष्ठेय इति विश्वज-  
नीनं प्रतिभाति ।

पुरा यथा मुख्यग्रामेषु व्यवहागनुसृत-  
धर्मादिशिक्षार्थं चतुष्पाठी ( वङ्गेषु ) प्रवर्ति-  
ताऽभूत्तस्योच्छेदानन्तरं विद्यालाभो नागरि-  
कशालां लघ्वीं महतीं वा संसेव्यैव सुकर-  
स्तेन प्रकृते त्रिस्कन्धसम्बन्धिनो ज्योतिष-  
ग्रन्था पूर्वाहता एवाद्यापि व्यवहारं विभाव्य  
शिक्षासु निर्देश्याः । काशीनाथ-शीघ्रबोधः,  
मुहूर्तगणपतिश्चिन्तामणिर्वा । पाठी, बीजं  
( नवं ) क्षेत्रमिति-त्रिकोणमिती ( द्विविधे )  
भास्करस्य सिद्धान्तशिरोमणिः सूर्यसिद्धान्तः ।  
सिद्धान्ततत्त्वविवेक-गोलप्रकाशयोः संहिता-  
संकलितांशः ( पृथक् प्रकाशितः ) संहिता-  
स्वर-शकुन-प्रभ्रादीनामतीवावश्यको ज्ञेयां-  
शश्च । होराविषयकेषु लघुजातकम्, लघु-  
पाराशरी, जैमिनेरायुर्दायविचारः, नीलक-  
ण्ठी १ तन्त्रं च । इत्थं त्रिधा विभज्य परीक्षा  
कल्पनीया । पर्याप्तमेतदादि-मध्य-पर्यन्तक-  
क्षासु प्रमाणपत्रसंपादनार्थम् । 'सति कुडघे  
चित्रम्' इति न्यायनयमनुवर्त्य मूलज्ञानेन



शनकैः परीक्ष्येतरसन्दर्भानपि स्वयमाकलयितुं शिक्षार्थी प्रभवेदेव ।

किञ्च गणितस्कन्धे नवीनगणितमवश्यज्ञेयं भवति । स्वस्वकाले दैशिकैर्वैदेशिकैर्वा आचार्यैर्मिथो विज्ञानस्यादान-प्रतिदानं स्व-स्व-संस्कृतिवशेन विहितमेव । न तत्र कोऽपि प्रत्यवायः । काश्यामाचार्यश्रेणौ यो हि चलन-कलन-दीर्घ-वृत्तलक्षणादीनां संनिवेशो निर्णयकैर्व्यवस्थापितः तेषु प्राथमिक-परिभाषा-दीनां वर्द्धनं, परिवर्तनं, साकल्येन प्राप्तकालम् । त्रिकोणमितिरेष्यतीव संचिन्ता परिभाषादीनां संकोचो मतिमान्द्यकर एव । दीर्घ-वृत्ते समीकरणादीनां प्रयोगो हि नव्यबीज-ज्ञानमन्तरा त्रुटिपूर्णम्, ततोऽपि Geometry of Conics निबन्धोक्तपरवलयादिक्षेत्राणां स्वरूपोत्पत्तिनियमादीनां ज्ञानराहित्यं पठतां गगने बीजाकरणमिव निष्फलम् । संस्कृते हिन्दीभाषायां वा तादृशपुस्तकाभावात् । एवं यावत्तत्तद्विषयाणां पाठ्यग्रन्था न निर्मीयेरन् तावदेषां प्रकीर्णनिबन्धानां गूढानामध्ययनाभ्यापनप्रयासो न हि फलप्रद इति निर्णायकानां पुरस्तात् । सांप्रतं हिन्दीभाषाप्रवाहे

प्रचलत्यपि गणित-विज्ञानग्रन्थानां प्रणयनं न केनापि यावदुपयुक्तं भारतीयशैल्या समाचरितम् । ये द्वित्राः पञ्चषा वा पाठ्यरूपेण प्रचलितास्ते हि Anglo-Vernacular शिक्षा-पद्धत्या भाषालेखशुद्धिविकला अनियमसङ्कुला भ्रान्तिकराश्च विशेषतः संस्कृत-गणित-पाठिनाम् । एवमिह पार्थक्येन निबन्धरचना साधीयसी निर्विवादं शिरस्यापततीति, तदर्थं विद्वत्समितिर्यदि नाम बद्धपरिकरा स्यात्तदैव समीहितसिद्धिः स्यात् । केवलं पाश्चात्यरीतिनीतेरनुकरणमात्रेणैव न निर्वाहः ।

इत्थमद्यत्वे ज्यौतिषशिक्षा सर्वात्मना प्रायोगिकगणितज्ञानतत्समन्वयं विना विकलाङ्गी प्रतिदिनं क्षीण-क्षीणा, जनसमुदायेष्वनास्थाकरी कथमपि प्राणिति । एवं गणित-फलितवेदिनः संभूय कामपि कार्यनिर्वाहिकां समितिमाहम्बरमुक्तां परिकल्प्य विभिन्नप्रान्तीयपाठशाला-निरीक्षण-परीक्षादिभिः देशकाल-स्थित्यनुमोदितं यत्किमपि प्रास्ताविकं परिकल्पयन्तु । यद्वि सर्वदेशीयैः संमतं प्राचीन-कीर्तिरक्षकमात्मोद्धरणक्षमं च स्यादिति शिवम् ।

## शिक्षायाः साम्राज्यम् ।

( ले० पं० सूर्यनारायणशर्मा शास्त्री व्याकरणाचार्यः, जयपुरम् )

श्रुतिषु, शास्त्रेषु, स्मृतिषु, पुराणेष्वितिहासेषु, कथास्वाख्यायिकासु च सर्वत्राऽपि शिक्षा समुपलभ्यते । ततश्च शिक्षा वेदवत् सनातनी । एषा च युगानुरूपं विविधानि रूपाणि धारयति । प्रतियुगमेव चास्या महत्त्वं तात्कालिका मनुष्याः स्वीच-

क्रुः । अतो नानया विना लोकयात्रा सिध्यति । वेदेषु यज्ञानाम्, देवस्तुतीनां च शिक्षा विद्यते । उपनिषत्सु ब्रह्मविद्यायाः, गृहसूत्रेषु स्मृतिषु च संस्काराणाम्, ज्यौतिषे ग्रहचारस्य, आयुर्वेदे कायस्वरूपस्य, रोगाणाम्, भेषजानाम्, योगानां च, गान्धर्ववेदे रागाणाम्,



धनुर्वेदे शास्त्राणाम्, व्याकरणे शब्दानाम्,  
न्यायवैशेषिकयोः ससारसृष्टिसंहारयोः, इतरेषु  
च इतरासां शिक्षाणामेव यथायथं संनिवेशः ।

शिक्षां विना न पठनं प्रतिपठनं वा  
नो वास्ति वस्त्वयनं न च रञ्जनं वा ।  
नो तद्धरणं न च कृषिर्न च शासनं वा  
तस्मात् समाश्रयत भोः सुजनाः सुशिक्षाम् ॥

अस्तु सर्वैर्ज्ञायत एव शिक्षामहत्त्वं तु,  
विचारणीयं त्वेतद् यत् साम्प्रतं कीदृशी शिक्षा  
समपेक्षिता लोकहिताय । एषोऽपि च समस्त-  
विवेकिजनप्रतिपन्नः सिद्धान्तो यत् कालानु-  
सारं कदाचिदेकस्याः कदाचिदपरस्याः शि-  
क्षायाः प्राधान्यं भवति । शिक्षा हि नाम—  
“स्वाभीष्टकार्यसंसाधनानुकूलव्यापाराभ्यासः”

ते च व्यापाराः क्वचिन्मानसा यथा ब्रह्म-  
विद्यायाम् । क्वचिन्मौखा यथा वेदपाठगा-  
न्धर्वविद्यादिषु । हास्तास्तु विद्यन्त एव स-  
मस्तलोकव्यवहारेषु । पादा अपि विद्यन्त  
एव प्रेक्ष्यादिकर्मसु । हस्तपादोभयसाध्या अपि  
दृश्यन्त एव सूचीकर्मयन्त्रसंचालनादिषु ।  
एवं च व्यापारबाहुल्याच्छिक्षाबाहुल्यमप्य-  
व्यपरोप्यम् ।

साम्प्रतं शिक्षाया माध्यममपि परिवर्तन-  
सापेक्षम् । यतो यवनसाम्राज्यकाले पारस्य-  
भाषयेव साम्प्रतमाङ्गलभाषया दीयमाना  
शिक्षाऽस्माकं भारतीयानां कृते बलादारोपिते-  
व प्रतीयते, न स्वाभाविकी । यतो हि न  
केवलं ज्ञानसंबद्धा एव अपि तु कलासंबद्धा  
अपि ग्रन्थाः संस्कृतोपनिबद्धा एव बाहुल्येनो-  
पलभ्यन्ते । तत एतद् विना संकोचं स्वीकर्तुं  
शक्यते यत् कदाचित् एतेऽपि काले आसीत्

यस्मिन् लोकशिक्षामाध्यमं संस्कृतमासीत् ।  
पालीप्राकृतादिदेशभाषास्तु शिक्षामाध्यमत्वेन  
बौद्धजैनधर्मप्रचारकाले सुप्रचरिता एवासन् ।  
परं वर्तमाने तत्स्थानमधिकर्तुं नागरी भा-  
षैव स्वसारल्यादिगुणैः प्रभवति । सा च  
क्रमशोऽधिकाधिकं प्रचारमापद्यमानास्तीति  
विलोकयतामस्माकं प्रसीदतितरां चेतः ।  
तथा चेदानीतने काले शिक्षामाध्यमधुरां  
वोढुं नागरीवार्हतीति निर्विवादमेतत् । तस्यां  
च तत्तच्छास्त्रविशेषज्ञैर्ग्रन्था अपि वि-  
च्यन्त इति वृद्धयुन्मुखमस्या वाङ्मयम् । परं नव-  
प्रचलितविविधविषयाणामस्यां संनिवेशार्थं  
नवनवा शब्दसृष्टिरपि समपेक्ष्यते । यथा घट-  
शरावादिविविधपात्रनिर्माणार्थं न साधारणी  
किन्तु स्निग्धा मृत् समपेक्ष्यते, तथैव शब्द-  
सृष्ट्यर्थमपि स्निग्धा वाक् समपेक्ष्यते ।  
स च स्नेहोऽस्यामल्पतरः, एतदुपोद्बलिकायां  
दैव्यां वाचि तु विपुल इति संस्कृतज्ञानं वि-  
ना न नागर्या यथोचितशब्दनिर्माणप्रयोग-  
सौकर्यमिति आधारभाषारूपेण संस्कृतशिक्ष-  
णव्यवस्थाऽप्यवश्यमभ्युपेया । आयुर्वेदज्यौ-  
तिषकर्मकाण्डानां तु संस्कृतभाषा निधानमेव ।

किंच शिक्षायाः साधारण उद्देशो, बु-  
द्धिविकासो मस्तिष्कस्य चिन्तनशीलताजन-  
कत्वं च । तादृगुद्देशसिद्धिश्च सरलभाषा-  
द्वारा विद्याध्ययनेन न संभवति, किन्तु यस्या  
भाषाया अध्ययने प्रारम्भत एव नियमोप-  
नियमावधारणमावश्यकं भवति तद्द्वारा क्रि-  
यमाणमध्ययनं क्रमशो बुद्धौ सूक्ष्मतामुपज-  
नयति । एष च सुष्ठु संस्कृतभाषायां वि-



शेषेण वर्तते । ततश्चैतद्द्वारा कृताध्ययनो  
जनः सूक्ष्मतत्त्वावधारणे वैशिष्ट्येन प्रभवति ।  
सर्वाधिकं मान्यत्वं च संस्कृतभाषायां लोक-  
व्यवहारनीतिधर्मकलाब्रह्मविद्यादिज्ञानोपजन-  
कत्वेनैव । यदि नाम भारतीयाः संस्कृतं  
नाध्यैष्यन्त कथं वा ते रामायणरसम्, महा-  
भारतमाधुर्यम्, रघुवंशकुमारसंभवकिरा-  
तार्जुनीयशिशुपालवधनैषधीयचरितादिमहा-  
काव्यानुशीलनोपप्लावितब्रह्मास्वादसहोदरा-  
ऽऽह्लादं वाऽऽस्वादयितुं प्राभविष्यन् । भो भो  
विवेकशीला भारतीयाः ! इमां नोपेक्षध्वम्,  
प्रत्युत सेवध्वम् ।

इदं त्ववश्यमवधेयम्-संस्कृतभाषाऽत्य-  
न्तं प्राचीना वर्तते । एतस्यां तात्कालिकानां  
विषयाणां तु नास्ति न्यूनता परमाधुनिकानां  
विविधविज्ञानेतिहासवास्तुशास्त्रादीनां सं-  
निवेशस्त्वेतस्यामवश्यं करणीयः । नो चेद-

निवार्यमेतस्या व्यवहारबहिष्करणम् ।

धर्मशिक्षा चापि भारतीयशिक्षा-पद्ध-  
तावश्यं विनिवेशनीया । यत एतां विना  
नास्माकं स्वरूपरक्षा । प्रत्युत स्वरूपहानिः ।  
एवं च संस्कृतशिक्षाकेन्द्रेषु धर्मसम्बन्धिन्याः  
शिक्षायाः परीक्षायाश्च व्यवस्थाऽवश्यं वि-  
धेया ।

संस्कृतवाङ्मयविस्तारस्य सर्वश्रेष्ठ उ-  
पायश्च, महोत्साहिनां नवग्रन्थलेखकानां  
कवीनां चोत्साहवर्धनाय, श्रमसाफल्याय,  
लाभद्वारोन्मुद्रणाय च यथायोग्यं तन्निर्मि-  
तानां ग्रन्थानामपि शिक्षाक्रमे विनिवेशोऽ-  
चिरादनुष्ठेयः । यत एवं कृते शिक्षायाः सं-  
स्कृतवैदुष्यस्य च विस्तारो रक्षणं च स्यात् ।  
धार्मिकी, वैदिकी चैव सांस्कृत्यी च यथा भवेत् ।  
शिक्षाऽस्माकं सुविस्तीर्णा तथा यत्नो विधीयताम् ॥

## ❁ कीदृशी शिक्षाऽपेक्षिता ❁

( ले० उवालापुरमहाविद्यालयार्चायः, पं० नरदेवशास्त्री वेदतीर्थः )

इयमाध्ययनदानानीति त्रयो धर्मस्क-  
न्धाः । अत्राध्ययनशब्देन शिक्षाया एव ग्रह-  
णम् । सा च कीदृशी भवितव्येति विषयस्तु  
तैत्तिरीयसंहितायां शिक्षोपनिषदि प्रदर्शितः ।

आचार्य उत्तररूपम्

अन्तेवासी पूर्वरूपम्

प्रवचनं सन्धानम्

एतेषु त्रिष्वेव वाक्येषु शिक्षायाः तत्त्वं  
समुपनिबद्धम् ।

कथं सफलीभवति- इति विषये निरु-  
क्तान्तर्गता ऋक्श्रुलोका एव प्रमाणम् ।

विद्या ह वै ब्राह्मणमाजगाम  
गोपाय मा शेवधिष्टेऽहमस्मि ।

असूयकायानृजवेऽयताय  
न मा ब्रूया वीर्यवती तथा स्याम् ॥१॥

य आतृण्यवितथेन कर्णा-  
वदुःखं कुर्वन्मृतं संप्रयच्छन् ।

तं मन्येत पितरं मातरं च

तस्मै न तुह्येत्कतमन्ननाह ॥२॥

अध्यापिता ये गुरुं नाद्रियन्ते



विप्रा वाचा मनसा कर्मणा वा ।  
 यथैव ते न गुरोर्भोजनीयाः  
 तथैव तान् भुनक्ति श्रुतं तत् ॥३॥  
 यमेव विद्याः शुचिमग्रमत्तम्  
 मेधाविनं ब्रह्मचर्योपपन्नम् ।  
 यस्ते न दुष्टेस्कृतमन्ननाह  
 तस्मै मा ब्रूया निधिपाय ब्रह्मन् ॥४॥

अनेन किमायाति ? एतदेव यद् विद्या  
 तदैव सफलीभवति, यदा साऽधिकारिणे  
 दीयते । अन्यथाऽनधिकारिदानात्सर्वमेव  
 भस्मनि हुतमिव भवति ।

एष खलु शिक्षाशास्त्रिणां शान्तिपाठः—  
 'सह नाववतु सह नौ भुनक्तु, सह वीर्यं  
 करवावहे । तेजस्वि नावधीतमस्तु मा वि-  
 द्विषावहे ॥'

अध्ययनाध्यापनप्रसङ्गे आदावेव म-  
 न्नोऽयं समुच्चारणीयो भवति आचार्यान्तेवा-  
 सिभिः संभूयेति । तथा सति तेजस्वि भव-  
 ति यदधीतम्, यदध्यापितं चेति ।

हन्त ! कीदृशोऽयं कालः समुपस्थित  
 उद्वेगकरोऽध्याप्याध्यापकानां गुरुशिष्याणा-  
 माचार्यान्तेवासिनां वा । इदानीन्तना अन्तेवा-  
 सिनो गुरूनपि विद्विषन्ति, कथं नाम तेषाम-  
 धीतं तेजस्वि भविष्यति-सर्वमेवाधरोत्तरं सं-  
 वृतं वैदेशिकशिक्षाप्रभावात् तत्संसर्गादिति ।  
 अस्माकं शिक्षा तु धर्मस्यैकः स्कन्धरूपः  
 इदानीन्तनी शिक्षा तु सर्वथा धर्महीना ।  
 छात्रास्तथा शिक्षयन्ते, तथा तेषां प्रवृत्तिर्भवति,  
 यथा ते सर्वमेव स्वकीयं स्वविद्यां, स्वधर्मं,  
 स्वसंस्कृतिं-सर्वमेव न्यक्कुर्वन्ति, वैदेशिकं  
 सर्वमेव प्रयत्नेन वीकुरुर्वन्ति, कथं नामास्य

भारतवर्षस्य कल्याणं भविष्यति ।


धन्यास्ते स्वाध्यायप्रवणमनसो ब्राह्मणाः  
 पण्डिताश्च यैरद्यापि कुलक्रमागतो वेदो  
 रक्ष्यते, शास्त्राण्यधीयते-राजाश्रयाभावाद्  
 लोकाश्रयाभावाच्च कथङ्कथमपि जीवत्युच्छ्व-  
 सिति वाऽस्माकं शिक्षा ।

स्वशिक्षाया रक्षा खलु ब्राह्मणानां नि-  
 ष्कारणो धर्मः । पुरा खल्वाचार्यो वेदमनू-  
 च्यान्तेवासिनमनुशास्ति स्म "सत्यं वद्,  
 धर्मं चर, आचार्यदेवो भव, मातृदेवो भव,  
 पितृदेवो भव" इत्यादिवाक्यैः—

अद्यतनेषु कनवोक्शनप्रसङ्गेषु पदवी-  
 दानसमारम्भे विश्वविद्यालयस्य कुलपतयो  
 यथा लम्बीभूतानि व्याख्यानानि ददति तत्र  
 किमस्ति विचित्रम्-तत्र हार्दं किमपि नास्ति,  
 तेषां शब्दाः निगदेनैव शङ्क्यन्ते । तत्रोपदेशेषु  
 भवेन्नाम भौतिकं किमप्युपव्याख्यानं परं तत्र  
 सर्वथाऽभावो दरीदृश्यतेऽध्यात्मसम्बन्धस्य ।  
 अध्यात्मसंबन्धाद्विना शून्यमिव सर्वं प्रति-  
 भाति । गुरुशिष्ययोराचार्यान्तेवासिनोर्वा  
 सम्बन्धः खलु नितरामाध्यात्मिकः । मूल्यं  
 दत्त्वा विद्याग्रहीतुः शिष्यस्य, मूल्यमादाय  
 वाऽध्यापयितुर्गुरोस्तादृशः पवित्रः सम्बन्धः  
 स्थातुं शक्यते किमु ? ज्ञानविक्रयो नामावद्यं  
 कर्म, शास्त्रनिन्दितम् । परेशानुकम्पयाऽ  
 स्माकं सा पुरातनी शिक्षा पुनरप्युज्जीवतु,  
 तस्या आश्रयेण पुण्योऽयं देशः पुनः पुनीतो  
 भवतु, इत्येव जगन्नियन्तुः सकाशादभ्यर्थ-  
 यामहे-भवतु साधयामः, अत्रैव विरमामः-



सं० र० शिवाङ्कः 



श्रीरामचन्द्रशास्त्री व्याकरणाचार्यः ( मुंबई )

मुंबईस्थ 'संस्कृतप्रचारकविद्यालय'स्थापकः





© 2011 by Tattva Heritage Foundation  
All rights reserved.



## श्रीयुतपण्डितश्रीरामचन्द्रशास्त्रि-व्याकरणाचार्यमहोदयः, मुम्बई.

( ले० श्रीबुद्धिचन्द्रशर्मा शास्त्री, व्याकरणाचार्यः जयपुरम् )

एटाजिलान्तर्गतसोरोग्रामे वंशपरम्परा-  
प्राप्तपाण्डित्ये उदीच्यसहस्रनाम्नि गुर्जरब्रा-  
ह्मणकुले प्रसूतस्य विदुषः श्रीवालादत्तशा-  
स्त्रिणः सकाशात् १९५२ तमे वैक्रमाब्दे वि-  
जयदशम्यां शास्त्रिमहाशयस्य जन्म । “होन-  
हार विरवान के होत चीकने पात” इति लो-  
कोक्त्यनुसारं बाल्य एव महाशयस्यास्य प्रति-  
भा-विकासमवलोक्य महत्याशया पित्रा अ-  
ध्यापनमस्य प्रारब्धम्, किन्तु हन्त अकाल एव  
करालेनानेन कालेन कवलितः सः । दशव-  
र्षीयमिममसहायं बालं परित्यज्य दिवङ्गते  
पितरि श्रीमतीस्य मातरि श्रीचम्पादेव्यां पुत्र-  
चतुष्टयस्योभयोः पुत्रयोश्च रक्षणभारः समा-  
पतितः । श्रीमतीयं चम्पादेवी लक्ष्मणपुरा-  
(लखनऊ)ध्यक्षनबाबवंश्यानां सुप्रसिद्धज्यो-  
तिर्विदां पण्डितश्रीरामदत्तशर्मणां शीलवती  
मुतासीत् । एषा हि संस्कृतसाहित्यस्य विदु-  
षी, फलित-ज्यौतिषस्य ज्ञात्री, कलासु कुश-  
ला सत्यपि भगवद्भक्तिपरायणासीत् । म-  
हदर्थकष्टमनुभूयापि तया स्वसन्ततीनां सस-  
म्मानं शिक्षाप्रबन्धं विधाय स्वीयकर्तव्यपा-  
लनमकारि ।

शास्त्रिमहोदयस्य प्रारम्भिकमध्ययनं  
स्वकीये ग्रामे सोरोस्थान एव समभूत् । ततो  
द्वादशवर्षाणि यावत् फरुखाबादे काश्यां चा-  
धीत्य भारतीय-प्रसिद्धविश्वविद्यालयानामुच्च-  
परीक्षासु प्रविश्य पञ्चाम्बुविश्वविद्यालयतः  
शास्त्रिपदवीम्, काशीजयपुरकलिकातादिवि-

श्वविद्यालयेभ्यश्च व्याकरणाचार्य-काव्यन्या-  
यतीर्थादिपदवीरयं प्राप्तवान् । न केवलमेता-  
वदेव, महानुभावस्यास्य विशिष्टया प्रतिभया  
सन्तुष्टाभिर्भारतस्य कतिपयप्रसिद्धसंस्थाभिरपि  
अनेकैरुपाधिभिरयं सुभूषितः । व्याकरणे  
साहित्ये च शास्त्रिमहाशयस्याधिकार एव,  
किन्तु न्याये वेदान्ते चापि पर्याप्तं विद्यते पा-  
ण्डित्यम् । ज्यौतिषशास्त्रेपि श्रीमतोर्धिकारः  
प्रशंसनीयः । विषयमिममवलम्ब्य सुव-  
हु समुपार्जितं यशोऽनेन । अस्य हि ज्यौति-  
षज्ञानविषये श्रूयते किल-प्रख्यातपाण्डित्यानां  
म० म० पं० श्रीअयोध्यानाथशास्त्रिमहोदयानां  
शिष्यपरम्परासु क्रमशोधीतफलितज्यौतिष-  
शास्त्रः श्रीमन्तं शास्त्रिमहोदयं विहाय नान्यः  
कश्चिद् मोहमय्यां विद्यत इति किंवदन्ती ।  
मोहमय्याः प्रायो बहवो धनिकाः श्रीमति  
पूर्णं श्रद्दधते । काठियावाड-राजपुतानादि-  
प्रान्तस्यानेकैः खलु सामन्तमहाभागैर्जज्यौ-  
तिषित्वेन संमानितः श्रीशास्त्रिमहोदयः ।  
अस्तु.

महाशयोयं सुरगिरः प्रचारार्थं सुबहु  
प्रयतते । सुरसरस्वत्याः प्रचारार्थमेव महाश-  
यस्यास्य जनिरिति कथनमपि मन्ये नाति-  
रिच्येत । स्वल्पेस्मिन् स्वकीये जीवनसमये  
महाशयेनानेन बहुभिः साधारणपाठशाला-  
भिः सह लक्ष्मणभूलास्थश्रीमहर्षिकुलब्रह्म-  
चर्याश्रम-हृषीकेशस्थश्रीभरतमहाविद्यालय-  
सोरोस्थमेहता-विद्यालय-तत्रस्थराजकुमा-



रोसाङ्गविद्यालय-मुम्बईस्थसंस्कृत-प्रचारक-विद्यालयेति परिगणनीय-विद्यालयानामपि स्थापनां कृत्वा सुर-सरस्वती-सेवा स्फुटं प्रकटिता ।

उपर्युक्ताः सर्वा अपि संस्थाः सुचारु कार्ये संपादयन्त्यः शतशः छात्रान् शास्त्र्याचार्यादिपरीक्षासु समुत्तीर्णतां नयन्त्यः शास्त्रिमहोदयस्य यशोवितानं विदधति ।

नैतावदेव, मोहमयीप्रान्तस्थच्छात्राणां वाराणसेय-परीक्षादानार्थं जबलपुरं पति ग-मनमतीवकष्टकरमर्थहानिकरञ्चावलोक्य महान्तं प्रयत्नं विधायानेन वाराणसेयप्रथम-मध्यम-परीक्षाणां केन्द्रं मोहमय्यामेव संस्था-पितम् ।

शास्त्रिमहोदयः कीदृशो धार्मिको दृढनिश्चयी चेत्यत्र निदर्शनमेकमधस्तात् समु-द्विष्यते-

मोहमयी (मुंबई) प्रान्ते यदा कांग्रेस-राज्यं समभूत्; तदा एकेन तद्वाच्यप्रधाना-धिकारिणा महताप्रहेण शास्त्रिमहोदय एव-मुक्तो यद् वर्तमानकांग्रेसराजनीतिमनुसरता यदि भवता विद्यालयोऽयं परिचाल्येत, विद्या-लयस्यास्य संपूर्णोऽपि व्ययभारोऽस्माभी रा-ज्यद्वारोरीकरिष्यते; किन्तु धार्मिकविषये ह-स्तक्षेपमसहमानेन धर्मवीरेणानेन नेदमङ्गी-कृतम् । मन्ये नैतत् साधारणं कर्म ।

शास्त्रिमहोदयो न केवलं विद्याव्यसनी अपि तु सामाजिकक्षेत्रे राजनोतिक्षेत्रे चापि सोऽसाहं कार्यं करोति । वर्णाश्रमस्वराज्यस-ङ्घेन, बह्वीभिः सनातनधर्मसंस्थाभिश्च शा-स्त्रिमहोदयस्य श्लाघ्यः संबन्धः । व्यवहार-पटुताप्यस्य मन्ये प्रशंसनीया । वल्लभाचार्य-मत-वर्तक-प्रख्यातधर्माचार्य-गोस्वामिकुल-कौस्तुभश्रीगोकुलनाथमहागजानाम्, श्रीमज्ज-गद्गुरुश्रीशङ्कराचार्यमहोदयानां श्रीमद्रामानु-जाचार्याणाञ्च प्रतिनिधीनाम्, शास्त्रिमहोदये भूयान् सद्भावोऽस्य व्यवहारयोग्यतां व्यनक्ति ।

किं बहुना, नियमानां परिपालनं सदा-चाराणां रक्षणं धर्मं श्रद्धा भगवति भक्तिः कर्मणि शक्तिः श्रुतौ व्यसनश्चेत्याद्या ये असा-धारणगुणाः कुलीने ब्राह्मणे आवश्यकास्ते मर्त्येऽपि प्रायः शास्त्रिमहोदये खले कपोतन्या-येन संभूय एकत्रिताः । सोऽयं महतः प्रमोद-स्यावसरः ।

शास्त्रिमहोदयो वल्लभमतमनुसरतीति श्रीमद्भागवते ग्रन्थे श्रीगोवर्द्धननाथचरणसे-वायां चानन्यश्रद्धां वहति । महाशयस्यास्य त्रयो विद्वांसो भ्रातरः, एका भगिनी, एकः सुतः, सुता चैका वर्तन्ते । संस्कृत-साहित्यं सेवमानः सोऽयं महाभागः शतायुर्लभतां प्राक्सङ्कल्पितसंस्कृत-प्रचारकार्ये च साफल्यं भजतामित्याशास्य विरमामो वयं विशेषव-क्तव्यात् ।



## साम्प्रतिकी संस्कृत-शिक्षा

( ले० श्रीपुरुषोत्तमशर्मा चतुर्वेदः, साहित्याचार्यः, शुद्धद्वैतालङ्कारच )

न खलु विशेषतो विनिवेदनीयमिदं विदितवेदितव्यानां विदुषां यदियं महा-महर्षिभिर्महिताऽपि, दार्शनिकशिरोमणिभि-रुत्तमाङ्गेनाभ्यर्हिताऽपि, व्यास-वाल्मीकि-भास-भवभूति-कालिदासादिभिरनिशमन-ध्यानार्धरत्नराशिभिरभिपूजितपदकमलाप्य-मरभारती साम्प्रतं समयविपर्ययेण वा, तत्सुतानामस्माकं विवशतया वा, शिक्षाया धनार्जनैकप्रयोजनतया वा, आध्यात्मिकेषु भक्तिज्ञानादिविषयेष्वनत्यादरेण वा, प्रती-च्यसभ्यताविज्ञानादिचाकचक्येन भारती-यानां चमत्कृतलोचनतया वा, दारिद्र्यदु-र्विलसितहेतुकेन परसेवामात्रप्रवणत्वेनाध्य-यनाध्यापनादिष्वनवसरग्रस्ततया वा न केवलं नोद्वरति प्रचारप्राचुर्यम्, न केवलं नोररी-करोत्यतः पूर्वं सर्वदाऽधिकृतमपि समादर-णीयं भारतीयराष्ट्रभाषाभावम्, न केवलं नाद्रियते दार्शनिकैः, न केवलं न विज्ञायते वैज्ञानिकैः, न केवलं न काम्यते कविकुलैः, न केवलं नालङ्कियते ललिततमलेखैर्लेखक-महोदयैः, किन्तु न दीयते पदमप्यस्यै वि-विधेषु विद्यालयेषु; विरुध्यतेऽस्याः प्रचारा-चरणमपि, व्यपदिश्यते मृतेति दुरभिधानेन परोलक्षेषु तदुपजीविषु विद्यमानेष्वपि, ति-रस्क्रियन्ते चात एवैतस्याः सेवका अपि । अपि नामास्मिन् विषये विचिन्तितं द्रवि-निमीलितनयनमुकुलैः, यणयिभिरस्मा-

भिः ? विचिन्तितं चेदवश्यमेव किमपि निदानमस्यैतस्या दुरभिभवस्यान्वेषणपथम-वतीर्णमेव स्यात् ।

तत्र यद्यपि सर्वप्रथमं च प्रधानं च कारणं राजाश्रयाभावो दृष्टिपथेऽवतरति, सत्यं चैतदुचितं चापि, तथापि भवेदेव त-थाविधमितरदपि कारणं यदिह पुराकाले सं-स्कृतविदुषां सत्यपि सर्वप्राधान्ये संप्रति तेषां सर्वोपेक्षणीयत्वं संपादयति । विषयेऽस्मिन् जनेनानेन भूयो भूयोऽनुभूय यत्किञ्चिद् वि-ज्ञातं तदेवेह प्रेक्षावतां पुरस्तादुपन्यस्यते, आशास्यते च सहृदयाः सुधियः सुधीरं वि-मृश्यात्र तथा किमपि निर्णयेयुर्यथा निराश्रय-तया प्रचारस्याल्पाल्पतामुपगच्छन्तीयं सुर-सरस्वती कथमपि पुनरुज्जीवितुं प्रभवेत्, न तु पौरोभाग्यमात्रापराधं शिरसि पात-येयुः । अत एव सास्त्रलिबन्धं सापराध-क्षमापनं चैतदिह निवेद्यते ।

तदिदं द्वितीयं सर्वप्रधानं कारणमस्म-दीयपाण्डित्यस्य लोकानुपयोगितैवेत्यत्र नास्त्यंशतोऽपि नः संशयः । प्रतिपादयि-ष्यामश्चैतदुपरिष्ठाद् यत् कथमिमे वयं प्राक्-नकाले स्वच्छसलिलसंभृताः सलिलाशया इव सर्वोपयोगिनोऽभूम सतृष्णा च जनताऽ-स्मानुपागच्छन्त्यदृश्यतः कथं चेदानीं पथिकै-रमितहिमानीव सुदूरपरित्यक्ता रजताचला इवाराजन्तचाकचक्यमावहन्तोऽपि समी-



पमागतानां जाड्यमेव निदर्शयामो विरक्ति-  
भाजनतां चोपयामः ।

तथा हि—छान्दोग्ये सप्तमाध्यायारम्भे  
नारदेन 'अधीहि भगवः' इत्यनुयुक्तः सन-  
त्कुमारो लौकिकविद्याभिज्ञस्यात्मविद्यो-  
पदेशानर्हतां मन्यमानः स्पष्टमेवावोचत् 'य-  
द्वेत्थ तेन मोपसीद, ततस्त ऊर्ध्वं वक्ष्यामी'  
ति । अत्रवीच्य ततो नारदः "१ ऋग्वेदं  
भगवोऽध्येमि यजुर्वेदं सामवेदम्, आथर्वणं  
चतुर्थम्, इतिहासपुराणं पञ्चमम्, वेदानां  
वेदम्, पित्र्यम्, राशिम्, दैवम्, निधिम्,  
वाकोवाक्यम्, एकायनम्, देवविद्याम्, ब्रह्म-  
विद्याम्, भूतविद्याम्, क्षत्रविद्याम्, नक्षत्र-  
विद्याम्, सर्पदेवजनविद्यामेतद् भगवोऽध्ये-  
मि ।' इति । अत्र ह्यनविंशतिर्विद्या नामभि-  
रेव निर्दिष्टाः, या ह्यसौ नारदः स्वस्मृतिवि-  
षयत्वेन स्वीकरोति, ततः परा अपि काश्चन  
स्युर्या ज्ञानमात्रविषयाः स्युर्न स्मर्यन्ते स्म,  
यतोय 'मध्येमी'त्येवोक्तवान्, न पुनरधीता  
इति । सर्वस्यापि ज्ञानविषयस्य वर्तमानका-  
लिकस्मरणविषयत्वविरहः सर्वजनसिद्ध इति  
तदध्ययनस्यापि विषयस्ततो भूयस्तर एव

स्यादित्यत्र नास्त्येव निवेदनीयम् । अथवा मा  
भूनाम तदीयज्ञानप्रसरस्ततोधिके विषयजाते,  
तथापि संदर्भेणैतेन तद्युगोद्भवानां विविधलौ-  
किकविद्याभिज्ञत्वं तु स्पष्टमेव परिज्ञायते ।

याज्ञवल्क्यस्तु धर्मस्थानमात्रनिरूपणेऽपि

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥

इति पुराणादिदशोपबृंहणोपकारक-  
सहितानां वेदानां तथात्वमाह ।

विष्णुपुराणे पुनः—

अङ्गानि वेदाश्चत्वारो मीमांसा न्यायविस्तरः ।

धर्मशास्त्रं पुराणं च विद्या ह्येताश्चतुर्दश ।

इति पूर्वोक्ता एव विद्या भिन्नक्रमेण विनिर्दिश्य-  
आयुर्वेदो धनुर्वेदो गान्धर्वश्चेति ते त्रयः ।

अर्थशास्त्रं चतुर्थं च विद्या ह्यष्टादशैव ताः ॥

इत्येवं लोकोपकारकविद्याचतुष्टयसहितानां  
तासामष्टादशत्वं प्रतिपादितम् । कामन्दकस्तु-

आन्वीक्षिकी त्रयी वार्ता दण्डनीतिश्च शाश्वती ।

विद्याश्चतस्र एवैता योगक्षेमाय देहिनाम् ॥

कथं चेदित्थम् —

आन्वीक्षिक्यात्मविज्ञानं धर्माधर्मौ त्रयीस्थितौ ।

अर्थानर्थौ तु वार्तायां दण्डनीतौ नयानर्थौ ॥

१ अत्रेदं शाङ्करभाष्यम्—ऋग्वेदं भगवोऽध्येमि स्मरामि । यद्वेत्थेति विज्ञानस्य पृष्टत्वात् ।  
तथा यजुर्वेदम्, सामवेदम्, आथर्वणं चतुर्थवेदम्, वेदशब्दस्य प्रकृतत्वादितिहासपुराणं पञ्चमं वेदम्,  
वेदानां भारतपञ्चमानां वेदं व्याकरणमित्यर्थः, व्याकरणेन हि पदविभागश्च ऋग्वेदादयो ज्ञायन्ते; पित्र्यं  
श्राद्धकल्पम्, राशिं गणितम्, दैवमुत्पातज्ञानम्, निधिं महाकाजादिनिधिशास्त्रम्, वाकोवाक्यं तर्क-  
शास्त्रम्, एकायनं नीतिशास्त्रम्, देवविद्यां निरुक्तम्, ब्रह्मण ऋग्यजुःसामाख्यस्य विद्यां ब्रह्मविद्यां  
शिखाकल्पच्छन्दश्चितयः, भूतविद्यां भूततन्त्रम्, क्षत्रविद्यां धनुर्वेदम्, नक्षत्रविद्यां ज्योतिषम्, सर्प-  
देवजनविद्यां सर्पविद्यां गारुडम्, देवजनविद्यां गन्धयुक्त्विनृत्यगीतवाद्यशिल्पादिविज्ञानानि । एतत् सर्वं  
हे भगवोऽध्येमि ।



इति सांख्य-न्यायोभयमीमांसादिरूपात्मान्वीक्षणसाधनभूतान्वीक्षिक्याऽऽत्मविज्ञानम्, त्रय्या च धर्माधर्मज्ञानमिति पूर्वार्धेन निःश्रेयससाधनभूतां विद्यां निरूप्योत्तरार्धेन लोकोपकारिके वात्तादण्डनीती न्यरूपयत् ।

कविकुलगुरुस्तत्र भवान् कालिदासोऽपि-

धियः समग्रैः स गुणैरुदारधीः

क्रमाच्चतस्रश्चतुरर्थोपमाः ।

ततार विद्याः पवनातिपातिभि-

दिंशो हरिर्द्भिर्हरितामिवेश्वरः ॥

(१० वं० ३।३०)

इत्यत्र तदेतत् विद्याचतुष्टयमेव जिज्ञास्यत्वेन प्रतिपेदे ।

तदेवं श्रुति-स्मृति-पुराण-नीतिशास्त्र-साम्प्रदायिककविप्रभृतिभिः सर्वैरपि न केवलं निःश्रेयससाधनभूतानामेव किन्तु लोकोपयोगिसर्वविधविद्यानामपि जिज्ञास्यत्वं सर्वसंमत्या स्वीकृतमित्यपाणिपिहितम् । भगवती श्रुतिस्तु देवर्षेर्नरदस्यापि गन्धयुक्ति-नृत्य-गीति-वाद्य-शिल्पादीनां विज्ञानमपि प्रतिपदे, यानि कदाचिदेवाधुनिकाः पण्डित-पुङ्गवाः श्रोतुमप्यनुमन्येरन् ।

वस्तुतस्तु तदिदमुचितं चावश्यकं च । यतः पुरुषार्थचतुष्टयसिद्धिर्हि पुरुषजीवनस्य लक्ष्यम् । तत्र यद्यपि प्राधान्यं मोक्षस्य, किन्तु “अनेकजन्मसंसिद्धस्ततो याति परां गतिम्” इति भगवद्गीतोक्तरीत्या न तस्य सुलभत्वं सर्वजनाधिगम्यत्वं चेति त्रिवर्गसिद्धिरेव सर्वजनोपयोगिनी । नैतावदेव किन्तु “नानुभूय न जानाति नरो विषयतीक्ष्णताम्” इत्युक्तरीत्या मोक्षोपयोगिनी, मोक्षप्राप्तिपर्यन्तं

जीवनधारणाय चापेक्षिता चेत्यप्यकामैरप्यभ्युपेयमेव । एवं चैषा पुरुषार्थसिद्धिः पूर्वोक्ताभिरेव विद्याभिः संपादयितुं शक्येत्यप्यविवादमेव । आसीच्च सोऽपि समयो भारते वर्षे यदा पुरुषार्थचतुष्टयप्राप्तये प्रयतमानाः, परांश्चापि प्रेरयन्तः पण्डिताः सर्वजनोपयोगिनः सर्वसमादृताश्चाभूवन्नित्येतन्निःसंकोचं प्रतिपद्यन्त एव पुरातत्त्वविदः पाश्चात्यपण्डिता अपि । तदेतत् सर्वं प्रपञ्च्य समययापनं निरर्थकमेव ।

अथेदं विमृश्यताम् । सत्यप्येवं निरावरणे सत्ये साम्प्रतिकाः पण्डितपुङ्गवाः संस्कृतभाषामधीयानान्, न जाने, कस्मै प्रयोजनाय निनीषन्ति कस्मिन्नपि संतमसच्छन्ने गते । नैते महाभागा एषामैहलौकिकीं समृद्धिमुशन्ति, न च पारलौकिकीम् । तथा हि-साम्प्रतं काश्यादिषु ये विषया अध्याप्यन्ते तैः सर्वथैकदेशिन एव विद्वांसः संपद्यन्ते । विद्यालयाद् बहिर्निःसृतमात्रोऽसौ व्याकरणाचार्यो वा न्यायाचार्यो वाऽन्यस्मिन् कस्मिंश्चिद् विषये लब्धाचार्यपदवीको वा व्यवहारानभिज्ञानां शिरोमणित्वेन स्वीक्रियते साम्प्रतिकैः । न च न सत्यमेतत् । यतो मा भून्नामास्य वैदेशिकप्रचारितेषु विषयेषु वैदुष्यम्, मा च भूदभिनवेषु विषयेषु पण्डित्यम्, किन्त्वसौ भारतीयशास्त्राणां नामान्यपि न जानातीति तु सुमहदुःखास्पदम् । जनोऽयं जानाति तादृशाननेकाचार्यमहाभागान् ये न केवलं संकलन-व्यवकलन-गुणन-भाजनादिकं वा प्रचलितां हिन्दीभाषामेव वा सा-



घुतया न विदन्ति, किन्तु यैर्न ज्ञायन्ते सर्वविधप्राक्तनविद्यानिधानानां पुराणानामपि नामानि, वर्जयित्वा सुप्रसिद्धांश्चिचतुरान् श्रीमद्भागवतादीन् । यानि चैते नामतो जानन्ति न तान्यप्येभिर्महाशयैः स्वरूपेणापि दृष्टानि, दूरे पुनरास्तां तद्विमर्शकथा । अहह! कियदिदं खेदास्पदं यदस्माकं द्विजानां प्रतिदिनं ब्रह्मयज्ञे पठनीयानां शास्त्राणां ज्ञानमपि सुदूरापास्तमिदानीम् ।

विषयेऽस्मिन्नन्तशयनग्रन्थमाला- (त्रिवेन्द्रम्) संपादकानां भगवच्चरणप्राप्तानां श्रीगणपतिशास्त्रिणामियमुक्तिरस्मत्स्मृतिपथमारोहति । तेऽवादिषुर्यद् 'अस्माकं भारतीयानां चतुर्दश विद्याः, तास्वन्यतममक्षपाददर्शनम्, तत्र प्रतिपादिताः प्रमाणप्रमेयादयः षोडश पदार्थाः, तेष्वन्यतमः प्रमाणपदार्थः, तस्य चतुर्षु भेदेष्वेको भेदोऽनुमानम् । तस्य पञ्चस्ववयवेष्वेको हेतुः, तं हेतुमपि न, किन्तु हेत्वाभासमेवाधीत्य परिहृता भवन्तीति सुमहदाश्चर्यम् ।' अथ विचार्यतां इरनिमीलितनयनैर्भवद्भिः किमिदमिदानीं क्रियत इति ।

अथेदं निभाल्यताम् । साम्प्रतं हि संस्कृतविदुषां प्रधानं क्षेत्रं वाराणस्येव । तत्र चेदानीं न्यायव्याकरणे एव प्राधान्येनाध्याप्येते, तत्रापि परमं प्राधान्यं तु नव्यन्यायमात्रस्यैव । यदि सुबहुश्रुतोऽपि कश्चिद् विद्वान् नव्यन्यायशैल्या स्वीयं वक्तव्यं न परिष्कर्तुं शक्नोति, तर्हि तदीयो विमर्श एभिः कर्णेऽपि न क्रियते, का कथा पुनस्तस्य

विद्वत्सु परिगणनायाः । अत एव तादृशपरिपाटीपरिहृतानामेषां भूयस्सु शास्त्रार्थेष्वपि स्वपक्षस्थापनारहितया परपक्षखण्डनैकप्रवणया वितण्डया निग्रहस्थाने नयनमेव दृष्टिपथमवतरति सूक्ष्मेक्षिकया निरीक्षमाणानाम् ।

यद्यपि न्यायव्याकरणयोरेषां सूक्ष्मेक्षिका तदवगन्तृणां मनोहारिणी चौत्सुक्यवर्धिनी चेति निःसंशयं वक्तुं शक्यते, किन्तु किमेभिस्ततो निःसारितं सारम् । तथा हि—प्रथमतस्तु यदि वस्तुबुद्ध्या विचार्येत तर्हि गौतमप्रणीतं न्यायशास्त्रं न पदार्थशास्त्रम्, किन्तु तत्त्वविमर्शसाधनभूतं तर्कशास्त्रमेव । तच्च यथा पारमार्थिके तत्त्वविमर्शे उपयुज्यते तथैव परिष्कारपरिपाटीपरिहीणं लौकिकेषु न्यायाधिकरणा (Court) दिव्यप्युपयोक्तुं शक्यते । संजायेत च तेन सुमहाल्लाभोपि जनतायाः । भारतीया वस्तुविवेचनशैली च समक्षमुपतिष्ठेताधुनिकतार्किकमन्यानाम् । किन्तु केवलं नव्यन्यायरीत्या वाग्जालप्रसारण एवास्माभिस्तदेतदुपयुज्यते । नैतेन निःश्रेयसाधिगमो भवितुमर्हति, न च लौकिकसत्यासत्यविवेचना ।

न च तत्र निर्दिष्टाः षोडश पदार्थाः परैः कणादनिर्दिष्टायां सप्तपदार्थमन्तर्भाविता इति तस्य पदार्थविज्ञानशास्त्रत्वं स्वीक्रियतामिति वाच्यम् । सर्वभ्यापि प्रापञ्चिकपदार्थजातस्य कणाददर्शने सप्तपदार्थवर्हिर्भूतत्वेन तथा कर्तुं सुकरत्वात् । नैतावन्मात्रेण न्यायशास्त्रं वस्तुविद्यात्वेन प्रत्य-



भिज्ञापयितुं शक्यते ।

अथ यदि पदार्थशास्त्रमेवेदं मन्येत, तथापि तस्य न तत्त्वविवेकसाधनभूतानां प्रमाणादीनां लक्षणमात्रपरिज्ञाने समाप्तिरुचिता । यतो गोर्लक्षणमविदन्तोऽपि पयोदधिनवनीतादिनिष्पादनपटवो गोपाला एव गोपदार्थोपयोगविदः स्वीक्रियेरन् जनतया, न तु गोर्लक्षणनिर्माणाय भूयो भूयः प्रयतमानाः पण्डिताः । अत एवेदं न्यायशास्त्रमदो वैशेषिकशास्त्रं चोभयमपि क्रमेण लाजिक ( Logic )-साइन्स ( Science ) रूपेण परिणमनार्हमपि लक्षणैकचक्षुभिरस्माभिरन्धतमस एव निपातितमिति केन वा परिणामदर्शिना तत्त्वज्ञेन न स्वीक्रियेत ।

अथ सेयमेव दशा व्याकरणस्यापि । तथा हि भगवान् पतञ्जलिः प्रारम्भ एव व्याकरणमहाभाष्यस्य शब्दानुशासनप्रयोजनम् “रक्षोहागमलध्वसंदेहाः प्रयोजनम्...” इत्यादिना सुमहता संदर्भेण वेदोपकारकत्वमेव प्रतिपादयाम्बभूव । कैयटोऽपि च व्याकरणस्य वेदद्वारैवोपयोगितां “पारम्पर्येण पुरुषार्थसाधनतामस्याहे” त्यनेन स्पष्टतया प्रतिपेदे । किन्तु सुमहदस्माकं दुर्भाग्यम्, यदाधुनिका वैयाकरणशिरोमणयोऽपि कदाचिदेव वेदज्ञानेऽस्योपयोगं विदधुः । यतः सर्वेषामपि व्याकरणाचार्याणां शिक्षा पाणिनिसूत्रेष्वर्धमात्रामात्रस्यापि लाघवं कर्तुं न शक्यत इत्यत्र, दीक्षितेन यत्किमपि लिखितं तदेव सर्वांशेन साधु-मुनित्रयमतं केवलमनेन वा नागोजेन वा सम्यक् परिज्ञा-

तमित्यत्रैव च परिसमाप्नोतीति च नातिरोहितं विदुषाम् । आसीदिदमुपयोगि पाणिनिसूत्रप्रचारकाले सिद्धान्तकौमुदीप्रचारकाले चेति तैस्तथा विहितम्, किन्तु सांप्रतं कस्तस्योपयोग इति न तिरस्क्रियतां विचारसरणेः । सिद्धान्तकौमुद्या अपेक्षितस्य तद्विवरणस्य चाध्ययनं सुतरामुपयोगीत्यत्र कस्तावद् विद्वान् विप्रतिपद्येत, किन्तु पाणिनिसूत्राक्षरविचारणमात्रे, दीक्षितेयलेखसमर्थने च जीवनयापनं धर्ममोक्षयोः साधनमिति श्रद्धाजडातिरिक्तः को नाम श्रद्दध्यात् ! अतिसंक्षेपेण साम्प्रतं प्राधान्येन प्रचलितयोर्न्यायव्याकरणयोः सेयं दशा निवेदिता विदुषां पुरतः ।

अथेतरेष्वपि साधारणविषयेषु निःक्षिप्यतां दृष्टिः । साहित्यशास्त्रं हि सर्वविधकविकर्ममर्मविज्ञानायैवाविष्कृतम् । अत एव हि तत्र भाषाभेदमनाहत्य संस्कृतपद्यानीव प्राकृतपद्यान्यप्युदाह्रियन्त एव । किन्तु साम्प्रतिकः साहित्याचार्यः संस्कृतभाषायां येषु दोषेषु दृष्टेषु नासिकासंकोचमश्नति, तत्सजातीयानेव दोषान् हिन्दीभाषायां विदधदपि न लज्जते, न च हिन्दीपद्यानि विवरीतुमप्येष यथावच्छक्नोति । किञ्च यथाऽस्य काव्यप्रकाश-रसगङ्गाधरादिपङ्क्तिलापने संरम्भः समायाति दृग्विषयताम्, न तथा ध्वनिदोषगुणालङ्कारादिपरीक्षणे । ततश्च साहित्यसदृशे परमव्युत्पादके सर्वोपयोगिनि च विषयेऽपि भूयांसः पुस्तकपाठका एव दृश्यन्ते, न पुनः श्रतमात्र एव पद्ये तत्तत्का-



व्यवृत्तिप्रयोजकव्यङ्ग्यादिबोद्धारः ।

सेयमेव दशा ज्यौतिषस्य । ज्यौतिषं हि ज्योतिर्विषयकं विज्ञानम् । किन्वेते महाशया आचार्यपर्यन्तमधीयाना अपि न परिचि-  
न्वन्ति नामतोऽपि सर्वाणि ज्योतींषि । कुतः पुनरेते विद्युरस्मिन् विषये नवनवमन्विष्य-  
माणं वस्तु, कुतश्चास्योपयुक्ततां साधयेयुः ।

अत्युपयोगिन्यायुर्वेदेऽपि सेयं दुरवस्था दरीदृश्यते । वैद्यमहाशयो विद्यालये बौध्दालये वा विद्यमान एवोह्लासतामार्त्तानां संपा-  
दयितुं प्रयतते । नैव परिचिनोत्योषधीः, नापि नवनवानुत्पद्यमानान् विकारान् । अत एव सुविमृश्य निरूपितोऽप्युषधीणामौषधोपचारो न तथा साफल्यमधिगच्छति यथास्यास्माक-  
शास्त्रेषु दृश्यते गौरवम् ।

यद्यपि साम्प्रतं शास्त्रार्थविजयसिद्धये ( न त्वात्मज्ञानार्थम् ) कैश्चन वेदान्तादि-  
दर्शनान्यप्यधीयन्ते, किन्तु तदीयं वस्तु सर्वा-  
त्मना विमृशतां परमार्थसाधनस्य प्रधानसा-  
धनत्वे स्वीक्रियमाणानामतिमात्रश्रद्धया गृह्य-  
माणानामधेयानां पुराणधर्मशास्त्रादीनां तु पाठनेप्यस्माकमसामर्थ्यं जागर्ति । संस्कृतज्ञा हि यथा व्याकरणादीनि पङ्क्तिशो निरवक-  
रीकृत्य पाठयितुं शक्नुवन्ति न तथा वेदपुराण-

धर्मशास्त्रादीनि । अत एव समुपस्थिते धर्म-  
संबन्धिनि प्रश्ने महाभागा एते परिष्कारा-  
दिना प्रतारयन्तो वा गजनिमीलिकामाचरन्त  
एव वा दृश्यन्ते ।

मान्याः पाठकमहाभागाः ? दिङ्मात्रमे-  
वैतत् । किन्तु पौरोभाग्यमयमाचरतीति स-  
न्यमानानामाधुनिकसंस्कृतज्ञानां लेखकः के-  
वलं कोपभाजनतामेव नेयादिति विरम्यते  
विस्तरात् । किञ्च, परिणामदर्शिनां कृतवि-  
द्यानां कृते त्विदमपि पर्याप्तम्, पुनर्दुर्दुर्दृष्टास्ते  
लेखसहस्रैरपि न शक्येरन्ननुनेतुम् ।

अवसाने च साञ्जलिः पुनरप्येतदेव  
निवेदयामि यत् संस्कृतशिक्षाप्रणयिभिः प्रा-  
क्तनशैल्या सर्वविधविद्याप्रावीण्याय प्रचारः  
प्रारभ्यताम्, अध्याप्यन्तां च ते ते सर्वोप-  
योगिनो विषयाः सुविमर्शपूर्णया परिपाट्या,  
न विस्मर्यतां च परलोक इवायं लोकोऽपि ।  
येन भगवतीयममरभारती भारतीयानां शिरः  
समुन्नमयन्ती पुनरप्युज्जीवितुं प्रभवेत्, उ-  
द्घोषयेम च पुनरपि वयमेकवारम्—

एतद्देशप्रसूतस्य सकाशादप्रजन्मनः ।

सर्वा विद्याः सुशिक्षेन् पृथिव्यां सर्वमानवा ॥

इत्यलमतिप्रपञ्चितेन । शिवमस्तु ।

## ❀ शिक्षासमीक्षा ❀

महामहोपाध्याय प० श्रीबालकृष्णमिश्रमहाभागः (मिसिपल, प्राच्यविभाग-हिन्दुविश्वविद्यालय, बनारस)

सुखयतितरां न रक्षति परिचयलेशं वरङ्गनेव श्रीः ।  
कुलकामिनीव नोऽस्मति वारदेवी जन्मजन्मापि ॥

‘गोवर्धनाचार्याः ।’

स्पृहणीय-प्राचीनविपश्चित्परम्पराप-

रिप्राप्तपाठ-प्रणालिकापरिवर्तनाय परितो  
बहलं कोलाहलं कलयन्ति लोकाः, येनाकुली-  
क्रियन्ते श्रुतयः । तत्र परिवर्तनं नाम कीद-



## काशिकराजकीय-संस्कृतमहाविद्यालयस्येतिहासः

लेखकः पं० नारायणशास्त्री खिस्ते, साहित्याचार्यमहोदयः काशी ।

भारतीयेतिहासक्षेत्रे समतीता अष्टादशी शताब्दी किल बहुभिर्हेतुभिश्चिरस्मरणीया वर्तते । भारतीया नैनमन्धकारमयं कालं सानन्दं स्मरिष्यन्ति । अष्टादश्यां शताब्द्यां हि मुगल-(यवन)साम्राज्यं जर्जरङ्गं सद् विनश्यदेवासीत्, महाराष्ट्रराज्यशक्तिरपि क्रमिकह्रासाभिमुखी आसीत्, दक्षिणस्यां दिशि हैदरअली-टिपू-सुलतानराज्ये अपि नामशेषावस्थां गते आस्ताम् । 'ईस्ट-इंडिया-कंपनी' नाम्नी संस्था तदानीं मुगलराजसत्तां दुर्बलाभाकलय्य प्रथमतो बङ्गदेशे स्वाधिपत्यं प्रत्यतिष्ठिपत् । क्रमशो व्याप्तानना सती निखिलं भारतमात्मसात्कर्तुं प्रयतते स्म । संयुक्तप्रान्ते लखनऊ-शासकानां नवाबवंश्यानामाकण्ठं विलासार्णवमग्नतया संयुक्तप्रान्त-शासनभारोऽपि पूर्वोदिताया 'ईस्टइंडियाकंपनी' संस्थाया एव हस्ते निपतितः । अत्रैवान्तरे काश्यां बलवन्तसिंहभूमिहारनाम्नो वीरस्योदयो बभूव । स च महावीरः स्वपराक्रमेण लखनऊ-शासकानां राज्यस्य पूर्वभागं स्वायत्तं चकार । परन्तु दुर्दैववशात्तदुत्तराधिकारिणः स्वाधिकारमनुष्णं रक्षितुं नापारयन् । कतिपयैरेव वर्षैस्तेऽपि 'ईस्टइंडियाकंपनी' संस्थाधीना अभवन् । इतिहासपुराणप्रसिद्धेयं काशीपुरी च ततः प्रभृत्येव काशी-राज्याधिकारिणामाधिपत्यान्मुक्ता भूत्वा आज्जलराज्यान्तर्गता बभूव ।

नैवालिस्महोदयो गवर्नरजेनरत्नपदे प्रतिष्ठित आसीत्, तदा जोनाथन्-डंकन्-नामकः शासकः (कमिश्नर) काशीं शास्ति स्म । 'ईस्टइंडियाकंपनी' कृतमादेशमनुसरता तेन काशी-राज्ये विद्यमानाः सर्वे कुप्रबन्धा निवारयितुमारब्धाः । ततः प्रभृत्येव काशीराज्ये भूकरस्य स्थायी प्रबन्धः (Permanant Settlement) सञ्जातः, सहैव तेन काशी-राज्यस्यैको भागः काशी-राज्याधिकारिणां हस्तादपगतः ।

जोनाथनडंकन्महोदयो विद्वान् उदारशायः सहृदयश्चाऽऽसीत् । तदुपदेशानुसारमेव तात्कालिककाशी-राज्याधिकारिणा राजा महीपनारायणसिंहदेवेन प्रतिवर्षं विंशतिसहस्रमुद्रात्मकाऽऽयकरशालिनी भूमिः काश्यामेकस्याः संस्कृतपाठशालायाः सञ्चालनार्थं प्रधानशासकानां सविधे न्यासीकृता । ई० सन् १७६१ समये पूर्वोक्तद्रव्यसाहाय्येन काशिकराजकीयसंस्कृतमहाविद्यालयः संस्थापितोऽभूत् ।

इत्थं महाविद्यालयं संस्थाप्य, एतदेशीया राजानो भारतीयां संस्कृतिं शास्त्राणि च यावता समादरेण पश्यन्ति, तदपेक्षयाप्यधिकेन समादरेण 'ईस्टइंडियाकंपनी' राजपुरुषाः पश्यन्तीति सक्रियं समुद्घोष्य जोनाथन् डंकन्महोदयेन जनताविश्वासभाजनता समासादिता ।

ई. सन् १७८६ समये यदा लॉर्ड-का-

किञ्च तदानीं मुगलराज-सत्ताया नि-



पातेन उत्तरभारते याऽराजकता प्रसृताऽऽसीत्, तथा वेदशास्त्राणां पठनपाठनप्रबन्धः प्रायोऽस्तमितोऽभूत् । जोनाथन्डंकन्महोदयः पूर्वोक्तया परिस्थित्या हिन्दूशास्त्राणां सर्वथा लोपमवश्यभाविनमाकलय्य तत्परिजिहीर्षया काश्यामेकां तथाविधां संस्कृतपाठशालां स्थापयितुमैच्छत्, यस्यां वेदशास्त्राणामध्ययनाध्यापने निर्वाहमखण्डं प्रचलेताम्, सत्यामावश्यकतायां तत्रत्याः पण्डिता हिन्दूधर्मशास्त्राणि (Hindu Laws) आजूलराजपुरुषान् बोधयितुं प्रभवेयुश्च ।

किञ्च तदानीं मुद्रणकलाया अप्रचारात् वेदशास्त्राणि हस्तलिखितपुस्तकावस्थितान्येवासन्, तानि पुस्तकानि सुरक्षितानि स्थापयितुं तद्द्वारा वेदशास्त्रविद्याप्रचारं च कर्तुं जोनाथन्डंकन्महोदयेन संस्कृतपाठशालासम्बद्ध एकः संस्कृतपुस्तकालयोऽपि स्थापयितुमुचित इति विमृश्य निर्द्धारितम् ।

इत्थं सदुद्देश्यप्रेरितस्य जोनाथन्डंकन्महोदयस्य प्रयत्नैः काशिराजदत्तद्रव्यसाहाय्येन च काश्यां प्राचीनहस्तलिखितपुस्तकसंग्रहालङ्कृतपुस्तकालयसहित एकः संस्कृतमहाविद्यालयः स्थापितोऽभूत् ।

इत्थं सुस्थापिते संस्कृतमहाविद्यालये प्रथमतः १ पाणिनीयं व्याकरणम्, २ ऋग्वेदभाष्यम्, वेदवेदान्तौ, ३ न्यायशास्त्रम्, ४ पुराणकाव्ये, ६ ज्योतिषशास्त्रम्, ७ आयुर्वेदः, ८ धर्मशास्त्रं चाध्याप्यते स्म । पाठशालाप्रबन्धव्यवस्थापनार्थमेकः प्रधानपण्डितः पं० काशीनाथशास्त्री तत्कालिकारनामा च न्यय-

ज्यत । ई० सन् १८०१ समये पाठशालायां द्वादशाध्यापका आसन्, यत्र चतुर्णां वेदानां चत्वारोऽध्यापका अपि संमेलिताः । महाविद्यालयस्थापनावसरे ये ये नियमानिर्द्धारितास्तत्र 'आयुर्वेदातिरिक्तविषयाध्यापकाः सर्वेऽपि जन्मना ब्राह्मणा एव नियोक्तव्याः, प्रधानाध्यापकोऽपि यथासम्भवं ब्राह्मण एव नियोजनीयः' इति नियमे भूयान्भर आसीत् । ये विषया धर्मशास्त्रानुसारं द्विजात्यतिरिक्तानां पुरो नेतुमयोग्यास्तेषु विषयेषु ब्राह्मणपण्डितसमितिरेव परीक्षाग्रहणाधिकारिणी भवेदिति च नियमो निर्द्धारितोऽभवत् ।

इत्थमपि सुप्रतिष्ठितं महाविद्यालयं सञ्चालयितुमधिकृता राजपुरुषा अवसरेऽवसरे नैकविधा आपत्तीरनुपपत्तीश्चान्वभूवन्-भूतकाध्यापनं हि शास्त्रेषु निन्दितमिति तात्कालिकाः केऽपि प्रख्याताः पण्डिता वेतनं गृहीत्वा छात्राणामध्यापनं नान्वमन्यन्त । ये च केचन लोभाभिभूताः पण्डितास्तथाऽन्वमन्यन्त, तेषां स्वजातिबहिष्कारात्मको दण्डोऽप्यनुभवनीय आसीत् । एवंविधैः कारणैरेव पाठशालायाः सुप्रबन्धो न चिरमलुण्णो रक्षितोऽभूत् ।

अधिकारिणां राजपुरुषाणां विचारदृष्टौ भारतीयानां विदुषां संस्थासुप्रबन्धकरणे परमपाटवं निश्चितमभूत् । अत एव ई० सन् १७९८ वर्षे पाठशालाप्रबन्धसञ्चालनायैका समितिः संस्थापिता, यस्याः प्रथमः प्रधानमन्त्री कॅप्टनविलफोर्डमहोदयो नियुक्तोऽभूत् । तस्मिन् समये पाठशाला काश्यामेव तत्कालीनेषु भाटकमुहीनगृहेषु प्रचलति स्म ।



श्रीजटाशङ्कर-श्रीरामानन्दपरिडितावपि कि-  
यन्तंचित् कालं यावत्प्रधानपरिडितासना-  
सीनावास्ताम् । ई० सन् १८२० वर्षे कैप्टन  
फेल्ल Fell महोदयः पाठशालाया मुख्याधि-  
कारित्वेन Suprintendent न्ययुज्यत । ई०  
सन् १८३० वर्षे आङ्ग्लविद्यापाठशालाऽपि  
प्रतिष्ठिताऽभूत् । कैप्टनथोरेसबी Thoresby  
महोदयः उभयोः पाठशालयोः प्रधानाध्य-  
क्षपदे कार्यं कृत्वा ई० १८३५ वर्षे सेवानि-  
वृत्तोऽभूत् ।

ई० १८३५ वर्षे निकल्स Nicholls  
महोदयः पूर्वोक्तं पदं भेजे । ई० १८४० वर्षे  
जॉनम्यूरमहोदयस्तत्पदमारूरोह । ई० १८-  
४५ वर्षे सि० वालिस Wallis महोदयः  
समागतः । मासद्वयानन्तरमेव डॉ. बलंटा-  
इन Dr. Ballantyne महोदयः पाठशाला-  
लाद्वयी-प्रधानाध्यक्षपदं प्राप । ई० सन् १८-  
४७ वर्षे पाठशालाया वर्तमानभवनस्य शि-  
लान्यासः तात्कालिककाशिराजकरकमलद्वा-  
रा सम्पन्नः । ई० सन् १८५२ वर्षे वर्तमा-  
नभवनोद्घाटनमहोत्सवोऽपि सञ्जातः । डॉ.  
बलंटाइनमहोदयानन्तरं सम्भवतो ग्रिफिथ  
Griffith महोदयः प्रिंसिपलपदं भेजे । ततः

परं डॉ. थिबो Dr. Thibout महोदयः ई-  
१८८८ वर्षपर्यन्तं स्वपदमलं चकार । तदनु  
डॉ. वेनिस Dr. Venis महोदयः ई० १९-  
१८ वर्षपर्यन्तं प्रिंसिपलपदं भूषयामास ।  
डॉ. बलंटाइन, डॉ. थिबो, डॉ. वेनिस-एते त्रयः  
प्रधानाध्यक्षाः परमसौभाग्यशालिन आसन् ।  
एतेषामेव कार्यकाले पाठशालायाः क्रमशः स-  
मुन्नतिः, महतां विदुषां च संमेलनं समभू-  
त् । डॉ० वेनिसमहोदयसत्सङ्गसौभाग्यं प्रकृ-  
तलेखलेखकस्यापि प्रायः पञ्चवर्षाधिककालं  
सम्पन्नम् ।

प्रथितयशसः सर्वाङ्गीणसौभाग्यसम्प-  
न्नाः परिडितप्रवरा महामहोपाध्याय-डॉ. ग-  
ङ्गानाथकामहोदयाः ई० १९२४ वर्षपर्य-  
न्तं केवलसंस्कृतमहाविद्यालयप्रधानाध्यक्ष-  
पदमभजन् । तदनु योगिराजाः प्रशान्तमूर्त-  
यो विद्यासागरा महामहोपाध्याय-श्रीगोपी-  
नाथकविराजमहोदयाः ई० १९३७ वर्षपर्य-  
न्तं तत्पदमलङ्कृत्यावकाशमगृह्णन् ।

इदानीं प्राच्यप्रतीच्यविद्यापाठज्ञमा डॉ.  
मङ्गलदेवशास्त्री, एम्. ए. डी. फिल (Ox-  
en) महोदयाः पाठशालाप्रधानाध्यक्षपदं गौ-  
रवशिखरिशेखरमारोपयन्तो विराजन्ते ।







शम् ? शास्त्रीयग्रन्थैरप्रगामिभिः सह सं-  
स्कृतनीतिनाटकगद्यपद्यकाव्यालङ्कारहिन्दी-  
व्याकरणेतिहासभूगोलगणितवैज्ञानिकादि-  
ग्रन्थानां बाहुल्यम् ? उत पूर्वेषामल्प-  
त्वं परेषाञ्च तत् ? आहोस्विदेनयोर्वैपरीत्य-  
म् ? तदुभयोरल्पत्वेन साम्यं वा ? अत्र  
क्रियमाणे विचारे मम चेतसि पौरस्त्यवा-  
सनावशाद्वा अनुपचितचेतन्याद्वा नैतन्धारु-  
तया प्रतिभाति । तथा हि शास्त्रीयपदार्थानां  
तत्त्वनिर्णयो वा १ व्यावहारिकवस्तुबोधो  
वा २ सामान्यतः पुराप्रतिपादितपदार्थव-  
स्तुनोर्ज्ञानं वा ३ परकीयाभिमानप्रत्याख्यानं  
वा ४ पाठयितृपदप्राप्तिर्वा ५ अपरजीवि-  
कालाभो वा ६ सत्कारो वा ७ तस्य प्रयो-  
जनमभिमतम् ? एतस्यानधिगतौ प्रेक्षावतां  
प्रवृत्तेरनुत्पादात् । तेषु न प्रथमश्चतुर्थश्च  
कथमपि कथनपथमवतरति, असम्भवात् ।  
यथा चायं तथोपरिष्ठाद्व्यक्तीभविष्यति ।  
न द्वितीयः, शास्त्रग्रन्थकथायाः प्रवेशस्य  
वैयर्थ्यापातात् । न तृतीयः, विगीयमाना  
पल्लवग्राहिता प्रसेत् तदभ्युपगमे मूलस्यैव  
शैथिल्यं स्यात्, सविशेषफलप्रसवासमर्थ-  
तया तत्कृते प्रयासस्याप्याकस्मिकत्वं प्रस-  
ज्येत । न पञ्चमः, प्रयोजकधर्मभेदस्य लब्धु-  
मशक्यतया तद्वथावर्तमानं प्रयोज्यमपि  
व्यावर्तयेत् । तादृशा एव विद्यालयाः प्रा-  
दुर्भविष्यन्ति यत्रैतेऽध्यापकतया नियोज्यन्त  
इति चेत् अनाश्वासो हृदयस्य । तदीयं दौ-  
र्बल्यमिति चेत्, अस्तु, दैवं निन्दनीयम्, य-  
दिदमदिशदीदृशं मे हृदयम् । न षष्ठः, अस-

ङ्ख्याताङ्गलभाषाविदुषामनवकाशतया बाध-  
कत्वमापद्येत येन नाप्रप्तन्यायात् ।

नापि सप्तमः, पण्डितानां परिषदि तस्य  
व्याहृतिरपि न पादमादधाति किमुत स्वरू-  
पम् । क्वाचित्कस्य चानभिलषणीयत्वमेव  
विवेकिनाम् । अपरव्यापारेण च समं समा-  
नयोगक्षेमता च क्षोदक्षमा । वस्तुतस्तु सम्मा-  
नलालसां प्रत्यादिशति भगवान् मनुः-

“सम्मानाद् ब्राह्मणो नित्यमुद्विजेत विषादिव”  
उपनयनात् प्राङ् नामलिङ्गवचनबोधनपु-  
रस्सरं कोशस्य, परतश्च स्वस्वशाखासंहि-  
तायाः, विद्युद्विद्योतमानव्युत्पत्तिवैशद्याय  
कौमुद्या व्याकरणे विना विवेचनाविस्ता-  
रात्, एतेन च सार्धं न्याये सिद्धान्तमुक्ताव-  
स्थाः, अलङ्कारे चन्द्रालोकस्य, काव्ये गद्य-  
पद्ययोः कतिपयांशस्य, छन्दसि श्रुतबोध-  
स्य, ज्योतिषे च गुणनभागसंयोजनवियोज-  
नानामध्ययनं समेषां द्विजन्मनामावश्यकम् ।

अनन्तरं मतिप्रतिभोत्साहानुसारेण वे-  
दव्याकरणन्यायमीमांसावेदान्तज्योतिषसा-  
हित्यायुर्वेदानामन्यतमस्य प्रधानतयाऽ-  
ध्ययनम्, तत इतरेषु शास्त्रेषु परार्थस्यै-  
कैकस्य निबन्धस्य । तत्तन्निबन्धार्थबोधः कृ-  
तेऽप्यध्ययने यावत् सम्यक्तया नात्मानं लभेत  
तावदधीतस्यैव पुनरध्ययनं विधेयमवघात-  
वत् । अन्तराले परस्ताच्च सन्नद्धचारिभिरप-  
रैर्गुरुभिर्वा सह सहर्षमभिनिवेशनिवेशर-  
हितो विचारः शेमुषीदाढ्याय कार्यः ।

संसर्गसमागतपाप्मानमपोहितुमेवंविधं  
प्राक्तनप्रणालिकायाः प्रदीपनं परिवर्तनमी-



हितं चेद् ओमिति ब्रवीमि विकस्वरैः स्वरैः ।  
 तथा सति दैवदाक्षिण्ये नातिविलम्बेन  
 शास्त्रेषु स्पृहणीयं पाण्डित्यं सम्पत्तुमीष्टे,  
 धर्मस्तु मातापित्रोर्गुरोरप्याचरणानामा-  
 लोचनेन पुस्तकं विनाप्यनुशासनेन चावसातुं  
 शक्यते । हिन्दीभाषादिज्ञानं व्यवहारेण तत्पु-  
 स्तकवाचनेन च पश्चात् स्वयमेव प्ररोढुमर्ह-  
 ति । अतस्तयोर्धन्यानां परीष्टिकर्मकोटिप्रवि-  
 ष्टतयाऽध्ययनमतिभाराय कल्पमानं परिहर-  
 णीयमेव । तमेव हि विषयमधीयीत यस्य  
 ग्रहो गुरुं विना न जायेतेति । उदीरितपरि-  
 वर्तनस्याङ्गीकारे पठनेनैव तारुण्यसमयः  
 समापितः स्यादिति नाशङ्कनीयम्, पञ्चविंश-  
 वर्षात् प्रागेव पठनसमाप्तिसम्भवात् । यदि  
 तावदेतदप्यसोढव्यमेवेत्यभिधीयते, तदा  
 द्वादशाहसाध्यं सत्रमेकादशभिरहोभिः, सप्तसु  
 वासरेषु आमयशामकमौषधं त्रिष्वेव वास-  
 रेषु कालात्ययमसहमानाः गृहजनाननुरु-  
 न्धाना वा कुतो न विदधति निषेवन्ते चेति  
 वक्तव्यमापतति । फलं नोद्भवेदिति चेत्  
 तुल्यं प्रकृतेन । सन्तोषो हि मूलं धर्मस्य,  
 तदुपयोगिनीनां च विदयानाम् । अत एव  
 शाकेनाप्युदरपूर्ता तृप्तिमतां धृतधैर्याणां श्रद्धा-  
 बलमौद्धत्यविधुराणामनालस्यवश्यानां कि-  
 ल्विषाद्विभ्यतां नित्यनैमित्तिककर्मानुष्ठाननि-  
 ष्ठानामेवात्राधिकारः राजसूय इव पार्थि-  
 वानाम्, मुक्तिमार्गं इव साधनचतुष्टयवताम् ।  
 उक्तं हि केनचन कविना-

“नान्योद्योगवता न चाप्रवसता नास्मानमुत्कर्षता  
 नालस्योपहतेन नामयवता नाचार्यविद्वेषिणा ।

लज्जाशीलविलाससुन्दरमुखी सीमन्तिनी नेत्रजला

लोके ख्यातिकरः सतामभिमतो विद्यागुणः प्राप्यते ॥”

नेतरेषां धनमात्रकामुकादीनाम् । तद्धि  
 प्रयोजनमानुषङ्गिकम् । केवलं च तद्वाणिव्यवृ-  
 त्त्यप्रभृतिक्रियातोऽप्यर्जयितुं शक्यत इति त-  
 त्प्रेप्सुनां पुरोदितक्रियायामेव प्रवृत्तिरौचित्य-  
 चारुतामश्नति न तु कायकार्श्यकारकेषु शा-  
 स्त्रशीलनेषु-

“अक्ले चेन्मधु विन्देत किमर्थं पर्वतं व्रजेत्”

इति भट्टकुमारिलोक्तेः । पुरातनप्रणा-  
 लिकया सम्पदोऽवश्यं भावितानियतिविरहा-  
 त्तथाविधैव स्वाध्यायाध्ययनपद्धतिर्निबद्धव्या  
 प्रबुद्धैः येन संयोगपृथक्त्वन्यायादुभयं फलं  
 सिद्धयेदिति देशना तु सन्निपातज्वरसन्ता-  
 पसन्तानस्यापनोदनाय सन्नानामुद्भासनाय च  
 फणिपतिचूडामणिहरणदेशनायाः सदृशी  
 दिवानिशमेकमेव पुस्तकं कतिपयान् मासान्  
 संवत्सरान् वाऽनुसन्धानः संविदो वैशार-  
 दयं विन्दति प्रशस्तदृढाभ्यासातिशयलभ्यम्  
 ब्रह्मसंस्थ इव कैवल्यम्, न हि सूक्ष्मे समयेऽ  
 न्तरायेण सान्तर आयते वा तत्र वितन्यमा-  
 नोऽप्यभ्यासः प्रतिपद्यते दृढताम्, यदाह  
 पारमर्ष योगानुशासने सूत्रम् ।

“स तु दीर्घकालादनैरन्तर्यसेवितो दृढभूमिः”

विजातीयचमत्कारे काव्यार्थभावनाया  
 एव पुनः पुनरनुसन्धानात्मिकायाः साध-  
 नतां दर्शयन् रसगङ्गाधरे पण्डितराजोऽपि  
 तत्रैव चञ्चुर्निक्षिपति । तस्मात्तमेव व्यापार-  
 मध्ययनपरायणा विदधीरन् येन मनोविद्धे-  
 पक्षोणितां नाच्छेत् । यदि विसंवादीनि पु-  
 स्तकानि सह पाठयन्त्या निर्दिश्येरन् तदा



कथमिव प्रतिष्ठिता फलेप्रदिः प्रज्ञा समु-  
न्मिषेत्, विशेषतो बालकानामितस्ततः सञ्च-  
रमाणेषु हृदयेष्विव सहृदयाः कोविदा  
विदन्त्येव । सन्मार्गपथिकता लोकान् नेतव्या  
कारुण्यसङ्कुलस्वान्तेन कविकुलेन, न तु तेषां  
मानसानुसारेण तावदुपदेश उदर्ककल्या-  
णाय कल्पते । तदप्रीतिपात्रतादित्रासस्त्याज्य  
एव हितं वाञ्छता केवलं दैवबलमवलम्बमा-  
नेन विशदहृदयेन । तापससितसप्तमीनिशा-  
वसानसमयेऽतिस्यदेन सरति समीरणे सा-  
म्प्रतिकशारीरकलेशातिशयसाधनात् सिता-  
सितसरस्वतीसरित्सङ्गमस्नानात् सुकृतिना  
सावकेन किं स्रवदश्रुसम्पाताः समुत्सार्यन्ते  
शिशवः ? अत एव-

“उपरि करवालधाराकाराः

कूरा भुजङ्गमपुङ्गवाः ।

अन्तः साक्षाद् द्वाक्षादीनामुरवो

जयन्ति केऽपि जनाः” ॥

‘परिणामसुखे गरीयसि

व्यथकेऽस्मिन् वचसि षतौजसाम् ।

अतिवीर्यवतीव भेषजे

बहुरूपीयसि दृश्यते गुणः ॥”

महाकवीनां गिरोऽपि सङ्गच्छन्ते ।

अथ गार्हस्थ्ये परिवारपोषणमावश्यकमनु-  
मतञ्च स्मृतिकृताम्, यदन्तरेण द्रव्यं कथ-  
मपि न सम्भवति । न हि तदिदानीं महाम-  
नीषिणोऽपि वितीर्यते केनापि । विलुप्तप्राया-  
ण्येव सन्ति यजनादीनि कर्माणि, आशर-  
दः सरिदिव शनैरपचीयते सुकृताचरणम्,  
यस्मिन् विचक्षणो अपेक्ष्यन्त इति चेत्, तु-

ल्यमेतत् परिवर्तनेऽपि । न हि अत्रापि जीवि-  
कालाभो नियतो धनावाप्तिर्वा । तस्मात् सा-  
धारणैरशनवसनवेशप्रभृतिभिर्वर्तनम्, विवा-  
हव्रतबन्धनादिविषयेषु व्ययस्य धर्मशास्त्रा-  
विरोधेनाल्पीकरणम्, आढम्बरत्यागः, सत्स-  
ङ्गमनम्, भक्तिः, भगवदाराधनम्, विद्या-  
ध्ययनम्, पोषणचिन्तातिरस्करणं विधेयम् ।  
भक्तिं विनाऽध्ययनस्यापि वैफल्यमेव, अर्थ-  
स्य प्रज्ञातुमशक्यत्वात्, यदाह-

‘यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महारमनः ॥”

इत्युपनिषद्वाक्यम् ।

सत्येवं स्वयमेव साहाय्यमाचरिष्यन्ति बहवः,

“यान्ति न्यायप्रवृत्तस्य तिर्यङ्गोऽपि सहायताम्”

(मुगर्तिः)

आश्रमनिर्वाहभारोपि लघुतामासादयन्नारा-  
धनेऽध्ययने चान्तस्तरलतां न यापयिष्यति ।  
भगवत्करुणया सर्वमेव साधुतयाऽवश्यम-  
संशयं सम्पत्स्यते-

भोजनाच्छादने चिन्तां वृथा कुर्वन्ति वेष्णवाः ।

योऽसौ विश्वम्भरो देवः स भक्तान् किमुपेक्षते ॥”

स्मरति च भगवान् वेदव्यासो भगवद्गीतासु

‘नहि कस्याणकृत् कश्चिद् दुर्गतिं तात ! गच्छति ।

कोन्तेय ! प्रतिजानीहि न मे भक्तः प्रणश्यति ॥”

न च दारिद्र्याद् भेतव्यम्, तद्धि किं पावनं

पाण्डित्यस्य । भक्तास्तु विपदमपि बाञ्छन्ति,

कैव कथा दरिद्रतायाः । यत् प्रतिपादयति

अनुज्ञालङ्कारनिदर्शनतया द्रविडशिरोमणिः

‘विपदः सन्तु नः शश्वद् यानु संकीर्यते हरिः ।’

‘सत्यं वद धर्मं चर’ इत्याद्युपनिषद-



श्च । विज्ञानयुगे कूपमण्डूकाचार्याणामनुशा-  
सनं न कोऽपि श्रोष्यति नापि करिष्यतीति  
चेत्, सत्यं पदवाक्यप्रमाणपारावारीणाः  
साहित्यसौहित्यसहिताः परिशीलितनीति-  
विद्याः सकललोकहितकारिणः कारुणिकाः  
कूपमण्डूकाचार्याः । सर्वज्ञपदमध्यासितुं वै-  
दुयतं वस्तु निर्मातुं वा परिवर्तनस्याग्रह आ-  
स्ताम्, किन्तु सन्ति बहवो भविष्यन्ति च ये  
तेषामेवाचार्याणामादेशानुसारेण प्रवर्तन्ते  
प्रवर्तिष्यन्ते च ।

“कालो ह्ययं निरवधिर्विपुला च पृथ्वी” (भवभूतिः)

तत् कस्य हेतोः ? इदानीमपि आशासु  
भूयसा तादृशमेव सविशेषादरस्य शारद-  
राकाकलाकरकरनिकरनिकारकारिकीर्तेश्चा-  
कलनात् साधुजनसङ्गतेः पुरोपार्जितपुण्य-  
परिपाकप्रभावाच्च । तेऽपि तथा नाद्रियन्ते  
यथा परे इत्यत्र एतेऽपि तथा नाद्रियन्ते  
यथेतर इत्यनवस्थादौस्थ्यम्, प्रकृताबाधकत्वं  
च । अल्पीयांसः प्रतिपादितप्रवृत्तिभाज इति  
चेत् का हानिः ? एकश्चन्द्रस्तमो हन्ति इति  
किं नाश्रावि, नापि चान्वभावि परिवर्तन-  
वादिभिः । न च विद्याया व्यापकत्वानुप-  
पत्तिः—इष्टत्वात्, तदनुयायिनामपि प्राग-  
भावप्रतियोगिभावेन सम्प्रदायोन्मूलनभी-  
तिविरहात् । अङ्कुरकल्पनं तु स्वपक्षस्यापि  
व्याघातकतया जात्युत्तरम् अनुचितं च  
“आरोपे सति निमित्तानुसरणं न तु निमि-  
त्तमस्तीत्यारोप” इति राद्धान्तात् ।

इतरेषां का गतिरित्यनुयोगे तेऽपि म-  
दीया एवेति असकृत् सम्यक्तया सत्यामप्य-

वहेलनायां प्रतिबोधनीया येन तेऽप्यभ्युदय-  
भागिनो भवेयुरितिसमाधानम् । यदि त-  
थापि न बुध्येरन् तदा तान् प्रति मौन-  
मालम्ब्यताम्, तेषां सन्मतये च परमेश्वरः  
प्रार्थ्यताम्, विद्वधाभिवर्धनाय च भारतध-  
राधीश्वरप्रतिनिधीनां सविधे सविनयं निवे-  
दयताम् । केचित्तु प्राञ्चः स्थूलारुन्धतीन्याया-  
त्, शाखाचन्द्रन्यायात्, गुडजिह्विकान्यायाद्वा  
कृष्यादिवत् सम्भावनया जीविकाभ्यः प्रवृ-  
त्तिमनुमन्यमानानां तेषां कृते अधिकारिभेदेन  
क्रियोपदेशविशेषविधानमिव कापि प्रत्यग्रा  
पठनप्रणालिका निर्मातव्या येन विद्याया  
आदराय गौरवग्राहणाय चोत्साहः प्ररोहेत्,  
विरोधाय बुद्धिरुदयं नासादयेत्, स्वरूपयो-  
ग्यता च न विलीयेत, येन समयान्तरेपि वै-  
दुष्यं स्यादित्याहुः ॥ अहन्तु प्रत्यहं महेश्वरं  
‘काले कारुणिक ! त्वयैव कृपया ते बोधनीया नराः’  
इत्येतया किञ्चित् परिवर्तितयोदयनाचार्य-  
वाचा याचामि ॥ नचेदृशकृतयुगोपदेशदा-  
यिनोऽदभ्रा दृश्यन्ते, न पुनरेककोप्यनुष्ठाता-  
ऽद्यत्वे दृश्यते इति देश्यम्, अन्विष्यताम्  
“न रत्नमन्विष्यति मृग्यते हि तत्” (कालिदासः)  
किञ्च-

‘यानि अनवधानि कर्माणि

तानि सेवितव्यानि नो इतराणि’

इत्यौपनिषदवाक्यप्रामाण्यात् मादृशां वचनं  
धर्माविरोधिकर्माप्यनुसरणीयम् । एवंविधै-  
र्वचोभिरसकृत् प्रचुरसमुदीरितैर्मादृशानाम-  
पि कदाचिदनुष्ठातृता स्यादित्येषा दिक् । व-  
क्तव्यसारन्तु जन्मान्तरेप्यनुगामिनी ऐहि-



कामुष्मिकफलप्रजननोपयोगिनी भारत-  
वर्षवैजयन्ती विद्या सुखविलासलालसा-  
शून्यमपारिप्लवं च मानसं सम्पाद्य लौ-  
कायतेन पुण्यपदवीव नापनोदनीया, त-  
त्रापिकैव पठन-प्रणाली समाश्रयणीयेति ।

अन्ते

'सरस्वती श्रुतिमहती न हीयताम् '

इति दूयमानेन हृदा श्री १०८  
सदाशिवपदाम्बुजमर्थयमानो विरमामि वि-  
स्तरात् ॥

## आयुर्वेदे प्राक्तनः-शिक्षाऽऽदर्शः

श्रीजयरामदासः स्वामी भिषगाचार्यः, जयपुरीयमहाराज-संस्कृतविद्यालये आयुर्वेदाध्यापकः ।

सनातनो ह्ययमायुर्वेदः । शिक्षा चास्य  
कालक्रमाऽनुसारं विभिन्नैः प्रकारैरादि-  
काले सर्वेषामेवाऽङ्गानां समुचितैवाऽऽसीत् ।  
मध्यकाले (विशेषतो बौद्ध-जैन-यावनशा-  
सनकाले) विलुप्तप्राया विशृङ्खलिता विरल-  
प्रचारा चाऽभूत् । सैवेदानीं पुनः स्वोन्नत्यै  
हस्तपादप्रचालनाऽऽदिकं प्रकुर्वन्ती प्रान्ता-  
न्तरेषु एकस्य द्वयोर्वाऽङ्गयोः परिवर्धमाना  
समवलोक्यते । निःसंशयं यवनराज्याऽपे-  
क्षयाऽद्यत्वे समुन्नतिरेव, परमेषाऽपि न स-  
न्तोषकरी । अस्मिन् राज-तन्त्र-पाश्चात्य-  
चिकित्सापरमोत्कर्षकाले शिक्षा यया दो-  
षपूर्णविधया प्रदीयते, तयाऽनुमीयते शी-  
घ्रमेवास्या विनाशकालः । यतो ह्यस्या ही-  
नाऽङ्गानां पूर्यर्थं नवीनविज्ञानाऽभिलाषि-  
णः सर्वथाऽन्येषामेव पद्धतिमभिवाञ्छ-  
न्ति, परं नात्मशिक्षाया उपादेयप्रकारान्  
परिशोधयन्ति । इदानीन्तनाशिक्षाया  
केवलया परिभ्रष्टया प्राचीनपद्धत्या शिक्षि-  
ता अपि प्रागिव न हि शास्त्रतत्त्वज्ञा नाऽपि  
च प्रायोगिककर्मनिष्णाता लोककार्यकु-  
शलाश्च जायन्ते । ये पुनरादितो नवीन-

शिक्षाप्राधान्यमवलम्ब्यात्र प्रवर्तन्ते ते  
आर्षशिक्षायां नाऽनुभवन्ति समादरम् । ते  
ह्यार्षेषु सिद्धान्तेषु अनास्थावन्तः शास्त्रत-  
त्त्वमविज्ञाय नवीनानामेव पृष्ठपोषका जा-  
यन्ते । न ते चरकादिमुनिप्रणीतग्रन्थेषु ब-  
द्धाऽऽदरा नाऽपि च तत्पद्धतिप्रचारकाः  
प्रत्युतोपहासं कुर्वन्तोऽपाटवं वा प्रदर्शयन्त-  
स्तद्विघातका एव जायन्ते । अत एवैषा प-  
द्धतिः कालान्तरे समुन्नमिष्यतीति संश-  
याऽऽस्पदमेव । सर्वमिदं समालोच्य यद्य-  
स्माभिः प्राचीनाया निर्दुष्ट-भिषग्विद्याया-  
परितः प्रचारः काम्यते तदा तां प-  
द्धतिमेवोरीकृत्याग्रे पादन्यासो विधेयः  
स्यात् । परमत्राऽनुभूयमाना यास्तुटय-  
स्सन्ति ता अवश्यं पूरणीयाः । शास्त्रं हीदं  
साम्प्रतिकया पद्धत्यैव त्रुटिपूर्णमवलोक्यते ।  
वस्तुतस्तु-अस्मिन् त्रुटिर्नाऽस्ति, अपि  
तु प्राचां तन्त्रकाराणां तन्त्रनिर्माणे  
'सूत्र'निर्माणप्रवणा नीतिरेव सेयमासीत् ।  
इदानीन्तनाश्च जना विस्तृतव्याख्या-  
पराः । एवं च सर्वेषामेव विषयाणां सूत्ररू-  
पेण वर्तमानोऽपि सन्निवेशो नैवैतेषां बुद्धि-



गम्यो भवति । सूत्ररूपेण प्रतिपादितेषु विषयेषु विस्तृतव्याख्याद्वारा समयोपयोगिता संपाद्या स्यात् । पुगकाले च सर्वेषामेव विषयाणां विस्तरस्तन्त्रेष्ववश्यको नाभूत्, अत एव शास्त्रेषु सूत्ररूपेण न्यस्तानां विषयाणामध्यापनं गुरव उपरिष्ठादनुतिष्ठन्ति स्म । तदर्थमेव—

“शास्त्रं गुरुमुखोद्गीर्णभादायोपास्य चाऽसकृत् ।  
यः कर्म कुरुते वैद्यः स वैद्योऽन्ये तु तस्कराः ॥”

इति भिषगाचार्याणामुक्तिः । अर्थात्-गुरुभिः सन्निप्तविषयास्तसन्देहनिराकरणं साङ्गोपाङ्गं सविस्तरञ्चाऽध्याप्याः । परं दुर्दैववशात्प्रमादाद्वा आयुर्वेदस्याऽध्ययनाऽध्यापनरीतिरेषा प्रायः सर्वथैव मध्यमकाले विलुप्ता । इदानीं पुनः प्रचालिताऽपि न सर्वाङ्गपूर्णा । काले ह्यस्मिन् शास्त्रस्याऽस्याऽध्ययनादिकं न प्राचीनशैल्या, नाऽपि च परिष्कृतया नवीनपद्धत्या संजायते । पुरा हि प्रत्यक्षज्ञानदर्शनपूर्विका शिक्षा अवश्यमासीदिति तत्र तत्र वर्णितानां प्रसङ्गानां सूक्ष्मेक्षिकया निरीक्षणेन सुस्पष्टं विज्ञायते । चरकसुश्रुतादीनां वर्णनशैली विलोक्याऽपि कस्य नाम संशयोऽवशिष्यते । एषा वर्णना किं प्रयोगशालासु रात्रिन्दिवा कर्माऽभ्यासं विनैव सुसम्भवा? न हि कदाऽपि केनाऽपि एवंप्रकारेण कर्तुं शक्यते । तत्तत्प्रकरणानामवधानपूर्वकमालोचनेनेदमेव विज्ञायते यच्छास्त्रस्याऽस्य यदा परा समुन्नतिरासीत्, तदा तत्र तत्र तेषां तेषामाचार्याणां विशालाः प्रयोगशिक्ष-

णशालाः सर्वाङ्गपूर्णाश्च कर्माऽभ्यासशालाः, एवं प्रत्यक्षज्ञानप्रदानकुशलाश्च गुरवोऽप्यासन् । तदा हि विस्तृतासु तासु विज्ञानशालासु सर्वेषामेवाङ्गानामध्ययनादेः समुचितप्रबन्ध आसीत् । यदि चेदुच्यते यदस्माकं भारतीयाऽऽयुर्वेदशास्त्रमिदानीं तनदृष्ट्याऽपूर्णम्, तत्सत्यम्, तत्पूर्त्यर्थं शिक्षाक्रमः संशोधनीयः । परीक्षणशालाश्च संस्थाप्याः, तास्वपूर्णानां विनष्टप्रायणामङ्गानां पूर्तिर्विधेया । संशोधनाऽवश्यकतामननुभूय, स्वशास्त्रस्थितपूर्तिप्रकाराननालोच्य, इतरसमुन्नतपद्धतेर्गुणदोषाननाऽऽकलय्य, सदोषामपि पद्धतिं सर्वथा दोषरहितामेवावधार्य तद्विषयाणां समावेशनत्वरान कार्या । एतस्याः परिणामो न सुखाऽऽवहो भविष्यति । यदि चेत्किमप्यन्यतो ग्राह्यमेव तत्सम्यगालोच्य ग्राह्यम् । न हि तावत्किमपि जगति आरम्भतः पूर्णम् । न च कदाऽपि केनाऽपि ज्ञानस्येयत्ता कर्तुं पार्यते, तत्तत्तरोत्तरं वर्धनशीलमेव । न हि पाश्चात्य-ज्ञान-विज्ञानं प्रथमत एवेदं निष्पन्नमासीत् । तदुन्नतिरपि क्रमेण बद्धपरिकरैर्विद्वद्वरैर्महता श्रमेण कालेन च समवाप्ता । तथैवाऽस्माभिरपि विधेयम् ।

आयुर्वेदीयशिक्षणं सर्वथा प्रायोगिकं भवेत्तदर्थं य इदानीं सञ्चाल्यन्ते विद्यालयास्ते सर्वसाधनसम्पन्ना राज्याश्रिताश्च कार्याः । ततश्च विभिन्नविषयाणां तेषु तेषु विभागेषु नवीनपरिष्कृतप्रणाल्यनुमोदिताऽऽर्षाध्ययनाध्यापनपद्धतिपरिचालनीया ।



ततोऽपि प्राक् पाठ्यप्रणाली पाठ्य-  
ग्रन्थाश्च सम्योचितास्सज्जीकरणीयाः ।

प्रागपि अस्य शास्त्रस्याऽष्टावङ्गान्या-  
सन् । तेषां पृथक् पृथगेवाध्यापका आसन् ।  
अत एव “अत्र धान्वन्तरीयाणामधिकारः  
क्रियाविधौ” इत्यादिवचनानि सूपपन्नानि ।  
इदानीं पुनरेकस्मिन् विद्यालये एकैकेनैवा-  
ऽध्यापकेनैकैका श्रेणिरध्याप्यते । तत्र चैव-  
विधानि पुस्तकानि पाठ्यन्ते येष्वावर्षसैद्धा-  
न्तिकी व्यवस्था नास्ति । आर्षे हि काले  
सर्वतः प्राक् तन्त्राऽध्याप्याऽध्यापकाना-  
मेव परीक्षोच्यते । तत्र तन्त्रपरीक्षाविषये  
भगवता चरकाऽऽचार्येण विमानस्थानस्याऽ-  
न्तिमेऽध्याये विषयमिममधिकृत्यैवमुच्यते  
यत्-

“बुद्धिमानाऽऽत्मनः कार्यगुरुलाघवं  
कर्मफलमनुबन्धं देशकालौ च विदित्वा यु-  
क्तिदर्शनाद् भिषग्बुभृषुः शास्त्रमेवादितः प-  
रीक्षेत विविधानि हि शास्त्राणि भिषजां प्रच-  
रन्ति लोके, तत्र यन्मन्येत सुमहद्यशस्विपु-  
रुषाऽऽसेवितमर्थबहुलमाप्तजनपूजितं त्रि-  
विधशिष्यबुद्धिहितमपगतपुनरुक्तदोषमार्षं सु-  
प्रणीतसूत्रभाष्यसङ्ग्रहक्रमं स्वाधारमनव-  
पतितशब्दमकष्टशब्दं पुष्कलाभिधानं क्रमाऽ-  
गतार्थमर्थतत्त्वविनिश्चयप्रधानं सङ्गतार्थम-  
सङ्कुलप्रकरणमाशुप्रबोधकं लक्षणवच्चोदाह-  
रणवच्च तदभिप्रपद्येत शास्त्रम् । शास्त्रं ह्येवं-  
विधममल इवादित्यस्तमो विधूय प्रकाशयति  
सर्वम्” । अस्मिन् समये केनाऽप्येकेनैव  
पुस्तकेन सर्वस्याऽप्यपेक्षितस्य ज्ञानस्य पूर्ति-

र्भवेत्तादृग्दुर्लभमेव । ततः कारणादवशि-  
ष्टांशपूर्त्यर्थमेकस्यामेव कक्षायामनेकानि पु-  
स्तकानि स्थाप्यन्ते, तेषु च ते त एव विषयाः  
पुनः पुनस्समायान्ति येषामध्ययनम्पुनरुक्ति-  
बहुलत्वात्पिष्टपेषणमिव प्रायो भवति ।

अनन्तरमाचार्यम्परीक्षेत तद्यथा—

“पर्यवदातश्रुतं, परिदृष्टकर्माणं, शुचिं,  
दक्षं, दक्षिणं, जितहस्तमुपकरणवन्तं सर्वे-  
न्द्रियोपपन्नं, प्रकृतिज्ञं, प्रतिपत्तिज्ञमुपस्कृत-  
विद्यमनहङ्कृतमनसूयकमक्रोपनं क्लेशक्षमं  
शिष्यवत्सलमध्यापकं ज्ञापनसमर्थञ्चेति ।  
एवं गुणो ह्याचार्यः सुक्षेत्रमार्तवो मेघ इव  
सस्यगुणैस्सुशिष्यमाशुवैद्यगुणैः सम्पाद-  
यति ।”

एवमेवाऽध्यापने कृतबुद्धिराचार्यः शिष्य-  
मपि परीक्षेत ॥ तद्यथा-

“प्रशान्तमार्यप्रकृतिकमलुद्रकर्माणमृ-  
जुचलुर्मुखनासावशं तनुरक्तविशदजिह्वम-  
विकृतदन्तौष्ठमभिन्मिनं धृतिमन्तमनहङ्कृतं  
मेधाविनं चित्तर्कस्मृतिसम्पन्नमुदारसत्त्वं त-  
द्विद्यकुलजमथवा तद्विद्यवृत्तं तत्त्वाऽभि-  
निवेशिनमव्यङ्गमव्यापन्नेन्द्रियं निभृतमनुद्ध-  
तवेशमर्थतत्त्वभावकमक्रोपनमव्यसनिनं शी-  
लशौचाचारानुगागदाद्यप्रादाक्षिण्योपपन्नम-  
ध्ययनाऽभिकाममर्थविज्ञाने कर्मदर्शने चा-  
नन्यकार्यमलुब्धमनलसं सर्वभूतहितैषिण-  
माचार्यसर्वानुशिष्टिप्रतिकरमनुरक्तं चैवगुण-  
समुदितं शिष्यमाचार्या अध्याप्यमाहुः ।

असावपि शिष्यस्तं गुरुमुपसृत्योपचरे-  
दभिवच्च देववच्च राजवच्च पितृवच्च भर्तृ-



वच्चाऽप्रमत्तः ।

एवंविधमध्ययनार्थिनमुपस्थितमाचार्योऽनुभाषेत—उदगयने, शुक्लपक्षे प्रशस्तेऽहनि, तिष्यादिशुभनक्षत्रेण योगमुपगते भवति शशिनि, कल्याणे च करणे, मैत्रे मुहूर्ते मुण्डः कृतोपवासः स्नानादिकं कृत्वा स्रक्चन्दनाऽऽदिपूजोपकरणमादायोपतिष्ठ—स्वेति । स तथा कुर्यात् । तमुपस्थितमाचार्य समे शुचौ देशे प्राक्प्रवणे उदक्प्रवणे वा चतुष्किष्कुमात्रं चतुरस्रं स्थण्डिलं गोमयोदकेनोपलिप्तं कुशास्तीर्णं सुपरिहितं परिधिभिश्चतुर्दिशं यथोक्तचन्दनाऽऽदिपूजोपकरणाऽलङ्कृतं मेध्यभक्ष्यान्नगन्धमालाक्ष्ताद्युपशोभितं कृत्वा तत्र समिद्भिरग्निं समुपधाय प्राङ्मुखः शुचिरभ्ययनविधिमनुविधाय मधुसर्पिर्भ्यां त्रिखिर्जुहुयादग्निमाशीःसंप्रयुक्तैर्मन्त्रैर्ब्राह्मणमग्निं धन्वन्तरिं प्रजापतिमश्विनाविन्द्रमृषींश्च सूत्रकारानभिमन्त्रयमाणः पूर्वं स्वाहेति । शिष्यश्चैनमन्वालाभेत । हुत्वा च प्रदक्षिणमग्निमनुपरिक्रामेत् । परिक्रम्य ब्राह्मणान् स्वस्ति वाचयेत् भिषजश्चाऽभिपूजयेत् ।

अथैनमग्निसकाशे ब्राह्मणसकाशे भिषकसकाशे चाऽनुशिष्यात्—ब्रह्मचारिणा इमश्रुधारिणा सत्यवादिनाऽमांसादेन मेध्यसेविना निर्मत्सरेणाऽशस्त्रधारिणा च भवितव्यम् । न च ते मद्बचनादकार्यं किञ्चिदपि स्यादन्यत्र राजद्विष्टात्प्राणहराद्विपुलादधर्म्यादनर्थप्रयुक्ताद्वाप्यर्थात्, मदर्पणेन मत्प्रधानेन मदधीनेन मत्प्रियहिताऽनुवर्तिना च शश्व-

द्भवितव्यम् । पुत्रवहासवदर्थिवच्चोपचरताऽनुवस्तव्योऽहम् । अनुसुकेन अवहितेनाऽनन्यमनसा विनीतेनाऽवेक्ष्यावेक्ष्यकारिणाऽनसूयकेन चाऽभ्यनुज्ञातेन प्रविचरितव्यम् । ततश्च प्रतिदिनं नीरोगः कृतक्षणः प्रातरुत्थायोपव्यूषं वा कृत्वाऽऽवश्यकमुपस्पृश्योदकं देवर्षिगोब्राह्मणगुरुवृद्धसिद्धाऽऽचार्येभ्यो नमस्कृत्य समे शुचौ देशे सुखोपविष्टो मनः पुरस्सराभिर्वाग्भिः सूत्रमनुक्रामन् पुनः पुनरावर्तयेत्, बुद्ध्वा सम्यगनुप्रविशयार्थतत्त्वं स्वदोषपरिहारार्थं परदोषप्रमाणार्थं च एवं मध्यन्दिनेऽपराह्णे रात्रौ च शश्वदपरिहापयन्नध्ययनमभ्यस्येत् । अध्ययनान्ते च—

‘वाक्सौष्ट्वेयं विज्ञाने प्रागदृश्ये कर्मनैपुणे ।

तदभ्यासे च सिद्धौ च यतेताऽध्ययनान्तगः ॥”

(सुश्रुते)

यतो हि केवलेन शास्त्रतत्त्वज्ञानेन क्रियाऽभ्यासेन वा भिषगुत्तमो भवितुमर्हति । तथा हि—

‘यस्तु भयज्ञो मतिमान् स समर्थोऽर्थमाधने ।

आहवे कर्म निर्वोदुं द्विचक्रः स्यन्दनो यथा ॥’—

प्रकारेणाऽनेन निखिलमायुर्वेदतत्त्वं गुरुकृपयोपलभ्य कृतकृत्यो भवेच्छिष्यः । इत्थमेवोपयुक्तकृत्यकलापनिपुणो हि वैद्यस्तुत्यर्हः, अत्रैव तन्त्रकाराणामपि वचनानि—

‘श्रुते पर्यवदातत्त्वं बहुशो दृष्टकर्मता ।

दाक्ष्यं शौचमिति ज्ञेयं वैद्ये गुणचतुष्टयम् ॥

तस्माच्छास्त्रेऽर्थविज्ञाने प्रवृत्तौ कर्मदर्शने ।

भिषक् चतुष्टये युक्तः प्राणाऽभिसर उच्यते ॥

हेतौ लिङ्गे प्रशमने रोगाणामपुनर्भवे ।

ज्ञानं चतुर्विधं यस्य स राजाहो भिषक्रमः ॥

विद्या वितर्को विज्ञानं स्मृतिस्तत्परता क्रिया ।



यस्यैते षड्गुणास्तस्य न साध्यमतिवर्तते ॥  
 शास्त्रं ज्योतिःप्रकाशार्थं दर्शनं बुद्धिरात्मनः ।  
 ताभ्यां भिषक् सुयुक्ताभ्यां चिकित्सन्नापराध्यति ॥  
 प्रयोगज्ञानविज्ञानसिद्धिसिद्धाः सुखप्रदाः ।  
 जीविताऽभिसरास्ते स्युर्वैद्यस्वं तेष्ववस्थितम् ॥  
 यस्तु रोगविशेषज्ञः सर्वभैषज्यकोविदः ।  
 देशकालप्रमाणज्ञस्तस्य सिद्धिरसंशयम् ॥  
 तदनन्तरं सुनिष्पन्नं शिष्यमेवमनुज्ञाप-  
 येदाचार्यः—

‘चिकित्सार्थं प्रविचरता त्वया कर्म-  
 सिद्धिमर्थसिद्धिं यशोलाभं प्रेत्य च स्वर्ग-  
 मिच्छता भिषजा गोब्राह्मणमादौ कृत्वा सर्व-  
 प्राणभृतां शर्माशासितव्यमहरहरुत्तिष्ठता  
 चोपविशता च सर्वात्मना चातुराणामारो-  
 ग्याय प्रयतितव्यम् । जीवितहेतोरपि चातु-  
 रेभ्यो नाऽभिद्रोघव्यम्, मनसाऽपि च प-  
 रस्त्रियो नाऽभिगमनीयाः, तथा सर्वमेव पर-  
 स्वम् । निभृतवेशपरिच्छदेन भवितव्यम् ।  
 अमद्यप्रचारिणा अपापेन अपापसहायेन  
 च श्लक्ष्णशुक्लधर्म्यशर्म्यधन्यसत्यहितमित-  
 वचसा देशकालविचारिणा स्मृतिमता  
 ज्ञानोत्थानोपकरणसम्पत्सु नित्यं यत्नवता च,  
 न च कदाचिद्राजद्विष्टानां राजद्वेषिणां वा  
 महाजनद्विष्टानां महाजनद्वेषिणां वाप्यौष-  
 धमनुविधातव्यम् । तथा सर्वेषामेवाऽत्यर्थ-  
 विकृतदुष्टदुःखशीलाऽऽचारोपचाणामनुप-  
 वादप्रतिकाराणां समुर्धूणाञ्च, तथैवाऽस-  
 न्निहितेश्वराणां स्त्रीणांमन्यक्षाणां वा । न  
 कदाचित्स्त्रीदत्तमामिषमादातव्यमनुज्ञातं  
 भर्त्राऽथवाऽध्यक्षेण । आतुरकुलञ्चाऽनुप्र-  
 विशता विदितेनाऽनुमतप्रवेशिना सार्धं पुरु-

षेण सुसंवीतेनावाकिशरसा स्मृतिमता  
 स्मितेनाऽवेद्यावेद्य मनसा सर्वमाचरता  
 सम्यगनुप्रवेष्टव्यम्, अनुप्रविश्य च वाङ्-  
 मनोबुद्धीन्द्रियाणि न क्वचित्प्रणिधातव्या-  
 न्यन्यत्राऽऽतुरादातुरोपकारार्थादातुरगतेष्व-  
 न्येषु वा भावेषु । न चातुरकुलप्रवृत्तयो  
 बहिर्निश्चारितव्याः, हृषितं चाऽऽयुषः प्रमा-  
 णमातुरस्य जानतापि त्वया न वर्णयितव्य-  
 म् । तत्र यत्रोच्यमानमातुरस्याऽन्यस्य वाऽ-  
 प्युपघाताय सम्पद्यते, ज्ञानवताऽपि नाऽत्य-  
 र्थमात्मनो ज्ञाने विकत्थितव्यम्, आप्तादपि हि  
 विकत्थमानादत्यर्थमुद्विजन्त्यनेके ।

न चैव ह्यस्त्यायुर्वेदस्य पारम्, तस्मा-  
 दप्रमत्तः शश्वदभियोगमस्मिन् गच्छेत्, एतच्च  
 कार्यम् । एवं भूयश्च वृत्तसौष्ठवमनसूयता  
 परेभ्योऽप्यागमयितव्यम् । कृत्स्नो हि लोको  
 बुद्धिमतामाचार्यः शत्रुशत्रुबुद्धिमताम्, अत-  
 र्श्चाऽभिसमीक्ष्यबुद्धिमताऽमित्रस्याऽपि धन्यं  
 यशस्यमायुष्यं पौष्टिकं लौक्यमुपदिशतो  
 वचः श्रोतव्यमनुविधातव्यञ्चेति । अतः  
 परमिदं ब्रूयात्—

‘देवताग्निद्विज-गुरुवृद्धसिद्धाचार्येषु ते  
 नित्यं सम्यग्वर्तितव्यम्, तेषु सम्यग्वर्तमान-  
 स्यायमग्निः सर्वगन्धर्गरत्नबीजानि यथेरि-  
 ताश्च देवताः शिवाय स्युः, अतोऽन्यथा वर्त-  
 मानस्याऽशिवायेति । एवं ब्रुवति चाचार्ये शि-  
 ष्यस्तथेति ब्रूयान् । यथोपदेशञ्च कुर्वन्नध्या-  
 प्यः अतोऽन्यथा त्वनध्याप्यः । अध्याप्यम-  
 ध्यापयन्नाचार्यो यथोक्तैश्चाध्यापनफलैर्योग-  
 माप्नोत्यन्यैश्चानुक्तैः श्रेयस्करैर्गुणैः शिष्यमा-



त्मानं च युनक्तीत्यध्यापन-विधिरुक्तः ।" (च-  
रकविमानस्थानेऽध्यायः ८ )

इत्येवं समवलोकित्वा भवद्भिः प्राचा-  
माचार्याणामस्मिन् विषये पूता मननीया मा-  
ननीयाश्च वाचः । एनमादर्शं लक्ष्यीकृत्य  
यदि शास्त्रस्यास्याध्ययनादिकं भवेत् तदा  
यत्र तत्र श्रूयमाणा, मिध्यापदवीप्रदानादि-  
ना शास्त्रमहत्त्वनाशनतत्पराणामर्थलोलु-  
पानां वैद्याधमानामेकदिनमपि पुस्तकमु-  
द्घाटयैकाक्षरमपि शिष्यायाऽप्रदाय गुरुत्व-  
गौरवलोभलालसा न पुनस्तत्र भवतां दृ-  
ग्गोचरी भवेत् । यस्याः प्रतिषेधाय गुरुप-  
रम्परयाऽधीतशास्त्राणां विदुषां वैद्यानां  
प्रतिसम्मेलनं प्रतिदिनमनुष्ठीयमानो महान्  
प्रयत्नोऽपि वैफल्याय जायते ।

एवमेव साम्प्रतिकलोकुरुचिमनुरुद्ध-या-  
स्य शास्त्रस्य बहुव्ययवहनसमर्थैरेव छात्रै-

रधीत्य कार्यक्षेत्रे साफल्यं प्राप्तुं शक्यत इति  
यद् वर्तमानो वास्तविकोऽनुभवः प्रतिक्षणं  
सर्वैरनुभूयते असावपि सुपरीक्षितो भवेद्ये-  
नाऽनया पद्धत्या छात्रावस्थाविनिर्गतान्  
कार्यक्षेत्रप्रविविचून् वैद्यान् अर्थाऽभावकष्टा-  
वस्था न पुनः परिपीडयेत् । यतो हि अ-  
ध्यापनकक्षाप्रवेशात् पूर्वं गुरुभिरेव सर्वतः  
सुपरीक्षिता योग्याः समर्था मेधाविन  
एव छात्राः स्वीकार्याः स्युः । अतो यदि  
नवीनविज्ञानाऽनुमोदिता सर्वाङ्गपूर्णेष्वा पद्ध-  
तिरभीष्टा चेत्तदा प्राक्तनशिक्षादर्शः सर्वथा  
समादरणीय एव । प्राक्तनशिक्षाऽऽदर्श-  
स्य नवीनं सामयिकं रूपं कीदृशं भवेत् ?  
तदवसरान्तरे अन्यैर्महोदयैरालोचयिष्यमा-  
णमाशास्य लेखकलेखरवृद्धिभयादधुना विर-  
म्यत इति ॥

## शिक्षाया मुख्यमुद्देश्यम्

(मथुरावास्तव्यपण्डितभट्टश्रीवक्त्रभद्रशर्मकविकाव्यरत्नाकरकविचूडामणिशुद्धाद्वैतभूषणकविः-  
महामहोपदेशकविद्यालङ्कारवेदान्तविद्यानिधिः)

सत्यं तपो ज्ञानमहिंसता च  
विद्याऽनवघा च सुशीलता च ।  
एतानि यो धारयते स विद्वान्  
न केवलं यः पठते स विद्वान् ।  
दानाय चक्षुः सुकृताय विद्या  
चिन्ता परब्रह्मविनिश्चयाय ।  
परोपकाराय वचांसि यस्य  
बन्धुखिलोकीतिष्ठकः स एव ।

प्राचाम् ।

शिक्षाया मुख्यमुद्देश्यमित्येषा जिज्ञासा  
किं शिक्षायाः स्वप्रवृत्तौ किम्मुख्यमुद्देश्यमि-  
तितात्पर्यिका किं वा शिक्षापेक्षिणां शिक्षा-  
ग्रहणे किम्मुख्यमुद्देश्यमित्येतद्विषयिका, यद्वा  
शिक्षावतां शिक्षायाः केन मुख्येनोद्देश्येन  
भवितव्यमित्येतदभिप्रायिका, उताहो का  
नाम शिक्षा, किञ्च तस्या मुख्यमुद्देश्यमित्ये-  
तदर्थार्था । उक्तसर्वार्थनिर्धारणार्थेति तावद-  
ध्यवस्यामः ।



शिक्षा तावदनन्तविधभेदविभिन्ना । वि-  
विधानन्तविषयविभेदात् । तेनोद्देश्यमपि  
तस्यास्तत्तद्विषयभेदेनाऽनन्तविधं प्रतिशिक्षं  
तदेव मुख्यञ्च । यथा प्रथममक्षरशिक्षाऽपे-  
क्षिता भवति । तस्या अक्षरज्ञानमेव मुख्यं  
प्रयोजनम् । यदर्थं शिक्षायाः प्रवृत्तिस्तदर्थ-  
निष्पत्तिरेव तस्या मुख्यमुद्देश्यम् । अक्षर-  
शिक्षा ह्यक्षरराशिपरिज्ञानार्थं प्रवृत्ता तदु-  
त्पाद्य निर्वृत्तस्वप्रयोजना परिसमाप्ता भव-  
तीति तन्न्यक्कृत्य विशेषान्तरस्य मुख्यत्वा-  
भ्यूहनमनुचितम् ।

तदनन्तरं शब्दानुशासनशिक्षा प्रवर्तते ।  
सा च लौकिकवैदिकविभेदविभिन्नमुप-  
त्तद्धितसमासवृत्तिविभिन्नानन्तशब्दराशि-प्र-  
कृतिप्रत्ययागमादेशविक्रान्नादितत्सिद्धयुपयु-  
क्तप्रक्रिया-तच्छक्तितात्पर्यवाक्यार्थविज्ञान-  
जनितलौकिकवैदिकाखिलवाङ्मयाध्ययना-  
वगमयोग्यतानुकूलशक्तिलाभमुद्दिश्य प्रवृत्ते-  
ति तमन्तरेण नाऽस्याः पृथक्प्रयोजनम् ।

एवमेव काणादादिविषयान्तरशिक्षाऽपि  
तत्तत्प्रातिस्विकविषयविषयिणीति तत्तत्स्व-  
प्रतिपाद्यवस्तुप्रतिपत्तिप्रतिपन्नपरिपूर्तिर्न प्र-  
योजनान्तरमनुवध्नाति ।

तेन स्वस्वविषयशिक्षैव शिक्षाया मु-  
ख्यमुद्देश्यमिति शिक्षैव शिक्षाया मुख्यमुद्दे-  
श्यमिति सुवचम् । येन परिपूर्यते तदेव  
शिक्षाया मुख्यमुद्देश्यम् । शिक्षा हि शि-  
क्षया परिपूर्यते । अस्तु नाम शिक्षा । यदि  
तया बटुर्न पटु शिक्षितो नैषा शिक्षा शिक्षा-  
कक्षामधिरोहति । बटोः प्रतिपाद्ये पटवी प्र-

तिपत्तिर्हि शिक्षापदस्य प्रवृत्तिनिमित्तम् ।  
यतस्तां विना शिक्षापदमेव नोत्पद्यते । एव-  
ञ्च शिक्षापदादपृथक्सिद्धमेव मुख्यमुद्देश्य-  
मिति शिक्षैव शिक्षाया मुख्यमुद्देश्यमित्य-  
तिरोहितमेतत् ।

यैस्तु वस्तुविमूढैः प्रयोजनान्तरं व्युत्प-  
त्यधिगमादि प्रथङ्मृग्यते न शिक्षाया याथा-  
त्म्येऽभिनिविश्यते तैर्लक्ष्यं विच्युतमेव ।  
ते पङ्गव एव तिष्ठन्ति । तैर्व्युत्पत्त्यादि कि-  
सपि वास्तवं नाऽऽसाद्यते । तत्प्रत्यक्षं हौण्या  
शिक्षया संस्कृतं गृह्णानेषु, ये प्राक्तनपरिपाट्या  
समासादितपाण्डित्यानां विदुषां गोष्ठी-  
षु तत्प्रौढिभ्या तुहिनोपहतवदनारविन्दा-  
श्चुलम्पितरसनाञ्चलचाञ्चल्याश्च प्रवे-  
शमपि परिहरन्तो व्युत्पत्त्यादेः का दिगित्ये-  
तदपि परिचेतुं दैवरोषान्न प्रभवन्ति ।

शिक्षा चेत्सुशिक्षा तदाऽनुद्दिष्टान्यपि  
तानि तानि प्रयोजनानि समये समये स्वतः  
एवोपनमन्ति सिद्ध्यन्ति च । यदि तु सा  
अशिक्षा कुशिक्षा वा तदा तूद्दिष्टान्यपि प्रयो-  
जनानि परतः पराक्रियन्ते । न सिद्ध्यन्ति ।  
तत्सिद्धिर्विचारपदवीवन्ध्या ।

यावदभिमतसम्पत्तिसिद्धिसाधिनी हि  
विद्या शिक्षा च । तस्या अन्यतमप्रयोजन-  
विशेषमात्रे केवल एककिनि मुख्योद्देश्यता-  
कत्वाङ्गीकारः शतधा चिह्ननस्तीव मर्मविदां  
विदुषां हृदयम् ।

यद्यप्यस्ति शास्त्रेषु साधनेषु फलेषु च  
मुख्यामुख्यत्वविचारः । तेन तस्या एकमु-  
ख्योद्देश्यताकत्वस्वीकारो यद्यपि नातिदुष्ट-



स्तथापि सिद्धान्ते स तावत्साङ्गाङ्गिभावः ।  
 नाऽङ्गाङ्गिभावनिरपेक्षः । तस्मान्नाऽङ्गाङ्गिभा-  
 वान्मुख्यामुख्यत्वविचारोऽतिरिच्यते । अङ्गा-  
 ङ्गिभाव एव मुख्यो न मुख्यो मोक्षतत्साध-  
 नाद्यर्थो मुख्योऽमुख्यो वा । अङ्गाङ्गिभावा-  
 भावे तस्योभयविधस्याऽपि मुख्यामुख्यतायां  
 प्रयोजकाभावात् । अङ्गाङ्गिभाव एव हि  
 साध्यसाधनयोः स्वप्रयुक्तमङ्गाङ्गित्वैकनिमि-  
 त्तां गौणमुख्यतां जनयति न तु द्वयोपादेय-  
 भावं प्रयुनक्ति । अङ्गाङ्गिनोरुभयोरपि परि-  
 ग्राह्यत्वात् । तदर्थं शास्त्रारम्भात् । द्वयोरपि  
 परस्पारान्वयव्यतिरेकनिरूपणीयत्वात् । अ-  
 न्यथाऽङ्गाङ्गिभावोच्छेदापत्तेः । तेन शिक्षाया  
 मुख्यमुद्देश्यं पुरुषस्य यावदभिमतार्थेषुसुख-  
 सम्पत्तिसिद्धिर्वा शिक्षायाः शिक्षात्वसम्पत्ति-  
 रेव वा नेतरत्तुच्छतममल्पज्ञपरिषत्परिगृहीतं  
 तदप्यंशत एकतमत्फलम् । तुच्छैकद्वित्रिप्रयो-  
 जनाय हि शिक्षादेवी जगति न कृताविर्भा-  
 वा किन्तु महाप्रौढप्रगल्भानन्तमहाफलदि-  
 त्सया । तेनाऽशेषक्लेशनिवृत्तिपूर्वकानन्ता-  
 शेषसुखावाप्तिर्वा सा शिक्षयैव सुसम्पन्ना भ-  
 वतीति शिक्षैव वा शिक्षाया मुख्यमुद्देश्यमिति  
 विविच्य निश्चित्य ये शिक्षादेवीचरणौ क्वा-  
 लयन्ति तैर्लक्ष्यं विद्धं विद्यानां तलमासा-  
 दितं ज्ञानमर्जितं व्युत्पत्तिर्लब्धा । तेषामुद्दिष्टा-  
 न्यनुद्दिष्टान्युभयान्यशेषाणि प्रयोजनानि क-  
 रतलगतानि फलन्ति । ते पूर्णा भवन्ति विद्य-  
 या धनेन धान्येन । किम्बहुना, ऐहिकामुष्मि-  
 कयोः किमपि वाञ्छितं तेषामसिद्धं नास्ति ।  
 तत एव-

मातेव रक्षति पितेव हिते नियुञ्क्ते  
 कान्तेव चापि रमयत्यपनीय खेदम् ।  
 ज्ञचर्मी तनोति वितनोति च दिक्षु कीर्तिं  
 किं किं न साधयति कल्पज्ज्ञतेव विद्या ॥

विद्या नाम नरस्य रूपमधिकं प्रच्छन्नगुप्तं धनं  
 विद्या भोगकरी यशःसुखकरी विद्या गुरुणां गुरुः ।  
 विद्या बन्धुजनो विदेशगमने विद्या परं दैवतं  
 विद्या राजसु पूज्यते न हि धनं विद्याविहीनः पशुः ॥

येषां न विद्या न तपो न दानं  
 ज्ञानं न शीलं न गुणो न धर्मः ॥  
 ते मर्त्यलोके भुवि भारभूता  
 मनुष्यरूपेण मृगाश्चरन्ति ॥

यस्मात्स्वतवैभवं गुरुकृपापीयूषपाकोद्भवं  
 तद्वलभ्यं कृतिनैव नैव हठतः पाठप्रतिष्ठाजुषा ।  
 कासारे दिवसं वसन्नपि पयःपुरं परं पङ्क्तिं  
 कुर्वाणः कमलाकरस्य ज्ञभते किं सौरभं सैरिभः ॥  
 इत्यादीनि तानि तान्यभियुक्तवचनानि गीयन्ते ।

इदानीन्तना जनास्तु दुर्दारिद्र्यदशा-  
 पिशाचनिचयपरिभूता अशेषपुरुषार्थसिद्धि-  
 र्वा तत्सम्पादिका शिक्षैव वा शिक्षाया मु-  
 ख्यमुद्देश्यमिति तत्त्वमनामृशन्तो व्युत्पत्त्या-  
 यधिगममपि वा तन्मुख्यप्रयोजनमनुत्प्रेक्ष-  
 माणाः केवलमेकं जीविकालाभमेव तदुद्दे-  
 श्यमाकलयन्तः शिक्षाविष्टिनिविष्टा जाय-  
 न्ते । न शिक्षायां तेषामभिरुचिरस्ति ।

शिक्षा ह्यान्ध्यमपनयति, जाड्यमुज्जासय-  
 ति, तिमिराणि तिरस्करोति, मन्दतामुदस्य-  
 ति, अलक्ष्मीकत्वं विलुम्पति, निकर्षं कर्षति,  
 अपूर्णतां परिहरति, सर्वाशेषु प्रकाशं प्रका-  
 शयति, नैपुण्यं पल्लवयति, तेजांस्युत्तेजयति,  
 परिस्फूर्तिं प्रबलयति, लक्ष्मीः पद्मलयति,  
 उत्कर्षमुत्कर्षयति, परिपूर्णतां परिपूरयति ।  
 किम्बहुना । ऐहिकामुष्मिकयोः किमपि ना-



ऽवशेषयति संसाधयितुं यद्यर्थनीयं पुरुषेण ।

तस्या एतस्याः पीयूषादपि सुमधुरा-  
[णि फलानि प्रसवित्र्याः कल्पलतामप्यति-  
शयानायाः शिक्षाया जीविकालाभमात्रं फ-  
ल्गु कृच्छ्रश्च फलं मुख्यमित्युद्दिशतां कियतीं  
काष्ठां महतीमधिरूढा भ्रान्तिर्जनानामिति  
द्रष्टव्यमेतत् ।

तथैवोपहतविवेका लोका यदुद्देश्यं  
शिक्षाभिरुचिस्तां नोद्दिशन्ति यच्चाऽनुद्देश्यं  
जीविकालाभमात्रं तदुद्दिशन्ति । तत उभ-  
यादपि परिभ्रष्टा दुष्प्रसहैर्विपत्तिपादप्रहारैः  
परिक्लिश्यन्ति कर्त्तव्यं च न स्मरन्ति ।

वस्तुतो जीविकालाभः शिक्षाया उद्दे-  
श्यं नास्ति । किन्त्वसौ पुरुषस्योद्देश्यं दुर्दा-  
रिद्रव्यदशापिशाचनिचयाविष्टस्य । भ्रान्त्यैव  
तदुद्देश्यं शिक्षायाः शिरसि निक्षिप्यते ।  
शिक्षा तु तपस्विनी निरवशेषक्लेशनिरसन-  
निरन्तरनिरतिशयाशेषसुखसन्दोहसम्पत्ति-  
हेतुं विवक्षितस्वरूपां स्वशिक्षामेव स्वप्रवृत्तौ  
प्रयोजनमुद्दिशत्युपदिशति च । तदुद्देशान्य-  
थाकरणादेव गृहीताऽपि शिक्षा सुशिक्षा न  
सम्पद्यते । किन्तु कुशिक्षैव जायते । ततश्च  
यो जीविकालाभः सुशिक्षायां सत्यां स्वतः सि-  
द्ध्यति नैवाऽपेक्षणीयो भवति स प्रयत्नश-  
तैरपि नाऽन्तिकमासीदति दूरादूर् विद्रवति  
सततापेक्षितताञ्च न जहाति ।

शिक्षा चोद्देश्यभेदेन सर्वथाऽपि  
रूपान्तरविपर्ययासं लम्बिता वस्तुतो  
जीविकालाभे प्रतिबन्धिकैव भवति । न त-  
त्साधिका । शिक्षा च जीविकापेक्षा चेति म-

हत उपहासस्याऽऽस्पदं यथा धनाधिपस्य कुवे-  
रस्य गृहे धान्यचिन्ता । बाधितार्थाभिधान-  
मिदं भवतीति । यथा ललाटन्तपे भगवति  
भास्करे व्योममूर्ध्नि विभ्राजमाने सूचीभेद्य-  
तमस्सञ्चारचर्चा सविस्मितस्मितचन्द्रिकया  
धवलतयधरपल्लवमाकर्णयितुस्तथैव सुशि-  
क्षितस्य जीविकापेक्षेति कथनं कस्य सु-  
धियः सस्मितं विस्मितं चेतसि नोक्तास-  
येत् । तथापि जीविकापेक्षा जीवत्येव चतु-  
रचेतसोऽपि नाऽञ्चलं विमुञ्चति यत्तच्छि-  
क्षाया जीविकालाभमात्रायैव विनियोगापरा-  
धादिति नैतद्विस्मर्त्तव्यं सुधीभिः ।

परन्तु दुर्दारिद्र्यदवानलोपहतस्य ज-  
नस्य जीविकालाभ एव प्रथममेषणीयोऽन्वे-  
षणीयश्च । तस्य क तावत्तावद्वैर्यं येन  
शिक्षास्वरूपं तन्माहात्म्यञ्च स वेत्तु, शिक्षा-  
भिरुचिश्च गृह्णातु । ततश्च जीविकाला-  
भानुरूपतैव शिक्षायां बहोः कालात्प्रविष्टा ।  
सा च शनैः शनैरेधमाना सम्प्रति सर्वथैव  
कवलसात्कर्तुमारभते विलुम्पतीव च शि-  
क्षायाः स्वाभिप्रेतं स्वरूपम् ।

अस्ति शिक्षायाः स्वाभिप्रेतं स्वरूपं यत्केवलं  
बुधजनैकमानससंवेद्याभिनन्दनीयगुणगण-  
गरिष्ठम् । यच्च प्रमत्तैरविवेकोपहतैश्चेष्ट्यमा-  
णमन्यथाभावमात्मनो न क्षमते सोढुम् । शि-  
क्षा ह्यज्ञातज्ञापनार्थमुपयुक्ता । तत्रादौ ताव-  
च्छिक्षास्वरूपमेवाऽज्ञातं यस्मिन्विदित एवा-  
ऽग्निमसाध्यसाधनसम्पत्तिसंनिधानसिद्धि-  
सम्भवो न त्वन्यथाऽपि सर्वथा तदेव प्र-  
थमतस्तथा ज्ञापनीयमिति । तदिदं 'मष्टवर्ष



ब्राह्मणमुपनयीत तमध्यापयीत' । 'स्वाध्या-  
योऽध्येतव्यः' । 'ब्राह्मणेन निष्कारणो वेदः  
षडङ्गोऽध्येयो ज्ञेयश्च । शौचाचारांश्च  
शिक्षयेत्' । 'अहेरिव गणाद्धीतः सौहित्याच्च  
विषादिव । राक्षसीभ्य इव स्त्रीभ्यः स वि-  
द्यामधिगच्छति' । 'यः पठति लिखति पश्य-  
ति परिपृच्छति पण्डितानुपासयति । तस्य  
दिवाकरकिरणैर्नलिनीदलमिव विकासमेति  
मतिः । पुराणन्यायमीमांसाधर्मशास्त्राङ्गमि-  
श्रिताः । वेदाः स्थानानि विद्यानां धर्मस्य च च-  
तुर्दश' ॥ 'इतिहासपुराणाभ्यां वेदं समुपबृंह-  
येत्' । 'विभेत्पुत्रश्रुताद्वेदो मामयं प्रहरिष्य-  
ति' । 'यदधीतमविज्ञातं निगदेनैव शब्दयते ।  
अनन्नाविव शुष्कैधो न तज्ज्वलति कर्हिचि-  
त्' । 'मन्त्रो हीनः स्वरतो वर्णतो वा मिध्या-  
प्रयुक्तो न तमर्थमाह । स वाग्वज्रो यजमानं  
हिनस्ति यथेन्द्रशत्रुः स्वरतोऽपराधात्' ॥ 'न  
म्लेच्छितवै नाऽपभाषितवै' । 'आम्नायस्य  
क्रियार्थत्वादानर्थक्यमतदर्शनाम्' । 'यदेव  
श्रद्धया करोति विद्ययोपनिषदा तदेवाऽऽस्य  
वीर्यवत्तरं भवति' । 'ज्ञात्वाऽज्ञात्वा च क-  
र्माणि जनोऽयमनुतिष्ठति' । 'विदुषः कर्म-  
सिद्धिः स्यात्तथा नाविदुषो भवेत्' । 'आचार-  
हीनं न पुनन्ति वेदा यद्यप्यधीताः सह षड-  
भिरङ्गैः । छन्दांस्येतं जातकाले त्यजन्ति नीडं  
यथा जातपक्षाः शकुन्ताः' । 'आचाराद्विच्यु-  
तो विप्रो न वेदफलमश्नुते' । 'सर्वे व्यसनिनो  
मूर्खाः क्रियावान् स पण्डितः' । 'कर्मणैव  
हि संसिद्धिमास्थिता जनकादयः' । 'कुरु क-  
र्मैव तस्मात्त्वं पूर्वैः पूर्वतरं कृतम्' । 'मा क-

र्मफलहेतुर्वै मा ते सङ्गोऽस्त्वकर्मणि' । 'स्वे स्वे  
कर्मण्यभिरतः संसिद्धिं लभते नरः' । 'स्व-  
कर्मणा तमभ्यर्च्य सिद्धिं विन्दति मानवः' ।  
'यत्करोषि यदभ्रासि यज्जुहोषि ददासि  
यत् । यत्तपस्यसि कौन्तेय तत्कुरुष्व मदप-  
णम्' । 'यस्य स्मृत्या च नामोक्त्या तपोदान-  
क्रियादिषु । न्यूनं सम्पूर्णतां याति सद्यो वन्दे  
तमच्युतम्' । 'य उदास्ते स आस्त' इत्याद्य-  
संख्येयैः श्रुतिस्मृत्यभियुक्तवचनैरिह्यते ।

तस्याऽस्य विलोपेऽशेषपुरुषार्थहानिर्भ-  
वेत्तन्माभूदित्येतदर्थमवश्यमेव प्राप्तकालमव-  
धातव्यं प्रयतितव्यञ्च विद्वज्जनैः । न तु जीवि-  
कालाभमात्रसाधनतामेव नेया शिक्षेति नैत-  
द्विस्मर्त्तव्यम् । यथाऽऽहुः परावरविदां प्र-  
वराः परमर्षयः 'आत्मार्यं पचनं यस्य र-  
त्यर्थं यस्य मैथुनम् । वृत्त्यर्थं यस्य चाऽधीतं  
निष्फलं तस्य जीवितमिति' । अत्राऽऽत्मा-  
र्थमित्यादि त्रयमपि सावधारणम् । सर्वं  
वाच्यं सावधारणमिति न्यायात् । तेनाऽऽ-  
त्मार्यमेव पचनं न देवपित्रतिथिसमाराध-  
नार्थम्, रत्यर्थमेव मैथुनं न धर्मार्थम्, न वा  
धार्मिकप्रजाप्रजननार्थम्, वृत्त्यर्थमेव चाऽधी-  
तं नाऽशेषपुरुषार्थार्थं यस्य, तस्य जीवितं नि-  
ष्फलमित्यर्थो भवति । तथासति पचनादे-  
रात्मार्यत्वादि न प्रतिषिध्यते किन्तु प्रयोज-  
नान्तरसहकारोऽधिको विधीयत इति नाऽ-  
शक्योपदेशताप्रसङ्गः ।

जीविकालाभमात्रसाधनतया शिक्षो-  
पादेयतायां शिक्षायाः सार्वत्रिकः प्रचार  
उपरुद्धयते । अन्येन प्रकारेण जीविकालाभे



सति शिक्षाग्रहणे प्रवृत्त्यनुदयात् । जीविका-  
लाभापेक्षितायामपि यावत्या तल्लाभस्ताव-  
त्या एव शिक्षायाः कथञ्चिदर्थं न पूर्णा-  
याः । ततश्च मौख्यापगमाभावात्पदे पदे  
कण्टकाकीर्णता । दुर्वृत्तिदुश्चरित्रदुर्गत्यादि-  
दूषणानपगमात् । जीविकालाभश्च प्रायो  
दास्यवृत्तिरूप एव जायते यस्तावच्छिक्षान-  
भिप्रेतः । तत्र तु 'विद्या ददाति विनयं विन-  
याद्याति पात्रताम् । पात्रत्वाद्धनमाप्नोति ध-  
नाद्धर्मस्ततः सुखम् । विनयिनि गुणा गुणा-  
च्छ्रीः श्रीमत्याज्ञा ततो राज्यमि' त्यत्युत्कृष्ट-  
मेव फलं कीर्त्यते । दास्यन्तु—'उन्नतिहेतोः  
प्रणमति जीवनहेतोर्विमुञ्चति प्राणान् ।  
दुःखीयति सुखहेतोः को मूढः सेवकादन्य'  
इत्यादिभिर्निन्द्यते ।

तस्माज्जीविकामात्रलाभरूपं दास्यपर्य-  
वसायि सुखमार्यावर्तशिक्षाया उद्देश्यं नाऽ-  
स्ति किन्तु भ्रान्तिकृतमेवेत्यत्र नास्ति स्तोको-  
ऽपि सन्देहः ।

तदेवमशेषपुरुषार्थसिद्धिस्तत्साधिका  
शिक्षा च तादृशी शिक्षैव वा शिक्षाया मुख्य-  
मुद्देश्यमिति स्थितम् ।

तादृशी शिक्षा च न केवलेन व्याकरणा-  
दिनैकेन शास्त्रेण परिसमाप्यते, किन्तु स-  
कलसपरिकरसाङ्गोपाङ्गवेदाध्ययनेन । तत्तदे-  
कैकशास्त्रशिक्षा तु तत्तदेकैकदेशविज्ञानार्थं न  
सार्वदेशिकविज्ञानार्थं । तेन तत्तद्देशविज्ञान-  
नस्य तत्तच्छास्त्रीयमुख्योद्देश्यतायामपि स्व-  
तः पुरुषार्थत्वाभावादौपचारिकत्वमेव ।  
दुःखाभावः सुखं चेति पुरुषार्थद्वयं मतमि-

ति वचनात् । पुरुषार्थप्राप्त्यैव हि शिक्षा  
सफलेति तथैव सा परिपूर्यते परिसमाप्यते  
च न त्वन्यथाऽपि । सा तु सरहस्येन साङ्गेन  
विज्ञानसमन्वितेन परमगुह्येन ज्ञानेन भव-  
ति । तादृशं ज्ञानञ्च पूर्वोक्तसकलसच्छास्त्रा-  
ध्ययनेन तदुक्तार्थानुष्ठानेन तदभिप्रेतया प्र-  
क्रियया च संस्कारब्रह्मचर्य्यगुरुकुलवास-  
गुरुपासनब्राह्ममुहूर्त्तप्रबोधादिविविधरूपया ।

तदिदं सर्वमिदानीं कालदोषेण बुद्धि-  
दोषेण भाग्यदोषेण च विध्वस्तं केवला जी-  
विकामात्रसाधनतैव च शिक्षायामवशिष्टा  
सापि नाऽव्यभिचारिणी परन्तु पङ्क्वीति  
दुरुन्नमनमेव दुरानयनमेव दुस्सम्पादमेव  
च भारतीयशिक्षाया याथार्थ्यं याथात्म्यं  
च तादृशविशिष्टराज्याश्रयणमन्तरेति हा  
हन्त हन्त महतीयं विनष्टिरुपस्थिता ।

भगवन् ! त्रायस्य भारतम् । त्वमेको-  
ऽस्माकं शरणम् । देहि नः सद्बुद्धिं परि-  
पूर्णं शिक्षां निशेषकलेशोपशमनीमशेषपुरु-  
षार्थसिद्धिञ्चेति ।

तस्मै नमो भगवते यः दं स्वेन तेजसा ।

आत्मस्थं व्यञ्जयामास स धर्मं पातुमर्हति ॥

इति शिवम् ।

## शिक्षासारम्

अनन्तपारं किल शास्त्रमेतत्

स्वरूपं तथाऽऽयुर्वेदवश्च विघ्नाः ।

सारं ततो ग्राह्यमपास्य फल्गु

हंसैर्यथा क्षीरमिवाम्बुमध्यात् ॥

प्राचाम्



## ❀ आङ्गलकालेजीया शिक्षापरिपाटी ❀

घनाक्षरी

[ १ ]

चित्तपरिष्कारे या हि शिक्षा भूरिदत्ताऽभवद्वित्तपुरस्कारेणैव १ साद्य सुपटीयसी  
पूर्वपुरुषाणां पुरा पद्धतिः प्रकृष्टाऽभवन्नव्यपुरुषाणामद्य सरणिर्गरीयसी ।  
मञ्जुनाथ जानीयाम दूरदूरदेशकथां 'को धर्मोऽथ, के वयम्' कथेयं तु २ दवीयसी  
वर्तमानकाले बत शिक्षावधूभालेऽलेखि कालेजेन चारुचित्रमालेयं महीयसी ॥

[ २ ]

बाल्यादेव भूरि भूरि पुस्तकानि घोषन्तोपि शिक्षायां न सन्तोषं सृजन्ति जना ४ मीयताम्  
पूर्वज्ञपरिचयाय पाठ्यमितिहासाद्यपि देशभाषां त्यक्त्वा हूणभाषया ह्यधीयताम् ।  
सर्वमेतत्सोढ्वापि च भ्रम्यतां ५ बुभुशावशात् शिक्षाफलमाध्यात्मिकशान्तिः क्वोपनीयताम्  
मन्दतममाटीकितविद्यावृत्तवाटीसुखा वर्तमानशिक्षापरिपाटीयं निपीयताम् ॥

[ ३ ]

वैदेशिकभाषाचाकचक्याऽऽचान्तचित्तस्थले रोहति, विमोहजलैः सिक्तो यो विधीयते  
आत्ममातृभाषात्यागखाद्यपरिपुष्टो यो हि गौरवगरिष्ठो गर्वशाखाशतैर्गीयते ।  
चित्रं बहुकालाज्जात—'वी. ए.' 'एम. ए.'पुष्पोदयो, नेत्रद्युतिमन्दताऽऽमयोपि सह नीयते  
भाग्यतोभिरूढराजतन्त्रभृतिभिश्चाफलाद्वर्तमानशिक्षादकुब्जवृत्तात्को महीयते ॥

महेश्वरीमथुरानाथशास्त्री

१—अस्मिन् युगे धनप्राप्त्यैव शिक्षा साधीयसी (गण्यते) २—दूरदूरदेशानां कथां जानीमः किन्तु 'वयं  
के' 'अस्माकं धर्मः कः' इत्यात्मकथा तु अतिदूरस्था । ३—वधूनां शृङ्गारार्थं भाले पत्ररेखा विरच्यन्ते,  
तथा शिक्षारूपाया वध्वा ललाटे—दूरदूरकथाबोधेऽपि आत्मकथानभिज्ञतारूपचित्रस्य ( आश्चर्यस्य )  
मात्रा अलेखीत्यर्थः । ४—शिक्षायां संतोषं नोत्पादयन्तीति मीयताम् ज्ञायताम् । ५—उपर्युक्तं सर्वं  
सहित्वापि भृतिकार्यस्यान्तामे क्षुधितैराहिण्डयतामित्यर्थः । ६—ततश्च शिक्षायाः फलं या आध्यात्मिकी  
शान्तिः सा क्व प्राप्यताम् ? ७—अतिमन्दम् आटीकितम् ( प्राप्तम् ) विद्यारूपायाः वृत्तावाट्याः सुखं  
यया । विद्यारूपायां वृत्तवाट्यां शान्तिसुखं लभ्यते, परम् अत्र तत् अतिन्यूनं लभ्यते । ८—वर्तमान-  
शिक्षारूपात् कुब्ज( लघु वक्र ) वृत्तात् को महितो भवति ? इदानीं वृत्तस्य रूपकम्—वैदेशिकभाषाचाक-  
चक्येन ( नेत्रमोहकचमत्कारेण ) अभिभूते चित्तरूपे स्थलेऽयं रोहति । मातृभाषात्याग एवात्र खाद्यम्  
( खाद ) तेन परिपोषः । वृक्षे यथा शाखाभिर्गौरवं भवति तथाऽस्मिन् अभिमानस्य शाखा( अवान्तरप्रकार )-  
शतैर्गौरवं गरिष्ठता । भाग्यवशात् अभिरूढं राजतन्त्रसकाशात् भृतिभिश्चाप्राप्तिरूपं फलं यस्य ।



( १ )

## श्रीऋषिकुलब्रह्मचर्याश्रमः, -हरिद्वार

( पं० लीलधरशास्त्री, आचार्य-ऋषिकुल, हरिद्वार )

विश्वविदितबुद्धिवैभवानां तपःप्रभा-  
व-संसाधित-मनसां महर्षीणां जगदुपकार-  
कारी ज्ञानरविः प्रकाशतां जगत्, विधर्मिज-  
नानवरतप्रवर्त्यमानदुःशङ्कादुर्दिनभेदनायो-  
दीयतां सनातनधर्मभास्वता, त्रिविष्टपपरिगी-  
तकीर्तेर्मातुः सुरभारत्या दर्शनैर्दरीदृश्यतामा-  
त्मतत्त्वम् । उभयलोकशासनपटुभिः शास्त्रैः  
शास्यन्तां लोकाः, ब्रह्मचर्यपरिपालनपद्धत्या  
दुराचारदुर्विद्वेषं विपाटय यूनां शरीरमनांसि  
भवन्तु नीलजानि मातृभूप्रेमभरभरितानि  
चेति विचार्य वैदवेदाङ्गानां प्रचाराय, संस्कृ-  
तज्ञेषु धर्मशास्त्रसामयिकभूगोलायुर्वेदेतिहा-  
सादीनां समुपयुक्तानां विषयाणां तदध्येतृ-  
भिः परित्यक्तप्रायाणां प्रचाराय । १९६३  
तमे संवत्सरे १९०६ तमे ऐसवीये  
वर्षे हरिद्वारतीर्थपुरोहितानामग्रेसरैर्ब्रह्मवंशा-  
वर्तसैः स्वर्गीय-सरदारेन्द्रराज-परमानन्द-  
ताराचन्द्र-प्रभृतिभिर्ज्वालापुरनगरे नैनीताल-  
मण्डलान्तर्गतकाशीपुरवास्तव्यः कूर्माञ्जल-  
भूषणं वाग्मी दुर्गादत्तपन्तमहोपदेशकमहा-  
नुभाव आकारितः ।

अस्य च वाग्मिनः सदुपदेशपरम्परा-  
प्रभावेण जाता ब्रह्मचर्याश्रमस्थापना । नाम  
चास्याकारि प्रारम्भे 'पण्डाङ्कमारब्रह्मचर्या-  
श्रम' इति । नातिचिरात् संस्थामिमामखिल-  
भारतीयां विधातुमभिधानपरिवर्तनं व्य-  
धायि 'ऋषिकुलमिति' ।

प्रारम्भे यन्त्रोपकरणानां आत्मोद्भावात्

व्यास्तपस्विनः श्रीदुर्गादत्तशास्त्रिणो नाथूरा-  
मशर्माणश्चाध्यापकत्वमकुर्वन् । तस्मिन्नेवा-  
वसरे भारतीयेषु विदेशीयेषु च संस्कृतविद्व-  
त्सु लब्धप्रतिष्ठा जयपुरपण्डितसमाजशिरो-  
रत्नायमानाः समीक्षाचक्रवर्तिनो विद्यावाच-  
स्पतयः प्रातःस्मरणीया मधुसूदनशर्माणो  
जयपुरराजपण्डिता ज्वालापुरे आश्रमपदं  
सनाध्य ज्वालापुरस्थान् पण्डितानन्या-  
श्चाश्रमकार्यकर्तृन् प्रोत्साह्य वर्तमाने  
स्थाने आश्रमस्य स्थानान्तरीकरणाय मन्त्रे-  
णानेन निरदिक्षन्- 'उपह्वरे गिरीणां सङ्ग-  
मे च नदीनां धिया विप्रो अजायत' । 'यजुः'

उपदेशमिममूरीकृत्यैव कार्यकर्तृभिश्च  
'ऋषिकुलम्' ज्वालापुरहरिद्वारयोर्मध्ये वर्त-  
मानस्थान आनायि । तदानीन्तनानां ब्रह्मचा-  
रिणां पर्णकुटीराण्येवावासस्थानानि, बि-  
ल्वाधस्तादेव यज्ञशाला, कतिचिन्मासाने-  
काशनमेवाशनं प्रावर्तत ।

अनन्तरं नियमादिव्यवस्थायै स्वर्गीयो  
व्याख्यानवाचस्पतिः श्री पं० दीनदयालु-  
शर्मा, देहरादूनवास्तव्यः पण्डितोपनामा  
श्री पं० आनन्दनारायणशर्मा प्रथमसभा-  
पतिश्च आयोजनं व्यधाताम् । शिक्षाप्रश्ने  
समागते स्वर्गीयविद्यावारिधिज्वालाप्रसाद-  
मिश्रमहोदयानां सम्मत्या गुरुचरणानां विद्या-  
निधिवि० बा० महामहोपाध्यायश्रीगिरिध-  
रशर्ममहोदयानां शिक्षाध्यक्षपदे नियुक्तिर-  
भूत् । वस्तुतः शिक्षापद्धत्या परिचालनं स-



हामहोपाध्यायैरेवात्र समारब्धम् । संस्कृत-  
 शिक्षापद्धतिपरिष्काराय चाखिलभारतीय-  
 विद्वद्भिः सह विचारपरिवर्तनं व्यधायि ।  
 अस्मिन्नेवोपक्रमे स्वर्गीयानां म० म० शिवा-  
 वताररूपाणां शिवकुमारमिश्राणां समक्ष-  
 मखिलभा.संस्कृतसाहित्यसम्मेलनं समा-  
 स्थापि । यद्यच्च काशीपरीक्षासमित्या तद-  
 धिकारिभिश्च समयोपयुक्तानां विषयाणां  
 नियोजनमकारि, उपनिषदां निरुक्तादीनाञ्च  
 समावेशोऽन्वभावि, तदिदं प्रायो महामहोपा-  
 ध्यायपादानां कामविजृम्भितमेव । ऐसवीय  
 १९०७ संवत्सरे ऋषिकुलं राजनियमानु-  
 सारेण राज्यलिपिबद्धं जातम् । अनन्तरं त-  
 च्छिन्नाक्रमे सामान्यविशेषक्रमेण द्वौ वि-  
 भागौ जातौ । सामान्यविभागः सप्तमक-  
 क्षापार्यन्तम्, विशिष्टविभागश्च द्वादशश्रेणिं  
 यावत् प्रचलति स्म । विशिष्टविभागे च पञ्च  
 विभागाः पदमापेदिरे । नामानि च तेषां  
 यथा-अध्यापनविभागः, आयुर्वेदविभागः,  
 उपदेशकविभागः, ज्यौतिषविभागः, कर्मका-  
 ण्डविभागश्चेति । महामहोपाध्यायपादा नव-  
 वर्षाणि यावत्-अस्य आचार्यपदमलञ्चक्रुः ।  
 शिक्षाक्रमश्च तेषां संरक्षणे निरीक्षणे चातीव  
 प्रशस्यया रीत्या प्रचलति स्म । य एव विभा-  
 गा महामहोपाध्यायैः प्रारब्धा आसन् त एवा-  
 द्यत्वेऽपि स्वकार्यमनुतिष्ठन्त अग्रेसरा इवानु-  
 भूयन्ते । अध्यापनविभागे पूर्वशिक्षासमि-  
 त्या राजकीयपरीक्षाऽस्वीकृता आसीत् पर-  
 मद्यत्वे सा स्वीकृतेति नव्यप्राचीनव्याकरण-  
 योर्वेदे सांख्ये पुराणे साहित्ये काशीस्थराज-  
 कीयपरीक्षासु आचार्यशास्त्रिणोऽप्युः खण्डे-

षु प्रविष्टाश्छात्रा उत्तीर्णतां लभन्ते । अनेके वे-  
 दव्याकरणसाहित्याचार्यपरीक्षामुत्तीर्णाः वि-  
 द्यालयेषु महाविद्यालयेषु शिक्षका आचार्याश्च  
 सन्तो धर्मोपदेशद्वारा भारतीयानुपसेवन्ते ।  
 अद्यत्वे आश्रमविभागे सपादशतब्रह्मचारि-  
 णोऽध्ययनमनुतिष्ठन्ति । कर्मकाण्डविभागे च  
 द्वादश छात्रा नियतां वृत्तिमाददाना परीक्षा-  
 सु प्रविशन्ति, कार्यकलापांश्च शिक्षन्ते । अ-  
 ध्यापकानाञ्चाद्यत्वे संख्या ११ (एकादश) ।  
 तेषु चत्वार आचार्याः, द्वौ चाङ्गलभाषोच्च-  
 शिक्षितौ B. A. LL B., M. A. पदभाजौ,  
 एकश्च मीमांसाया विद्वान्, अन्ये च सहाय-  
 काः । इत्थं अध्यापनविभागीयं कार्यं प्र-  
 चलति ।

आयुर्वेदविभागे च दश महोपाध्यायाः  
 कार्यमनुतिष्ठन्ति । तत्र सन्ति षडायुर्वेदशि-  
 क्षकाश्चत्वारश्च नूतनशरीरविज्ञानशिक्षायै  
 नियुक्ताः । छात्रसंख्या च प्रायः पादोनश-  
 तद्वयी । वन्यमहौषधज्ञानाय निर्माणाय च  
 रसासवचूर्णादीनां सुदूरदेशेभ्य आनायिता  
 भिषङ्मणयः सन्ति ऋषिकुलायुर्वेदमहावि-  
 द्यालये सन्निहिताः । शास्त्रप्रवक्तारश्च-कवि-  
 राजश्रीज्ञानेन्द्रनाथसेन B. A. महोदयस्या-  
 चार्यत्वे स्वकार्यं सुचारुरूपेण सम्पादयन्ति ।

अत्रत्येभ्यो वैद्येभ्यो युक्तप्रान्तीयशासकैः  
 राजकीयौषधालयेषु प्रतिशतं पञ्चचत्वारिंशत्  
 स्थानानि प्रदाय, सप्तविंशतिमण्डलसभाभिः  
 (डिस्ट्रिक्टबोर्डैः) अस्या एव रसायनशालातः  
 सिद्धौषधान्यानाय, या-इयं सम्मानना कृता  
 तां दद्यात् महाविद्यालयसम्बन्धिच्छात्रवर्गे



कार्यकर्तृषु नवनवस्योत्साहज्योतिषः प्रादु-  
र्भावोऽनुभूयते ।

प्रायः सर्वेभ्योऽपि प्रान्तेभ्यश्छात्रा आ-  
यान्त्यत्राध्ययनाय ।

इत्थमेवैकस्यां ऋषिकुलशाखापाठ-  
शालायामत्र तीर्थपुरोहितानां छात्रा ब्रह्मच-  
र्याश्रमं सेवितुमसमर्था अध्ययनं विदधति ।  
साप्यस्ति ऋषिकुलजन्मस्थाने त्रयस्त्रि-  
शद्वर्षेभ्यः कार्यमनुतिष्ठती । अत्र द्वात्रिंशद्-  
वर्षाणि यावत् सुगृहीतनामधेयाः स्वर्गीया वं-  
शीधरशर्माणिः पाण्डेया मुख्याध्यापकत्वमकु-  
र्वन् । स्वःप्रयाणानन्तरं च महानुभावस्यास्य  
सुपुत्रः साहित्याचार्यः श्रीहरिदत्तशर्मा आ-  
युर्वेदाचार्यः F. A. तत्स्थानमूर्तिमकर्षीत् ।  
तदध्यक्षतायां त्रयोऽन्येऽप्यध्यापनकार्यमनु-  
तिष्ठन्ति पण्डिताः । अस्ति चात्र छात्रसंख्या  
सपादशतम् ( १२५ ) ।


उपदेशकज्योतिषविभागयोश्चास्ति महत्या-  
वश्यकता । सनातनधर्मिजनसंख्यामपेक्ष्य द्वा-

विंशकोटिजनेभ्योपेक्ष्यन्ते परःशता उपदेशक-  
महाविद्यालयाः । परमिदमस्माकमनवहेलनी-  
यहमुपेक्षणं यद्य नैकोऽपि प्रचारकविद्याल-  
यः कार्यक्षेत्रमवतीर्णो दरीदृश्यते । तदत्राश्र-  
मोयं दत्तेक्षणः स्वसहायकान् निर्निमेषमी-  
क्षते ।

ज्योतिषविभागेन विना तत्कालफल-  
दात्री ज्योतिर्विद्यैव लोपमिवानुभवन्ती दृश्य-  
ते । यथाकथञ्चिद् राष्ट्रीयमन्त्रिमण्डले वि-  
द्याया अस्या अनुरागिणः श्रीसम्पूर्णानन्दस्य  
प्रवेशोऽभवत्, प्रादायि चानेन महानुभावे-  
न साहाय्यवचनम् । परं न तन्मन्त्रिमण्डलं  
कार्यमनुशेते । ऋषिकुलसञ्चालकमण्डल-  
स्यास्ति विचारो यदस्मिन्-पौर्वात्यपाश्चा-  
त्ययोर्विद्ययोः समावेशो भवेदिति ।

मन्ये न चिराज्जनता दत्तहस्ता कार्य-  
रूपे परिणतं विभागद्वयं द्रक्ष्यति ।

अद्यत्वे ऋषिकुलस्य विभागेषु द्विचत्वा-  
रिंशत्सहस्राणि प्रतिमासं व्ययीभवन्ति ।









## ❀ प्राक्तनशिक्षापद्धतिः ❀

( लेखकः-पं० योगीन्द्रशर्मा वेदव्याकरणाचार्यः, हरिद्वार ऋषिकुलवेदकर्मकाण्डाध्यापकः )

अयि लोकाभ्युदयविचारचारुचतुराः,  
शिष्यशिक्षादीक्षादानसत्तणा विचक्षणाः !  
प्रागास्माकीनशिक्षापद्धतिः कीदृशी समुन्न-  
ताऽऽसीत्साम्प्रतश्च तस्याः कीदृशी दुरवस्था  
जातेति यद्यपि नाप्रत्यक्षम्प्रेक्षावतामत्रभव-  
ताम्भवतान्तथापि शुभावसरमिमं समवा-  
प्यात्र विषये किञ्चिन्मयोच्यते ततो नीरक्षी-  
रविवेकन्यायेन भारतावतंसैः सुधीहंसैः  
फलवपास्य सारग्रहणं कर्तव्यमिति भूयो-  
भूयः सम्प्रार्थये ॥

अयि पुरातत्त्वविदो विद्वांसः ! पुरा-  
किल “अष्टवर्षं ब्राह्मणमुपनयीत तमध्याप-  
यीत एकादशवर्षं राजन्यन्द्वादशवर्षं वैश्य”  
मिति श्रुतिप्रतिपादितं स्वं स्वं कालमनुसृत्य  
आचार्यसमीपमुपेताः सुकुमारा उपनीतद्वि-  
जकुमाराः कुशपवित्रपाणयो भस्मरुद्राक्षद-  
ण्डाजिनोपवीतिनो मेखलिनः कौपीनकटि-  
सूत्रवस्त्रजलपात्राण्यादधानाः सायम्प्रातः स-  
न्ध्यातर्पणसमिदाधानवृद्धाभिवादनभिक्षाच-  
रणगुरुशुश्रूषणानि कुर्वाणाः स्वीयान-  
वधैः सदाचाराचरणैर्लोकपावनान्त्सनक-  
सनन्दनादीनाजन्मब्रह्मचारिणोऽनुकुर्वाणाः  
सागरवसनमनेकपुण्यनदीदेशवनोपवनविल-  
सितं श्रुतिस्मृतिपुराणेतिहासजेगीयमानं  
सहर्षमिमं भारतवर्षमुपनानाः “इतः पञ्च-  
म्यामाहुतावापः पुरुषवचसो भवन्तीति”  
श्रुत्यनुसारेण जगदुपकुर्वाणा व्याकरणाद्यङ्ग-  
समवायसमन्वितं वेदमधीयाना उपकुर्वाणा

ब्रह्मचारिणो निजनाम सान्वयं कुर्वाणा वि-  
राजन्ते स्म । तदानीं ब्रह्मचर्यतपश्चरणनि-  
र्मलान्तःकरणा वर्णिन आचार्यमुखादुप-  
दिष्टषडङ्गवेदं सकृदुपश्रुत्यैव धारयन्तिस्मा-  
तस्तदानीं तेषां कृते वेदस्य श्रुतिरिति संज्ञा  
सान्वयाऽऽसीत्ततो दैवात्कालेषु गतेषु द्वापरा-  
दौ तत्तपोह्रासेन बुद्धिह्रासात्सकृच्छ्रवणमा-  
त्रेण सम्पूर्णवेदग्रहणायोग्याञ्छिष्यानवेद्य  
विष्णवतारो वेदव्यासस्तत्कृपया चतुर्धा वि-  
भज्यर्ग्यजुःसामाथर्वाख्यांश्चतुरो वेदान्पैल-  
वैशम्पायनजैमिनिसुमन्तुभ्यः क्रमादुपदि-  
देश । ते चानेकधा तान्विभज्य ग्रहणशक्त्य-  
नुसारेण स्वशिष्येभ्य उपदिदेशैवश्चानन्त-  
शाखो वेदो जातः । उक्तञ्च “शिष्योपशिष्यै-  
स्तच्छिष्यैर्वेदास्ते शाखिनोऽभवन्निति” । ततः  
परं श्रवणमात्रेणैकमपि मन्त्रं ग्रहीतुमसम-  
र्थानज्ञानविलसितान् कलिघोराजगरकध-  
लितानतिमन्दधियोऽन्तेवासिनोऽवेद्यातिद-  
यालवो गुरवो “गुणिता शतशो विद्या सह-  
स्रावर्तिता पुनः । आगमिष्यति जिह्वाम्रे  
स्थलं निम्नमिवोदकम्” इत्यादिवचनैरभ्यास-  
प्रकारस्त्रगति प्रवर्तयामासुस्ततः प्रभृति वेद-  
स्याम्नायसंज्ञा ख्यातिं गताद्यापि दुर्निवारैव  
दरीदृश्यते ।

ननु हारीतस्मृती-

“द्विधा स्त्रियो ब्रह्मवादिन्यः सद्योवध्वश्च  
तत्र ब्रह्मवादिनीनामुपनयनं वेदाध्ययनं भि-  
क्षाचर्या च” “सद्योवधूनान्तूपस्थिते विवा-



हे यथाकथञ्चिदुपनयनं विधाय विवाहः कर्तव्य इति” कन्याया अप्युपनयनपूर्वकवेदाध्य-  
नाद्यनुज्ञादर्शनेन सिद्धान्तकौमुद्यां “जाते-  
रस्त्रीविषयादयोपधादित्यत्र” कठी, बह्वृची-  
त्युदाहरणद्वयदर्शनेन चाद्यत्वेऽपि कन्याया  
उपनयनपूर्वकवेदाध्ययनाद्यावश्यकमिति ना-  
शङ्कनीयम्” ।

‘अष्टवर्षं ब्राह्मणमुपनयति तमध्यापयति’

इत्यादिपूर्वोक्तश्रुतौ ब्राह्मणादिवर्ण-  
यग्रहणेन पुंल्लिङ्गस्य विवक्षितत्वेन च स्त्री-  
शूद्रयोरुपनयननिषेधावगमेन तन्निमित्तक-  
वेदाध्ययनादिनिषेधस्यायत्नसिद्धत्वात् ।

न च स्त्रीत्वस्याविवक्षया पुंन्यक्तावपि  
मत्तिकाशब्दप्रयोगवत् अष्टवर्षं ब्राह्मणमुपन-  
यितेत्यादावपि ब्राह्मणशब्दगतं स्त्रीत्वमविव-  
क्षितमिति वाच्यम् “वाक्तुऽप्यायतामिति-  
मन्त्रे” मेढून्तऽप्यायतामिति विशेषाङ्गा-  
प्यायनदर्शनेन “पशुमालभेतेत्यत्र” पशुश-  
ब्दनिष्ठपुंस्त्वविवक्षावदत्रापि “न स्त्रीशूद्रौ  
वेदमधीयातामिति” विशेषप्रामाण्यसद्भावेन  
पुंस्त्वस्य विवक्षितत्वादिति ।

अतएव महर्षियाज्ञवल्क्येन—

गर्भाधानमृतौ पुंसः सत्रं स्यन्दनापुरा ।  
षष्ठेऽष्टमे वा सीमन्तो मास्येते जातकर्म च ॥  
अह्न्येकादशे नाम चतुर्थे मासि निष्क्रमः ।  
षष्ठेऽन्नप्राशनम्मासि चूडा कार्या यथाकुलम्  
एवमेतः शमं याति बीजगर्भसमुद्भवम् ॥”

इत्युक्त्वा मध्ये चोपनयनं परित्यज्य—

“तूष्णीमेताः क्रियाः स्त्रीणां विवाहस्तु समन्त्रकः”

इत्युक्तम् ततो

गर्भाष्टमेऽष्टमे वाब्दे ब्राह्मणस्योपनायनम् ।

राज्ञामेकादशे सैके विशामेके यथाकुलम्” ॥

इत्युपनीतिरभिहिता,

यदि स्त्रीशूद्रयोरुपनयनं याज्ञवल्क्यस-  
म्मतं स्यात्तदा ‘चूडा कार्या यथाकुलम्’ इत्य-  
स्याग्रे ‘गर्भाष्टमे’ इत्येकम्पद्यमुक्त्वा  
“एवमेतः शमं याति बीजगर्भसमुद्भवम्” ।

“तूष्णीमेताः क्रियाः स्त्रीणां विवाहस्तु समन्त्रकः”  
इत्यवक्ष्यत,

अतः कन्याया उपनयनं नास्त्येवेति ज्ञे-  
यम् । यत्तु प्रागुक्तं हारीतवाक्यं तत्कल्पान्तर-  
विषयकम् । यथाह यमः—

पुराकल्पे कुमार्याणां मौञ्जीबन्धनमिष्यते ॥

अध्यापनञ्च वेदानां सावित्रीग्रहणं तथा ॥

पिता पितृव्यो आता वा नैनामध्यापयेत्परः ॥

स्वगृहे चैव कन्याया भैक्षचर्या विधीयते ॥ इति

ननु मुख्यमुपनयनं यद्यपि कन्याया ना-  
स्ति तथाप्यातिदेशिकन्तदस्त्येव, यदाह मनुः—  
वैवाहिको विधिः स्त्रीणामौपनायनिकः परः ।

(संस्कारो वैदिकः स्मृतः)

पतिसेवा गुरौ वासो गृहार्थोऽग्निपरिक्रिया ॥ इति ॥

ततश्च कन्याया वैवाहिकविधेरेवोपनयन-  
समत्वेन “संस्काराश्चोपरितनकर्महेतवः”  
इति शिष्टोक्त्या ‘पतिसेवा गुरौ वास’ इति  
पद्यांशोपदेशेन च मनुना कन्यायाः कृते वेदा-  
ध्ययनमन्वज्ञायीति चेन्न, ‘गौर्वाहीक’ इतिवत्  
पूर्वोक्तवाक्ये वैवाहिकोपनायनिकपदयोरेक-  
धर्मिबोधकत्वरूपसामानाधिकरण्याभावेना-  
न्वयानुपपत्त्या तात्पर्यानुपपत्त्या चोपनाय-  
निकपदेस्य तत्सादृश्ये लाक्षणिकत्वेन यथा  
‘चन्द्रवन्मुख’ मित्यत्र चन्द्रभिन्नमुखे चन्द्र-



गताह्लादकत्वादिकतिपथधर्माणामेवातिदेशो न शैत्यादेरपि । तथैवात्रोपनयनगतद्विज-त्वसिद्धिकामाचारकामभक्ष्याभावत्वादिधर्माणामेव विवाहद्वारा स्त्रीष्वतिदेशेन मनुवाक्यचारितार्थ्यसम्भवे, तेन वेदाध्ययनातिदेशासम्भवात् । अतएव स्त्रीशूद्रप्रतिकूलसंस्काराणां वेदाध्ययननिषेधपरं महा-भारतवाक्यमपि सङ्गच्छते तद्यथा—

स्त्रीशूद्रद्विजवन्धूनान्त्रयी न श्रुतिगोचरा ।

इतिभारतमाख्यानं कृपया मुनिना कृतम् ॥

इति अयम्भावः, स्त्रीभिर्विवाहा-त्प्राकृपित्रादिद्वाया विवाहानन्तरं भर्तृद्वारा रामायणाद्यध्ययनं विवेयं न वेदवेदाङ्गाध्ययनमिति तेनैव वेदगतनिगूढपदार्थजातस्याङ्गसाऽल्पकालेन ज्ञानावाप्तिरिति शास्त्राशयः । उक्तं च वाचस्पतिमिश्रेण 'अक्के चेन्मधु विन्देत किमर्थं पर्वतं व्रजेत् । इष्टस्यार्थस्य संसिद्धौ को विद्वान्यत्नमाचरेत्' इति ॥' अत्र तावत्किमंगान्यादावधीत्य वेदोऽध्येय उत वेदमधीत्यांगान्यध्येयान्युत युगपदुभयमध्ये-यमिति विचारणायाम्, वर्णोच्चारणोपयोगिताल्वादस्थानकरणानादानुप्रदानशिक्षणाय प्रथमं व्याकरणाध्ययनमुचितमिति प्रतीयते । उक्तञ्च महाभाष्यकारेण पतञ्जलिना तद्यथा "पुराकल्प एतदासीत्संस्कारोत्तरकालं ब्राह्मणा व्याकरणं स्माधीयते तेभ्यस्तत्तत्स्थानकरणानादानु-प्रदानज्ञेभ्यो वैदिकाः शब्दा उपदिश्यन्ते तद्यत्वे न तथा वेदमधीत्य त्वरिता वक्तारो भवन्तीत्यादि (म. भा. अ१ पा. १.) न च तथासति—

‘योऽनधीत्य द्विजो वेदमन्यत्र कुरुते श्र० ॥

स जीवन्नेव शूद्रत्वमाशु गच्छति सान्वयः ॥

(मनुस्मृति अध्याय २७ श्लोक १६८)  
इति मनुवचनविरोध इति शङ्कनीयम्, तस्य व्याकरणादिवेदाङ्गस्मृतिभिन्नार्थशास्त्राद्यध्ययननिन्दापरत्वेन पूर्वं व्याकरणाद्यध्ययने विरोधाभावात्, 'न वेदमनधीत्यान्यां विद्यामधीयीतान्यत्र वेदाङ्गस्मृतिभ्यः' इति शङ्कलिखितस्मृतिप्रामाण्यानुग्रहाच्च । अयम्भावः— उपनयनानन्तरं प्रथमन्ताल्वादस्थानप्रयत्नादिज्ञानोपयोगिव्याकरणग्रन्थं लघुकौमुद्यादिरूपं स्वल्पकालेनाधीत्य श्रावण्यां पौर्णमास्यां विधिवदुपाकृत्य मन्त्रब्राह्मणात्मकं वेदमर्द्धपञ्चमानर्द्धषष्ठानर्द्धसप्तमान्वा मासानधीत्योत्सृज्य त्रिरात्रं पक्षिणीं च रात्रिमधीत्य पश्चात्प्रतिमासं शुक्लपक्षे मन्त्रब्राह्मणात्मकं वेदं, कृष्णपक्षे व्याकरणाद्यङ्गजातं फक्किभाष्यवृत्त्यादियुक्तं यथाशक्यमधीयीत । वेदाध्ययनात्प्राक् सूत्रभाष्यवृत्त्यादिसकलव्याकरणग्रन्थाध्ययने वेदाभ्यासस्याल्पवयस्कब्रह्मचारिसाध्यत्वेन पश्चात्तदध्ययनन्दुःशकमिति ज्ञेयम् । उक्तञ्च मनुना—

अत ऊर्ध्वन्तु छन्दांसि शुक्लेषु नियतः पठेत् ।

वेदाङ्गानि च सर्वाणि कृष्णेष्वेव सम्पठेत् ॥

इति ॥ (म० अ० ४।१८)

किञ्च प्राचीनकाले यद्यपि—

विद्या हवै ब्राह्मणमाजगाम

गोपाय मा शेदधिष्टेऽहमस्मि ।

असूयकायानृजवेऽयताय

न मा ब्रया वीर्यवती तथा स्याम् १॥



‘य मे विद्याः शुचिमप्रमत्तं मेधाविनं ब्रह्मचर्योपपन्नम्  
यस्तेन द्रुष्टोक्तमन्त्रनाह तस्मै मा ब्रूया निधिपाय ब्र-  
ह्मन्’ ॥२॥

कृतज्ञाद्रोहिमेधाविशुचिकल्पानसूचकाः ।

अभ्याप्या धर्मतः साधु शक्रासज्ञानवित्तदाः ॥

इति ऋग्वेदयाज्ञवल्क्यस्मृतिप्रमाणे-  
भ्यो ब्रह्मचारिणे, कृतज्ञाय, मेधाविने, शुच-  
ये, अरोगिणे, असूयारहिताय, ग्रहणधार-  
णशीलाय, बान्धवाय, विद्यान्तरदानशी-  
लाय, धनदात्रे, शुश्रूषवे च, शिष्याय वेदा-  
दिशास्त्राणि, उपदिशन्ति रमाचार्या इत्यव-  
गम्यते, तथापि—

धर्माथौ यत्र न स्यातां शुश्रूषा वापि तद्विधा ।

तत्र विद्या न वक्रव्या शुभं बीजमिवेरिणे ॥१॥

गुरुशुश्रूषया विद्या, पुष्कलेन धनेव वा ।

अथवा विद्यया विद्या चतुर्थोपपन्नभ्यते ॥२॥

इति मनुयाज्ञवल्क्यवचनाभ्यां धर्मा-  
चरणगुरुशुश्रूषणयोः सति सम्भवे धनदा-  
तृत्वस्य पूर्वोक्तशिष्येष्ववस्थावश्यकत्वं प्रती-  
यते ( धनाभावे विद्यान्तरदानद्वारापि शि-  
ष्येण गुरोः सकाशात् वेदाद्यधिगन्तुं श-  
क्यते ) अत एव—

“गुरवे तु धनं दत्त्वा स्नायीत तदनुज्ञया”

इति स्मृतिवाक्यम्

“वित्तस्य विद्यापरिसंख्यया भे

कोटीश्चतस्रो दश चाहरेत्यादि”

कौत्सवरतन्तुसम्बादोऽपि सङ्गच्छते ।  
ननु वित्तग्रहणेच्छया शास्त्राध्यापने गुरुणां  
भृतकाध्यापकत्वापत्तिरिति शङ्कनीयम् । एता  
वता द्रव्येणोदं शास्त्रं पुस्तकं वा अध्यापयि-

ष्यामीति निश्चयपूर्वकाध्यापन एवोक्तप्र-  
सरेण, स्वेच्छया भक्तिपुरस्सरशिष्यदत्त-  
द्रव्यग्रहणे दोषाभावात् । अपि च पूर्व-  
स्मिन्काले वर्णिनो रात्रेः पूर्वोत्तरयामयोर्वे-  
दादिशास्त्राण्यधीयाना यामद्वयश्च शयाना  
आसन्नद्यत्वेऽपीयम्प्रथा तथैव वर्तते । उक्त-  
श्च मनुयाज्ञवल्क्याभ्याम्—

रात्रेः पूर्वोत्तरौ यामौ वेदाभ्यासेन यो नयेत् ।

यामद्वयं शयानश्च ब्रह्मभूयाय कल्पते ॥मनुः॥

हयानामिव जात्यानामर्द्धरात्रार्द्धशायिनाम् ।

नहि विद्यार्थिनां निद्रा चिरं नेत्रेषु तिष्ठति ॥

॥इतिया० शि०॥

यद्यप्येतत्पद्यद्वयेन सामान्यरूपेण स-  
र्वर्तुषु रात्रेः पूर्वोत्तरयामयोरध्ययनं कार्य-  
मिति ज्ञाप्यते-तथापि ‘ऋतुम्प्राप्य’ हेमन्त-  
र्तुम्प्राप्य रात्र्याश्चतुर्थग्रहरेऽधीयीतेति का-  
तीयप्रातिशाख्यसूत्रतद्वाध्याभ्यां पूर्वोक्त-  
मनुयाज्ञवल्क्यपद्यद्वयस्याप्यत्रैव तात्पर्य-  
मित्यवसेयम् । अयम्भावः=रात्रेः पूर्व-  
यामाऽध्ययनं सर्वथा सर्वेषामभिमतमेव  
केवलमुत्तरयामाध्ययनं पूर्वोक्तमनुयाज्ञवल्क्य-  
वचनाभ्यां सामान्यरूपेण सर्वर्तुषु प्राप्तम्  
प्रातिशाख्यसूत्रतद्वाध्याभ्यां नियम्यत इति,  
यद्यप्यन्यत्र प्रसिद्धषट्त्वात्मकसम्बत्सर-  
पक्षे हेमन्तर्तुपदेन मार्गपौषमासद्वयात्मक-  
कालो गृह्यते तथाप्यत्र ‘ज्युतः सम्बत्सरो ग्री-  
ष्मो वर्षा हेमन्तः’ इतिश्रुत्या मार्गादिमास-  
चतुष्टयात्मककालो हेमन्तपदेन ग्रहीतुं यो-  
ग्यः । एवञ्च मार्गादिफाल्गुनान्तमासचतु-  
ष्टयस्य रात्रेः पूर्वोत्तरयामावधिकृत्य प्राची-



नार्वाचीनच्छात्राणां वेदादिशास्त्राध्ययनप्र-  
थापि सङ्गच्छते ।

अथेदानीमिदं विमृश्यते-किं रात्रेः प-  
श्चिमयामेऽध्ययनपरिश्रान्तेन छात्रेण श्रम-  
दूरीकरणाय पुनः शयितव्यं वा ? अत्र  
केचित् “नचाऽपररात्रमधीत्य पुनः स्वपे-  
त्” । “निशान्ते न परिश्रान्तो ब्रह्माधीत्य  
पुनः स्वपेदिति” स्मृतिवचने अनुसरन्तो  
ब्रह्मपदस्य वेदाङ्गादेरप्युपलक्षकत्वेन वेदतद-  
ङ्गान्यधीत्य न पुनः शयीतेति मन्यन्ते ।

अपरे तु पूर्वोक्तस्मृतिवाक्ययोः केवल-  
वेदाध्ययनानन्तरस्वापनिषेधकत्वेन रात्रिप-  
श्चिमयामे व्याकरणाद्यङ्गोपाङ्गाद्यध्ययनान-  
न्तरस्वापः किञ्चिच्छात्रैः श्रमापनोदनायाव-  
श्यमनुष्ठेयोऽन्यथोत्तरदिने स्वयं गुरुमुखा-  
द्वा, व्याकरणाध्ययनसमये नितान्तालस्या-  
भिभूतस्वान्तैर्निद्रामुद्रितलोचनैश्च छात्रैः स-  
म्यक्पाठतात्पर्यबोधसम्भव, इति वदन्ति ।

अत्र प्रथमपक्ष एव मे समीचीन आ-  
भाति, यामद्वयं शयनमाचरतां स्वस्थानां  
“अन्नव्यञ्जनयोर्भागौ तृतीयमुदकस्य च ।  
वायोः सञ्चरणार्थाय चतुर्थमवशेषये” दिति-  
रीत्या भोजनमाचरतां ब्रह्मचारिणां पश्चिम-  
यामाध्ययने उत्तरदिनपाठक्षतिकारकश्रमाभा-  
वानुभवात् ॥

किञ्च पुराऽन्तेवासिनो गुग्ग्वश्च प्रातः-  
कालिकनित्यकर्म समाप्य ब्रह्मयज्ञश्च वि-  
धाय भिक्षाचरणभोजनादिकार्यमाचरन्ति-  
स्म । तदानीं ‘न भुक्त्वा न नक्तम्प्रब्रूयाद्ब्रह्म-

राशिरितीति’ ऋकृत्त्रय्याकरणधृतश्रुतिर-  
पि कृतार्थासीत् ।

अद्यत्वे त्वस्माकं दौर्भाग्याद्वाराणसेय-  
विद्यालयान्विहायान्यत्रेयम्प्रथा लुप्तप्रायैवेति,  
स्मारं स्मास्त्रेखिद्यते चेत् ।

ननु ब्रह्मयज्ञशब्दो वेदाध्ययनाध्या-  
पनोभयबोधकस्तदन्यतरबोधको वेति स-  
न्देहे, ‘यश्च श्रुतिजपः प्रोक्तो ब्रह्मयज्ञस्तु स  
स्मृतः । स चार्वाकृत्तर्पणात्कार्यः पश्चाद्वा  
प्रातराहुतेः । वैश्वदेवावसाने वा नान्यत्रेत्य-  
निमित्तकात् ॥ अध्यापनं ब्रह्मयज्ञः पितृय-  
ज्ञस्तु तर्पणम् । होमो दैवो बलिर्भौतो नृयज्ञो  
ऽतिथिपूजनम् ॥’ इति स्मृतिवचनाभ्यां  
वेदाध्ययनाध्यापनोभयबोधकः इत्यध्य-  
वसीयते ।

ननु ‘न भुक्त्वा न नक्तम्प्रब्रूयाद्ब्रह्मराशि’  
रित्यत्र ब्रह्मराशिशब्देन ब्रह्मप्रतिपादकवर्ण-  
समाम्नायस्य ग्रहणेन भोजनोत्तरं तन्मूलक-  
व्याकरणाध्ययनस्यैव निषेधेन वेदाध्ययने  
निषेधाभाव इति चेन्न, कैमुतिकन्यायेन ब्रह्म-  
प्रतिपादकमन्त्रब्राह्मणोभयसमुदायस्यापि ब्र-  
ह्मराशिपदवाच्यत्वेन च भोजनोत्तर-  
काले व्याकरणाद्यङ्गसमवायसमन्वितवे-  
दाध्ययने दोषाधिगमात् ।

न च तथा सति समयाभावेन शा-  
स्त्राभ्यासमननयोरभावाद्धीतविषयविस्मृति-  
रिति वाच्यम्, प्रब्रूयादितिपदस्याध्यापनार्थ-  
कत्वेन दिवा भोजनोत्तरं रात्रेः पूर्वोत्त-  
रयामयोश्चाधीतविषयाभ्यासमननयोरनिषे-  
धान् । न च रात्रेर्मध्ययामद्वयेऽपि केषा-



स्त्रिच्छिष्याणामध्ययनदर्शनेन तत्राप्यध्य-  
यनं विधेयमिति शङ्क्यम्, तस्य राक्षसवेला-  
रूपानध्यायत्वेन तत्राध्ययननिषेधस्य मह-  
र्षिभिरङ्गीकारादिति बोध्यम् । उक्तञ्च स्मृतौ-

अनध्यायेष्वध्ययनात्प्रज्ञामायुः प्रजां श्रियम् ।

ब्रह्मवीर्यं बलन्तेजो निष्कृन्तति यमः स्वयम् ॥१॥

मन्त्रवीर्यक्षयभयादिन्द्रो वज्रेण हन्ति च ।

ब्रह्मराक्षसताञ्छेति नरकञ्च भजेद्भयम् ॥२॥

अन्येऽपि प्रतिपदष्टमीचतुर्दश्यमा-  
पूर्णिमाप्रदोषादयोऽनध्यायाः स्मृत्युक्ताः स-  
न्ति तेष्वप्यध्ययने प्रज्ञादिनाश इति ज्ञेयम् ।  
सन्ध्यावन्दनादिनित्यकर्मसु त्वनध्याया-  
भावो ब्रह्मसत्त्वरूपत्वात्तेषाम् । तथाच म-  
नुः-‘नैत्यिके नास्त्यनध्यायो ब्रह्मसत्त्वं हि  
तत्स्मृतम् । ब्रह्माहुतिहुतम्पुण्यमनध्यायवष-  
ट्कृतम्” ॥१॥ किञ्च प्राक्तनसमये ब्रह्म-  
चारिणो विद्याध्ययनार्थं सुदूरमपि ऋषि-  
कुलं गत्वा ‘न भाषेत स्त्रियं काञ्चित् पूर्व-  
दृष्टान्न च स्मरेत् ! कथाञ्च वर्जयेत्तासाञ्च  
पश्येत्लिखितामपीति” प्रमाणमनुसरन्तः  
स्मरणकीर्तनाद्यष्टविधव्यवायाभावरूपां ब्र-  
ह्मचर्यम्पालयन्तो, ‘यदिच्छन्तो ब्रह्मचर्यञ्च-  
रन्ति” इति निजोद्देश्यं सफलीकुर्वन्तः,  
क्षथमे वयसि विद्यामधीत्य विद्यास्नातक,  
व्रतस्नातक, विद्याव्रतस्नातकान्यतमोपाधि-  
भाजो गृहस्थाश्रममाविशन्ति स्म । ननु ‘अ-  
धीयानो योजनात्परमिति’ प्रातिशाख्यसूत्रा-  
नुसारेणाध्ययनार्थं योजनाधिकगमननिषे-  
धात्तेषामध्ययनार्थं सुदूरगमनमयुक्तमिति  
चेन्न, अध्ययनमाचरताम्प्रतिदिनम्भिन्नाद्यर्थं

योजनाधिकमार्गगमननिषेधात् । न च पू-  
र्वोक्तप्रातिशाख्यसूत्रे ‘अधीयान’ इत्यत्र शा-  
नच्प्रत्ययमहिम्ना ‘अह्ना क्रोशेन वानुवाकोऽ-  
धीत’ इतिसिद्धान्तकौमुद्युदाहरणेन च योज-  
नपर्यन्तं मार्गङ्गच्छन्तो ब्रह्मचारिणो वेदादि-  
शास्त्राण्यध्येतुमर्हन्तीति वाच्यम्,

‘नोच्छिष्टः संवसेन्नित्यं न नग्नः स्नानमाचरेत् ।

न गच्छन्वै पठेद्वापि न चैव स्वशिरः स्पृशेत् ॥

इति कूर्मपुराणीयवचनात् ।

‘यः पठेत् स्वरहीनन्तु लक्षणैः विवर्जितम् ॥

रथ्याञ्च सञ्चरन् विप्रो वेदमुद्गीरयेत्तथा ॥

विप्रस्य पठनं क्वापि शृणोति तावतान्यजः ।

तेन पापेन लिप्यापि यदि नायामि ते गृहम् ।”

इति शिवरात्रिकथायां मृगव्याधसंवा-  
दे श्लोकदर्शनाच्च मार्गे गच्छतामध्ययननिषे-  
धेन पूर्वोक्तार्थस्यैव समीचीनत्वात् । किञ्च  
यद्यपि कात्यायनेन ‘भोजनम्मधुरस्नि-  
ग्धम्” (प्रा० अ०। सू०२५) ‘वर्णदोष-  
विवेकार्थम्’ (प्रा०।अ०।सू०२६) इति  
सूत्रद्वयं सामान्यरूपेण भोजनविषये उपदिष्टं,  
परन्तूवदेनाऽकारादयो वर्णास्तेषां विवेकाय  
नानाकरणाय मधुररसप्राप्यं घृतप्रायश्चान्नं  
भुञ्जीतेति व्याख्यातम् । वस्तुतस्तु पूर्वोक्तसू-  
त्रद्वयेन त्रिफलादन्तकाष्ठयोरपि भक्षणं ध्व-  
न्यते, सजलत्रिफलाभक्षणे-निम्नलिखितक-  
ण्टक्यादिवृक्षीयदन्तधावनभक्षणे च माधु-  
र्यरसानुभवात् । उक्तं च याज्ञवल्क्येन शि-  
क्षायाम्-

त्रिफलां लवणाक्षां वै भक्षयेच्छिष्यकः सदा ।

क्षीणमेधाजनन्येषा स्मरवर्णकरी तथा ॥



खदिग्श्च कदम्बश्च करवीरकरञ्जकौ ॥  
एते कण्टकिनः पुण्याः क्षीरिणस्तु यशस्विनः ॥  
तेनास्यकरणे सूक्ष्मं माधुर्यं चैव जायते ॥ इति ॥

ननु - “नादर्शश्चैव वीक्षेत नाचरेदन्त-  
धावन”मिति ब्रह्मचारिणां काष्ठेन दन्तधा-  
वनस्य स्मृतिषु निषेधात् कथं दन्तधावनका-  
ष्ठभक्षणबोधकं तत्सूत्रद्वयं भवेदिति नाऽऽश-  
ङ्क्यम् । स्मृत्यन्तरे ब्रह्मचारिणां काष्ठेन दन्त-  
धावनस्य निषेधेऽपि याज्ञवल्क्येन शिक्षास्मृ-  
तौ तत्स्वीकारात् । तथा च

“अतिरात्रे षोडशिनं गृह्णाति”  
नातिरात्रं षोडशिनं गृह्णाति” इति

श्रुतिद्वयविरोधे विकल्प इवात्रापि ब्रह्म-  
चारिणमधिकृत्य दन्तधावनविधिनिषेधस्मृ-  
त्यनुमितश्रुत्योर्विरोधे विकल्प इति ज्ञेयम् ।

वस्तुतस्तु खादिरादिवृक्षीयदन्तधावन-  
विधायकयाज्ञवल्क्यवचनस्य मुखदुर्गन्धदन्त-  
रोगादिनिवर्तनरूपदृष्टार्थत्वेन स्वर्गाद्यदृष्टार्थ-  
कत्वेन बलवत्तया दन्तधावननिषेधकस्य स्मृ-  
त्यन्तरवचनस्य च केवलादृष्टार्थत्वेन दुर्बल-  
तया “विरोधे हि बलीयसा दुर्बलं बाध्यते”  
इति न्यायेन दन्तधावनविधायकस्मृत्या त-  
न्निषेधकस्मृतेर्बाध इति तत्त्वम् । प्रतिपत्त-  
षष्ठीनवमीषु पर्वापवासश्राद्धदिवसेषु दन्त-  
धावनकाष्ठालाभे च पत्रेण, तदभावे द्वादशग-  
ण्डूषैर्मुखशुद्धिं विदध्यादिति ॥ किञ्च प्रा-  
चीनकाले ब्रह्मचारिणो गुरोरनुमत्या प्रत्यङ्-  
मुखा उपविश्य गुरुपादावुपसङ्गृह्य प्रणवं  
व्याहृतित्रयं सावित्रीञ्च प्रयुज्य प्राङ्मुखा-  
द्गुरोर्वेदमध्यगीषत् । अन्ते च प्रणवोच्चा-

रणं पादोपसंग्रहणं विधाय गुर्वनुज्ञया  
व्यरंसिषुर्गुर्वनुज्ञामन्तराऽधीयानशिष्यादन्य-  
स्मान्न वेदादिकमधीयते स्म । ( गुरोरनुमत्या  
प्रधानशिष्यतोऽप्यध्ययने क्षत्यभाव इति प्रती-  
यते) । अद्यत्वे त्वेष प्राचीनकालिकोऽध्ययना-  
ध्यापनप्रकारो गुरुशिष्यसम्प्रदायश्च प्राय-  
शो युगप्रभावेणाऽऽङ्गलभाषाप्रभावेण वा लु-  
प्तावेव प्रतिभातः ॥ अस्तु. स्वाध्यायक्रम इ-  
दानीं विचार्यते । ननु ‘ऋग्वेदं भगवोऽध्येमि  
यजुर्वेदं सामवेदमथर्वाणश्चतुर्थमिति’ सन-  
त्कुमारम्प्रति नारदोक्त्या ‘तस्माद्यज्ञात्सर्वहु-  
तऽऋचः सामानि जज्ञिरे छन्दांसि जज्ञिरे’  
इत्यादिश्रुतिषु ऋग्वेदस्यैव प्राथम्येन समाम्ना-  
नाच्च प्रथममृग्वेदमधीत्यान्ये वेदा अध्येया  
इति चेन्न, पूर्वोक्तश्रुत्यादिभिश्चतुर्वेदपारायणा-  
दौ भवतु नामर्गवेदस्यैव प्राथम्यं गुरोः सका-  
शादध्ययने तु स्ववेदस्यैव । तत्रापि स्वशाखा-  
या एव प्रथममध्ययनं विधेयम् । ‘स्वाध्या-  
योध्येतव्य’ मिति शतपथश्रुत्या ‘स्वशाखा-  
श्रयमुत्सृज्य परशाखाश्रयं तु यः । कर्तुमि-  
च्छति दुर्मेधा मोघं तत्तस्य चेष्टित’मिति  
छन्दोगपरिशिष्टवचनेन च प्रथमं स्वशाखा-  
मधीत्याऽन्यशाखा अध्येतव्या वर्णिभिः  
इत्यधिगमात् ॥ ‘उपसंहारः’

अयि माननीया विद्वांसः ! शास्त्रीय-  
वचांस्यनुसरता मया प्राक्तनशिक्षाविषये य-  
थामति दिङ्मात्रं दर्शितम् । साम्प्रत कया  
रीत्या सा सुरक्षिता भवेदिति विषये किञ्चि-  
दुच्यते-कलिप्रभावेणोदानीं-‘ब्राह्मणेन नि-  
ष्कारणो धर्म’ इत्यादिश्रुतिविपरीतं द्रव्यो-



पार्जनमेव मुख्यतयोद्दिश्याऽऽयुर्वेदे, व्याकरणे साहित्ये वा छात्राणां प्रवृत्त्या वेदमीमांसान्यायधर्मशास्त्रज्यौतिषादिषु च निवृत्त्याऽचिरादेव तेषां शास्त्राणां लोपमाशङ्क्य शिक्षाविभागाध्यक्षमहोदयैः सर्वप्रान्तीयायुर्वेदपाणिनीयव्याकरणसाहित्यशास्त्राणां सर्वासु परीक्षासु निम्ननिर्दिष्टग्रन्था अवश्यमेव क्रमेण सन्निवेश्याः, येनाऽऽनुषङ्गिकरूपेणापि

तेषां स्थितिः सम्भाव्येतेति सङ्क्षेपः । ते च ग्रन्था एते :—

रुद्राष्टाध्यायी १ मन्त्रसंहिता २ ऋग्वेदभाष्यभूमिका ३, मनुस्मृतिः ४, निरुक्तम् ५, न्यायप्रकाशः ६, सांख्यतत्त्वकौमुदी ७, मुक्तावली ८, मुहूर्तचिन्तामणिः ९, वेदान्तसारः । १० । ॥ इति शुभम् ॥

## ❀ संस्कृतभाषोन्नतये सामयिक्यावश्यकता ❀

( ले० पूर्णानन्दशर्मा बी. ए. प्रो० एच्. आर. सं० कालेज, रामगढ )

मानवाः स्वहृद्गतभावान् येनापि विधिनानुभावंयन्ति सा भाषा । यदेवं परिमार्जितरूपेण संस्कृतरूपेण च रसयुक्ता सालङ्कृता सहृदयेषु व्यवहृता, तदास्या भाषायाः 'साहित्य' इति संज्ञा जाता ।

संस्कृतसाहित्यमुक्तरूपेण सरसं सालङ्कृति अप्यधुना सर्वेषु सहृदयवर्गेषु न व्यवहृतमिति महदाश्चर्यम् । 'तत्कथमस्येयं दशा जाता' इति विषयो न केवलं विचारणीयोऽपि तु गहनोऽपि । अस्य समाधानं त्वत्वीगहनतमं प्रतीयते । उपर्युक्तसमस्यायाः किञ्चित्पर्यालोचनमेव प्रस्तुतविषयस्यास्ति ध्येयम् ।

'यथा यथा काचिद्भाषा जनसाधारणस्य व्यवहारेऽनुपयुक्ता भवति तथा तथा सा सभ्यसमाजादपसरति' इति भाषाविज्ञानस्यानपहार्यो नियमः । यस्माद्धेतोः संस्कृतभाषा उक्तसमाजादूरीभूता स सम्प्रति गवेषणीयः ।

'कालचक्रस्याचलः प्रभावः, पराधीनताया दृढबन्धनम्, पाश्चात्यसभ्यतायाः सार्वभौमता, संस्कृतभाषाया राष्ट्रियत्वहीनता' इत्येते हेतवो जनसाधारणेषु प्रत्यक्षाः । अपराण्यपि च गौणकारणानि संस्कृतभाषाया अधःपातने अल्पघातकानि न सन्ति ।

अतस्तेषां मीमांसा सम्प्रति विदुषां परमावश्यकी । यतस्तानि कारणानि दूरीकर्तुमुक्तासु विकटपरिस्थितिष्वपि सुधारकविद्वन्मण्डली पूर्णतया समर्थास्ति ।

परिमार्जितभाषाया द्वे उद्देश्ये स्तः । आद्यः सर्वसाधारणोपयोगी व्यवहारः, द्वितीयो नूतन-मौलिकग्रन्थानामाविष्कारः । व्यवहारे तु विविधसमाचारपत्राणां प्रकाशनम्, साधारणकार्येषु परस्परपत्रव्यवहारः, शिक्षितवर्गेषु कथनोपकथनमित्येतेषां प्रमुखविषयाणां समावेशः । आविष्कारपक्षे प्राचीनार्वाचीन-काल्पनिक-वस्तूनामाश्रयेण को-व्येतिहासोपन्यास-जीवनचरित्रादीन् वि-



विध-पद्य-गद्यमयान् मौलिकग्रन्थान् विरच्य प्रस्तुतसाहित्यस्य वर्द्धनमिति ।

उक्ते द्वे एव लक्ष्ये दृष्टिगते कृत्वा सं-  
स्कृतसाहित्यस्योद्देश्यहीनतां स्पष्टं प्रतीमः ।  
समाचारपत्रप्रकाशने हिन्दी-अंग्रेजी-उर्दू-प्र-  
भृति-भाषाभिः सह संस्कृतभाषायास्तुलना  
निराशामुद्भावयति । संस्कृतभाषायाः पुत्री  
हिन्दीभाषा सम्प्रति गोवरगणेश-वानर-  
मतवाला-प्रभृतीनि समाचारपत्राणि प्रकाश्य  
अत्यन्त-हास्यरस-युक्ताभिः सरलातिसरल-  
विविध-कल्पनाभिः तानि परिपूर्णं बालका-  
नां हृदयेष्वात्मानं प्रति वेगवतीमुत्कण्ठामह-  
र्निशं जनयति । हिन्दुस्तान-विश्वमित्र-आज-  
प्रभृतीनि राजनैतिकसमाचारपत्राणि प्रकाश्य  
नवयुवकानां मानसेषु राष्ट्रियतामुद्भावय-  
ति । माधुरी-चाँद-ब्राह्मण-आर्यमित्रादीनि  
साहित्यिक-सामाजिक-धार्मिक-मासिक-  
पत्राणि विरच्य शिक्षितवर्गाणां मस्तिष्केषु  
स्वस्या आधिपत्यं स्थापयति । आंग्लभाषा-  
या न्यूजपेपराणां सार्वभौमप्रभावस्तु स्पष्टः ।  
यवनभाषापि निजाखवारप्रकाशने हिन्दीभा-  
षां स्पर्धते । किन्त्वस्मिन्विषये संस्कृतभाषा  
कौम्भकर्णी निद्रामालिङ्गति । यदि कस्मि-  
श्चित्स्थले किञ्चित्संस्कृतसमाचारपत्रमुपल-  
भ्यते तर्हि तदपि सांख्य-योग-मीमांसादि-  
दर्शनशास्त्राणां सिद्धान्तवाक्यैः संश्लिष्टम्,  
रूढिपरम्पराद्यवलम्बिभिर्धार्मिकदृष्टान्तरापो-  
रितम्, गहनातिगहनशब्दाडम्बरयुक्तं च व्य-  
वहाररहितं वर्तमान-वायुमण्डल-शून्यमेव  
लभ्यते ।

साधारणकार्येषु परस्पर-पत्र-व्यवहार-  
पक्षे संस्कृतभाषाया गणनापि नास्ति । क-  
स्याश्चिदपि भाषायाः पत्रलेखनं सर्वप्रथमः  
प्रयोगो भवति । किन्तु संस्कृतपाठशालासु  
पत्रलेखनकलायै किञ्चिदपि स्थानं नास्ति । अ-  
न्यासु समुन्नतभाषासु पत्रलेखनप्रयोगः प्रार-  
म्भिक-कक्षास्वपि अनिवार्यो गण्यते । यद्यु-  
त्तीर्णप्रथमा-परीक्षेण छात्रेण सह अन्यभा-  
षाया मिडिलपरीक्षोत्तीर्णछात्रस्य तुलना भ-  
वेत् तर्हि द्वयोः सुमहदन्तरं स्पष्टं प्रतीयते ।  
कथमिदम् ? किमिदं संस्कृतभाषायाः क्लि-  
ष्टत्वम् ? कदापि न । इदं संस्कृतशिक्षणप-  
द्धत्याः परीक्षायाश्च दूषणम् ।

शिक्षितवर्गेषु कथनोपकथनमपि प्रायः  
शून्यमस्ति । यदाकदाचिद्यदि कश्चिदुत्सा-  
ही पुरुषो यतते तदानभ्यस्तवर्गस्तं साभि-  
मानमाडम्बरपूर्णञ्च मन्यते । प्रत्यक्षैव विष-  
यस्यास्यावहेलना संस्कृत-पाठशालास्वपि ।  
समुचितमिदम् । यतो हि “महाजनो येन  
गतः स पन्थाः” । न किमेतद् गुरुणां दूष-  
णम् ? इष्टविषये समालपितुं किन्न बाध्य-  
श्छात्रवर्गः ?

संस्कृतसाहित्यस्य वृद्धिपक्षेऽपि विद्वन्म-  
ण्डली पूर्णतया उदासीनास्ति । पाठशाला-  
स्वपि रचनाविधिर्नगण्य एव । अनुवादोऽपि  
सम्प्रति न केवलमप्रधानः परन्तूपेक्षितोऽपि ।  
अत्र तावन्न पाठकानां दोषः । इदं तु ता-  
वत्परीक्षामण्डलस्य महदूषणम् । परीक्षाप्र-  
श्ना अपि एवंविधा भवन्ति ये च घोटित-  
वाक्यानां पदांशानां वा पर्यायमात्रेणैवोपर-



मन्ति । किञ्च भावार्थ-विवेचनालोचन-पर्यालोचन-समालोचनैः शून्यप्राया एव । अनुवादोऽपि यत्राप्रगणस्तत्र मौलिकरचनाकाङ्क्षा दुराशामात्रमेव । भावार्थादि-विषयैर्विना हिन्द्यादिसमुन्नतभाषाणां परीक्षामण्डलेषु सफलताऽसम्भवा ।

परीक्षाग्रन्थाश्च प्रायोऽनीताज्ञात-काल-रचना-युक्ताः । अत्रेदं भासते यद्भारतमात्रा कालिदास-बाण-माघ-दण्डि-भवभूत्यादिमहाकविभ्यः पश्चात्प्रतिभासम्पन्नाः सुपुत्रा जनिता एव नेति ! किन्तु नेदं युक्तिसंगतम् । सुपुत्रास्त्ववश्यमेव जनिताः । किन्तु साधनहीनेन भारतवर्षेण तेषां प्रतिभा नोद्रेकिता । कानि तानि साधनानि ? सुव्यवस्थितशिक्षाप्रणाली लगनोत्साहप्रभृतयश्च । किं रवीन्द्रनाथटैगौर-मैथिलीशरणगुप्त-अयोध्यासिंहोपाध्यायजयशंकरप्रसादादिमहाकवयो भारतमातुः प्रतिभासम्पन्नाः सुपुत्रा न ? किन्त्वेते महापुरुषाः संस्कृतसाहित्यस्य साधनहीनतां दृष्ट्वान्यदिशं प्रयान्ति । संस्कृतसाहित्येऽपि रवीन्द्रनाथादिसदृशाः पुरुषा विद्यन्ते । किन्तु हीनसाधनानां तेषां प्रतिभापि दलिता ।

संस्कृतभाषा संसारस्य सम्पूर्णभाषाणां जननीत्यस्याः सर्वतोमुखी प्रशंसा जगद्विख्याता । अस्या वस्त्वलंकारे रस-पिङ्गलानामाश्रयेणान्यभाषापुङ्गवा विविधमौलिकरचनया तासां वृद्धिं कर्तुमहर्निशं यतन्ते । परन्तु संस्कृतभाषा साधनाभावेन सम्प्रति “अङ्गगलितं पलितं मुण्डं दशनविहीनं जातं तु-

एडम्” इत्युक्तां वार्द्धक्यदशामिवानुभवति । किन्तु संस्कृतोपासकाः सुषुप्त्यवस्थामनुभवन्ति । अतएव संस्कृतभाषा सम्प्रति ‘Dead language मृतभाषा’ इति सम्बोधिता । किन्त्वस्य वर्तमानोपासका एव मृतप्राया इति कथने नानौचित्यम् ।

अत्र मम धृष्टता क्षन्तव्या । यतः संस्कृताध्ययनात्यन्तोत्सुकेन अस्या वर्तमानाधःपतनादाकुलेन च मयैषा कृता । अतः संस्कृतविद्वद्भ्यं प्रति ममेदं नम्रनिवेदनं यत्संस्कृतसाहित्यस्य प्राकृतनं गौरवं स्थापयितव्यम् । उपर्युक्तशिक्षाप्रणाल्या विना नैतत्सम्भवम् । अतः परीक्षामण्डले क्रान्तिरत्यावश्यकी । परीक्षाप्रश्ना अपि कल्पनाप्रधानाः, शिक्षणपद्धतिश्च रचनाप्रधाना कर्तव्या । प्रातःस्मरणीयैर्वेदव्यास-वाल्मीकि-कालिदासादिभिः प्रतिभासम्पन्नैर्महापुरुषैरुपार्जितातुल्यसम्पत्तिर्न केवलं रक्षितव्यैवापि तु उपयोक्तव्यापि । एषां महाकवीनां वस्तुरसालंकाराश्रयेण नूतनकल्पनायुक्ता मौलिकग्रन्था रचयितव्याः । हास्यरसप्रधानया सरलाति-सरलरचनया बालकानाम्, धार्मिक-सामाजिक-समालोचनायुक्तैर्ग्रन्थैः सुधारकाणाम्, सरसकल्पनायुक्तैरुपन्यासकाव्यनाटकादिभिर्विदुषाम्, आधुनिकवायुमण्डलस्यालोचनायुक्तैर्विविधसमाचारपत्रै राजनैतिकानां हृदयेषु संस्कृतभाषां प्रति वेगवत्युकण्ठा उद्भावयितव्या ।

प्रस्तावरूपेण साधनमिदं तावत्सुसाध्यं कार्येण तु क्लिष्टातिक्लिष्टतरं प्रतीयते ।



महत्तत्र तावच्छिक्षामण्डलस्याऽसावधानता,  
विद्वत्समाजस्य स्वार्थपरायणता, द्विजवर्गस्य  
मोहनिद्रा च । यावदेषा नोन्मूलिता भविष्य-

ति, आरण्यरोदनमेव तावत्संस्कृतसाहित्यस्य  
वर्धनम् । मृगतृष्णा च तावद्विप्रसमाजस्यो-  
न्नतिरपि ।

## ❀ आर्तनादः ❀

( ले० पूर्णानन्दशर्मा बी. ए. प्रो० एच्. आर. सं० कालेज, रामगढ )

हे देववाणि ! सुभगे ! सुखदे ! च मातस्त्वं सौख्यशौर्यबलदा शुभमानदात्री ।  
तर्किक जगद्भयविशेषविकम्पितञ्च मोहेन बुद्धिरहितं दयनीयदृश्यम् ॥ १ ॥  
विज्ञानभूतदलिता परिभावितेयं दुःखेन भग्नहृदया विकला हि सृष्टिः ।  
साम्राज्यलोलुपनृपा अपकाररक्ताः शान्तिप्रदे ! तव कलाप्यधुना प्रसुप्ता ॥ २ ॥  
निद्रागता भरतसन्ततिरुत्थिता च तन्द्रा त्वया किमधुनापि न मोचनीया ।  
विज्ञानरोगविकलोऽपि च भारतोऽयमध्यात्मशक्तिनिधिनैव सदा हि रक्ष्यः ॥ ३ ॥  
त्वय्याश्रिता द्विजगणाः शयनप्रियाश्च मिष्टान्नभोजनमदप्रसिताश्च सर्वे ।  
पाश्चात्यवायुविचलोऽपि सुषुप्तिशीलश्चाद्यापि निद्रणपरो द्विजवर्ग एषः ॥ ४ ॥  
त्वन्तोत्थिता यदि च विप्रजनेन साकं गर्ते द्वयोरपि निपातनमेव सिद्धम् ।  
उत्तिष्ठ तिष्ठ द्विजवर्गहृदासनेषु किं त्वं शृणोषि वरदे ! न ममार्तनादम् ॥ ५ ॥  
मातस्त्वयैव हि पुरा सुविनिद्रितोऽयमुत्साहितो विलसितोऽपि विभूषितश्च ।  
किं किं न साधयसि मानसमोदिनी त्वमुत्थानमार्गमधुना नय शारदेऽम्ब ! ॥ ५ ॥

## ❀ कीदृशी शिक्षापद्धतिरिदानीमपेक्ष्यते ❀

( ले० विद्यानाचस्पतिः वेदान्तसाहित्याचार्यः श्रीधृतरक्षाशास्त्री व्याकरण-तर्क काव्यतीर्थः )

लक्ष्मणपुरविश्वविद्यालयप्राच्यविभागीयदर्शनध्यापकः )

इह खलु सत्त्वादिगुणत्रयमये प्रतित-  
त्वप्रतिभासितसुखदुःखमोहसमुदये चकासि-  
तवैचित्र्यचणप्राणिचये चमत्कृतानल्पलीला-  
मञ्चे प्रपञ्चे पिपीलिकादिलघुजन्मिन आरभ्य  
महर्ष्यादिमहाजन्मिनो यावद् यावन्तोऽपि

जन्तवः सन्ततं सुखमेव काञ्चन्तो लक्ष्यन्ते ।  
न खलु न जनाः प्रतिपदमक्षिलक्षीकुर्वन्ति  
पिपीलिकापटलीं प्राक् प्रावृषः प्रवृत्तेः प्रावृषि  
ससुखं निजजीवनं निर्वोढुं नैकविधखाद्यप-  
दार्थनिकरमभिनिजविवरं साभिनिवेशं हर-



न्तीं शकुन्तसन्ततिं वा निजनीडं निबिड-  
यितुं तृणादिव्यूहं साग्रहं संगृह्णीतम् ! नो वा  
न निशाभयन्त्यहर्निशं महर्षिनिवहं महीयस्यै  
निर्वृतये महीयसायासेन रजस्तमसी अभि-  
भूय भूयः सत्त्वमुद्रेचयितुं दुश्चरं तपःप्रकरं  
समाचरन्तम् । तदेवमकामेनाप्येतदूरीकर्तव्य-  
मापतति यत् 'सर्वारम्भास्तण्डुलप्रस्थमूला'  
इति न्यायेन सुखोद्देशिकैव जायते जनिमतां  
यावती प्रवृत्तिरिति ।

सुखं च सामान्यासामान्यभेदतो दधा-  
ति द्वैविध्यम् । तत्र सामान्यमशनशयनादि-  
जन्यं सुखं सुखमेव बिभर्ति पश्वादिसाधा-  
रणम् । असामान्यं यन्नाम धर्मार्थकाममोक्षा-  
ख्यपुरुषार्थचतुष्टयप्रभवं तन्न शक्यं शक्रे-  
णापि जातु समधिगन्तुमृते विशिष्टज्ञानात् ।  
विशिष्टज्ञानं च नान्तरेण शिक्षां सम्बत्सर-  
सहस्रेणापि पार्य्यते प्राप्तुमिति हन्त पार्य्यन्ते  
शिक्षैव समीक्ष्यते जगतः श्रेयोनिदानमिति  
शिक्षागोचरो विचारः कलयतितरां परां  
प्रयोजनीयतामिति निष्प्रत्यूहं निष्पद्यते ।

विचारोऽयं नाश्रयति वेदाङ्गानामन्यत-  
मत्वं श्रयन्ती 'वर्णानां स्थानप्रकरणप्रयत्ना-  
दिभिर्निष्पत्तिनिर्णयिनी शिक्षा । आपिशली-  
यादिका' इति राजशेखरादिभिर्लेखितां शिक्षा-  
मपि तु लोकेऽध्ययनाध्यापनादिषु प्रयुक्तामुप-  
देशाद्यपरपर्यायां ज्ञानादिसाधनीभूतामेव  
शिक्षाम्, तत्रापि भारतीयां सुरभारतीशि-  
क्षामेवेति प्रेक्षावन्तो विदाङ्कुर्वन्तु ।

अथेदानीमेनेन प्रसङ्गेनानुषङ्गत एवामी

प्रश्ना निष्णातानां मनःसुभूता समुदेतुर्भवेत्

न्ति यत् का नाम शिक्षा ? कतिप्रकारा च  
सा ? कथङ्कारश्च युज्यते साऽर्थेन ? किंविधा  
पद्धतिस्तदीया भारतीयानामद्यावधि पदमा-  
दधती समुपलभ्यते ? के वा हेतवस्तत्पद्धतेरुत्त-  
रोत्तरपरिपतनस्य ? साम्प्रतं प्रचलन्ती तदीया  
पद्धतिः प्रभवति समीहितार्थं साधयितुं न  
वा ? नो चेत् कीदृशी शिक्षापद्धतिरिदानीम-  
पेक्ष्यत इति ।

प्रश्नानेनान् प्रयते यथाप्रेक्षं समीक्षितुं  
संक्षेपेण— का नाम शिक्षा ?

भौवादिकादभ्यासकर्मणः शिक्षतेः भावे  
गुरोश्च हल इत्यप्रत्ययेन, सौवादिकाच्छक्ति-  
कर्मणः शक्नोतेः, दैवादिकान्मर्षणकर्मणः  
शक्यतेश्च सन्नन्तादप्रत्ययादित्यप्रत्ययेन च  
निष्पन्नः शिक्षाशब्दोऽभ्यासविशेषं शक्ती-  
च्छाविशेषं मर्षणोच्छाविशेषं च स्वार्थं सम-  
र्पयति । तथा चानधिगतस्यानभ्यस्तस्येति या-  
वत् ( शब्दक्रियादेः ) अभ्यासः, अनधिग-  
तस्यार्थस्य ( ज्ञानादेः ) अधिगमनेनानवाप्ता-  
या विवेकादिशक्तेरवाप्त्याऽऽत्मनि सामर्थ्य-  
विशेषसम्पादनेच्छा, ( सत्यां च तादृशसाम-  
र्थ्यसम्पत्त्यां ) शीतोष्णद्वन्द्वदिरूपप्रियाप्रि-  
यपदार्थसद्विष्णुताशक्तिसम्पादनेच्छा चेति  
त्रयोऽप्यर्थाः शिक्षाशब्देन निजवाच्यकुक्षौ  
निक्षिप्यन्ते ।

शिक्षाशब्दे करणव्युत्पत्तावभ्युपगता-  
यान्तु याऽनभ्यस्तं शब्दक्रियादिमभ्यस्तं  
विदधाति, या ज्ञानविज्ञानादिना पुरुषे का-  
श्चन चमत्कृतां शक्तिं सन्निधापयति या च  
पुरुषे तितित्तिहापरपर्यायां प्रियाप्रियोभयपदा-



र्थसहिष्णुताशक्तिं प्रादुष्करोति सा क्रिया  
शिद्धेति सामान्यतः पार्यते परिभाषितुं शिक्षा ।

कतिविधा च सा ?

सा च शिक्षाऽदभ्रानवान्तरभेदाना-  
दधानापि प्राधान्येन त्रैविध्यमेवादधाति ।  
तथाहि—पारमार्थिकी ( आध्यात्मिकी ) शिक्षा,  
धार्मिकी शिक्षा, व्यावहारिकी शिक्षा चेति च-  
कासति तदीयास्तिस्रो विधाः । तत्र वेदोप-  
निषदादिप्रतिपाद्यमानात्मयथार्थज्ञानजननेन  
निश्श्रेयसाख्यं परमपुरुषार्थं निष्पादयन्ती  
शिक्षा पारमार्थिकीत्यभिधीयते । विहितक-  
र्मानुष्ठानेनैहिकामुष्मिकोभयश्रेयः साधयन्ती  
शिक्षा धार्मिकीति व्यपदिश्यते ! प्राधान्येनै-  
हिकमेव भविकं भावयन्ती शिक्षा व्यावहा-  
रिकीति च व्यवह्रियते । एतदवशिष्टा वि-  
शिष्टा अविशिष्टाश्च यावत्योऽपि शिक्षा  
व्यावहारिक्याः क्रोड एव क्रीडन्ति । तदित्थं  
सुतरां पर्यवस्यति शिक्षा प्राधान्येन त्रिवि-  
धेति ।

अथ कथङ्कारं युज्यते सऽर्थेन ?

नैष प्रश्नो बृहदुत्तरमाकाङ्क्षति । यतो हि  
प्रागभिहितासु त्रिविधासु कतमापि शिक्षा  
स्यान्नाम, सा चेद् देशकालानुकूलं प्रागुक्तं  
शक्तित्रयं जनयितुमीष्टे, बाढं शक्यते सार्थेति  
व्यपदेष्टुम् । इतरथा तु साऽपार्थैवेति परि-  
गण्यते पामरैरपि ।

किंविधा पद्धतिस्तदीया भारतीयानामित्यादि ?

जगत्यदृष्टचरव्यभिचारः पर्यवेक्ष्यत एष  
नियमप्रकारो यत् कार्यमात्रस्य साफल्यं वैपु-  
ल्येन देशकालयोगानुकूल्य एवायतत इति ।

तथा हि न खलु परीक्षितप्ररोहणसामर्थ्यमपि  
बीजमूषरधरायामुध्यमानमुर्वरायामिवोर्व्यां  
जातु प्ररोहत् परिलक्ष्यते । न वा शश्वद्वर्शि-  
तस्वीयाद्भुतगुणपरिणाममपि महौषधमनु-  
रोगिप्राणवियोगं वितोर्यमाणमणुमपि गुणं  
जनयद् जनैः कचिदप्यवेक्ष्यते । तदेवमुदा-  
हृतिभ्यां देशकालानुरूपमेव स्वरूपमुपयत  
कृत्यजातं कलयति सौफल्यमिति चारुतरं  
निश्चीयते ।

शिक्षापि नियममेनमनुसरन्ती देशका-  
लभेदेन भिन्नभिन्नं स्वरूपमाश्रयन्त्येव सा-  
फल्यं कलयन्ती बाहुल्येनोपलब्धिगोचरता-  
मश्नति विपश्चितामपश्चिमेतिहासप्रेक्षा-  
वताम् । तथाहि—

आसीद्भारताख्येऽस्मिन् वर्षे एकः  
कालो यत्र पारमार्थिक्येव शिक्षा सर्वमूर्धन्या  
धन्या च मन्यते स्म । नो न जानन्त्युपनिषन्नि-  
ष्णातधिषणा विचक्षणायदारुणोः श्वेत-  
केतुर्गुरुकुलान्निखिलां वेदादिविद्यामधीत्या-  
नूचानमानी निजनिकेतनमुपेतः पित्राऽऽरु-  
णिनापृच्छत्यत 'स्तब्धोऽस्युत तमादेशमप्रा-  
क्ष्यः येनाश्रुतं श्रुतं भवत्यमतं मतमविज्ञातं  
विज्ञातमिति ।' एनेनान्येन चैवविधेन चोप-  
निषत्सु भूम्ना वर्ण्यमानेन कथानकशतेन  
सुव्यक्तमेतदवधारयितुं शक्येत यत्तदानीं  
वरेण्यतममपि विषयान्तरवैचक्षण्यमन्तरे-  
णात्मज्ञानं तृणाय मन्यते स्म । तथा च तदा-  
नीन्तनी शिक्षापद्धतिः सुतरामेव पारमार्थि-  
क्यै ( आध्यात्मिक्यै ) शिक्षायै प्रधानं स्थानं  
ददती परं प्राशस्यत ।



एष एव हि कालो वास्तविको दार्शनिकोऽपि काल इति शक्यते व्यपदेशदुम् । यतो-  
त्रैव स्वीयस्वीयप्रक्रियया कृतात्मसाक्षात्काराः  
कारुणिकधुरीणास्तत्रभवन्तो दर्शनाचार्या  
जगदुपकृतये आत्मसाक्षात्कारोपायप्रदर्शनप-  
राणि दर्शनशास्त्राण्युपदिदिशुः । तदुपदिष्टा  
विशिष्टाः सरणीरनुसरन्तो महान्तस्तत्तद-  
नुयायिनो मुन्यादयश्च तत्त्वं साक्षादकार्षुः ।  
परतस्तु ( यथाऽद्यत्वे ) क्रियाशून्यानि तत्त-  
दीयराद्धान्तबोधसाधनानि वादवितण्डादि-  
क्षेत्राणि विजिगीषाविषयरूपाण्येव प्रायो दर्-  
शनानि समपद्यन्त । विरला एव कृतसुकृत-  
ततयो यतयः कृतिनश्च कृतात्मदर्शनाः स-  
मजनिषत ।

परतश्च पर्यवर्तत शनैः शनैः प्राग-  
भिहितोऽनेहा । पारमार्थिकीं शिक्षां दुर्घटाम-  
भिदधतो लोकाः 'न जातु कामान्न भयान्न  
लोभाद्धर्मं जह्याज्जीवितस्यापि हेतो' रित्या-  
द्याप्तवाक्यानि परं प्रमाणयन्तो धर्ममेव स-  
र्वतोऽधिकमाद्रियमाणा धार्मिक्या एव शि-  
क्षायै मुख्यतां वितेरुः । ब्रह्मीयान् कोऽपि  
धर्मप्रभावातिशयो भारतीयानां मनस्यध्य-  
तिष्ठत् । धर्मेकरक्षणपरायणास्तदानीन्तना-  
श्चक्रवर्तिनोऽपि धर्मरक्षणहेतव इतराणि या-  
वन्त्यपि भौतिकश्रेयांसि तृणाय मन्तुं व्यव-  
स्यन्तो व्यलोक्यन्त । को न खलु साहित्य-  
वैदुषीभूषितशेमुषीको यौधिष्ठिर्या उदीरि-  
तेरधस्तन्याः स्मरन् धर्मध्याधिराज्यं तदानी-  
न्तनमनुमन्तुं मनागपि विचिकित्सितुमुत्स-  
हेत ?

‘सपदि विजयमेतु राज्यलक्ष्मी-

रुपरि पतन्स्वधवा कृपाणधाराः ।

अपहरतुतरां शिरः कृतान्तो

मम तु मतिर्न मनागपैतु धर्मात् ॥ इति-

अथ 'कालस्य कुटिला गति' रिति लो-  
कोक्तिमत्तरशः सत्यापयन् प्रावर्तिष्ठ कश्चन  
विकटमेव कौटिल्यं प्रकटयन् कालविलासो  
यत्राध्यात्मिकीं धार्मिकीं वा शिक्षां केवला-  
मवलम्बमानो जनो न केवलमनादृतिपात्रमु-  
पहसनभाजनं वा जनानामजनिष्ठ, यावदसौ  
संसारयात्रामपि निर्वोदुमनर्ह एव पर्यग-  
यत । तदानीमयमादर्शो जनैर्भूम्नाऽनुसरे  
यत् 'या लोकद्वयसाधनी चतुरता सा चातुरी  
चातुरी' ति । एवञ्च प्राक् समीक्षितां शिक्षा-  
द्वयीमविरुन्धती व्यावहारिकी शिक्षा परिवृ-  
ढतां प्रापन् । तदानीन्तनी शिक्षापद्धतिः सु-  
तरां व्यावहारिक्यै शिक्षायै प्रधानतां व्यता-  
रीत् ।

इत्थं भारतस्य भारतीयधरित्रीपतित्रा-  
तशासितत्वदशायां समयभेदेन प्रागुदीरिता  
शिक्षात्रयी त्रिविधान् भारतीयबुधान्निर्बाध  
प्रादुरवीभवत् ।

के वा हेतवस्तत्पद्धतेरुत्तरोत्तरपरिपतनस्य ?

अथ यदा दैवदुर्विपाकाद् भारतशास-  
का वीरक्षत्रियवंशकरीरा अप्येरण्डप्ररोहा इव  
दुस्सहाहवे निस्सहा गृहकलहग्रहिलतामेव वी-  
रतां मन्तुमारभन्त । भारतीयैरेव प्रतीपभूपै-  
रजस्रमयुध्यन्त । भारतसपत्न्यावस्कन्दने चा-  
तितरामौदासीन्यमाश्रयन्त । तदैव भारताभ्यु-  
दयभानुरस्ताचलमाललम्बे । पटुपाटञ्चराच-  
रणा अन्याय्यनीत्येकशरणा यवना विदित-



तदीयौदासीन्यरहस्याः सन्तः समवस्कन्ध  
भारतं स्वल्पायासेनैव प्राज्यं भारतीयसाम्रा-  
ज्यमात्मसादकार्षुः । तथा च भारताभ्युदय-  
प्राणेषु भूपतिगणेषु यवनसम्राट्दास्यशृङ्खला-  
निगडितचरणेषु भारतीयानां शिक्षा, दीक्षा  
नीतयो रीतयश्च दयनीयां दशामयासिषुः ।  
द्वित्राः पवित्राः क्षत्रियत्वाभिमानसमुन्नता  
महाराणाप्रतापशिवराजप्रभृतयः कृतवीरो-  
चितविक्रमा अपि भारतीयैरेव कातरैर्भूप-  
तिनिकरैर्दर्शितयवनसम्राट्भक्तिप्रकरैः कृत-  
प्रत्यूहान् भारताद् यवनसाम्राज्यमपाकर्तुम-  
पारयन् । तथा च पारमार्थिकी शिक्षा न के-  
वलं प्रविरलताम्, स्मृतिशेषतामेवाभ्युपेयाय,  
धार्मिकी शिक्षापि शिखासूत्रादिभारतीयव-  
र्णाश्रमादिचिह्नरक्षण एव पर्य्यणंस्त । व्याव-  
हारिकी तु शिक्षा यवनशासने विजृम्भमाणे  
खादतमोदतैकतानेभ्यो यवनेभ्यः कथङ्कार-  
मपि सम्भावितैव नार्हद्भवितुम् । परिण-  
तिरियं समपद्यत यद् भारतीया जगति प्रा-  
चीनतमा पूततमा च वर्णाश्रमादिव्यवस्था  
सर्वप्रकाराभ्युदयनिदानभूता शिक्षा च व्या-  
कुले समजायेताम् ।

अथ सर्वथाऽवद्ये यवनसम्राज्ये कालेन  
कवलीक्रियमाणे भारतस्य दिष्टेन समापन्नदा-  
ङ्गलसाम्राज्यम् । साम्राज्येऽस्मिन् साक्षाद्धर्म-  
संस्कृत्यादिमर्महतिं परिहरन्तोऽप्याङ्गलशा-  
सक्रास्तादृश्या कूटनीत्या भारतं शासति यया  
भारतीयगौरवगाथाः सर्वथैव व्यलुप्यन्त ।  
ते भाग्ये तादृशीं पाश्चात्यनीतिरीत्योत्प्रोतां  
भारतीयताविध्वंसनैकतानां शिक्षापद्धति

प्राचीचरन्, यया शिक्षिता भारतीया न केवलं  
स्वं धर्मं स्वीया नीती रीतीश्च परिजहति,  
प्रत्युत तत्र महतीमेव काञ्चन नीचां धियं  
दधति । तादृशाश्च कल्पितान् भारतीयेति-  
हासान् शिक्षापद्धतौ न्यवीविशन्, यदध्यय-  
नेन भारतीयाध्येतारो निजपूर्वजान् बाढं मू-  
ढान् असभ्याश्च निश्चिन्वन्ति, विश्वप्रन्थे-  
भ्यः प्राचीनं ज्ञानविज्ञानोदन्वन्तं भगवन्तं  
वेदमपि गवाश्वाजाविपालकप्रलापं भण्डधू-  
र्ताभाणकपर्य्यवसन्नं वा मन्वते, पाश्चात्य-  
रीत्यादिषु च शौचाचारादिविरहितेष्वपि  
दिव्यताधियं धारयन्ति । किं बहुना, भुवन-  
मान्यैर्ज्ञानविज्ञानोदन्वद्विर्वेदैरधिष्ठिता दु-  
राक्रमव्याकरणादिवेदाङ्गदुर्गपरिरक्षिता वि-  
स्मयाकरपुराणेतिहासपरिवृंहितशरीरा जग-  
दुर्गमदर्शनव्रजभ्राजितविवेकविभवा चञ्च-  
द्धर्मशास्त्रनिशातशस्त्रजनितशात्रवत्रासा दुर्भे-  
दायुर्वेदधनुर्वेदाद्युपवेदवर्मसंरक्षितमर्मा ज-  
निताद्भुतयन्त्रमन्त्राकरतन्त्रजगन्मोहा चका-  
सितचमत्कारचयालङ्कारनिकरसमलङ्कृता ल-  
लितकाव्यकलाकलापसमुल्लसिता विवृद्धाक्ष-  
यकोशातिशयितसमृद्धा वृद्धाऽपि संख्यातीता  
भारतीः सुवानाऽखण्डभूमण्डलसंस्कृतिशि-  
क्षयित्री धात्रीव भुवनभारतीनां भारतीया  
सुरभारती सृतेति भारतीयानध्येतृन् बोधय-  
न्ति । निजसाम्राज्यस्थितिरक्षणपरायणास्ते  
तादृशानस्त्रशस्त्रादिधारणनियमान् निरमा-  
सिपुयुत्तदनभ्यासाद् भारतीयाः परं भीरवः  
कलीबा इव सञ्जह्निरे सञ्जायन्ते च । एव-  
ञ्च तैः 'रक्षको यत्र भक्षक' इति न्यायो निपु-



णमानीयत चारितार्थम् । तस्मात् साम्राज्ये-  
ऽस्मिन् भारतीयाः स्वीयेन धर्मेणाचारेण  
व्यवहारेण साहित्यादिना च सर्वेण स्वीय-  
गौरवोद्गारिणा पदार्थसार्थेन वञ्चिता नित-  
रामेव निरभिमानाः समजनिषतः । सुतरा-  
मेव हन्त ! भारतीया संस्कृतिः शिक्षा च  
सङ्कीर्णतामुपेते प्रतिहते इव पर्य्यङ्गं साताम् ।

( साम्प्रतं प्रचलन्ती पद्धतिरित्यादि )

कस्यापि देशस्य संस्कृतिः शिक्षा योग-  
क्षेमौ च तदीयराजच्छत्रच्छायमाश्रयन्त  
एव प्रभवन्ति शोभनां दशामासादयितुं जी-  
वितुं वा । देशेऽस्मिन्स्तु दुर्दैववशतो वैदेशि-  
कस्य स्वीयशिक्षादीक्षाप्रचारणपरायणस्य रा-  
ज्ञः सत्त्वेन शश्वदेव तदाशा ( तदीयच्छत्र-  
च्छायाशा ) वैहायसकुसुमसमैवेति हन्त !  
सर्वथाऽनाथतेव पर्य्यवस्यद् भारतस्य स्वस्व-  
रूपपरिहारे ।

अत्र किल प्राप्तकालमेतन्न शक्यमपलपितुं  
यद् धन्यास्ते धार्मिकमूर्धन्या अनन्यसामा-  
न्या मनीषिमान्याश्च भारतीयाः, ये हायनानां  
सहस्रं यावद् वैदेशिकैर्भूयोभूयः कृतेष्वपि  
भीषणेषु धर्मसंस्कृतिशिक्षादीक्षायाक्रमणेषु  
येन केनापि निजप्राणपणेनापि प्रकारेण भा-  
रतीयधर्मादिसत्तामरक्षयन् रक्षयन्ति च ।  
यदि ते स्वीयधर्मादिरक्षणे प्रमादं व्यधास्य-  
न्त, निश्चप्रचमेतत्तर्हि जीर्णा शीर्णापि दृ-  
श्यमाना भारतीया संस्कृतिः शिक्षा दीक्षा  
वाऽद्य स्मृतिमात्रपर्य्यवसन्नैव समपत्स्यत ।

पाश्चात्यशिक्षाकर्दमाविलीकृतभारतीय-  
संस्कृतयो हृत्पटलकीलितवैदेशिकसंस्कृत्या-

हतयो वा राजसंस्कृताः शासनादिकर्मधि-  
कृता भारतीयास्त्ववशिष्टाया अपि भारती-  
यायाः संस्कृतेः समुच्छेदमेव वाञ्छन्ति  
कात्स्न्येन ।

एवं च स्वीययोगक्षेमगतौ स्वयमेव र-  
क्षितव्यायां भारतीयसंस्कृतिशिक्षारक्षणप्रण-  
यिभिः संस्कृतप्रेक्षावद्धिः प्रणयैव प्रत्यग्रा  
प्रणाली शिक्षायाः । यतः साम्प्रतं प्रचल-  
न्त्या पद्धत्या शिक्षिताः वयं स्वीयासामयि-  
कतां प्रकटयन्तः सर्वत एवौदासीन्यं दर्श-  
यन्तः प्रतिपलं परिवर्त्तमानमपि कालविला-  
समनाकलयन्त इव कदाचन प्रचलितामेव  
शिक्षापद्धतिमेतर्हि देशकालाननुकूलामपि प-  
रिशीलयन्त एव सन्तुष्यामः । तेन चानुदिनं  
दीनामेव दशामासादयन्तो लक्ष्यामहे । 'दे-  
शकालानभिज्ञा व्यावहारिकज्ञानशून्या द-  
वीयसोऽनेहसः समागतानि कानिचन परि-  
च्छिन्नानि पुस्तकानि रटितवन्तो गेहेशूरता-  
वशेषा भिक्षुविशेषा इमे' इति वैदेशिकैर्दैशि-  
कैर्वा वैदेशिकान्तेवासितापन्नैर्वैदेशिकमाया-  
कुण्ठीकृतचेतनैर्वा भारतावनीसुतनयैर्निरति-  
शयं परिहस्यामहे । बाल्याकालादारभ्य व्या-  
करणन्यायाद्यध्ययन एव त्रिशद्वर्षवयस्कतां  
गताः समधिगतानेकाचार्यविरुदा अप्या-  
स्माकीना मनीषिणः शब्दरूपावलीप्रभृतिप-  
ञ्चतन्त्रीयसंग्रहावधिसंस्कृताध्यापनकेन्द्रेषु ब-  
हुव्रीहिशिक्षणपरिणतेष्वाल्पपाठालयेषु संस्कृ-  
तमप्यध्यापयितुमनर्हाः परिगण्यन्ते ।

( कीदृशी शिक्षापद्धतिरिदानीमित्यादि )

तस्मादस्माभिस्तादृशी देशकालानुकूला



सर्वाङ्गीणसौष्ठवसङ्कुला सर्वतोमुखीना न-  
वीना शिक्षापद्धतिरेषितव्या यथा शिक्षिता  
अस्मदध्येतारो न केवलं शास्त्रमर्मज्ञा अपि-  
तु भारतीयशौचाचारधर्मकर्मनीतिरीतिनिरता  
देशान्तरीयनीतिरीतिविशेषज्ञाश्च लब्धसम-  
ज्ञा जायेरन् । प्रतिपक्षिभिरपि परं प्रशस्येरन् ।  
जगदादृत्या वृत्त्यापि च न विहीयेरन् । स्वी-  
यमैहिकमामुष्मिकं च द्वयमप्यभ्युदयं रक्षितुं  
क्षमेरन् । एकदेशिज्ञानशालिताकलङ्कं क्षाल-  
यितुमीशीरन् । स्वीयं वर्णाश्रमधर्मं तदुचितं  
सदाचारं साहित्यं देशं समाजं च सादरं  
सेवितुमुत्सहेरन् । परकीयाक्षेपान् प्रतिक्षेप्तुं  
दक्षाः सम्पद्येरन् । किं बहुना, सुशिक्षितेभ्यः  
प्रेक्षावद्भ्यः सम्भाव्यं यावदपि कृत्यं साधु-  
तरं विधातुमवदधीरन् ।

परं प्रत्यग्रशिक्षापद्धतेरुत्प्रेक्षणे क्रियमा-  
णो द्वागेवोत्प्रेक्षकाणां चक्षुषोः पुर उपतिष्ठते  
साम्प्रतिकी परीक्षापिशाची । या प्राक्तनीं  
निखिलामपि पाण्डित्यप्रकर्षग्रहितां पद्धति-  
मतिक्रम्य फल्गुतरामपि स्वीयामेव पद्धतिं  
प्रथयति । या चाधुनातनानध्येतृन् ब्रह्मचा-  
रिणो गृहस्थान् वानप्रस्थान् यतीनपि च  
निर्विशेषमाविशति । याश्चाविशतीयं पिशा-  
ची, ते तदाराधनसाधनानि विहाय किम-  
पि पदार्थान्तरं नाक्षिलक्षीकुर्वन्ति । अवसी-  
दति चैतदावेश एतदावेशसमयसमुद्भूतमव-  
द्धमूलं यावदपि ज्ञानमञ्जसैवावसीदति ।  
परमेवमेषा दोषाकरीभूतापि सती योषेव  
दुष्परिहरा प्रतिभाति साम्प्रतम्, यतो न के-  
चन तादृशा मान्त्रिकाः क्वचिदप्यवेक्ष्यन्ते ये

निजामोघमन्त्रप्रयोगेणैतदाविष्टेभ्यो अधु-  
नातनाध्येतृभ्य एनां दूरतो निरस्येयुः । ये  
केचन सन्त्यपि तादृशा मान्त्रिकास्तेऽपि  
प्रेक्षावतः परीक्षितुमेनामेवैकां सहायिकामा-  
कलयन्ति । येनास्या देशव्यापी समादर उ-  
त्तरोत्तरमुपचीयत एव नापचीयते मनागपि ।

एवञ्चैष निष्कर्षः इहावश्याश्रयितव्यः  
समापतति यत् शिक्षासमुद्धरणबद्धादरा वि-  
पश्चितां प्रवरा एनां निरसितुं काश्चन मा-  
न्त्रिकान् वा गवेषयेयुस्तदनुपलब्धावेत-  
दविरुद्धां शिक्षापद्धतिं वा विदधुः । इतर-  
था तु विधीयमाना निधीयमानापि पद्धति-  
र्देशकालप्रतिकूला विफलैव कल्पिष्यते । त-  
स्मादस्मि पक्षद्वयसाधारणीमेव शिक्षापद्धतिं  
यथाप्रेक्षमुत्प्रेक्षमाणः ।

(अत्र प्रातिस्विकरूपेण तत्तच्छास्त्रीय-  
ग्रन्थविशेषाणां निर्धारणं तत्तत्प्रान्तीयशिक्षा-  
संस्थान्यवस्थापितपाठ्यपुस्तकनिर्धारिपरिष-  
दामनवद्यविधैः पारिषदैरेव यथारुचि य-  
थातत्तत्प्रान्तप्रसिद्धि वा विधीयमानं हृद्यता-  
मावहतीति न संस्कृतशिक्षासामान्ये स्वीय-  
परामर्शं दर्शयद्विस्तन्निर्धारणांश उल्लेख्य-  
तामर्हति । किन्तु साधारणांश एवेति तदं-  
शमेवास्मि प्रदर्शयन् । )

सकलास्वपि संस्कृताध्ययनाध्यापनशा-  
खासूपनीताध्येतृणां कृत आदित एवानिवार्य-  
रूपेण श्रेणिक्रमेण स्वल्पः स्वल्पः सार्थो वे-  
दभागोऽवश्यं सन्निवेश्यः । तदर्थं च सर-  
लशुद्धसंस्कृतलिखितानि प्रमेयमात्रपरिचाय-  
काणि वेदव्याख्यानानि विधीयेरन् । तानि



च पञ्चषाध्यायात्मकानि स्वल्पमूल्यलभ्यभ-  
व्यपुस्तकपरिणतानि प्राकाश्यमानेतद्व्यानि ।  
वेदानधिकारिणां तु तत्स्थाने पुराणादिख-  
ण्डान्येव निर्धारितानि स्युः । धर्मशास्त्रपुरा-  
णोतिहासभागा अपि सुगमशुद्धसंस्कृतलिखि-  
ता वेदवदेव लघुभव्यस्वल्पमूल्यलभ्यपुस्त-  
कोपनिबद्धा अवश्याध्येयत्वेन निर्धार्याः ।  
एवं कृते चरमश्रेण्यामावश्यकया यावन्तोऽपि  
भागाः सम्पन्नतामापद्येरन् । ये चाध्येतारो  
वेदादिष्वेव विशेषज्ञतामधिगन्तुकामा वेदा-  
दीनेव प्राधान्येनाधीयते तेषां कृते तु सन्त्येव  
सायणोव्वटमहीधरादिकृतानि वैदुष्यनिक-  
षाणि भाष्याणि । इत्थं शिक्षापद्धतावनिवा-  
र्यरूपेण वेदादौ विनिवेश्यमाने समग्राण्यपि  
व्याकरणन्यायादिशास्त्राणि समधीतवन्तोऽ-  
पि मतिमन्तो वैदिकं विषयं पृच्छन्मानाः ख-  
मेव सूचयन्तीति कलङ्को निश्शङ्कं प्रक्षाल्येत ।

सकलास्वपि संस्कृताध्ययनाध्यापनशा-  
खासु प्रारम्भादेवानिवार्यरूपेण श्रेणीक्रमेण  
कल्पितकायाः सरलललितसुरभारतीविलि-  
खिता मानचित्रादिविचित्रिता वर्त्तमानेतिहा-  
सभूगोलग्रन्था न केवलं भारतीयाखण्डध-  
रामण्डलेतिवृत्तादिपरिचायका यावद्भारत-  
व्यतिरिक्तानामपि निखिलभूवलयान्तर्वर्ति-  
देशानां तदीयेतिवृत्तादीनाञ्चादर्शवद्दर्शका  
नूनं निर्धारणीयाः । एवमनुष्ठिते संस्कृत-  
पण्डिताः कूपमण्डूका इव निजप्रान्ताद् बहि-  
र्भुवनज्ञानशून्या भवन्तीति समाक्षिपन्तोति-  
रुद्धं प्रतिक्षिप्ताः स्युः ।

सकलास्वपि संस्कृताध्ययनाध्यापनशा-

खास्वादित एव सुगमप्रक्रियया लिखिता  
गणितग्रन्थाः श्रेणीक्रमेण परिवर्धमाना  
अवश्यं निवेश्याः । ये च ज्योतिःशास्त्रमेव  
प्राधान्येनाधीयते, तेषां कृते तु राजन्त्येव  
ज्योतिःशास्त्रग्रन्थरत्नानि । एतेन ज्योतिर्वि-  
दतिरिक्ताः संस्कृतपण्डिता निजवेतनद्रव्यग-  
णानामपि परैरेव कारयन्ति, परैश्च लभ्या-  
न्यूनोऽपि द्रविणे वितीर्यमाणे ते निरायत्त्या  
तावतैव सन्तुष्यन्तीत्यादिपरोपहासा नि-  
रस्येरन् । एवं प्राचामर्वाचाञ्च विज्ञानां  
भारतीयान् वैदेशिकान् वा महनीयान् वि-  
ज्ञानसिद्धान्तानाधृत्य सरलसुरभारती-लि-  
खिताः पाश्चात्यभाषापारिभाषिकशब्दानां  
स्वभाषायां सङ्केतं विधाय तैर्नूतनैः साङ्केति-  
कशब्दैः (कोष्ठे प्रत्ततत्तदीयाङ्गलभाषादिश-  
ब्दैश्च) कृतग्रन्था ग्रन्था अवश्याध्याप्यत्वेन  
निश्चेयाः । येन वर्त्तमानविद्युद्विलसितप-  
दार्थसार्थाः कथं शक्यन्ते मर्त्यैर्निर्मातुम् ? इ-  
मे तु परमेश्वरेणैव निर्मिताः सन्तीति विज्ञा-  
नशून्याः संस्कृतज्ञा जल्पन्तीति कल्पयन्त-  
स्तानतितरां हसन्तश्च वैज्ञानिकमानिनश्चपे-  
टया पुरस्क्रियेरन् । एतदर्थं चाङ्गलादिवैदेशि-  
कभाषाणां ज्ञानमपि परमावश्यकमिति झटि-  
तिभाषापाटवप्रदायिन आङ्गलादिभाषाग्रन्था  
अपि प्रतिश्रेणि प्रारम्भादेवावश्याध्येयत्वेन  
निर्धार्या एव । सकलेष्वपि संस्कृतविद्याल-  
येषु प्राथमिकीः कक्षा विहायोपरितनीषु या-  
वतीष्वपि कक्षासु यावतोऽपि विषयाननि-  
वार्यरूपेणोपाध्यायाः सुरभारत्यामेव छात्रा-  
नध्यापयेयुः । विद्यालयाध्यक्षा विद्यालयो-



याध्यापननियतसमये व्यावहारिकीर्वाता अपि नेतरस्यां भारत्यां कर्तुं छात्राननुजानी-  
युः । अन्यथाकुर्वतश्च तानतिरुक्तं दण्डये-  
युः । आदेशनावेदनपत्रलेखनादीन् निखि-  
लानपि विद्यालयीयव्यवहाराननिवार्यरूपेण  
सुरभारत्यामेव विदध्युर्विधापयेयुश्च ।

प्रतिविद्यालयं विद्यालयाध्यक्षाः साम्रा-  
हिकीं पाक्षिकीं मासिकीं वा परिषदमनिवा-  
र्यरूपेण संस्थापयेयुः । परिषदोऽधिवेशने चा-  
ध्यक्षा उपाध्यायाश्चावश्यमुपस्थाय स्वयं सु-  
चारुरूपेण वादं व्याख्यानादि वा कारयेयुः ।  
वादे व्याख्यानादौ च न केवलं शास्त्रीयानेव  
विषयान्, यावल्लौकिकानपि व्यावहारिकां-  
स्तान् निर्धारयेयुः । उच्चकक्षास्थेभ्यश्छात्रेभ्यो  
वादादिसमय एव वादादिविषयान्, प्रतिभा-  
प्रत्ययाय प्रदद्युः । वादादौ पारिषदैर्निर्णाय-  
कैश्च सर्वतः प्रतिभाशालित्वेन निर्णीताश्छा-  
त्रान् सुचारु पुरस्कुर्येयुश्च ।

साम्प्रतं प्रतिपलमुन्नमत्सु भारतादिदरेषु  
देशेषु ये केचन समीचीना भव्यभावका  
आविष्कारा आकर्ण्यन्ते ते त्वरितमेव सगले  
ललिते च संस्कृतेऽनूद्य प्रकाशयेरन् पाठ्यप्र-  
णाल्याञ्चानिवार्यरूपेण निश्चीयेरन्, स्व-  
ल्पेन मूल्येन च विक्रीयेरन् ।

पद्ममेतादृश्या नौतन्यचमत्कृतया प-  
द्धत्या शिक्षिता अपि भारतीयाः सुरभारती-  
समुपासका विद्यार्थिनो यदि वर्णाश्रमोचि-  
ताचारविरहिताः स्वास्थ्यविहीनाः खिन्न-  
त्रा दीना इव च लक्षयेरन्, निखिलमेतत्प्रा-  
गुदीरितं विचारजातं बाढमुद्देश्यासिद्धिदूष-

णग्रसितं वैयर्थ्यमेव समर्थयेत् । तस्माद्  
विद्यालयनियमविधायिनीभिः परिषद्भिः  
सदाचारपरिरक्षणपरा दैनिकव्यायामविधा-  
नपराञ्चानिवार्यरूपेण पालनीयास्तादृशा नि-  
यमा निर्मीयेरन् यान् विद्यालयाध्यक्षद्वारा  
स्वोपाध्यायसहकारेण पालयन्तश्छात्राः प्रश-  
स्यतराचारा हृष्टाः पुष्टाश्च सम्पद्येरन् ।

एवं कृते सुरभारतीसमुपासकाश्छात्रा  
आजन्मनः सुरभारतीमधीयाना अपि सुर-  
भारतीमभिधातुं लेखितुश्च न प्रभवन्ति,  
आवेदनादिलेखनकलां तु सर्वथैव न परि-  
चिन्वन्तीत्यादय आक्षेपा निखिला अपि  
विलयमयेरन् ।

सुरभारत्यां दैनिकानि साम्राहिकानि  
पाक्षिकाणि मासिकानि त्रैमासिकादीनि च  
रुचिराणि व्यावहारिकविषयाणि चित्रादि-  
चमत्कृतानि वर्तमानसंसारीयप्रत्यग्रवार्त्ता-  
वेदनपराणि समाचारपत्राणि प्राचुर्येण प्र-  
काशयेरन् । तैश्च पत्रैस्तथावार्त्तादानदक्षतां  
दधद्भिर्भाव्यं यथा संस्कृतपण्डिताः संस्कृता-  
ध्येतारो वा जगद्वार्त्ता अचिरमेव परिचेतुं  
पारयेयुः भाषान्तरीयसमाचारपत्राणि च त-  
दर्थं नाकांक्षेयुः ।

समाचारपत्रसम्पादकाश्च तदर्थमेव  
विहितया परिषदापरस्परं सङ्गम्य नूतनव्याव-  
हारिकशब्दानां परिभाषणमैकमत्येन विधाय  
सर्वेष्वपि समाचारपत्रेषु सर्वानुमतेन स्व-  
रूपेण पारिभाषिकशब्दान् भारतीयानां  
वैदेशिकानां च महानगरसागरादीनां नाम-  
धेयानि च प्रयुञ्जीरन् । येन पत्रपाठकानां



बुद्धिविभ्रमो ( यथाऽद्यत्वे ) नोदेतुमीशीत ।  
पत्राणि चाल्पमूल्यप्राप्याणि क्रियेरन् ।

काचिदेका समस्तभारतव्यापिनी भा-  
रतीयतत्तत्प्रान्तव्यापिन्यो नाना वा भारती-  
यानां महामहिमशालिनां संस्कृतप्रेक्षावतां  
समितय उद्घाटनीयाः । यया याभिर्वा प्र-  
तिवर्षं स्वीयसन्तोषपोषिकया विशिष्टया प-  
रीक्षया परीक्षितेभ्यः सर्वतः प्रसरन्त्या मह-  
त्या ख्यात्या वा समन्वितेभ्यः सुरभारत्यां  
महत्तापूर्णवेददर्शनव्याकरणादिशास्त्रीयग्रन्थ-  
लेखकेभ्यः कमनीयाभिनवकाव्यनाटकक-  
थाऽऽख्यायिकादिकर्तृभ्यः कविभ्यः श्लाघनी-  
यतमाध्यापनकलाकुशलेभ्यः उपाध्यायेभ्यः  
प्रशंसितेभ्यः शास्त्रीयलौकिकोभयवादचातु-  
रीचमत्कृतेभ्यः ( शास्त्रार्थकर्तृभ्यः ) रुचिरस-  
माचारपत्रसम्पादकेभ्यः ज्योतिषि विज्ञान-  
शिल्पादौ वा कांश्चन चमत्कारान् लोकलोच-  
नगोचरतामानीतवद्भ्यः प्राचुर्येणातुरान्  
रुचिरं चिकित्सितवद्भ्यो वैद्येभ्य इतरेभ्य-  
श्च शिक्तासम्बन्धिनं कमपि समुत्कर्षमासा-  
दितवद्भ्यो विद्वद्भ्यः पुष्कलः पारितोषिक-  
स्तत्तद्विषयवैदुष्योत्कर्षपरिचायको वि-  
रुदादिश्च वितीर्येत ।


एवमनुष्ठिते भारतीयैर्विपश्चिद्धिः सो-  
त्साहं सुरभारत्याः सर्वाङ्गीणोन्नयने विधीय-  
माने च सुरभारती मृता कथङ्कारमपि व्यव-  
हारयोग्या नार्हति भवितुमिति मुहुर्व्याहरतां  
वैदेशिकानां सुरभारतीदृहां दैशिकानां च  
व्याहतयः समूलघातं विहन्येरन् ।

अथेदानीं प्रश्नोऽयं पुरः पदमाधातुम

हति यदेतस्य प्रागभिहितस्य मनोराज्यकल्प-  
स्य परामर्शजातस्य निष्पत्तिर्नान्तरेण प्रचु-  
रेण द्रविण्येनार्हति भवितुम् । द्रविण्यस्य चै-  
तादृश्येवास्ति गतिर्यत् सुरभारत्यां प्रकाश्य-  
मानानि विरलान्यपि समाचारपत्राणि लघु-  
ना मूल्येन लभ्यान्यपि नैव गृह्णन्ति  
सुरभारतीसमुपासकाः, कथङ्कारं वा ताव-  
न्तो ग्रन्थाः सरलसुरभारत्यां लिखिताः प्र-  
काशिता वा भवेयुः ? संस्कृतसंख्यावन्तो हि  
प्रकृत्यैव भवन्ति नितरां स्निग्धया दयितये-  
वाकिञ्चनतया सोत्कण्ठं कण्ठे गृह्यमाणा  
इति ते कथं तथाविधं महान्तं व्ययभारं  
वोढुं प्रभवेयुः ? कथङ्कारश्च परिमितया भू-  
त्या जीवनं निर्वहन्तो भृतिकृत्य एव बहुलं  
कालं यापयन्तस्ते तावतो ग्रन्थान् व्याख्यातुं  
निर्मातुं वा भवेयुरात्मनः प्रभव इति ।

आपाततः प्रश्नोऽयं दुरुत्तर इवाभाति ।  
परं निपुणं समीक्षणे क्रियमाणे परमेव सर-  
लः पन्थाः समञ्चति लोचनगोचरताम् ।  
तथाहि-समस्तस्यैव भारतस्य महामहिमशा-  
लिनां सर्वतोमुखीनप्रतिभाचमत्कृतचेतसां  
संस्कृतप्रेक्षावतां कल्प्यतामेको महीयान् सम-  
वायः ( संस्थारूपः ) । तस्य च समवायस्य  
सकलप्रान्तीयप्रेक्षावत्समुपस्थानसौलभ्यशा-  
लिनि कचन महानगरे कार्यालय एको व्यव-  
स्थाप्यताम् । व्यवस्थापिते च तस्मिन् निरु-  
क्तसमवायेन निर्धारितनामधेयैः प्रेक्षावद्धौ-  
रेयैर्भारते वसुसंगहाय विधीयतां समस्तदेश-  
व्यापि भ्रमणम् । राजानो महाराजाः श्रेष्ठि-  
तश्च यात्रयतां पुष्कलानि वसूनि । एवं कृते



सं० र० शिचाङ्कः 



स्व० विद्वद्वरेण्य-द्राविड-श्रीलक्ष्मीनाथशास्त्रिमहाभागाः  
भूतपूर्वजयपुर-महाराज-संस्कृतकालेजाभ्युदाः











( १ )

## राजकीयसंस्कृतकालेजभूतपूर्वाध्यक्षाः,

विद्वद्वरेण्यगुरुवरश्रीलक्ष्मीनाथशास्त्रिचरणाः

जन्मत एव मेधाविनः श्रीमन्तो भार-  
तसुप्रसिद्धवैयाकरणानां प्रातःस्मरणीयश्री-  
बालशास्त्रिचरणानां शिष्याः । द्वाविडब्राह्म-  
णश्रीरामनाथशास्त्रिणां सकाशात् १९०८  
तमे विक्रमाब्दे श्रीमतां जन्माऽभवत् । स्व-  
र्गीयतात्याशास्त्रि-दामोदरशास्त्रि-म. म.शि-  
वकुमारमिश्रमहाभागप्रभृतयः श्रीमतां सहा-  
ध्यायिनोऽभूवन् । १९३० तमे वि.वत्सरे  
व्याकरणादिशास्त्राणां पूर्णं पाण्डित्यमधिग-  
म्य श्रीमन्तो गुरुचरणाः पारम्परिकनिवास-  
भूतं जयपुरं परावृत्तिरे । श्रीमतां ख्यातिस्त-  
स्मिन्समये प्रसिद्धप्रसिद्धपण्डितेष्वासीत् ।  
शास्त्रार्थप्रक्रियायां श्रीमतामसाधारणी मेधा  
बभूव । स्वर्गीयो महाराजाधिराजः श्रीराम-  
सिंहदेवः पं० श्रीराजीवलोचनमैथिलेन नि-  
जाज्ञया निर्मायमाणस्य धर्मचन्द्रोदयस्य (ध-  
र्मशास्त्रग्रन्थस्य) निर्माणं श्रीगुरुचरणानाज्ञा-  
पयत्, यत्र हि गुरुवरश्रीकृष्णशास्त्रिचरणा  
अपि सहकारिणोऽभूवन् । उक्तं हि जयपुर-  
विलासे—

‘राजीवलोचनबुधेन समस्तशास्त्रा-

ययालोच्य रामवचसाऽरचि धर्मचन्द्रः ।

याभ्यामपूरि स ततोऽन्विह कृष्ण-जचमी-

नाथो बुधौ कथय कस्य न संमतौ हौ ॥

महाराजे दिवं गते गुरुचरणाः किय-  
न्ति वर्षाणि केवलं ‘मोदमन्दिर’नाम्न्या  
धर्मव्यवस्थासभाया एव सदस्याः समभवन् ।  
यदा तु बाबुहरिदासशास्त्रिमहोदयो राज-

कीयाङ्गलकालेजस्याध्यक्षोऽभवत्तदाऽसौ गु-  
रुचरणान् कालेजे संस्कृताध्यापकानकरोत् ।  
अनन्तरं च १९४८ तमे वि. वत्सरे पण्डि-  
तवरश्रीरामभजनशर्ममहाभागेषु स्वर्गम-  
धिरूढेषु श्रीमन्तः संस्कृतकालेजस्याध्यक्षा  
अभवन् । आगत्यैव श्रीमद्भिः संस्कृत-  
पाठशालायाः सुमहान् परिष्कारोऽक्रियत् ।  
पाठ्यप्रणाल्याः शोधनं विधाय परीक्षाप्रणा-  
ली प्राचार्यतः व्यवस्थितः श्रेणिविभागः  
पर्यकल्प्यत । आचार्यपरीक्षापर्यन्तश्च पा-  
ठ्यक्रमः प्रथमतया श्रीमद्भिरेव विशिष्य प्र-  
वर्तितः, अन्यथा पूर्वं शास्त्रिपरीक्षापर्यन्त  
एवाऽध्ययनक्रमः समभवत्, यस्य सर्वतः प्र-  
थमं शास्त्रिपदवीं लभमानाः पं० श्रीरामच-  
न्द्रशर्माणः ( भूतपूर्वप्रवेशिकागणिताध्याप-  
काः ) प्रमाणम् ।

मार्मिकाणां नेदमविदितं यद् राजकी-  
यसंस्कृतकालेजस्योन्नतिक्रमः श्रीमद्भिरेव तथा-  
ऽऽरभ्यत यः संप्रति पूर्णमात्रायां वर्तते, येन  
चार्यं कालेजः काशीकालेजकल्पः कल्प्यते  
कोविदैरद्य । श्रीमतामध्यक्षताकालो यथा-  
नियमसौष्ठवस्यारम्भकोऽभूत्तथैव व्युत्पन्नानां  
दृढपाण्डित्यानां सर्वतो लब्धकीर्तीनां च  
स्नातकानां बाहुल्यार्थमपि प्रशंसनीयोऽभव-  
त् । अयमेव स कालोऽस्ति यत्र परीक्षया  
विद्यार्थिनो भूमण्डलप्रसिद्ध-काशीकलकत्ता-  
दिस्थमार्मिकपरीक्षाणामपि लेखनीतो न  
केवलं शताच्छ्रितं योग्यताङ्कानेव, अपि तु वि-



शिष्य प्रशंसामप्यलभन्त (यथा श्रीगिरिधरशर्मचतुर्वेदप्रभृतयः)। केचित्केचित्तु परीक्ष-  
केभ्यः पारितोषिकमप्यलभन्त (यथा स्व-  
र्गीयश्रीलक्ष्मीरामस्वामिमहोदयः)। यत्र यत्र  
च विश्वविद्यालयेऽत्रत्या विद्यार्थिनः परी-  
क्षायां सममिलन् तत्र तत्रैव सर्वतः प्राथ-  
म्यस्याशा अन्यान्यस्थानीयैः परीक्षार्थिवराकै-  
र्निराशं पर्यत्यज्यत (यथा पञ्चाम्बुविश्वविद्या-  
लये)। एतस्मिन् काल एव च ते विद्वांसो  
निरमीयन्त ये साम्प्रतं जयपुरराजकीयसंस्कृ-  
तकालेजस्य प्रायः सर्वेष्वेव विभागेषु अध्या-  
पकपदमधितिष्ठन्ति। यस्मिन् कालेजे ३२  
अध्यापका भवेयुः सर्वेपि च ते तस्मिन्नेव  
कालेजे अधीतवन्तोपि स्युः, किमिदं सौभा-  
ग्यं यस्य कस्यचिद्विद्यालयस्य भवेत् ?

संस्कृतकालेजेऽधीतवन्तः श्रीमतां शि-  
ष्याः— जयपुरराजगुरुश्रीहरिदत्तशर्ममैथि-  
लमहाभाग- दाधीचप० भवदत्तशास्त्रि-(अज-  
मेरगवर्नमैष्टकालेजस्य भूतपूर्वः प्रधान-  
पाण्डितः) प्रभृतयः प्रख्याता एव। आङ्गल-  
विद्यालयेऽधीतवत्सु श्रीमतां शिष्येषु-जयपु-  
रराजस्य भूतपूर्वः प्रधानसचिवः ईशानच-  
न्द्रमुकुर्जी, अविनाशचन्द्रसेन-भगवानदास-  
बी. ए. एल्. एल्. बी. प्रभृतय उल्लेखनी-  
याः स्युः।

शास्त्रिचरणानां व्याकरणधर्मशास्त्रादिषु  
प्रकृष्टं पाण्डित्यं तु विश्वविदितमासीदेव  
परं श्रीमन्तस्तन्त्रशास्त्रस्याप्यसाधारणपाण्डिता  
अभवन्, येषामनन्तरं तन्त्रपाण्डित्यमिदं  
लुप्तप्रायमेव। साहित्ये काव्यनिर्माणे च श्री-  
मतां तथा प्रौढिरासीद् यां दृष्ट्वा आजन्मत-

स्तत्कर्म कुर्वाणा अपि भृशं विसिद्धिमयिरे।  
अध्यक्षताकाले श्रीमद्विः कतिचित्संस्कृतपा-  
ठ्यपुस्तकानि निरमीयन्त। यथा 'भारती-  
येतिवृत्तसारः' (भागचतुष्टये भारतीयमिति-  
वृत्तम्), प्रवेशिकापाठः (प्रवेशिकाश्रेण्याः  
कृते पाठयो गद्यपद्यसंग्रहः) इत्यादि।

राजाज्ञया निर्मितो धर्मचन्द्रोदयस्तु  
श्रीमतां लेखसौष्ठवसाक्षी स्यादेव, किन्तु ना-  
सावस्माभिरालोकितो दृग्भ्याम्। परं स्वर्गी-  
यमहाराजाधिराजश्रीमाधवेन्द्रस्याऽऽज्ञया नि-  
र्मितो जयपुरराजवंशस्येतिहासो मया न  
केवलमालोकित एव, अपि तु लेखन्या लि-  
खितोप्यस्ति, यस्मिन् हि श्रीगुरुचरणानां  
चरमं काव्यनिर्माणमार्मिकत्वं प्रत्यक्षं ले-  
खति स्म। तद्वृत्तान्तस्त्वयम्-महाराजश्री-  
माधवसिंहदेवेन कतिपयवर्षेभ्यः पूर्वं संस्कृ-  
तभाषामयं जयपुरेतिहासं लेखितुं तस्मिन्का-  
ले प्रसिद्धास्त्रयः पाण्डिता आज्ञप्ता आसन्।  
तेषु सूर्यवंशादारभ्य पौराणिकराजानां कालं  
यावत् आदिमभागनिर्माणं श्रीगुरुचरणैर-  
ङ्गीकृतमासीत्। मध्यमस्य निर्माणं श्रीकृष्ण-  
शास्त्रिचरणानामधीनम्, चरमं च म.म.  
प० श्रीदुर्गाप्रसादद्विवेदिनामायत्नमासीत्।  
मध्यं च चरमं च कियच्च कीदृशं च निर्मि-  
तमिति नास्ति विदितम्, परमादिमभागः  
सोयं मया स्वलेखन्या प्रायो भूयान् लिखि-  
तः। कारणमेतस्य-आरम्भादेव मदुपरि  
श्रीमतां विशिष्टोऽनुग्रहः समभवत्। अस्तु.  
समाक्षराणि सुन्दराणीति कृत्वा बहुधा य-  
थाऽन्यान्यदलेखयन्तथा काव्यस्यास्यादिम-  
भागमप्यलेखयन् सावस्माभि तावत्सोयं



( ३ )

सर्गद्वये पूरितोऽभूत् । तयोर्मध्ये प्रथमस्तु  
समग्र एव मया लिखितः, द्वितीयस्य तु क-  
श्चिदंशः ।

नासीदिदं पूर्वं विदितं यदस्मद्भौभि-  
ग्यात्तदिदं काव्यं केवलं परिश्रमप्रसूरेव भ-  
वेत् न प्रकाशयेत्, न वा लिखितमेवोपलभ्ये-  
त । अन्यथा मनोहरतमस्यास्य एका प्रति-  
लिपिरन्याप्यकारिष्यत । किन्तु हा हन्त

सांप्रतं समग्रं तल्लुप्तम्, प्रथमं पद्यमद्यापि मे  
मनसि वर्तते । अनेनैव काव्यमार्मिका नि-  
र्मातुरसाधारणमधिकारं शब्दशय्यां चांशतः  
परिचिनुयुः-

‘आसीदसीमसौभाग्यनिधिर्विधिरिवाऽपरः ।

आद्योऽस्य नरसर्गस्य नाम्ना वैवस्वतो मनुः ॥’

एतद्विषयेऽधिकं ज्ञातव्यं तु मन्निर्मित-

‘जयपुरवैभवाद्’ ज्ञायेत ।

एतद्विषयसंग्राहकं तत्रत्यं घनाक्षरीपद्यं तु—

येषामाधिपत्ये पाठशाला पाठशालाऽभव-

त्पाण्डित्येऽद्वितीयांस्तान् कीर्तय १ प्रयस्यामि  
शब्दशास्त्रशैलीपरिशोधकानधिकतमं

जयपुरशिक्ता २ प्रतिबोधकान् वदिष्यामि ।

बात्सल्यानुरक्तशिष्यकृतपरिचर्यान् सदा

मन्त्रशास्त्रधुर्यान् गुरुवर्यान् वरिवस्यामि

नित्यमेव निर्मलनिसर्गिणो ३ निपुणगणे

स्वर्गिणोऽद्य लक्ष्मीनाथशास्त्रिणो नमस्यामि ॥ १ ॥

\* सोरठा \*

जटिलविषयगहनेषु संचरतामपि संततम् ।

४ सुप्रसन्नवचनेषु येषाममृतमिवाऽस्त्वत् ॥ २ ॥

१ पुण्ययशसां तेषां कीर्तने मे प्रयासो न भवतीत्याशयः । २ जागरयितृन्, उन्नायकान् ।

३ निपुणगणे निर्मलस्वभावान् । ४ येषां सुप्रसादयुक्तेषु वचनेषु ।









निश्चप्रचमेतद्यत् सुमहान् वसुराशिः सुखं संगृहेत । न खलु तिरोहितमेतत्कस्यापि भारतीयस्य यदेकैर्नैव महामनसा सुमनसामग्रेसरेण धन्यनामधेयेन पण्डितमदनमोहनमालवीयमहोदयेनास्मादेव भारतवर्षात् तावान् प्रचुरो वसुराशिः समगृह्यतेति । तथा च संगृहीते पुष्कले वसुराशौ प्रागुक्तस्य समवायस्य राजेष्टीकरणमनुष्ठीयताम् । 'भारतीयसंस्कृतशिक्षाव्यवस्थापिका परिषदि'—ति च धीयतां नाम तस्य समवायस्य ।

एषा च परिषद् भारतशासकात् भारतीयसंस्कृतशिक्षापद्धतेः कृते प्राप्तप्रमाणीकरणवरिवर्त्तपरिवर्धनोनीकरणनूतनांशनिवेशनाद्यधिकारा विधीयताम् । एतया च परिषदा सर्वाङ्गीणसंस्कृताभ्युदयविधायिनी वर्तमानावनतिविध्वंसिनी सुरभारतीद्रोहणपरायणाक्षेपप्रक्षेपणी भारतीयसंस्कृतिरक्षिणी

सर्वाङ्गहृद्या सर्वथाऽनवद्या शिक्षापद्धतिः परिकल्प्यताम् । अखण्डे भारतभूमण्डले च सैव पद्धतिः प्रचार्यताम् ।

पद्धत्येत्थंविधया शिक्ष्यमाणा भारतीयाध्येतारो विविधकलाहृद्यां विद्यामधिगत्य स्तुत्यविद्यावन्तः सम्पद्यमानाः कमनीयं विनयमापन्ना जगतीजनैः परं प्रशस्यमाना भारतीयां संस्कृतिं सातिशयं दाढर्यं नयमाना महनीयं सनातनं धर्मं देशं प्रान्तं साहित्यं समाजं च सेवितुमतितरामुत्सहमानाश्च महदुपकरिष्यन्ति भारतस्येति भृशमाश्वसिमि । इत्थं सुरभारती च सर्वतोमुखीनं नव्यं भव्यं नूनमधिगमिष्यतीत्यलं बहुना पल्लवनेनेदानीम् । ॐ शान्तिः ।

सत्यवसरे परतोऽभिधास्ये चेतसि चितानिहानुद्दिष्टान् विचारानिति शम् ।

## ❀ शिक्षाया इतिहासः ❀

( ले० ङ्गाकरण-धर्मशास्त्रोभयाचार्यपं० श्रीवृद्धिचन्द्रशर्मा म० सं० कालेजाध्यापकः )

एतत्तु विदितप्रायम्, यदत्र कार्यक्षेत्रेऽवतीर्णः पुरुषः स्वीयेनानुभवेनैव पूर्वं वस्तुनां गुणदोषात्मकं धर्मं विज्ञाय, हानोपादानं चिकीर्षति । किन्तु प्रकृतिमर्यादया यद् वस्तु विशेषेण जनसाधारणस्य कृते उपादेयं भवति तस्योपादेयता न सर्वस्यानुभवे आयाति । यच्च हेयं भवति तस्य हेयतापि न सर्वजनानुभूता । मन्ये, कस्याप्येकस्य तीव्रबुद्धौ तस्य तस्य गुणदोषौ हेयोपादेयते च परिस्फुरतः । श्रुतिरप्याह—“उत त्वः प-

श्यन्न ददर्श वाचमुत त्वः शृण्वन्न शृणोत्येनाम् । उतो त्वस्मै तन्वं विसृजे जायेव पत्ये उशती सुवासाः ।” ऋ १० । ७१ । ४ अप्येकः पश्यन्नपि न पश्यति, वाचमपि शृण्वन्न शृणोतीत्येनामित्यविद्वांसमाहार्धम् । अप्येकस्मै स्वमात्मानं विवृणुते । ज्ञानं प्रकाशनमर्थस्याह अनया उपोत्तमया वाचा । चतुर्थेन पादेन तु दृष्टान्तो दर्शितः । बहूनामपि समानपृष्ठोदरपाणिपादानाम्, अध्ययनमधीयानानाम्, एकः कश्चित् तीक्ष्ण-



बुद्धिः कृतपरिश्रमश्च पदार्थधर्मान् जानाति, अपरे च कृतपरिश्रमा अपि न विदन्तीति ।  
 “समानमीहमानानां चाधीयानानां च केचि-  
 दर्थैर्युज्यन्ते, अपरे ने”ति ब्रुवता भगवता  
 महाभाष्यकारेणाप्ययमर्थः स्पष्टीकृतः । एवं  
 च बुद्धिमता परिश्रमिणा केनापि नरेण त-  
 त्तद्वस्तूनां धर्मज्ञानेन हेयोपादेयते परिज्ञाते  
 भवतः । तथा च तत्तद्वस्तुधर्मज्ञानेन त-  
 स्मिन्नरि एका विशिष्टा शक्तिरुदेति; यया  
 शक्त्या युक्तः स पूर्वापेक्षयाधिकशक्तिशाली  
 भवतीति ‘शिक्षित’ उच्यते । किन्तु एकेन  
 तेन हेयस्य हेयतायामुपादेयस्योपादेयतायां च  
 परिज्ञातायामपि अन्यैरेभिः साधारणैर्जनैर्न  
 शक्यते बोद्धुमिति दयापरवशेनान्येन वा का-  
 रणेन यदन्येभ्यस्तेभ्य उपदिश्यते-“अस्मि-  
 न् वस्तुनि गुणा एते, एते च दोषा एतस्मिन्,  
 एतत्ते लाभकारि, अनेन ते हानिरिति”-  
 सापि शिक्षा नाम । शिक्षा हि नाम शक्ति-  
 संपादनम् । येन कर्मणा मनुष्यः शक्तो भव-  
 ति तत्कर्म शिक्षा । शिक्षया हि सामर्थ्यं स-  
 मुत्पाद्यते । एवं च स्वस्मिन् सामर्थ्योत्पादने  
 मार्गद्वयं वर्तते । एकः-स्वानुभवः, अपरश्च  
 परानुभवग्रहणम् । उभयोरपि पथोः शिक्षा-  
 शब्दो रूढः । परानुभवग्रहणे तु शिक्षाश-  
 ब्दस्यात्यन्तिकी रूढिः, किन्तु स्वानुभवेपि  
 तत्प्रचारः प्रायो दृश्यत एव । यथा-कश्चि-  
 न्नरः स्वानुभूते पथि पदं निदध्यात् कस्मै-  
 चित् कामाय, तत्र सफलतामलभमानो यदि  
 विपरीतमेव किञ्चित्फलं प्राप्नुयात् तदा ब्रूते-  
 नायं खेदावसरः, अनेन कर्मणा लब्धा मया

शिक्षा, एवंकरणे एतद् भवतीति । एवं  
 स्वानुभवेन वा नरः शिक्षितो (शक्तः) भव-  
 तीति सिद्धम् ।

मन्ये, सर्गादौ पूर्वं स्वानुभवेनैव शक्तिः  
 संपादनीया भवति । आवश्यकवस्तूनामन्वेषणं  
 जीवननिर्वाहाय कर्तव्यत्वेनापतति मनुजस्य  
 कृते । तद्विना संसार-यात्रापि तस्य न  
 चलतीति अस्माकं प्राक्तनैर्ऋषिभिः पूर्वं ता-  
 दृशां वस्तूनां महता परिश्रमेण गुणदोषा आ-  
 विष्कृताः । पदार्थद्वयसंयोगेन प्रकटितशक्त्य-  
 न्तराणि वस्तून्पि तैराविष्कृतानि । तान्या-  
 विष्कृतानि वस्तूनि, आविष्कार-प्रकाराश्च  
 उपदेशद्वारा असाक्षात्कृतवस्तुधर्मणां स-  
 विधे प्रापुः । अयमेव ह्यर्थो भगवता यास्के-  
 न निरुक्ते प्रतिपादितः-“साक्षात्कृतधर्माण  
 ऋषयो बभूवुस्तेऽवरेभ्योऽसाक्षात्कृतधर्मभ्य  
 उपदेशेन मन्त्रान् संप्रादुरुपदेशाय ग्लायन्तो-  
 वरे बिल्मग्रहणायेमं ग्रन्थं समाम्नासिषुर्वेदं च  
 वेदाङ्गानि चे”ति ग्रन्थेन । धर्मशब्देनात्र प-  
 दार्थगता शक्तिरपेक्षिता, मन्त्रशब्देन च परा-  
 मर्शाः । तेन स्पष्टं प्रतीयते यत् साक्षात्कृतप-  
 दार्थशक्तिकैर्ऋषिभिरसाक्षात्कृतपदार्थशक्तिका  
 अपि अवरे उपदेशद्वारा तत्तत्पदार्थशक्तिप-  
 रिचयेन शक्तिमन्तो (शिक्षिताः) विहिताः ।  
 एवं च शिक्षा-संपादनस्य मार्गद्वयं यास्के-  
 नापि दर्शितम् ।

यदि दयापरवशेन मानवप्रकृतिपराधी-  
 नेन वा परस्मै नोपदिश्येत, जगतो नाद्य ता-  
 दृशं रूपमुपलभ्येत यादृशं हि दृश्यते । यानि  
 खलु महानि तस्मादि विविष्टा गगनचु-



म्बिनः प्रासादाः, विचित्राण्यद्भुतानि यानानि, यन्त्राणि चात्र संदृश्यन्ते, मन्ये समुज्जृम्भमाणं तदिदं शिक्षाया एव माहात्म्यम् । तदभावे, स्वल्पेस्मिन् जीवने, विचार्यतां नाम, कथं संभवेत्, प्रत्येकं पुरुषः सर्वेषां पदार्थानां गुणदोषौ लाभालाभौ च जानीयादिति । नैतावदेव, अवश्यमुपयोगिनां पदार्थानां शतांशमपि आमूलचूडं स्वानुभवेन न ज्ञातुं शक्यम् । तथा च जीवनस्याल्पत्वात् अनुभवानां चासंख्यत्वात् कस्यापि पुरुषस्य कापि समस्या न निर्णीता भवेत् । तेन सर्गोत्पत्तिकाले या हि मानवानां स्थितिः सैव प्रलयावधि संतिष्ठेत् । तस्माज्जगदुन्नतये स्वानुभवप्रकाशनरूपं शिक्षणं कियदुपयोगीति स्वयमेव विचारणीयम् । एवं च कठिनतपसा प्राप्तेन स्वानुभवेन स्वस्मिन् शक्तिसंचये जाते तेनैवानुभवेन परेपि शक्ता विधेया इति शिक्षायाः परमं लक्ष्यम् । तदेव लक्ष्यं मनसि निधाय भारतीयैः पुगातनैर्महर्षिभिर्वेदाः वेदाङ्गानि च समाम्नातानीति उपर्युक्तसंदर्भेण ज्ञातमेव स्यात् ।

अपि च - “उपदेशाय ग्लायन्तोऽवरे” इत्यादिग्रन्थेन तु तेन एतस्या द्विविधाया अपि शिक्षाया अस्तित्वं वेदवेदाङ्गादिभ्योपि प्राचीनमिति सघण्टाघोषमभाणि । बिल्मशब्दस्य व्याख्यानं ‘बिल्मं भिल्लं भासनमिति’ यास्केनैव कृतम्, तेनायं समुदायार्थः सिद्धयति यत्-पूर्वं तु साक्षात्कृतधर्माण उपदिष्टाः । किन्तु गच्छति काले उपदेशानां बाहुल्येन तद्धारणोष्णशक्ता जना यदाजनिषत्,

तदा तेषां कृते ग्रन्थरूपेण उपदेशाः संगृह्य रक्षिताः ते एवोपदेशाः वेदाः, वेदाङ्गानि च । यदि नाम एते उपदेशाय ग्लायन्तोवरे ऋषयो ग्रन्थरूपेण तान् न रक्षेयुस्तदा तस्मिन्नातिप्राचीने काले कृतानामाविष्काराणां बोधोऽस्माकं कृते दुष्करः स्यादिति सोऽयं तृतीयः प्रकारो ग्रन्थनिर्माणरूपः शिक्षायाः । अन्तु, एवं स्वानुभवरूपं शिक्षणं तु सर्गप्रारम्भान् प्रचलयेव, किन्तु परम्भै स्वानुभवकथनं तथा परेभ्यो गुणादानरूपमपि शिक्षणं विश्वतः प्राचीनतमज्ञानराशिभूतवेदकालादपि प्राचीनमिति निःशङ्कं शक्यते वक्तुम् । तस्माच्छिक्षाया अवधिभूतस्य समयस्य (प्रारम्भ-समयस्य) निर्णयो न सुकरः । वेदकालात्प्राक् शिक्षायाः किं स्वरूपम्, कथं च तस्मिन् समये तस्याः प्रगतिरित्यादिविषयेपि न निश्चयेन किमपि वक्तुं शक्यम् । आम्, वेदकालादारभ्य सूक्ष्मेक्षिकया तद्विचारे, तत्स्वरूपं ज्ञातुं शक्यते । यतो हि वेदकालेपि तस्याः शिक्षायाः प्रौढं रूपं वयमुपलभामहे । तेन शिक्षास्रोतसः प्रधानकेन्द्राद् वेदादारभ्यैव विचारयिष्यामः-तदाग्रभ्य शिक्षाया कानि कानि रूपाणि गृहीतानि, कस्मिन् कस्मिन् काले किं किमुद्दिश्य सा प्राचरत्, अद्यतनीनमस्या रूपं कस्मात्कालात्प्रचलितमिति ।

वेदकाले अर्थप्रधानायाः शिक्षायाः प्रचार आसीदिति तु निर्विवादमेव तेन तस्मिन् विषये न किमपि वक्तुमिच्छामः । वक्तव्यं केवलमेतावदेव, यत्तस्मिन् समये देशस्योज-



तिकाभैः परःसहस्रैः पुरुषैः पदार्थविद्यान्वे-  
षणपरैर्महता परिश्रमेण ते ते पदार्था अन्वे-  
षिताः, येषां स्मरणमात्रेण भारतीयैः सगर्व-  
मुन्नेतुं शक्यते शिरः । यस्मिन् समये  
समस्तेपि भूमण्डले अज्ञानान्धकारः समुज्ज-  
म्भते स्म, तस्मिन् घोरतमे समयेऽस्माकं  
पूर्वजैर्भारतीयैस्तादृग्विज्ञानराशिराविष्कृतः  
यमवलोक्य विज्ञानमय परां काष्ठासुपगतेपि  
काले महामहवैज्ञानिका अपि चमत्कृता  
भवन्ति । वर्तमानयुगस्य भारतीयो महावै-  
ज्ञानिकः श्रीजगदीशचन्द्रबसुमहाभागः, येन  
हि वनस्पतीन्द्रियविज्ञानमाविष्कृतम्, स्व-  
विज्ञानान्वेषणस्य मूलं स्रोतो महाभारतस्य  
वनस्पतिविवेचनप्रकरणमुररीकरोति । यत्र  
हि तैस्तैर्हेतुभिर्वनस्पतीनां सेन्द्रियत्वं साधितं  
भगवता व्यासेन । अस्तु, कथनस्यैतावदेव  
तात्पर्यं यद् वेदकालोऽयं प्राधान्येन पदार्था-  
न्वेषणकाल आसीत् ।

तस्मिन् काले प्रचलितेऽर्थप्रधानशिज्ञा-  
प्रकारे सर्वतः प्रथमं “सर्वारम्भास्तण्डुलप्र-  
स्थमूलाः” सिद्धान्तानुसारं प्राणधारणोपयो-  
गिपदार्थान्वेषणमेव प्राधान्येन प्राविशत् ।

अत एवादिमज्ञानराशिरूपेण स्वीकृते  
ऋग्वेदेपि प्रथममग्न्यादिपदार्थानामेव स्तुति-  
रुपलभ्यते । ऋग्वेदस्यादिमां मन्त्रः ‘अग्नि-  
मीले पुरोहितं यज्ञस्य देवमृत्विजम् । होता-  
रं रत्नधातमम्’ इति अग्निमेव स्तौति । न  
केवलमेतावदेव, चतुर्णामपि वेदानां प्रार-  
म्भिका मन्त्राः—अग्निजलादिपदार्थानिव स्म-  
रन्ति । “अग्न आयाहि वीतये” इत्यादि-

रग्निम्, ‘शन्नो देवीति’ अपः, ‘इषेत्योज्जे-  
त्वावेति’ पलाशशाखाम् । तान् प्रति प्रा-  
र्थयन्ते च—‘शं नो भवतु’ ‘यजमानस्य प-  
शून् पाही’ ति । एवं वेदे पाठभेदेनानेक-  
स्थले विद्यमानः—‘आब्रह्मन् ब्राह्मणो ब्रह्मव-  
र्चसी जायतामाराष्ट्रे राजन्यः शूर इषव्यो-  
तिव्याधी महारथो जायतां दोग्ध्री धेनुर्वो-  
ढानड्वानाशुः सप्तिः पुरन्ध्रियोषा जिष्णू  
रथेष्ठाः सभेयो युवास्य यजमानस्य वीरो  
जायतां निकामे निकामे नः पर्जन्यो वर्षतु  
फलवत्यो न ओषधयः पच्यन्तां योगक्षेमो  
नः कल्पताम् ।’ शु० यजुर्माध्य० सं० २२।  
२२ इति मन्त्रोपि ‘योगक्षेमो नः कल्पता’मि-  
त्येव वाञ्छति । अनेनैतद् मन्तव्यं भवति  
यत्पूर्वमुदरदरीभरणचिन्ता, ततोऽन्येषां वि-  
चाराणामवसरः । अत एव जीवनोपयोगि-  
पदार्थान्वेषणेन भारतीयानामुदरभरणचिन्ता  
यदा प्रशान्ता तदैव पदार्थान्तरान्वेषणे तेषा-  
मवधानं जातम् । पदार्थान्तरेष्वपि तेषु पूर्व  
व्यवहारोपयोगिनां वस्तूनामन्वेषणं तैः  
प्रारब्धम्, ततोऽन्येषाम् । तदनुसारमेव व्ये-  
ष्टवकनिष्ठत्वादिव्यवहारसिद्धये प्रचलितं  
कालस्य कालावयवानां चान्वेषणं वेदादिप्र-  
त्येष्टूपलभामहे । अस्तु, भारतीयशिज्ञाया  
एतदेव वैशिष्ट्यम्—यद् व्यवहारसिद्धये  
प्रकल्पितेषु वस्तुष्वपि न केवलं कपोल-कल्प-  
ना, अपितु तत्रापि सोपपत्तिकं विज्ञानं प्र-  
विष्टं वर्तते । अस्माकं पक्ष-मास-संवत्सरा-  
दीनां तिथिचक्रादीनां च कल्पितो व्यवहा-  
रोपि प्रत्यक्षतया गगनचारिणोः सूर्याचन्द्र-



मसोर्गत्या दर्शयितुं शक्यते, न तथान्येषां तारिकादीनाम् व्यवहारः । आस्तां तावत् ।

वेदकाले अस्माकं शिक्षायाः प्रचारेण समाजस्य कीदृग् रूपमजनिष्टेति उपर्युक्तेनाब्राह्मन् ब्राह्मणो ब्रह्मवर्चसीति मन्त्रेणापि ज्ञातुं शक्यते । न केवलं समाजस्योच्छृंखलतैव दूरापास्ता, अपि तु वर्णव्यवस्थाया अपि स्थापना सम्यक्तया संजाता दृश्यते । ज्ञानबलयोः सत्तायां कस्यापि देशस्य व्यापारिकी शक्तिः सुतरामुन्नता भवतीति तदर्थं न प्रयतनापेक्षेति विदितप्रायम् । अत एवान्येषु बहुषु मन्त्रेषु चतुर्षु वर्णानामसु शृङ्गब्राह्मिक-योक्तेष्वपि मन्त्रेस्मिन् केवलं ब्राह्मणराजन्ययोरेव ब्रह्मवर्चःशूरत्वे अपेक्षिते । ब्राह्मणस्य ब्रह्मवर्चस्कामनया शिक्षादानेनुशासने च तस्याधिकारः स्पष्टमेव दर्शितः । एवं वीरत्वादिगुणयुक्तस्य यजमानपुत्रस्य सभेयत्वं वाञ्छितानेन सभ्यताया अपि प्रचारस्तस्मिन् समये आसीदिति स्फुटमेव प्रकटीकृतम् ।

एवं जीवनोपयोगि-व्यवहारोपयोगि-पदार्थानामन्वेषणायां प्राचुर्येण जातायां जीवनस्य चरमलक्ष्यस्य सिद्धये उपयोगिता-मात्मादिसम्बन्धिविचाराणां जन्म । सोयं वेद-भाग उपनिषद्भागो वेदान्तशब्देनोच्यते । ज्ञातव्यविषयेषु अन्तिमोयं विषयो वेदान्तो नाम । नह्यतः परं किमपि ज्ञातव्यं भवति । इदमत्रावधेयम्-जगतः प्रधानतया द्वे रूपे । बाह्यमाभ्यन्तरञ्च । दृश्यमानं यत्किञ्चिदपि, बाह्यरूपमस्य । तस्मिन् विषये आपाततो

दृष्टिपातो भवतीति तत्पूर्वं विचारपथाऽरूढं भवति । किन्तु तदतिरिक्तमपि अस्ति किञ्चिदिन्द्रियातीतमित्यसंदिग्धम् । तदेवान्तरं जगत् । अन्वेषणपरया मानवप्रकृत्या प्रेरितः पुरुषो यथा बाह्यं जगदन्वेषयति तथाभ्यन्तरं जगदपि । किमिदं चैतन्यम् ? कानि खल्विन्द्रियाणि, यैर्वयं बाह्यवस्तून्पुण्यभुञ्जमहे ? इन्द्रियविषययोः सम्बन्धेऽपि हेतुना केन कदाचिद् विषयसाक्षात्कारः कदाचिच्च नेत्यनेकशः प्रश्नाः प्रतिदिनमस्माकं चेतसि उद्यन्ति । तद्विषयकविचारा एव दर्शनशास्त्रस्य पश्चादूर्पं जगद्गुः, ये च पूर्वं वेदस्योपनिषद्भागकेऽन्तिमभागे निबद्धाः सन्ति । यद्यपि दार्शनिका एते विचारा जगतः प्रत्यक्षरूपेण न कमप्युपकारं कर्तुं शक्तास्तथापि यावदेषां समस्या न विनिर्णीता भवेत् तावत् शान्तेः सुखस्य च साम्राज्यं न स्थापितं स्यादिति तेऽव्यवधानं युक्तमेवास्मत्प्राचाम् ।

जीवनस्य धर्मार्थिकाममोक्षरूपं लक्ष्य-चतुष्टयं शास्त्रेषु प्रतिपादितं दृश्यते । यद्यपि चरमलक्ष्यसिद्धयर्थं निवृत्तिमार्गोपदेशस्यावश्यकत्वम्, तथापि लक्ष्यत्रयमुपेक्ष्य न चतुर्थे शक्यते गन्तुमिति तदर्थं लौकिकशास्त्राण्येवाभ्येतव्यानि भवन्ति पूर्वम् । ततो वयसः परिपाके, प्रवृत्तिमार्गाद् विरते नरे दर्शन-शास्त्रमिति-आश्रमव्यवस्थापि तस्मिन् काले प्राचलत् । एवं क्रमशः शिक्षायाः प्रचारे प्रवर्द्धमाने व्यतीते च चिरकाले, लोके जातेषु च बहुषु विद्वत्सु, गुणादानकाङ्क्षाप्रेरिताः पुरुषाः तेषां ख्यातयशसामाश्रमानु-



दृश्य गत्वा तत्रोषित्वा च शिक्षां गृह्णन्ति स्म । तस्मिन्नेव समये उपनयनसंस्कारस्य जन्म । संस्कृतमेव वस्तु गुणाधानयोग्यं भवति । यथा अधौत-वाससो रञ्जनं न सम्यक्तया संभवति एवमेवासंस्कृतो बालोपि नाध्ये शक्त इति तं संस्कृत्य स्वसमीपे प्रापयन्ति स्म अध्यापकाः, सोऽयं संस्कारः उपनयननाम्ना प्रसिद्धिमाप । उपनयनसंस्कारपूर्वकाध्यापनेनाध्यापके च आचार्यत्वं ख्याप्यते स्म । तद्धि आचार्यत्वं तात्कालिकः प्रतिष्ठापक उपाधिरासीत् इति 'उपनीय तु यः शिष्यमित्यादि' मनुवानक्ये प्रतीयते । अस्तु तस्मिन् समयेपि तेषां वृत्तिरूपेणाध्यापनं न प्रावर्तिष्ठ । वृत्तिचिन्तायां च सम्यक्तया पदार्थान्वेषणं न कर्तुं शक्यम्, तच्छिक्षा च न दातुं शक्येति तात्कालिकै राजभिः तेषां कृते वृत्तिनियमा विहिताः । अपि च ब्राह्मणैरेवाध्यापनं विधेयमित्यपि नियमः कृतः । अन्यथा वृत्तिलोभेनान्यैरपि तथा कर्तुं सुकरम् । एवं भारते राज्यशासनव्यवस्थाया हृदीभावे, वर्णाश्रमव्यवस्थायाश्च समाजबन्धने सुदृढे ब्राह्मणेष्वेव सर्वशिक्षाभार आपतितः । ऐहिकामुष्मिक-सर्वविषयविशेषज्ञेन तेनैव स्वं स्वं चरित्रं सर्वेभ्यः शिक्षणीयम्-इति । एष प्रकारो मनोः शासनकाले सम्यक् प्रचलित आसीदिति तस्य 'एतदेशप्रसूतस्य सकाशादग्रजन्मनः । स्वं स्वं चरित्रं शिक्षेरन् पृथिव्यां सर्वमानवाः' इत्यनुशासनेन स्पष्टं ज्ञातुं शक्यते । यथा हि सर्वमानवाः अग्रजन्मनः सकाशादेव शिक्षेरन्निति तस्याज्ञा तथैव भू-

सुरान् प्रत्यपि तस्य परामर्शः 'ब्राह्मणस्य तु देहोयं क्षुद्रकामाय नेष्यते । कृच्छ्राय तपसे चैव प्रेत्यानन्तसुखाय चे'ति । क्षुद्रकामशब्देनात्र इन्द्रियतृप्तिकामा गृहीताः । ब्राह्मणेनापि सर्वजनोपकारिपदार्थान्वेषणे प्रवर्तितव्यम् । न चेन्द्रियतृप्तिमात्रकामनया साधारणेषु कार्येषु-इति तस्य हृदयम् । एवं शिक्षायां राजानुशासनेन सम्यक् प्रचलितायां यदा तस्याः प्रचारो बाहुल्येन संजातस्तदा तेषु साधारणेषु गुरुकुलेषु ज्ञानपिपासा न शशाम बहूनां धीमतां छात्राणाम् । एतादृश्यां परिस्थितौ तैः कुलपतीनामाश्रमेषु गत्वाधीयते स्म । एते हि कुलपतयो धीरधिषणावधीरितसुरगुरवः शेमुषीमन्तोनुभविनो विद्वांस आसन् । ते यावज्जीवं कृतपरिश्रमेण लब्धान् मिढान्तान् सरलसरलोपायैः शिष्यांस्तथावगमयन्ति स्म यथा ते तात्त्विकं ज्ञानमलभन्त । इयं कुलपतिपरंपरा काव्यनाटकेषु बहुषु वर्णितोपलभ्यते । कविकुलगुरुः कालिदासोपि अभिज्ञानशाकुन्तले नाटके तृतीयेङ्के कण्वस्य कुलपतित्वं स्मरति 'सा खलु भगवतः कण्वस्य कुलपतेरुच्छ्वसितम्' इति ।

तेषु कुलपतीनामाश्रमेषु अर्थप्रधानैव शिक्षा प्रावर्तिष्ठ । मन्ये, बहुत्र स्थानेषु पदार्थपरीक्षणार्थं विज्ञानशाला अपि स्थापिता आसन् । यासु विद्वांसः पदार्थानां प्रायोगिकीं परीक्षां कुर्वन्ति स्म । यदि नैवं स्यात् अस्माकमायुर्वेदशास्त्रं कथं संगृहीतं स्यात् । यस्मिन् हि शास्त्रे वनस्पतीनां नामानि, तेषामास्वादः, तत्रस्था गुणाश्च शृङ्गग्राहि-



कया दर्शिताः । केषां केषां संमिश्रणेन किं किं वैशिष्ट्यमुत्पद्यत इत्यपि तत्र प्रतिपादितं वर्तते । प्रायोगिकशिक्षणाभावे तु नैतत्कथमपि संभवि । एवमेव शरीरस्याभ्यन्तरा अवयवः प्रत्यक्षतो न यावद् दृष्टा भवेयुः, तावत् शल्यशास्त्रस्य न कश्चिदप्युपयोगः । एवमेव-पुराणादिषु यत्र तत्र प्रतिपादिता भूगर्भविद्याः शिल्पशास्त्रं च न केवलेन वाचिकाध्ययनाध्यापनेन ज्ञातुं शक्यमिति तान्येतानि सर्वाणि विज्ञानशालानामस्तित्वं दर्शयन्ति ।

योगजबलेनैव सर्वमेतल्लब्धं मनुषे चेत् क्रमशो विकासः पदार्थानां शास्त्राणां च यद् दृश्यते तदनुपपन्नं स्यात् । तदर्थं ज्योतिः-शास्त्र एव दृष्टिपातो विधेयः-वर्तमानपञ्चाङ्गेषु निर्दिष्टा योगकरणादयो न वेदेषु कुत्राप्युपलभ्यन्ते । एवं मेषादिगशीनां नामान्यपि न केवलं वेदेषु, अपितु महाभारतेऽपि नैव दृश्यन्ते । वाराणां तु कथैव का । अस्मासु भारतीयेषु अद्यतने मुख्यतया प्रचलितो तिथिव्यवहारोऽपि पुग नासीत् । यद्यपि महाभारतकाले तिथिव्यवहारः प्रचलितः-प्रायः, तथापि न स सार्वदेशिकः । तस्मिन् समये चन्द्रमसो नक्षत्रभुक्त्यैव विशेषेण कालगणना दृश्यते । तथा हि 'कौमुदे मासि रेवत्यां शरदन्ते हिमागमे । स्कीतसस्यसुखे काले ।' उद्योगपर्व, अध्या. ८३।७ एवं 'तेषां पुण्यतमा रात्रिः पर्वसन्धौ स्म शारदी । तत्रैव वसतामासीत् कार्तिकी जनमेजय ।' वनपर्व, अध्याय १८२।१६ अत्र तिथिश-

ब्दो न दृश्यते । बहुषु स्थलेषु तिथ्याद्युल्लेखाभावेन क्वाचित्कस्य तस्योल्लेखस्य पश्चाद्भावित्वं कल्पयन्त्याधुनिकाः । अत एव भारत-महाभारतशब्दयोरपि संगतिरिति तेषामभिप्रायः । अस्तु, कथनस्य तात्पर्यं केवलमेतावदेव, यन्महता परिश्रमेणान्वेषयित्वैवाविष्कारः पदार्थानां पूर्वजैरस्माकं कृतः अत एव ग्रहणादीनां ग्रहगतीनां विषयमवलम्ब्य निर्मितेषु गणितेषु कालान्तरे महदन्तर्गमुपलभ्यते । यदि तु योगबलेनैव सर्वमेतत्स्यात् स्वल्पान्तरमपि न संभवेत् । अस्तां तावत्, प्रकृतमनुसरामः ।

सोयमध्ययनप्रकारो बौद्धकालावधिसम्यक्तया प्राचलत् । बौद्धकाले च स प्रसरन् रूपान्तरं जग्राह । यद्यपि बौद्धशासनद्वारा शिक्षाव्यवस्थायाः पूर्वमपि गुरुकुलेषु गुरुशिष्यभावेनाध्ययनाध्यापनं प्राचलदेवेति पूर्वं निवेदितप्रायम्, किन्तु बौद्धराज्याश्रयेणैव शिक्षाया शिक्षणालयानां स्वरूपं गृहीतम् । बौद्धकाले देशेस्मिन् महामहाविद्यालयानां स्थापना संजाता । तेषु पाटलीपुत्रस्थनालिन्दाविश्वविद्यालयस्य कश्मीरप्रान्तस्थतक्षशिलाविश्वविद्यालयस्य च नाम्नी उल्लेखनीये । येषु परःमहत्साशङ्गाः सुशिक्षां गृह्णन्तो निवसन्ति स्म । एवमन्यान्यप्रान्तेष्वपि विद्यालयाः स्थापिता अभवन् । तस्मिन् समये माण्डलिकै राजभिरपि स्वस्वराज्ये प्रजाशिक्षणार्थं शिक्षालयाः स्थापिताः, तेषु शिक्षालयेषु स्वस्ववर्णोचिताः शिक्षा ब्राह्मणैरदीयन्त । तत्रस्थानां शिक्षकाणां भोजनाच्छाद-



नव्यवस्था च राज्यद्वारा सबहुमानमभवत् । किं बहुना, राज्यशासनव्यवस्थापि ब्राह्मणानामधिकारः आसीत् ।

यत्र तत्र संस्थापितेषु तेषु तेषु विद्यालयेषु दर्शनशास्त्रम्, नक्षत्रविद्या, भूगोलविद्या, भूगर्भविद्या, वनस्पतिशास्त्रम्, अर्थशास्त्रम्, कामशास्त्रम्, धर्मशास्त्रम्, नीतिशास्त्रम्, शिल्पशास्त्रम्, संगीतशास्त्रमित्यादयो बहव आवश्यकविषयाः पठ्यन्ते स्म पाठ्यन्ते स्म । इतिहासशिक्षापि भारते पुरावर्तत एव । अत्र पुराणमहाभारतादीनुदाहरणत्वेनोपस्थापयितुं शक्नुमः । मध्यमयुगेपि, यस्मिन् युगे भारतं रणाङ्गणमेव प्रायः संजातम्, युद्धशिक्षां विहाय शिक्षान्तराणि प्रायो विरलतामेव भेजिरे, तादृशे कठिने युगेपि खण्डखण्डरूपेणास्य देशस्येतिहासः चारणानां सविधे सुरक्षित आसीत् । हन्त ! अद्यत्वे संस्कृतविद्यालयेषु इतिहासस्य पठनपाठनस्य व्यवस्थैव नास्ति । अस्ति कुत्रापि, तत्रापि न तथ्यांशपरिपूर्णः पाठ्यते इतिहासः । सत्येतिहासपठनेन कार्यदक्षता देशोन्नतिवाञ्छा च समुदेति छात्रहृदयेषु । किन्तु नातः परं खेदास्पदम्, यद्यद्यत्वे आङ्गलेषु संस्कृतेषु वा विद्यालयेषु पाठ्यमानेनेतिहासे न जातमिथ्यासंस्काराः भारतमहामहानेतारोपि भारतीयानां सर्वस्वभूतान् रामकृष्णादीनपि नैतिहासिकत्वेन स्वीकुर्वन्तीति । यस्य देशस्यावनतिः कर्तव्या भवेत्तस्येतिहासं नाशयेदिति सिद्धान्तः सत्यमेव भाति । अन्यथा स्वपूर्वजादीनां गुणगणगरिम्णो-

त्साहितो नरः किं किं न कुर्यात् । अस्तु.

इदमपि न विस्मरणीयम्, सभ्यताप्रचारसमकालमेव यदा भारते वर्णाश्रमव्यवस्थायाः सूत्रपातः संजातस्तत्प्रभृत्येवात्र राजतन्त्रशासनं प्रचलितम् । राजन्या एव भुवं शासति स्म । अतस्तत्तत्काले वर्तमानानां राज्ञां शिक्षायामपि प्रभावो दुर्निवारः । एष खलु सिद्धान्तः यद् राज्यव्यवस्थायाः, राजानुकूलधर्मस्य, तदीयनीतेश्च न केवलं शिक्षायाम्, अपितु तात्कालिकप्रत्येकवस्तुषु प्रभावो भवत्येव । राजाश्रयं विना कीदृश्या अपि उपयोगिन्याः शिक्षायाः प्रसारो न भवितुमर्हेत् । 'यथा राजा तथा प्रजाः' इत्याभाणकमेतन्मूलकमेव । अत एव यादृशा राजानो यस्मिन् समये भुवमशासिषुः, तस्मिन् समये तादृश्येव शिक्षा लोके प्राचुर्येण प्रचलिता । अतिप्राचीने जनकस्य राज्ये राजनीतेर्विज्ञानस्य च प्रचारमवलोक्य तस्य विचाराणामध्ययनमतीव सुकरम् । अत एव तदीयशासनकाले याज्ञवल्क्यसदृशस्य वैज्ञानिकस्यापि प्रादुर्भावो दृश्यते । एवं नातिप्राचीनसमये भोजशासनं स्मरणार्हम् । कवीनां यावती सृष्टिस्तस्य शासनकाले, मन्ये नाद्यावधि तावती संजाता । तदेवं राज्ञां प्रभावेण 'कालो वा कारणं राज्ञः राजा वा कालकारणम् । इति ते संशयो मा भूत् राजा कालस्य कारणमिति महाभारतीयसिद्धान्तानुसारम्, समये समये शिक्षायास्तारतम्यभेदेपि बौद्धकालं यावत् पदार्थगुणदोषान्वेषणप्रधाना शिक्षानर्गलं प्राचरदेव ।



यतो हि रुचिभेदेऽपि राज्ञां शिक्षाप्रचारध्येयं प्रजासु सुखशान्तिस्थापनमेकमेवासीत् । प्रजानां समृद्धयैवास्माकं समृद्धिरिति तेषां विश्वासः, तेन तदर्थमेव तैर्यतितम् । अद्यतनीनाङ्गलशिक्षाया ध्येयं तु राज्यव्यवस्थासंचालनार्थं कर्मचारिगणनिर्माणमेव, नान्यत् । संस्कृतशिक्षा तु लक्ष्यमुल्लङ्घ्य निर्गतेति न किमपि तत्र वक्तव्यम् । अस्तु, बौद्धकालेऽपि अहिंसाया अतिप्रचारेण यद्यपि बहूनां वैज्ञानिकविवेचनानां मुखमुद्रणं संजातम्, नष्टा च भारतीया यज्ञविद्या, शल्यशास्त्रस्योन्नतिस्तु दूरापास्ता, प्रचलितप्रचारोऽपि विलयं गतः, दार्शनिकसिद्धान्तेषु मतभेदोऽप्याशातीतः संजातः, वेदेषु वर्तमाना साधारणजनतायाः श्रद्धापि प्रायो विलयं गता, सर्वमेतत्संजातं किन्तु कलाकौशलादीनां देशसमृद्धिकारिणां कर्मणां जीवनोपयोगिपदार्थपरिचयप्रकाराणाञ्च नोच्छेदो जातो येन अर्थकष्टेन पीडिता जनता विप्लुता भवेत् । अस्तु, कथमपि प्रचलिते बौद्धविप्लवे अहिंसाप्रचारप्राधान्येऽस्मिन् देशे आत्मतत्त्वविवेचनं प्राधान्येन पठनपाठनस्य विषयः संजातः । तदेव धर्मस्य रूपं जग्राह । एवं च बौद्धधर्मप्रचारकालादारभ्यावश्यकानां विद्याविष्काराणां तु समाप्तिप्रायमभूत् । धर्मनाशमहमाना आर्याः स्वधर्मवैशिष्ट्यप्रतिपादने बद्धपरिकराः, प्राणपणेनाप्यार्यसभ्यतेयं रक्षणीयेति कृतप्रतिज्ञाः यत्र तत्र बौद्धैः सह पणबन्धेन शास्त्रार्थं कुर्वन्ति स्म । स एव वादकालो वादग्रन्थानामाविर्भावकालः । ह-

न्त ! बौद्धभिक्शूणां पराजयस्त्वस्माभिः कृत एव, किन्तु ततः प्रभृति स्वपथाद्विच्युता वयं नाद्यावधि पूर्वपरिचिते पथि समागताः स्मः ।

यद्यपि बाह्यजगतोन्वेपणं परित्यज्यान्तरे जगति आर्याणामभिनिवेशो बौद्धकालादजनि, तथाप्यर्थप्रधाना एव शिक्षा तस्मिन्नपि समये प्रचारमाप । केवलं शाब्दे एव कलहे न जीवनं यापयन्ति स्म ते । किन्तु वादग्रन्थानां पठनपाठनेन छात्राणां विदुषां च विचारो वादविषयमवलम्ब्यैव ऊहापोहे प्रवृत्तो न केवलं जैनबौद्धयोर्वैपरीत्यं भेजे, अपि तु आर्यसिद्धान्तेषु परस्परमपि वादकलहे परिणतः । अस्मिन् वादयुगे बहवो ग्रन्थाः स्वस्वसिद्धान्तानुसारं नूतनानिर्मिताः । बहवश्च प्रामाणिका ग्रन्थाः प्रक्षेपपदैर्दूषिताश्च । मिथ्याग्रहवशात्तथ्याशङ्कानेऽपि तदपोहने प्रवृत्तं तैरिति भारतीयशास्त्राणां बहु-विपर्ययः संजातः । हन्त ! सेयं वादप्रणाली सर्वशास्त्रेषु प्रविशन्ती नाद्याप्यस्मान् परित्यजति चिरपरिचिता ।

कथमपि प्रशान्ते बौद्धविप्लवे पुनरपि भारते ब्राह्मणसाम्राज्यं स्थापितमभूत् । प्राणपणेनापि ब्राह्मणैरार्यसभ्यतेयं रक्षितेति क्षत्रियतल्लजैर्वैश्यवर्ग्यैश्च संमानिता ब्राह्मणा आश्रयमलभन्त । देशसमृद्धिस्तु न कुत्रापि गतासीदिति पुनरपि शान्तेः सुखस्य च साम्राज्यं स्थापितमभूत् । किन्तु स्वपथाद्विच्युता विप्राः पूर्वस्मिन् पथि न गत्वा काव्यादिनिर्माणे प्रवृत्ताः । बौद्धकालसमाप-



नाद् यवनराज्यकालपर्यन्तं बहवः का-  
व्यनाटकग्रन्थाः प्रादुर्भूताः । अलङ्कारशास्त्रं  
च महतावेशेन प्रचारं प्राप । तस्मिन्नपि काले  
देशेस्मिन् महान्तो विद्यालया आसन् ।  
कादम्बरीगद्यकाव्यनिर्मातुः श्रीबाणभट्टस्य  
समयेपि कश्चिद् महान् विश्वविद्यालय  
आसीत् इति राजकुमारस्य श्रीचन्द्रापीडस्य  
शिक्षावर्णनावसरे कृतेन शिक्षणालयस्य,  
शिक्षाव्यवस्थायाश्च वर्णनेन शक्यतेनुमा-  
तुम् । बाणभट्टस्य कादम्बरीनिर्माणकाल  
ईशवीयसप्तमशताब्दी परिकल्प्यते । तथा च  
तस्मिन्नपि समये भारते वर्णाश्रमानुकूला  
व्यवहारोपयोगिनी च शिक्षा प्रचलितासी-  
दिति वक्तुं शक्यते ।

यद्यपि क्षत्रिया वैश्याश्च स्वस्ववर्णानु-  
कूलं शिक्षणमेव गृह्णन्ति स्म तस्मिन् युगे,  
किन्तु ब्राह्मणाः केवलं विवाद-विषये रता  
निर्वाहाय तानाश्रिताः स्वजीवनं यापयन्ति  
स्म । यद्यपि जगद्गुरुत्वं स्मृत्यादिषु प्रति-  
पादितं तेषां तस्मिन् समये नष्टप्रायमभूत्,  
तथापि धर्मोपदेशकत्वं तेषु अनुगुणमेवासीत् ।  
धार्मिक-कार्येषु विनियुक्तास्ते याजनप्रतिग्र-  
हादिभिः स्वकुटुम्बमभिरुहः । एवं व्यतीते  
समये भारतीयानां क्षत्रियाणां परस्परमनो-  
मालिन्येन क्षीणशक्तिकत्वाद् यवनराज्यमत्र  
स्थापितमभूत् । विलासिनां यवनसम्राजां  
शासनकाले तेषां विलासभावनापूर्त्यै क-  
लात्मकस्य शिक्षणस्य तु प्रचारः प्राचलदेव,  
किन्तु आर्याणां वैदिकविज्ञानप्रचाराय ना-  
दीयत् हस्तावलम्बस्तैः । प्रत्युत वेदादिग्रन्थेषु

विद्विषन्तस्ते तान् भस्मसात् विदधति स्म ।  
तस्मिन् समयेपि महत् कष्टमनुभूयापि ब्रा-  
ह्मणैः स्वसंस्कृतिरक्षणार्थं वेदादिग्रन्थाः क-  
ण्ठस्थीकृताः । ततः प्रभृति वेदस्याध्ययना-  
ध्यापनं नार्थमनुसृत्य प्रचलति अपितु  
पाठमात्रेणैव । एवं चिरकालं यावत् पार-  
तन्त्र्यमनुभूयापि ब्राह्मणैरेभिः स्वग्रन्थगच्छा  
तु कृता किन्तु विज्ञानमेषां लुप्तप्रायमभूत् ।

एवं चार्थप्रधानशिक्षायां समाप्तायां  
परस्परकलहेन च शब्दप्रधानशिक्षायाः प्रा-  
धान्यमभूद् यवनशासनकाले । ततः प्रभृति  
शब्दप्रधानशिक्षैव प्रचलति । न केवलमेता-  
वदेव, अपि तु तादृश्यां शब्दप्रधानशिक्षायां  
धर्मबुद्ध्या ब्राह्मणानां महानभिनिवेशः सं-  
जातः । वेदादिग्रन्थानां पारायणेनैव धर्मः,  
धर्मस्य च मोक्षेणैव साक्षात् सम्बन्ध इत्य-  
पि तेषां विश्वासः समजनि । वस्तुतस्तु  
'धर्मो हि नाम जगतः प्रतिष्ठा' । धर्मस्या-  
र्थेन कामेन च यावान् संबन्धस्तावन्न मो-  
क्षेण । एवं च पूर्वोक्ते लक्ष्यचतुष्टये युग्मद्वयं  
परिकल्प्य धर्मस्य मोक्षेणैव साक्षात्संबन्धः,  
अर्थस्य तु कामेनेति वदन्तो यावन्मात्रसंस्कृ-  
तवाङ्मयस्य मोक्षमेव लक्ष्यं कथयन्तः परिण्ड-  
तप्रकाण्डा एव भारतस्य भौतिकविज्ञानाव-  
नतेः कारणमिति नात्र सन्देहलेशोपि । या-  
वन्मात्रसंस्कृतवाङ्मयस्य धार्मिक-रूप-क-  
ल्पनेपि मोक्ष एव लक्ष्यमिति तु नोचितम् ।  
यतो हि जगतः स्थितिरेव धर्माधीना अतो-  
र्थकामाभ्यामपि धर्मस्य दृढतमः संबन्धः ।  
हन्त! यावज्जीवं मोक्षपाठं पाठयन्तोपि प-



खिडतप्रकाण्डाः, ये चात्मनो धार्मिकान् मन्वते, स्वकीय-जीवनस्य प्रतिक्षणमर्थेन कामेन च संबन्धं स्थापयन्ति । किन्तु तद्विषये ऽशिक्षिता वराका न जानन्त्यर्थार्जनोपायम् । केवलं धनप्राप्तर्मधुरवाञ्छया धनिकद्वाराणि सेवमानाः समये समये तैस्तिरस्क्रियमाणा-श्चारहरहं विलोक्यन्ते । यदि नाम नैतत् सत्यम्, पृच्छयते को हि नाम धर्मधुरीणो विद्वान् गार्हस्थ्यमुपवसन् न ददाति स्निग्धं चक्षुरर्थे च कामे च ? तदा भारतीयसंस्कृति-रक्षानाम्ना प्रवञ्चनामात्रं कुर्वाणा भारतस्य भाविब्राह्मणसन्ततेः कर्णधारास्तां दारिद्र्य-समुद्रे पातयितुं प्रवर्तन्ते? पूर्वं निवेदितमेव यत् 'शिक्षा हि नाम सामर्थ्योत्पादनम्' सामर्थ्यं चापारतन्त्र्येण, एतत्तु सुखेन प्रतिष्ठया च जीवनयापनरूपमेव । यया शिक्षा-भासया शिक्षितमन्यो जनः स्वावलम्बेन जीवनं यापयितुं न समर्थः सा नाम किं शिक्षा ? अद्यत्वे तु शिक्षितः सर्वथा पारतन्त्र्येणैव निर्वोढुं शक्तः । न हि तादृशः कश्चिद् विश्वविद्यालयो भारते वर्षे, यत्र छात्राः स्वावलम्बिजीवनयापनाय शक्ता विधीरयेन् । तदा तेषां क उपयोग इति तु कथान्तरं किन्तु तेषां स्नातकाः कया शक्त्या संपन्ना भवन्तीत्यपि वयं न जानीमहे ।

यद्यपि शिक्षायाः केवलमर्थप्राप्तिरेव न लक्ष्यम् । 'शिक्षा तु सामर्थ्यमुपार्जयन्ती जागर्ति कल्याणपरम्परायै' इति सर्वमत-सिद्धं हि तस्य लक्ष्यम् । तल्लक्ष्यं तु दूरापा-स्तम् । आपाततो दृष्टं द्रव्यप्राप्तिरूपमपि

लक्ष्यं यदि शिक्षायाः स्वीक्रियेत, हन्त ! तदपि तु भारतीयशिक्षणालयेषु प्रचलितायाः शिक्षाया न सम्भवति । यदि मादृशा विद्या-लयस्नातकाः किञ्चिन्न भवन्ते नैतदर्जनम्, अपि तु राज्ञां धनिकानां च कृपाकटाक्षप्रसादभू-तमिति मन्ये । क्षणं विचार्यतां नाम, यस्मिन् कर्मणि नियुक्ता भवन्तो वेतनं लभन्ते तत्र यदि भवन्तो नैव विनियुष्येरन् एतया शिक्षया किमुपार्जयितुं शक्येत भवद्भिः । अस्तु,

भारतीयाः संस्कृतज्ञा महतावेशेन प्र-तिपादयन्ति यदियं संस्कृत-भाषा पुरा राष्ट्र-भाषासीदिति । नास्ति मे काचिद्विप्रतिपत्तिरत्र किन्तु प्रष्टव्यं केवलमेतावदेव यदस्या मोक्ष-साधने प्रवृत्ता ग्रन्थाः वादग्रन्था एव वा साहित्यम् ? शृङ्गारादिरसप्रधानकाव्यैर्वा सर्वाङ्गीणतास्याः ? उतान्यासामपि विद्यानां तया भाषया प्राकाश्यं संजातम् ? न जात-मिति ब्रूये चेद् वर्षसहस्रैरपि, युक्तिलक्षैरपि राष्ट्रभाषात्वमस्या नोपपादयितुं शक्यम् । ओमिति ब्रवीषि चेत्तदा क ते विषयाः ? तेषामन्वेषणं प्राणपण्येनापि संपादनीयमस्मा-भिः । ततोप्यधिकं यदन्यदेशेभ्यो लभ्यते तदपि स्वभाषापरिपुटेनात्मसात् करणीयम् । पूर्वमस्माकं पूर्वजैस्तथा कृतमपि । व्यौतिषे-जातकविद्या अन्येभ्योपि गृहीतात्मसात्कृता च । येन हि संस्कृत-भाषा संजीव्यात्, भारतं च भारतं स्यात् । 'उत्तिष्ठत, जागृत, प्राप्य वरान् निबोधत' इति श्रुतेराज्ञया स्व-देश-धर्मरक्षायै प्रयतेरन । दुराग्रहेण समा-



जस्याहितं न कुर्युः । तस्माच्छीघ्रातिशीघ्रं शब्दप्रधानशिक्षा, शिक्षादूषयित्री परीक्षाप्रणालीचेयं परित्याज्येति । 'कलिः शयानो भवति

सजिहानस्तु द्वापरः । उत्तिष्ठँस्त्रेता भवति कृतं संपद्यते चरंश्चरैव चरैव ।' बह्वचब्राह्मणम् ३३, ३.

## ❁ संस्कृतभाषा कथं व्यावहारिकी भवेत् ? ❁

( निबन्धा - श्रीदीनानाथशर्मा शास्त्री सारस्वतः, स० ध० कालेजोपाध्यायः, मुजतानसिटी )

यद्यपि प्राक्तनेषु युगेषु संस्कृतभाषा स्नाने, ध्याने, दाने, भोजने, आलापे, एवमादिकसर्वव्यवहृतिष्वासामास, तथाप्यद्यत्वे सा प्रायो ग्रन्थमात्रावशिष्टा स्थिता । नाऽद्य प्राचीनहिन्दुजात्या राज्यम्, येन सार्वत्रिकव्यवहारे तदीयाया मातृभाषायाः संस्कृतभाषाया एव X प्रसेक्षीया भवेत् । अद्य तु भिन्नजात्या राज्यम् । ये चाऽद्यतनहिन्दवः स्वराज्यमपीच्छन्ति, तेऽपि तस्मिन् स्वराज्ये संस्कृतव्यतिरिक्तभाषाया एव प्राधान्यमिच्छन्ति, न किल संस्कृतभाषाया इति महतः खेदस्याऽवसरः । एतदर्थमेव संस्कृतानुरागजुषां विदुषां हृदि एष प्रश्नः स्वत उत्तिष्ठते यत् संस्कृतभाषा कथं व्यावहारिकी भवेत् ? ।

तत्र विमर्शे विहिते इदं तत्त्वमधिगम्यते यत्—प्रागेतदनुरागिभिर्यथाकथञ्चिदियं राजाश्रितिकर्तव्या । राज्ञः प्रभावः प्रजोपर्यवश्यं भवति । तस्य प्रमाणमेतदेव यद्—राजा यान् नियमान्, यादृक्षां वा वेषभूषामवलम्बेत, प्रजोपरि तत्प्रभावः स्वयमेव ज्ञान्यते । अत्र उदाहृतिप्रदानप्रयोजनीयता

नास्ति । एवं यदि आस्माकीनानां प्रयत्नेन राजा अस्याः संस्कृतभाषायाः प्राधान्यं स्वीकुर्यात्, तर्हि राजकीयविविधकार्येषु एतस्या उपयोगे प्रारब्धे, स्वयमेवाऽस्या इतस्ततः प्रसरणं स्यात् ।

पाठकमहांभागा जानन्ति यद्—अस्मिन् युगे जनता धनगृध्नुर्वर्त्तते । यत्र कार्ये धनं तत्र जना भ्रमराः कमलमिव व्याप्य तिष्ठन्ति । राजकीयकार्येषु धनागमनं प्रसिद्धमेव । तदैव तु जना राज्ञा स्वीकृतामाङ्गलभाषां, प्राधान्यमापादितां चोर्दूभाषामद्यत्वेऽर्थकरीं विभाव्य तत्रैव प्रयतन्ते । एवं यदि संस्कृतभाषामपि राजा स्वीकुर्यात् तेषु तेषु कार्येषु, तर्हि सर्वसाधारणजनानां तत्र भविष्यद्धनप्राप्त्याशावशात् स्वयमेव प्रवृत्तिर्भवेत् । तदा च तत्र प्रवृत्तिवशाद् विविधेषु व्यवहारेषु सा स्वयमेवोपयुज्येत, राजकीयव्यवहाराणां सर्वतोमुखीनत्वात् । इत्थमसौ व्यावहारिकी भवेत् ।

द्वितीयमदसीयव्यावहारिकताकारणं विश्वविद्यालयेषु तदीयप्राधान्याय चेष्टा । अद्यत्वे सर्वत्र देशे वा विदेशे वा विश्वविद्या-



लयानां परीक्षा एव सर्व्वजनप्रिया जाताः । तत्र ये खलु विश्वविद्यालयाः ख्यातिमुपागताः; ते यदि संस्कृतभाषायाः प्राधान्यसुरीकुर्युः, अथवा भिन्नभाषिकपरीक्षासु संस्कृतस्य न्यूनान्यूनमेकपत्रस्याऽनिवार्य्यतां कुर्युः; तदाऽप्यवश्यं संस्कृतभाषाया व्यावहारिकत्वे पर्य्याप्तं साहाय्यं प्राप्येत । यदा विविधविश्वविद्यालयैस्तस्याः प्राधान्यं स्वीकृत्यते तदा तैः स्वाश्रितविद्यालयेषु भिन्नभिन्नभाषिकाणामप्यध्यापकानां कृते संस्कृतभाषाऽध्ययनाऽनिवार्य्यताऽवश्यं क्रियेत । अथवा संस्कृतवेदितृणां वेतने वैशिष्ट्यं स्वत एव कर्तुमापत्येत । तदा स्वयमेव संस्कृतभाषा व्यावहारिकी स्यात् ।

तृतीयं छात्राणामुत्साहनम् । छात्रा एव सुरसरस्वतीतरोर्मूलम् । छात्रत्वे यथैवैते संस्कारं लभेरन्, यौवनेपि तादृशा एव स्युः । छात्रतायामेव इमे संस्कृतभाषाध्ययनार्थमुत्साहनीयाः । इत्थं च स्तोतव्याः, यथा ते धन्यम्मन्याः स्युः संस्कृताध्ययनेन । तदात्वे एवाऽमी स्वकलितललितपदावलीगुम्फितलेखादिकार्थमुत्साहनीयाः । संस्कृतसमाचारपत्रेष्वपि एषां कृते विशिष्ट एकः स्तम्भः स्थाप्यः सम्पादकैः, यत्र छात्राणां लेखाः प्रकाश्येरन् । अशुद्धानामपि तदीयलेखानां स्वयमेव शोधनं विधेयम् । स्वलेखप्रकाशनेन छात्राणां महती प्रसत्तिस्तद्विषये उन्नतिश्च जायते । तदा ते तत्तत्समाचारपत्राणां

भूयिष्ठान् ग्राहकान् निर्मान्ति, बहुँश्च स्वप्रशस्यवयस्यान् संस्कृतमध्येतुमुत्साहयन्ति । एवं छात्रगणसङ्ख्यावृद्धौ सत्यां संस्कृतभाषा स्वयमेव व्यावहारिकी भवेत् । यतो यस्या भाषायाश्छात्रगणानां सङ्ख्याऽधिका स्यात्, सा भूयसी संख्या स्वयमेव तां भाषां विविधव्यवहारमानीय तां प्रसारयति । एवञ्च तेषामुत्साहनार्थं विविधपुरस्कारप्रदानं पदकादिप्रदानं विविधप्रशस्तिपत्रप्रदानकार्य्यञ्च कार्य्यम्, यथा तेषामुत्साहोऽत्र प्रवर्द्धेत ।

तुरीयं कारणं समाचारपत्रवृद्धिः । भाषायाः प्रचारे प्रसारे वा समाचारपत्राणामपि महिष्ठं स्थानम् । युगानुरूपमेव सर्व्व कार्य्यं शोभते । अद्यत्वे यस्या भाषायाः पत्राणां सङ्ख्या बहुला, सैव भाषा जीविता मन्यते । अत एव संस्कृतज्ञैरपि विज्ञैः संस्कृतभाषाया व्यावहारिकतार्थं संस्कृतसमाचारपत्राणां वृद्धिरपि कार्य्या । अद्यत्वे दृश्यन्ते यद्यपि कतिचन संस्कृतपत्राणि, तथापि तेषां दशा शोचनीया दयनीया वा वृत्तते । यद्यपि ग्राहकाणामल्पता तत्र कारणम्, तथापि तत्र सम्पादकप्रकाशकानामपि दोषो दृश्यते । कैश्चित्पत्रं नियमिततिथावेव न प्रकाश्यते । कैश्चित् तथा कृत्वापि तदीयाऽऽकारवृद्धिः, समये २ विशिष्टाङ्कप्रकाशनव्यवस्था वा न क्रियते । कैश्चित् तस्मिन्नभद्रकर्गजानामुपयोगो विधी-



ग्रते । कैश्चित् खलु स्वपत्रे विषयदारिद्र्य-  
मवस्थाप्यते । सर्वसाधारणहितजनकाः प-  
रीक्षार्थिलाभप्रदा वा विविधा हृदयावर्जका  
विषया न समर्प्यन्ते । एवं यत्रेदृक्मासिक-  
पत्राणामावश्यकता, तत्र पाक्षिकाणां साप्ता-  
हिकानां दैनिकानां वा पत्राणामपि प्रकाश-  
नस्य आवश्यकता विद्यते । तेषामपि च  
व्यवस्थायाः सुदृढीकरणस्य प्रयोजनीयता  
वरीवर्ति । तदा ग्राहकाः स्वयमेव वृद्धि प्रा-  
प्नुयुः संस्कृतपत्राणाम् । ततश्च संस्कृतभा-  
षा स्वयमेवाऽऽनुवीत व्यावहारिकताम् ।

पञ्चम उपायो बृहत्कोषद्वयप्रकाशनम् ।  
तत्र एकस्मिन् कोषे संस्कृततो 'हिन्दी'श-  
ब्दानां सङ्कलनं विधेयम् । तत्र वनौषधिव-  
र्गस्था अप्रसिद्धौषधयः, सिंहादिवर्गस्था अ-  
प्रसिद्धाः पशुपक्षिणश्च एतत्कालप्रसिद्धशब्देषु  
अनुवदितव्याः । एवमन्यत् । यदभावात्  
पुष्पविशेषः, वृक्षविशेषः, पशुविशेषः, पक्षि-  
विशेष इति बहुभिः प्रयोक्तव्यं भवति । द्वि-  
तीये कोषे च हिन्दीतः संस्कृतशब्दा अनुव-  
दनीयाः, येषु अद्यत्वे प्रचलिता उर्द्धाङ्गलश-  
ब्दाश्चापि अनुवदितव्याः, यान् केचिद्  
' ' इति चिह्नेषु केचिच्च साक्षात्-प्र-  
युज्यते । केचिच्च तान् यौगिकतारूपेण अनु-  
वदन्ति, अपरे तत्सदृशसंस्कृत्याः । इत्थं पू-  
रणरूपेण साकल्यं नोपसीदन्ति, संस्कृते च  
नवानुरागिण एतदादिकोषाभावादेव विसे-

ष्मीयन्ते, आत्मनश्च संस्कृतागणवे विहर्तुम-  
नीशाश्च जानते । उक्तकोषद्वितयनिर्मितौ तु  
नवानुरागिणोऽपि संस्कृतभाषायां निरव-  
च्छिन्नं विहर्तुमलम्भूणुतां प्रपद्येरन् । तेना-  
ऽत्रापि +विद्वन्मतल्लिकाभिश्चेष्टनीयम् ।

षष्ठ उपाय आरम्भिकशिक्षायां सार-  
ल्यम् । आरम्भिकशिक्षायां सारल्याऽवस्था-  
पनेन तद्भाषाजिज्ञासूनां तत्र उत्साहो वरीवृ-  
द्ध्यतेऽनुरागश्चाऽपि । सारल्यस्य नेदमभि-  
प्रेतं यत्-संस्कृतभाषातः कतिचन शब्दाः  
पृथक् क्रियेरन्, कतिचन लकारा वा बहि-  
ष्क्रियेरन्, नवीना वा प्रत्ययाः कल्प्येरन्,  
नैवं युक्तम् । एवं कृते सति तु सा संस्कृत-  
भाषायाः सार्वकालिकतासार्वदेशिकतयोर्वि-  
शिष्टता कर्पूगयेत\* । कश्चित् स्वं महापुरु-  
षं मन्यमानस्तत्र स्वसुविधानुसारि परिवर्तनं  
चिकीर्षेत्, तद् अन्यदीयाऽसांविध्याय स्या-  
त् । अन्योऽपि च पुनर्वदेद् यद्-न हि २,  
ईदृक् सुधारेऽप्यस्माभिर्विषमता दृश्यते, परं  
संस्कृतप्रणाल्यां मदुक्तप्रकारेण परिवर्तनं  
विधेयम् । यदि प्राक्तनः कश्चिद् आचार्यः,  
तर्ह्यहं स्वप्रान्तस्य नेतास्मीति । तर्हि वा-  
च्यम्, कस्य किं मन्येत, कश्चोपेक्ष्येत ? ।  
पाठकानां विदितं भवेद् यद् हिन्दीभाषायाः  
संस्कृतभाषातोऽपभ्रष्टत्वात् तस्यां मर्यादा  
स्वरूपं वाऽद्यापि न निरणीतम् । तेनाद्यत्वे  
या हिन्दीभाषा वर्तते, या च 'चन्दवरदाई'

÷ प्रयुज्यते । 'प्रोपाभ्यां युजे' रिति तद्, बहुवचने ऋत्याऽत् ।

+ विद्वन्मतल्लिकाभिः । 'प्रशंसावचनैश्च' इति समासः, मतल्लिकाशब्दो नियतलिङ्गः ।

\* न्यङि तद् ।



प्रणीत 'पृथ्वीराजरासो'ग्रन्थसमये हिन्दीभाषाऽऽसीत्, तयोराकाशपातालसदृशो भेदो दृश्यते । 'चन्दवरदाई' सामयिकीं हिन्दीभाषां बोद्धुमद्यतना हिन्दीकोविदा अपि आज्ञस्येन ईशाना न भवन्ति । यद्यद्यत्वे संस्कृतप्राचीनक्रमेऽपि स्वसुविधानुसारिसुधारश्चिकीर्ष्येत, तत्रापीयं व्यवस्था दृश्येत । अस्माकं संस्कृतभाषायाः सेयं विशिष्टताऽऽसीद् यद् लौकिकसंस्कृतसाहित्यमद्यतो लक्ष्कोटिवर्षेभ्यः प्राग् यादृक्षमासीद्, अद्यापि तादृक्षमेवाऽस्ति, यादृशञ्चासीद् भारते तादृशमेव च त्रिविष्टपे । सेयं विशिष्टता नश्येत् संस्कृतभाषायास्तत्क्रमपरिवर्त्तने । तदा सहस्रलक्षान्दीसन्दृग्धा रामायणमहाभारतादिग्रन्था येऽधुनाऽस्माकं ज्ञानगम्या भवन्ति, त एव पुनः संस्कृतभाषायां परिवर्त्तने आपादिते पुनर्महाकाठिन्यमुपसीदेयुः । तदा संस्कृतभाषाया दशा 'महाजनी'भाषावत् स्यात् । भिन्नभिन्नानां पुरुषाणां स्वसङ्केतानुसारिणी भिन्नभिन्नैव संस्कृतभाषा भवेत् । तादृश-संस्कृतसुधारापेक्षया इयं वर्त्तमाना हिन्दीभाषैव स्वीक्रियतां यस्यां पर्याप्तप्रयत्नो जातः । संस्कृते सुधारस्य प्रयासस्तु व्यर्थो भवेद्, गिरिखनने मृतमूषिकाप्राप्तिसदृशं फलं स्यात् । तस्मादेवंविधात् साहसाद् विरमन्तु महाभागा इति सानुनयं पौनःपुन्येन प्रार्थ्यते ।

तत्र यत् पुनः पुनः सारल्यस्य प्रश्नोऽ-

वस्थाप्यते, तत्र एतदेवोत्तरं यद्-अस्मत्संस्कृतसहित्येऽपि विभागत्रयं दृश्यते । उत्तमो विभागो मध्यमः साधारणश्च विभागः । तत्र आरम्भिकशिक्षायां साधारण एव विभागोऽवस्थाप्यः । परमेतावतैव कृतार्थम्न्यैर्मा भावि X । क्रमशो विदिताद् अविदितं प्रति, सुगमात् कठिनं प्रति, स्थूलात् सूक्ष्मं च प्रति ध्रुवमेवाऽनुसृतिर्विधेयमा । ये तु साधारणमेव विभागमधिगम्य सपद्येव उत्तमविभागमारुरुहन्ति, ते शिष्या दम्याश्च । यदि साधारणविभागे वर्त्तमानयुगौपयिकग्रन्थानामल्पता दृश्येत, तत्र प्रामाणिकविदुषां द्वारा तत्पूर्तिर्विधापनीया । नाऽत्र वयं विप्रतिपन्नाः । परं तत्र संस्कृतभाषायां लेशतोपि परिवर्त्तनं मा विधायि X ।

प्रारम्भिकशिक्षा यद्यपि सरला कार्येत्यत्र नाऽस्माकं विसंवादः, तथापि सापि शैश्येण न समापनीया । मूलं यावद् दृढं भवेत्, तदुपरि निर्मम्यमाणः प्रासादोपि सुचिरं तिष्ठेत् । अद्यत्वे जना ईदृगाग्राणमात्ररसिकाः संवृत्ताः, तेषामियमिच्छा भवति यद् अद्य वयं संस्कृतवर्णमालाशिक्षणारम्भं कुर्वीमहि, एकमासोत्तरञ्च अस्मासु ईदृशी योग्यता जायेत यद्-वयं वेदभाष्यकाराः स्याम । परं नैतद् विचारचारु, ईदृक्षा जना अवश्यं दम्याः ।

सप्तम उपायः सम्मेलनानां सृष्टिः । समयोऽयमाङ्गवरप्रियः । अस्मिन् या सं-

÷ नश्येत्, कर्तरि लिङ् ।

X मा भावि, मा विधायि । माळि कर्मणि लुङ्, अटोऽभावः ।



स्था वा, या भाषा वा प्रचिचारयिष्येत ✽, तत्र यावद् विविधा आडम्बरा न समुपास्येरन्, तद्विषये कोलाहला न क्रियेरन्, समेरीनादं जनता तद्विषये यावन्न विज्ञाप्येत, विज्ञापनपत्राणि वा यावत् तद्विषये न वितीर्येरन्, किं बहुना-यावत् तादृक्सम्मेलनानि न क्रियेरन्, तावत् तत् कृत्यं न प्रचरति, तावत् तद् व्यावहारिकं न जायते । तत्र प्रधानसम्मेलनमखिलभारतवर्षीयं त्वेकमिष्यते, अन्यानि च सम्मेलनानि तच्छाखारूपाणि स्युः । तद्द्वारा राजानः प्रेरणीयाः, जना अनुरञ्जनीयाः, विद्वांस आमन्त्रणीयाः । सम्मेलनेषु पूर्णोत्साहः कार्य्यः । यथा तत्र बाह्याडम्बरः स्यात्; तथा तत्र आभ्यन्तरिकमपि कार्य्यं क्रियेत, संस्कृतोन्नामाय च प्रयत्येत, तदा स्वयं संस्कृतभाषा व्यावहारिकी स्यात् ।

अष्टम उपायो विदुषां विविधाभिर्विधाभिः सम्मानः ✕ । संस्कृतज्ञजनतायां भूयांसो विद्वांसो विद्यन्ते । तत्र कैश्चिन्मौलिकपुस्तकानि प्रणीतानि सन्ति, कैश्चिच्च प्राचीनपुस्तकानि अनूदितानि विद्यन्ते । कैश्चिच्च गणितज्योतिषादिषु अद्भुता आविष्काराः कृताः । ईदृक्षाणां विविधाभिर्विधाभिः सम्मानो विधेयः । एषु केचित् स्वपुस्तकप्रकाशनमात्रेणैव स्वकीयं सम्मानमभिप्रयन्ति, तेषां सा इच्छा पूरणीया । केचित्

तत्र पुरस्कारमभिलषन्ति, ते तथात्वेन तर्पणीयाः । केचित् स्वपुस्तकानि विविधपरीक्षासु तिष्ठापयिषन्ति, तेषां तदिच्छापूर्तिर्विधेलिमा । एवं यदा विद्वत्सम्मानः प्रारभ्येत, तदा तदीयहार्दिकाशीराशिना + प्रयत्नेनोत्साहेन च संस्कृतभाषा स्वयंव्यावहारिकी भवेत् ।

नवम उपायो व्याकरणदृष्टिः । व्याकरणं भवति भाषाया मूलम्, प्राणा वा । भाषायाः सार्वदेशिकसार्वकालिकसमानरूपतायाम् अपरिवर्त्तने च कारणं भवति तत् । तत्र अवश्यं प्रणिधानं विधेयम् । परमद्यत्वे जना व्याकरणाद् वृद्धाः शीतादिव बिभ्यति ÷ । यावत् तेषां तस्माद् भयं तावत् संस्कृतभाषाया अविहतप्रचारोऽसम्भवी । केचित् संस्कृतव्याकरणस्य परीवर्त्तनमात्रं वाऽभिलषन्ति, तदयुक्तम् । किं विना कारणमपि कार्य्यं जायते कदाचित् ? । किं विना मेधैर्वृष्टिः सामान्यशास्त्रम् ? किं विना पितुः पुत्रः सम्भवेत् कदाचित् ? । यदि न तर्हि कथं तत्परिवर्त्तनविषये दुर्मतिं दधते ते-इति खेदः । )( तादृशमेव तु सौविध्याय दीक्षितेन सिद्धान्तकौमुदी प्राणायि । ततोऽपि न्यूनयोग्यतानां प्रवेशाय मध्यकौमुदी । ततोऽपि हीनानां कृते लघुकौमुदी प्रणिन्ये वरदराजेन । यदि ततोपि भयं स्यात् केषाञ्चित्, तर्हि तत्र कामं सङ्क्षेपः कार्य्यः

✽ प्रचिचारयिष्येत यद्यन्तसन्नतस्य कर्मणि लिङ् । ✕ सम्मानः । घञ्त्वात् पुंसि । + आशीराशिना । 'रोरि' इति रलोपे दीर्घः, राशिः पुंसि । ÷ बिभ्यति, बहुवचनेऽभ्यस्तत्वाद् कस्याऽत् । )( तादृशम्, विवन्नन्तस्याऽऽमि ।



वर्तमानयुगौपयिकसन्धिशब्दधातुस्त्रीप्रत्यय-  
कारकसमास-प्रत्ययादीनामुपयोगः कार्य्यः ।  
इत्थं सङ्क्षेपः कामं कर्त्तव्यः, परं तत्र परिव-  
र्त्तनं न कार्य्यम् । अथ च तत्र ईदृशमपि सौ-  
कर्य्यं नो विधेलिमम्, यत्-सुगमतालोभि-  
नोऽग्रिमव्याकृतिं - दिदृक्षेरन्नेव न । प्र-  
त्युत इत्थं रचना कार्य्या यत्-तेषां पूर्ण-  
व्याकरणाऽध्ययने रुचिः प्रवर्द्धेत । आर-  
म्भिकशिक्षायां व्याकरणस्योपयोगः शिक्ष-  
णीय इति निष्कर्षः । एवं सति तन्मूला सं-  
स्कृतभाषा क्रमशः स्वयमेव व्यावहारिकता-  
मश्नुवीत ।

दशम उपायो वर्त्तते संस्कृतभाषाया  
व्यावहारिकत्वे विदुषामेकता । एकतया किं  
किं न सिद्ध्यति । यदि तृणराशिरप्येकी-  
भूतो + मत्तदन्तिनमपि बध्नाति, यदि तन्तु-  
राशिरपि संहृत्य नग्नं पिदधाति, तर्हि यदि  
विदुषामपि मिथ एकता भवेत्, पारस्परिक-  
विवादा विनश्येयुः, अहम्न्यता दूरीभवेत्,  
तदा संस्कृतभाषाऽऽक्षेपका द्रुतमेव विदुताः  
स्युः, भाषायामापतिताः समस्ताः प्रत्यूह-  
व्यूहाः क्षीयेरन् । सर्वेषाञ्चैकस्मिन्लक्ष्ये  
सम्पन्ने संस्कृतभाषाप्रचारः स्वयमेव स्यात् ।

एकतायां सम्पन्नायां सर्वेषां कथित-  
चराणामुपायानामवलम्बने सौकर्य्यं स्यात्,  
परिणामे च साफल्यं भवेत् । भवन्तो यद्  
भिन्नानां वैदेशिकभाषाणामत्र प्रसेलीयां प-

श्यन्ति; अयं सर्व्व एकतायाः प्राक्तनोपाया-  
नामाचरणस्य च महिमा । यदा ता अस्म-  
देशाऽपरिचिता अपि भाषा अस्मद्देशपरि-  
चिता जाताः, यदा च ता भारताद् बहि-  
रागता अपि भारतव्याप्ता जाताः, अस्मद्भि-  
न्ना अपि अस्मदस्थिमज्जं सम्पृक्ता जाताः,  
तदा किमस्मदीयैव भारतभारती येन केन-  
चिद् रूपेण अद्यापि समस्तेषु देशविदेशेषु  
प्रसृता भारतीयसर्व्वजनव्यवहारे न प्रा-  
प्नुयात् ? ।

यत् खलु केचिदभिदधति यत्-संस्कृ-  
तभाषा कदापि व्यावहारिकी भाषाऽऽसीदेव  
न, तदैव तु अस्यां गद्यसाहित्यं प्राचुर्य्येण  
न प्राप्यते-एतत्खलु यत्किञ्चित् । प्राचीन-  
काले आलापस्तु गद्ये एव स्यादिति सर्व्व-  
जनानुमेयम् । परं पुस्तकरुचिः प्रायः पद्य-  
प्रणयने आसीत् । इयमेव प्रारम्भिकदशा-  
ऽऽङ्गलसाहित्यस्य पारसीभाषाया अपि च  
लभ्यते । अस्मत्साहित्येऽपि गद्यस्य सुतराम-  
भावो नास्ति । प्राचीनसाहित्ये वेदस्य ब्रा-  
ह्मणभागस्तदन्तर्गताश्चोपनिषदो मन्त्रभागे  
यजुर्वेदश्च गद्यबहुला एवेति न परोक्षम् ।  
ततो बाणभट्टादीनां गद्यकाव्यान्वपि दृश्यन्ते  
एव । अनेन स्पष्टं यत् तदापि इयं व्यावहा-  
रिकी आसीदेव । इयं भाषा प्राग् व्यावहा-  
रिकी न आसामास-इत्येवमाचक्षणाणां  
जनानां कपोलेषु 'भाषा'-शब्द एव चपेटा-

÷ दिदृक्षेरन् । 'ज्ञाश्रु' इति सङ्गन्तस्य कर्तरि तद्ध् । + राशिः पुंसि । ॐ मज्जनशब्दो न-

कारान्तः, अथ स समासे । केषाञ्जित्मते आकारान्तोपि भवति मज्जेति ।



प्रहारं विधत्ते । भाषा भाषणाद् भवति, भाषणं च व्यवहारः । तदा कथमियं नाऽऽसीद् व्यावहारिकी ?

ये खलु कथयन्ति यद्-अस्यां संस्कृतभाषायां प्राग् लेखनपद्धतिरेव नासीद्, न च ग्रन्थप्रणयनं भवति स्म, तेऽपि भ्रान्ता एव । पाणिनिधातुपाठे लिखधातुरूपलभ्यते 'अधिकृत्य कृते ग्रन्थे' इति पाणिनिसूत्रे ग्रन्थशब्दः प्रयुक्तः । 'पाराशर्यशिला-लिभ्यां भिन्ननटसूत्रयोः' इति पाणिनिसूत्रे भिन्नसूत्रनटसूत्राणां साक्षात् कथनं निर्दिष्टम् । एवं पाणिनिसूत्रेषु गार्ग्यशाकटायनशाकल्यादीनां मतानि विनिवेशितानि । यदि प्राग् ग्रन्था नाऽभविष्यन्तेषामाचार्याणाम्, तर्हि कथं पाणिनिः केषाञ्चन विरोधं केषाञ्चन चाऽनुवादमकर्षीत् ? सर्वान्येव व्या-

करणान्तरसूत्राणि तेन कण्ठस्थीकृतानि स्युरिति तु न श्रद्धेयम् । तस्मात् पूर्वं सर्व्व-स्त्रिदासीद् ग्रन्थलेखनादिकमिति स्पष्टम् ।

तदैव तु भोजराजराज्यकाले विक्रमादित्यकाले वा इयं भाषा पूर्णव्यवहारोन्नतिमाससाद । तेन इदानीन्तनानामाक्षेपा निर्मूला एव । मध्यमकाले च मौहम्मदानामेव आक्रमणाद् अस्या भाषाया हसिमा × संवृत्तः । अधुना तमेव हसिमानमपनेतुं यदि कथितचराणामुपायानामवलम्बनं विधीयेत, तर्हि तस्या व्यावहारिकत्वे साफल्यमाशास्यते । मन्ये अन्ये संस्कृतानुरागिणो-नि निजनिजाभिप्रायप्रकाशनान्यस्मिन् विषये कुर्युः । समयाऽभावाद् विस्तरत उदास्महे । शम् ।

## ❁ प्राक्नशिज्ञाप्रकारः, आधुनिकदशा च ❁

( ले० द्रव्येशभा० व्याकरणवेदान्ताचार्यसर्वदर्शनसूरिः हरिद्वारम् )

श्रीविरञ्चिप्रपञ्चेऽस्मिन्निखिलप्राणिनिकरः शाश्वतसुखमवाप्तुन्दुःखञ्च परिहातुन्तन्निदानम्पर्य्येषमाणोऽहर्निशम्बभ्रमीतीति प्रत्यक्षतरं समेषाम्, अतः सुखं दुःखविरहश्चेति द्वयमपि साक्षात्फलम् अन्यत्सर्वं तत्साधनम् । एतदुभयप्रयोजनमुद्दिश्यैव सर्वाः प्रवृत्तयः प्राणिनामिति सिद्धम् । कैश्चिदुःखपरिहारोऽपि सुखसाधनतयैव परिगृह्यते । तेषां मते सुखमेवैकं साक्षादिष्टम्फलन्तदितरदुःखपरिहारसहितं स्रक्चन्दनवनितादि स-

मस्तं सांसारिकं वस्तु तत्साधनमेव । तत्र किञ्चित्फलं ज्ञानमात्रैकसाध्यम्-यथा मन्दा-न्धकारे रज्ज्वामुरगं मत्वा भीत्या प्रवेपमानः पलायितुमारभमाणः, नायं सर्प इति कस्य-चन शिष्टजनस्य वचनेन जायमानम्बोधमासाद्यैव स्वस्थः सन् सुखमधितिष्ठति । अपर-ञ्च ज्ञानपूर्वकानुष्ठानसाध्यम्-यथा वाणिज्यादिलौकिकसाधनजनितसुखम्, यथा वा वेदादिसच्छास्त्रतो यागादिसाधनं परिज्ञाय तदनुष्ठाय च पारमार्थिकं सुखमासाद्यते । तथा च

× इमनिजन्तः पुंसि ।



ज्ञानाधीनं सुखमित्यत्र न कस्यचिद् वैमत्यम्, ज्ञानं चाध्ययनाधीनमिति तु बालेनापि विदितमत एव स्वाध्यायोऽध्येतव्य इति भगवद्वेदोपदेशामृतेनापि वयमासिच्यामहे । तस्मात् सर्वप्रकारेणाध्ययनप्रकार एव सर्वतः प्रथमम्परीक्षणीयः परिरक्षणीयश्च तत्रागतदोषनिवर्हणेन परिष्कृतसाद्गुण्यपरिवर्हणेन च श्रेयोऽभ्युदयकाङ्क्षिभिः ।

साम्प्रतिकप्रचलिताध्ययनेन पर्याप्तबोधो नाधीयतेऽतः परिवर्तनीयस्तत्प्रकार इति कथा सर्वत्रोद्घुष्यमाणा मे श्रुतिपथे पथिकायते, यदा तदा द्राक्षातिशायि मधुरमिव प्रतिभाति । तत्र हेतुर्न केवलं परिवर्तनचर्चा, अपि तु येयं चतुर्वर्गफलदायिनी विद्यालताऽनादिकालतो वेदादिसच्छास्त्रस्थसंस्कृतामृतभाषाभिः परिवोध्यमाना सृष्ट्यादावङ्कुरदशामारभ्य त्रेताद्वापरयोस्तारुण्यपर्यन्तं परिवर्द्धिता सेयं वार्द्धिक्ये साम्प्रतिके हसमानतया परिदृश्यमाना किमु भारतम्बिहायामरावतीङ्गमिष्यतीति सन्देग्धि मनः । तस्याः प्रचयोपायं गवेषमाणानां सुहृदां श्रद्धाभरं मित्राक्षरं वचः समाकर्ण्य आशालतासमुदेति यद् भविष्यति तस्याः सञ्जीवनमिति । किन्तु ये प्रतीकाराः प्रदर्श्यन्ते तान् दृष्ट्वा विवेकदृष्ट्या परीक्षणेऽङ्कुरिताऽपि साऽशा शुष्यति । घटकुट्टीप्रभातवृत्तान्तं च स्मर्यते । प्रत्युत आधुनिकोपायैश्च ऋटित्वेव विनश्यतीति विपरीतम्प्रतिभाति । तथा हि-अध्ययनस्य ज्ञानमेव फलमित्युक्तम् । ज्ञानं च सविषयकमेव भवति । विषयाश्च स्थावरादिस्थ-

लवस्तुप्रभृतिसूक्ष्मातिसूक्ष्मतमब्रह्मपर्यन्ताः । तथा च यद्वस्तु यादृशगुणव्यभावविशिष्टं वर्तते तत्स्वरूपावगाहि ज्ञानमेव यथार्थं निगद्यते, तदेवाध्ययनेन सम्पादनीयम्, न तु विपरीतं मिथ्याज्ञानमध्ययनस्य लक्ष्यभूतं मन्तव्यम् । अतो यद्विषयकज्ञानं सिषाधयिषितं तद्यदि तद्विषयप्रतिपादकशास्त्राध्ययनेन सम्पाद्यते चेत् तदा सफलमेव मन्तव्यम् । न जातु तत्र कस्यचन परीक्षकस्य दोषगन्धमप्यारोपयितुं तर्जनीतर्जनावसरः । यदा च यद्विषयकशास्त्रमधीत्यापि तद्विषये विशेषज्ञानकौशलस्य कैव कथा ? सामान्यज्ञानमपि नासादयतेऽपि तु विपरीतबोधेनाऽबोधनेन च सहितः सन् स्वात्मानं बहुमन्यमानो विपरीतमेव तद्विषयं परिग्राहयतीतरान् तदा कस्को न दोषकलङ्कपङ्कमुत्किरेत इति सुगमोऽयम्परीक्षणप्रकारः सकलसम्प्रतिपन्नः ।

तत्पथेन विचारणायां सर्वतः प्रथमं वेदे कीदृशः शिक्षणप्रकार इत्यत्र दृष्टिप्रक्षेपे बहुविधाः समुपलभ्यन्ते । तथाहि-इतिहासमुखेन वर्णनम्, अनेन शिष्यस्य ऋटिति बोधो भवति । इतिहासश्च यथाभूत एवेति नाग्रहः कल्पितोऽपि समाश्रयणीयः । अयमाशयः स एवाध्यापकः प्रशस्यतेताराम्, तस्यैवाध्यापननैपुण्यं सुष्ठुतरं निगद्यते यः केनाप्युपायेन लक्ष्यविज्ञानं त्वरितमारोपयति शिष्येषु । इमामेव शैलीमादाय संहिताशतपथब्राह्मणादावनेकाख्यायिकाः प्रदर्शिताः सन्ति । यथा बृहदारण्यकान्दोग्ययोः प्राणेन्द्रियसम्बादः प्रकल्पितः । प्राण एवेह शरीरे प्र-



धानः श्रेष्ठश्चेति निर्धारयितुमहमेव श्रेयान्  
इति परस्परम्प्राणः इन्द्रियाणि च विविदिरे  
तत्र विजयपरिचयाय नियमोऽयं निरचा-  
यि, यत् येन विना शरीरमिदं पापिष्ठं भ-  
वेत् नावस्थातुं च शक्नुयात् स एव श्रेयान्  
इति । तदा वागादयः सर्वे प्रत्येकं सम्बत्सर-  
पर्यन्तं विग्रहमिमं विहायान्यत्र स्थित्वा स-  
मागत्य पूर्ववद् अविभ्रष्टमेकाङ्गविकलं स-  
दपि स्वरूपेणानवभ्रं ददृशुः । प्राणस्य तु ग-  
मनोद्यमकाले एवेतराण्यपीन्द्रियाणि नाव-  
स्थातुमशक्नुवन् क्षणमपि शरीरेऽस्मिन् ।  
इत्यादिप्रकारेण प्राणश्रेष्ठत्वं सुगमतयैव  
बालेनापि सुबुध्यते । एवमेव सृष्ट्याद्युत्पत्ति-  
विषये प्रज्ञोपनिषदि बृहदारण्यकादौ च  
विचित्रघटनाजनकोपाख्यानं तात्पर्यपर्यन्त-  
दृष्टिदाने यथार्थभूतमापातदृष्ट्या त्वसंग-  
च्छमानं प्राप्यते । लेखविस्तारभया तु तत्स्व-  
रूपं नोद्घाटितम् । अत एवैतत्सारानभिज्ञाः  
केचन बालमतयः सत्यविवेकमन्यमाना  
भागमिमं वेदाद् बहिर्भूतम्, केचन वेदस्य  
पौरुषेयत्वं समुद्गिरन्ति । क्षमणीयास्ते  
भ्रान्ता वैदिकमतानुयायिभिः ।

किंच क्वचित् यस्य शिष्यस्य सदुपदे-  
शेनापि बोधो न जातस्तस्य बुद्धिस्थदोषं  
विनिश्चित्य ब्रह्मचर्याद्यनुष्ठानेन तमुपशम-  
य्य परिनिष्ठितबोधः करणीयः इत्युपल-  
भ्यते । यथा प्रजापतिरिन्द्रस्यैकशतवत्सरं  
ब्रह्मचर्याश्रमनिवासानन्तरं सम्पादयति  
स्म तत्त्वबोधम् ।

कचिच्चोपलभ्यते-शिष्यस्य यद्विषये

जिज्ञासा जाता तदुपशमाय बाह्यदृष्टान्तम-  
नुसृत्य तद्विषयकोपदेशः कर्तव्य इति । तत्रा-  
पि न केवलवाङ्मात्रेण किन्तु समक्षं दृ-  
ष्टान्तीकृतवस्तु संस्थाप्य परीक्ष्य च जातं मे  
विज्ञानमिति तुष्ट्युद्गारानन्तरमुपदेशाद्  
विरमति स्म । यथा श्वेतकेतूपाख्यानं छान्दो-  
ग्ये, बार्हदारण्यजनकयाज्ञवल्क्यसम्वादे  
च कारणं ब्रह्म सूक्ष्ममदृश्यमानं कार्यञ्च स्थूलं  
दृश्यमानञ्च । सूक्ष्मात् स्थूलस्य कथमुत्पत्ति-  
रिति श्वेतकेतोर्जिज्ञासा जाता तदुपशमाय  
गौतमेन गुरुणा वटबीजमादाय विभिद्य प्र-  
दर्शितम् किमत्र दृश्यते, न किमपीत्युत्तरिते,  
कथितं यथैतेऽदृश्यमानाः बीजावयवा एवै-  
तस्य महतो वटवृक्षस्य कारणन्तथैव सं-  
सारस्य स्थूलस्य सूक्ष्मं ब्रह्म कारणम् ।  
पुनर्यदि ब्रह्म सर्वत्र वर्तते तदा कथं न  
चक्षुषा निरीक्ष्यते इति जिज्ञासितन्तदाह गौ-  
तमः-सायमुदके लवणखण्डमाधाय प्रातरा-  
नीयम् । तथैव कृते, पश्य चक्षुषा क्व जले  
लवणमित्याज्ञापितेन श्वेतकेतुना दृष्ट्वा  
जलमभिहितं न किञ्चिदपि लवणमत्र दृश्यते ।  
पुनरुक्तं गुरुणा-जलमाचाम । तदाचम्य प्रति-  
पादितं यन्नैकोऽपि जलबिन्दुर्यो हि लवण-  
सान्न । तदोपदिदेश यथैव विद्यमानमपि ल-  
वणं चक्षुषा न दृश्यते किन्तूपायान्तरेण प-  
रिज्ञायते रसनया । तथैव सर्वत्र विद्यमान-  
मपि ब्रह्म इन्द्रियादिप्रमाणेन नावगम्येत,  
आगमेन सह संस्कृतसमाहितमनसा सा-  
क्षात्क्रियते ब्रह्मेत्युपदेशान् शान्तजिज्ञासो-  
ऽभूत् श्वेतकेतुः ।



एवंरूपेण बहून्त्र वचनानि विस्तर-  
भयान्नेह प्रदर्श्यन्ते । प्रायोऽयं प्रकार एव ब-  
हुसम्मतः । अत्र भ्रमादिदोषस्याल्पावसरः ।  
अतः सर्वैरेवाभ्यर्हणीयः । अत एव स्वकीया-  
ध्ययनपर्यन्तम्प्राचीनविद्वद्भिरैरेषु अयमे-  
वाध्यायनप्रकारः प्रादार्शि, इदमेव समालो-  
चनात्मकपाठनं निगद्यते । अर्थात् तृतीयहेतो-  
रव्यापकतापत्तिरिति शेखरस्थपङ्क्तिपाठन-  
समये केवलान्तरार्थस्विधायैवाग्रे गमनं  
हास्यास्पदम् । किन्तु इयमुक्तिस्तथ्या न वे-  
त्याचूडान्तं विचार्याग्रिमवाक्यं पठनीयमेत-  
त्प्रकारेणैकग्रन्थाध्ययने शिष्यस्य तादृशी  
प्रतिभा समालोचिका, पदार्थेष्वन्तःप्रवेशि-  
नी तात्पर्यनिःसारिका बुद्धिश्चोपजायते,  
यथा तत्समानाननेकग्रन्थान् स्वयमेव शि-  
ष्याः संलापयन्ति । ततः कठिना अपि ग्र-  
न्था अल्पायासेनैव स्वात्मसात् क्रियन्ते ।  
स्वयमप्यनुभूतोऽयम्प्रकारः ।

साम्प्रतं परीक्षोत्तीर्णा अपि शतावधि-  
ग्रन्थानधीत्यापि द्वित्रग्रन्थानपि पाठयितुम-  
शक्ताः दृश्यन्ते, तत्कस्य हेतोः ? अहं तु  
बाहुमुत्क्षिप्य ब्रुवे, समालोचनात्मकग्रन्थपठ-  
न-परीक्षण-शास्त्रार्थप्रकाराणां ह्रास एव  
पर्याप्तबोधानासादने कारणम् । स्वीकरोमि  
यत् साम्प्रतिकपरीक्षायां भूगोलेतिहासग्र-  
न्थानां समावेशाभावात् व्यावहारिकबोधे  
स्खलितिरिति । परं च व्याकरणादिशास्त्रस्य  
विषयपरिज्ञानाय तु समावेशितग्रन्थाः  
प्रभवः किन्तु तदीयबोधेनापि तु वञ्चितता  
एव क्रमशो दृश्यन्ते । तदा कथमाशा करणी-

या यत् द्वित्रग्रन्थसमावेशमात्रेणैव पर्याप्त-  
बोधो भवेदेवेति । एतावता अपेक्षणीयग्रन्थ-  
समावेशो न करणीय इति नाशयो मे ।  
किन्तु यावन्तो ये ग्रन्था नियुज्यन्ते तेषां पाठ-  
नं परीक्षा च समालोचनात्मकतया यावन्न  
भवेत् तावत् पर्याप्तबोधस्याशा च, आका-  
शकुसुमेभ्यः सुगन्धिजिघ्रापयिषासमैव ।

साम्प्रतञ्च परीक्षाणां सुगम एव प्रश्नो  
भवत्विति सर्वैर्निगद्यते । समालोचनार्थं यदि  
परीक्षकमहोदय एकमपि प्रश्नमकृत, तदा  
गालीप्रदानादपि न त्रपन्ते परीक्षाध्यक्षा  
अपि क्षणमपि न विलम्बयन्ति परीक्षकको-  
टितो निःसारणे । तथा चेत्थं प्रवृत्तिमालो-  
क्य कथमुन्नतेः प्रत्याशा विधेया । किञ्च वे-  
दप्रमाणवादिनो वस्तुतो वेदतात्पर्यविनि-  
र्णयः स्मृतिमन्तरा असम्भव एव । तथा च  
संस्कृतभाषापरित्यागे श्रुतिस्मृतितात्पर्या-  
र्थबोधविरतया आर्याणामार्यैव विनन्द्य-  
तीत्यालोच्य यदि संस्कृतभाषायाः समुन्न-  
तिर्हृदयतो वाञ्छ्यते तदा संस्कृतभाषायां  
भूगोलगणितेतिहासग्रन्थानुपेक्ष्य भाषान्त-  
रीयपुस्तकरटनेन संस्कृतभाषाया उन्नतिर-  
न्यस्या वेति विचारणे न तिरोहिता दृष्टिर्बे-  
टोरपि मन्दाक्षस्य । किञ्च वेदान्तो निरीश्वर-  
वादोस्तीत्यद्यावधि न कस्यापि संस्कृतग्र-  
न्थस्य कथनम् । न च कोपि विरञ्चिरपि नि-  
रीश्वरवादत्वं वेदान्तस्य साधयितुं प्रभुः ।  
किन्तु वेदान्तशास्त्रस्य निरीश्वरवादत्वप्रतिपा-  
दकोपि भाषाग्रन्थः संस्कृतपरीक्षायां सन्नि-  
वेशितः । तत्र च प्रतिपादितविषयाः की-



दृशभावमुद्गिरन्ति, तेन तु भारतीयानां कियानुपंकारो भवेदिति गवेषणीयं मर्मविद्भिः ।

हा हतभाग्यानामस्माकं साम्प्रतं ये सुहृदः संस्कृतोपजीविनश्छात्रा विद्वांसो वा तेऽपि नात्र दृष्टिमाक्षिपन्ति । मृषाप्रलोभेन विमोहिता विपरीतं पश्यन्ति । संस्कृतरक्षकस्थाने ते एषाध्यक्षा नियुज्यन्ते ये भारतीयाचारविद्वेषिणः संस्कृते कृतचञ्चुप्रवेशा इंग्लिशविदः । तेऽहर्निशं समूलोच्छेदेनाय चेष्टमाना

नानाविधं गन्धर्वनगरोपमं लाभं प्रदर्श्य स्वेहितं साधयन्ति । तत्र न कोपि दृष्टिपातं करोति । तृषार्तमृग इव मरीचिं पश्यन्नग्रे धावति । न वा कोपि संघस्तेषाम् । मिलित्वा कार्यकारिता तु स्वप्नादपि बहिर्गता । तदा का नाम समुन्नतेः प्रत्याशा । यदि जीवनमपि सुरभारत्या बाळ्छन्ति तदा समेषां महासमितिरेका विधेया तत्र निर्धारितपद्धतौ सर्वे समं ब्रजन्तु-इत्यरण्यरोदनं विधाय विरमामि ।

## ❀ आधुनिकी स्त्रीशिक्षा ❀

धनाक्षरी

[ १ ]

अन्यदीयदेशनारीशिक्षामनुकृत्य निजनारीभ्योपि दापयन्ति वैदेशिकशिक्षितम् १  
शिक्षिताश्च २ पारितपरीक्षिताश्च नार्ये इमाः सोल्लुण्ठं त्यजन्ति गृहकार्यमसमीक्षितम् ।  
पूर्वं किल पारतन्त्र्यमासीत्स्वस्य देश एव साम्प्रतं ३ स्वगेहेऽपि च पारतन्त्र्यमीक्षितम्  
नूतनयुगेऽस्मिन्नवशिक्षितनराणामद्य नारीशिक्षणेऽपि ननु नूतनत्वमीक्षितम् ॥

[ २ ]

४ वेत्रदण्डमादायाऽथ वाक्क्रीलत्वमेति वधू राजकर्मचारितां च सेयमाप्यतेतमाम्  
सुन्दरीसमाजेनाथ स्वीयदलं संगृह्याऽथ राजगृहद्वारे ५ बलात्स्वत्वमीप्स्यतेतमाम् ।  
मञ्जुनाथ साम्प्रतं तु सैनिकत्वमाप्य सैव शस्त्रास्त्रैः सुसज्जा समरार्थं नह्यतेतमाम्  
या वै गृहलक्ष्मीः पुरा ६ मामण्डीति गेहमिदं साम्प्रतं तु सैव रणचण्डी चित्र्यतेतमाम्

१-अन्यदेशनारीशिक्षाया अनुकरणेन, आङ्ग्लभाषामयीं शिक्षां दापयन्तीत्यर्थः ।

२ पारितं समापितं परीक्षितं परीक्षणं याभिस्ताः ( परीक्षोत्तीर्णाः ) ।

३-स्त्रीभिः स्वगृहकार्ये त्यक्ते वयं कर्मकराणां भृत्यानां वशगा भविष्याम इति भोजनाच्छादनविषयेपि स्पष्टं परतन्त्रता भवेदित्याशयः ।

४-‘फैशन’ चिह्नं वेत्रदण्डं हस्ते गृहीत्वा ।

५-‘सफ्रेजिस्ट’ संप्रदायस्य ‘पार्लैमेण्ट’ सकाशाद्वलपूर्वकमुच्चाधिकारप्राप्तेः कथा लण्डनसमाचारपाठकैर्न विस्मृता भवेत् ।

६-या गृहलक्ष्मीः पुरा गेहं मामण्डीति ( अतिशयेन मण्डयति स्म, यङ्लुक् ) । पुरायोगे लट् । सैव इदानीं रणचण्डीरूपेण जनैश्चित्र्यते ।



छप्पय

[ ३ ]

पत्नी प्रियतममाप्य वन्दनं वचसा कुरुते । पतिसुहृत्सु ऽसंयत्सु करोन्मर्दनमातनुते ॥  
पतिर्व्यलीके कृते ऽक्षमाशब्दं बत बर्हति । पतिवस्तुनि दत्ते च १० धन्यवादानियमर्हति ॥

अर्द्धाङ्गिनीति गौरवपदम्, प्राणसमेति च संपदम् ।

युक्त्याऽपहृत्य ददते नराः ११ कृत्रिमोपचाराऽऽपदम् ॥

—भट्टभ्रीमथुरानथशास्त्री ।

—\*\*\*—

## ❀ संस्कृतोन्नतिः ❀

( लेखकः-विद्याभूषणः श्रीतारादत्तपन्तः शास्त्री 'मानस' )

अस्यां किल विंशशताब्द्यां सर्वे देशाः, सकलानि राष्ट्राणि, सर्वे समाजाः, किमुत स्वलाभहानिपरिचिताः सर्वेऽपि मनुष्याः स्वस्वोन्नतिप्राप्तय एवाहर्निशं चेष्टमाना लक्ष्यन्ते । स्वराष्ट्रस्य, समाजस्य, साहित्यस्य चोन्नतिं कामयमानास्ते तेऽनवरतमेव तत्तत्कार्येषु प्रयतन्ते । देशस्य, समाजस्य, राष्ट्रस्य च तदीयसाहित्येन सहान्वयव्यतिरेकसम्बन्धोऽस्तीति विदितमेव समेषाम् ।

तथैव यद्यपि भारतीयसमाजनायका राष्ट्रोन्नतिसंलग्नैकमानसा महानुभावा भारतीयवर्तमानभाषाणां हिन्द्यादीनामुन्नतये दत्तावधाना एवाक्षिलक्षीभवन्ति, तथापि निखिलभाषाजननीं सर्वलोकविश्रुतज्ञान-

विज्ञानां परमादरणीयां संस्कृतां गिरमुपेक्ष्यैव तत्तत्कार्यप्रयत्नशीलास्ते कथं भारतीयसंस्कृतेः प्राच्यकलाकौशलस्य विज्ञानस्य च रक्षणं विधातुं समर्थाः स्युरिति विवादास्पदोऽयं विषयः ।

भारतीयसमाजस्य रक्षका विभिन्नजातिसंघस्थापका अपि विद्वांसोऽन्यान्यानेव विधाय विधीन् संपूरितस्वकार्यलक्ष्यानात्मनो मन्यन्ते । न च कस्यापि विशिष्टपौरुषसम्पन्नस्य जनस्य संघस्य वा चेतसि संस्कृतोद्धारविषयकः प्रश्नो जागर्ति, न वा कश्चित्सकललोकसंभावनीयकीर्तिमेनामधः पतितां देवगवीमुद्धर्तुं प्रयतते ।

अत्र विषये यदि किञ्चित्कथञ्चिदपि

७-‘गुड्मोर्निङ्ग’ ‘नमस्ते’ इत्यादिवचनेन वन्दनं करोति ।

८- संमिलत्सु ।

९- अप्रिये कृते सति पतिः ‘क्षमस्व’ इतिक्षमाशब्दं बर्हति उच्चारयति ।

१०- इयम् ( पत्नी ) भूमिपतिते पतिवस्तुनि उत्थाप्य दत्ते सति धन्यवादं न् बर्हति ( प्राप्नोति ) ।

११- ‘अर्द्धाङ्गिनी’ इति गौरवस्य पदम्, ‘दयिता’ ‘प्राणसमा’ इति वाङ्मनीयां सम्पत्तिं युक्त्या अपहृत्य कृत्रिमोपचार( ‘तच्छुक्र’ )रूपामापत्तिं ददते । सम्पत्तिमपहृत्य आपत्तिप्रदानेपि स्त्रीयां प्रसन्नता पुरुषाणां कौशलम् ।



कष्टमनुभूयते दोदूयते वा तत्केवलं संस्कृत-  
विद्वत्समाजेनैव मुष्टिमेयेन । संस्कृतज्ञा वि-  
द्वांसो हि संस्कृतभारत्या इमां दशां विलोक्य,  
आत्मीयाश्च लोके तादृशीमसमर्था दीनां द-  
शां विचार्यैकत्रावस्थिताः सन्तः स्वहृदयैक-  
निबद्धरागायाः, चिररुग्णायाः, भुवि च  
पतिताया अस्याः भारत्याः कृतेऽरण्यरोद-  
नं विदधति । न हि तेषां पुरतः कश्चिद-  
पि तादृग् भिषग्वरः शल्यचिकित्सको वा  
समापतति, यो हि तामिमां नीरुजां विधा-  
योत्थापयितुमाश्वासयेत् ।

बहूनि हायनानि व्यतीतानि यदेश्वरच-  
न्द्रविद्यासागरमहोदयेन वङ्गीयपण्डितस-  
माजस्य साहाय्येनास्या उद्धरणार्थं मनाक्प्रय-  
त्नः प्रारब्धः, तदनन्तरञ्च काशीस्थैरनेकैर्वि-  
द्वद्वरैरस्या उद्धरणाय सूत्रपातो विहितः, पुन-  
श्च माननीयैरनेकैर्विद्वद्वरेण्यैरखिलभारतीय-  
संस्कृतसाहित्यसम्मेलनस्योद्योगः समारब्धः ।  
अनेन सम्मेलनेन संस्कृतप्रचारो भारत-  
वर्षे प्रतिदिशं यथाकथञ्चिद् विहितः, परं  
हिन्दीसाहित्यसम्मेलनेनाल्प एव काले या-  
दृशी समुन्नतिः, हिन्दीसाहित्यस्य यावां-  
श्चोपकारो विहितः, तथा किं संस्कृतोन्नतिर-  
द्यापि जाता ? यद्यपि कालप्रभावेण सं-  
स्कृताध्येतृणां छात्राणां संख्या प्रथमतोऽधि-  
का सञ्जाता, अनेकेषु ग्रन्थेषु नवीनाष्टीकाटि-  
प्पण्यादयश्च प्रकाश्यन्तेऽहरहस्तथापि राज्य-  
सत्तायां कः प्रभावः संस्कृतस्य संस्कृतज्ञाना-  
श्च पतित इति नास्माभिरद्यापि ज्ञायते ।

संस्कृतज्ञानां कृते व्यासवाल्मीकिप्रम-

तिमहाकवीनां ग्रन्थेभ्यः, वेदान्तोपनिषदादि-  
ग्रन्थेभ्यश्च सारभूतं रसमपकृष्य किं तदास्वा-  
दनमेव कार्यमेकं वर्तते; आहोस्विद् वर्तमा-  
नसमयोपयोगिसाहित्यस्य, अभिनवकविस-  
माजस्य, सामयिकेतिहासस्य नवीनज्ञानवि-  
ज्ञानस्य च प्रतिष्ठापनमपि सुतरामपेक्ष्यते ?

किं संस्कृतविदुषां तथाविधकार्ये  
सहयोगदानं प्राणपणं कृत्वा स्वधर्मस्य सं-  
स्कृतेश्चाधारभूतस्य संस्कृतस्योन्नतये प्रय-  
त्नकरणञ्च नावश्यकम् ? किमसंस्कृतज्ञेषु  
संस्कृतप्रचारः, संस्कृतमाहात्म्यपरिचयदा-  
नम्, संस्कृतस्य निखिलसाहित्यशिरोमणि-  
त्वप्रतिपादनमपि संस्कृतविदुषां कर्तव्यं न  
विद्यते ?

अल्पसंख्याकाः संस्कृतज्ञा यदि कथ-  
ञ्चित्संस्कृतोन्नतिकर्तव्यताकेषु सम्मेलनेषु उप-  
स्थिता अपि भवन्ति तदा तत्रैव स्वगभीर-  
भाषणैरभिनवकविताश्रावणैश्च दिनद्वय-  
मतिवाह्य पश्चात्स्वीयकर्णेषु तैलं प्रपूर्येव  
सुप्ता भवन्ति । तत्र संस्कृतोन्नतिविषयका  
ये ये प्रस्तावा भवन्ति, तेष्वनवहिता इव ते,  
न परं किमप्यात्मीयं कृत्यमवगच्छन्ति ।  
कथन्न ते स्थाने स्थाने संस्कृतसंघं विधाय स्व-  
मासिकं, त्रैमासिकं, षाण्मासिकं, वार्षिकं वा  
कृत्यं संस्कृतोन्नत्यर्थं संस्कृतसम्मेलनस्याचक्षी-  
रन् ?

किमेकस्यैव जनस्य, तत्परिषदः सम्मे-  
लनस्य वा प्रतिष्ठापयितुरेव निखिलं कर्त-  
व्यमस्ति संस्कृतोद्धरणाय ? कस्यापि सम्मे-



लनस्योन्नतिः संघशक्त्यैव भवितुमर्हति, न चेदं संस्कृतज्ञाः पण्डिता इदानीमपि स्वमनसि निर्धारयन्ति । अस्माभिः संस्कृतोन्नतिकामुर्जैनैस्तथा स्थाने स्थाने संस्कृतप्रचारो विधेयः, संस्कृतोन्नत्यै तथा द्रव्यसञ्चयश्च कर्तव्यः, तादृशी च प्रेरणा जनताहृदि समुत्पादनीया, यथाऽल्पेनैव कालेन वयं संस्कृतं समुद्धर्तुं पारयेम ।

एतदर्थं द्रव्यसञ्चयस्य महत्येवावश्यकता वर्तते, सा च परःसहस्राणां भारतीय-संस्कृतविदुषामल्पेनैव प्रयासेन पूरयितुमर्हा । संस्कृतज्ञाः सर्वेऽपि जना अखिलभारतीय-संस्कृतसम्मेलनस्य सदस्याः सन्ति, अतः सर्वैरपि संस्कृतहितेच्छुभिर्विद्वद्भिस्तत्सदस्यरूपेण यथानिर्धारितं वार्षिकं शुल्कमखिलभारतीयसंस्कृतसम्मेलनप्रधानकार्यालये प्रेष्य-मिति प्रस्तावः संस्कृतसम्मेलनेन विधेयः ।

अपरञ्च राजस्थाने संस्कृतविदुषां वृत्ति-हरणरूप एष नियमो राजस्थानीयशिक्षासमित्या (राजपूतानाएज्युकेशनबोर्डसमित्या) निर्धारितोऽस्ति यत् १९३८ ईस्वीयसंवत्सरादूर्ध्वं नाङ्गलविद्यालयेषु संस्कृतोपाधिपरीक्षोत्तीर्णा जना नवीनाध्यापकत्वेन गृहीता भवेयुः, परं बी.ए., एम. ए. परीक्षोत्तीर्णा एव जनास्तत्र स्थानं लभेरन् इति-नियमेनानेन कियती हानिः संस्कृतविदुषां संस्कृतसाहित्यस्य च स्यादिति संस्कृतज्ञाः स्वयमेव ज्ञास्यन्ति । स्थानाप्राप्त्या को वा संस्कृतमध्येतुं प्रवृत्तः स्यात्, संस्कृतानध्ययनेन च का वा संस्कृतवाङ्मयस्य हानिः स्यात्, साहित्यम-

न्तरा च भारतीयसंस्कृतेरार्यधर्मस्य च का क्षतिः स्यादिति पारस्परिका अनेका हानयोऽनेन भविष्यन्ति । एष नियमः संस्कृतस्य कथं विधातकः स्यादिति भवद्भिः स्वयमेव विचारणीयम् । एतद्विरोधार्थं श्रीराजस्थानीय-संस्कृतपरिषद् व्यावरप्रधानकेन्द्रात्प्रयत्नमानाऽस्ति, परमद्यावधि न किमपि फलं चक्षुषोः समापनितम् । भूयश्चेयं परिषद् यथाशक्ति प्रयतिष्यत एव । अस्य नियमस्य सर्वेभ्य एव स्थानेभ्यः प्रबलो विरोधो विद्वद्भिरविधेयः । परं संस्कृतपण्डिताः किं कर्तव्यविमूढा इव दृश्यन्ते ।

इत्थं यदि संस्कृतज्ञानां संगठनशक्तिः प्रबला स्यात् तर्हि तेषां कृत आङ्गलविद्यालयेषु संस्कृतविद्यालयेषु च विविधसौलभ्यं वेतनाध्यापनादिषु भवितुं शक्नुयात् । अन्यभाषाध्यापकानामिव तेषामपि वेतनादेर्नियतत्वमवधिश्च सुचारुरूपेण भवेत् ।

संस्कृतपाठशालासु पाठकानां कृतेऽध्यापनसौलभ्याय सहायकाध्यापकानामपि अपेक्षा जायते, तदर्थमपि नियमादयो विधिवद्विधेया भवेयुः ।

तदैव संस्कृतज्ञाः स्ववृत्तिचिन्तादिरहिताः समयलाभेन समवगाहितविविधविषयावबोधाश्च सन्तः संस्कृतमुन्नमयितुं समर्था भवेयुः ।

अपरश्चैक उपायः संस्कृतप्रचारायानुष्ठेयः स च संस्कृतमाहात्म्यपरिचायकस्य भारतीयाध्यात्मज्ञानभौतिकविज्ञानादिवि-



विधसाहित्याङ्गद्योतकस्यैकस्य मासिकपत्र-  
स्य हिन्दीभाषायां प्रकाशनमेव । यदीयसा-  
हाय्येन संस्कृतानुरागिणोऽनेकेऽसंस्कृतज्ञाः  
पुरुषाः संस्कृतवाङ्मयस्य विशालतां, गभी-

रतां, निखिलसाहित्यमूधन्यत्वञ्चावगम्य त-  
दुन्नत्यै प्रयत्नशीला भवेयुरिति शम् ।

## ● शिक्षाया मुख्यमुद्देश्यम् ●

( ले० पं० बदरीनाथशर्मा शास्त्री, एम० ए० एक्स लेक्चरर जखनऊ युनीवर्सिटी )

शिक्षाया मुख्यमुद्देश्यमुन्नतिः सर्वतोमुखी ।  
इह लोके सुखावाप्तिरन्ते मुक्तिः सुनिश्चिता ॥

सृष्टेरारम्भादद्यपर्यन्तं सर्वेऽपि तिर्यञ्चः  
पशुपक्षिसरीसृपादय एकस्यमेव प्राकृताया-  
मवस्थायां वर्तमानाः श्रूयन्ते दृश्यन्ते च ।  
तेषां स्थितिः शतशोऽब्देभ्यः प्राग्यादृशी वे-  
दशास्त्रपुराणेतिहासादिषु वर्णिता तादृश्येवे-  
दानीमप्युपलभ्यते । पशवो हि तदानीं यथा  
प्राकृतं शष्पादि चरित्वा जीवनं याप-  
यामासुस्तथैवेदानीमपि नियतिकृतनियमसूत्र-  
बद्धा एव तिष्ठन्ति । पतत्रिणो यथापूर्वमुड्डी-  
यमाना दुमादिनीडेष्वेव क्षपां क्षपयन्ति । स-  
रीसृपादयोऽपि सहजं स्वभावमनतिक्रम्य भू-  
विवरादिष्वेव शेरते । न च तेषां परिस्थितौ  
किमपि परिवर्तनं केनापि दृष्टं श्रुतं वा ।

परं मनुष्यस्य काष्यपरैव दशा दरीदृ-  
श्यते । स हि प्रकृतेर्दास्ये जातोऽपीश्वरदत्त-  
निजबुद्धिवैभवाच्छिक्षाप्रभावेण प्रकृतेर्निय-  
यमानुचिताहारविहारादिभिर्यथाविधि परि-  
पालयंस्तामतिशयान उन्नतेः शिखरमारुह्य  
स्वाराज्यमवलम्बते । तथा हि तेन प्राकृतान्  
पदार्थान् संस्कृत्य निजभोगार्थमनेकानि प्रा-  
मपत्तनादीनि गृहारामादीनि वापीकूपतडागा-

दीनि नानाविधानि भक्ष्यभोज्यानि विवि-  
धानि च वैज्ञानिकान्यस्त्रशस्त्राणि शास्त्राणि  
यन्त्राणि तन्त्राणि च निर्मितानि । प्राकृतभा-  
षां च संस्कृत्य प्रवृत्तिनिवृत्तिमार्गानुसारि-  
ण्युभयविधा शिक्षापद्धती रचिता । सा शि-  
क्षा प्रथमं पितृपितामहादिवंशपरम्परागता  
श्रुतिरूपा बभूव । तदनन्तरं स्मरणशक्तिमान्ये  
तत्साहाय्यार्थं लेखशैल्यां प्रवृत्तायां वेदापर-  
नाम्नी श्रुतिः साङ्गोपाङ्गा लिखिता । ततः  
स्मृतिपुराणेतिहासदर्शनसाहित्यसंगीतकला-  
दीन्यखिलानि शिक्षासाधनानि लेखेन निब-  
द्धानि । तद्द्वारा शिक्षावितरणाय च पूर्वमृ-  
षिमहर्ष्यादिगुरुणामाश्रमास्ततो वाराणस्या-  
दौ तक्षशिलादौ च तत्र तत्र महान्ति विद्या-  
पीठानि क्रमशश्चानेकानि विश्वविद्यालयादीनि  
सच्छात्रालयानि प्रतिष्ठापितानि, यत्र तत्रत्या  
देशदेशान्तरीयाश्च शतशश्छात्राः सुव्यव-  
स्थितां नियमितां शिक्षां जगृहुर्गृह्णन्ति च ।  
तत्र स्त्रशस्त्रयोस्तत्तच्छास्त्रेषु च प्रावीण्यमधि-  
गम्य लब्धविविधोपाधिका लोके प्रतिष्ठां  
प्राप्य केचित् स्वस्वयोग्यतानुसारं राजसेवा-  
यां चोच्चावचानि पदानि लभन्ते । अन्ये च  
वैज्ञानिकाविष्कारेषु वाणिज्यादिस्वतन्त्रव्य-



वसायेषु च यावज्जीवं सोत्साहं संलम्बाः प्रभूतं यशो वित्तं चोपार्जयन्तः सांसारिकी-मुन्नतिं कुर्वन्ति । सर्वेऽप्येते प्रवृत्तिमार्गावलम्बिन एहलौकिकसुखानुसरणरताः कदाचित् तदनुभवन्ति कदाचिच्च स्वप्नेऽप्यचिन्तितमाकस्मिकं दुःखमवशा भुञ्जते । न च ते कदापि दुःखासंभिन्नं परमानन्दरूपं शाश्वतिकं सुखं भोक्तुं पारयन्ते, अपारसंसारार्णवमग्राश्च तमुत्तरितुमशक्ता अनादिकालादारभ्य मायाजालसंयताः स्वस्वकर्मणा विविधा जन्ममरणयातना अनुभवन्तोऽनवरतं परिभ्रमन्ति । तेषु केचन विरला भगवदनुकम्पयाऽनेकजन्मोपार्जितसुकृतेन वा सिद्धगुरू-

पदेशेन वाऽकस्मादासादितनिवृत्तिपथमनुसरन्तो वास्तविकं तत्त्वज्ञानं 'तमेव विदित्वाऽतिमृत्युमेति नान्यः पन्था विद्यतेऽयनाय' इति श्रुत्यनुसारमुपायत्वेनाधिगच्छन्ति । ततः श्रुतिवाक्येभ्यः श्रुत्वोपपत्तिभिश्च मत्वाऽष्टाङ्गयोगपद्धत्या निदिध्यास्यात्मानं साक्षात्कुर्वाणाः संसारार्णवमुत्तीर्य यद्गत्वा न निवर्तन्ते तन्मुक्तिरूपं परमं धामोन्नतेः परां काष्ठामाप्नुवन्ति । एतदेव सर्वोन्नतं स्वाराज्यम् । अयं च सर्वः शिज्ञाया एव प्रभावः । तथा चोक्तम्—

'मनुष्यादितरे सर्वे प्रकृतेर्दासतां गताः ।

स तु शिज्ञाप्रभावेण स्वाराज्यमवलम्बते ॥' इति ।

## ❀ शिज्ञासंस्कारो वा आर्यसंस्कृतेर्दाहसंस्कारो वा ? ❀

भारतं च संस्कृतभाषा च

कांग्रेसनाम्न्या राष्ट्रसभाया मोहमुद्विष्टे चक्षुषी अनुभवाञ्जनेन किञ्चिदुन्मीलिते इत्यासीद्बहूनां हर्षोदयः । यतो ह्येषा संस्था वर्तमानां शिज्ञापद्धतिं संस्कृत्य, भारतवर्षस्य राष्ट्रोचितां देशगौरववाहिनीं सकलहितावहां च शिज्ञां च लिपिं च प्रचारयितुं वर्धनगरे शिज्ञासंघं संघटयामास । अनेन संघेन विचार्य प्रचारिता शिज्ञापद्धतिरवश्यं देशस्य गौरवाय च हिताय च भवेदिति विश्वासात्प्रमुदितमासीन्मानसं सर्वेषाम् । देशस्य निर्व्याजहितैषिणां मार्मिकाणामयमपि सुदृढो विश्वास आसीद् यदस्मिन्नखिलभारतीयशिज्ञासंघे संस्कृतशिज्ञाविषयोऽप्यवश्यं विचारितः स्यात् । यतो ह्ययं संघो

भारताभ्युत्थानं च गौरवं च लक्ष्यीकृत्य शिज्ञासंस्कारं कर्तुमिच्छति । एवंविधः संस्कारश्च संस्कृतं विना न कथंचित्सेद्बुमर्हति । सर्वस्मिन् जगति सर्वतः प्रथमं ज्ञानालोकप्रवर्तकाणामार्याणां देशस्यास्य भारतस्य यद्गौरवं तद्भारतीयमार्प विज्ञानम्, आर्यसभ्यतां चादायैवेति को वा विचारशीलो न मन्येत । विजेतृराज्याधिष्ठायिनोऽपि पाश्चात्यदेशीया विद्वांसो विजितस्याप्यस्य राष्ट्रस्य साहित्यं यद् बहु मन्यन्ते सोयमुपनिषदां वेदानां कौटिलीयार्थशास्त्रसदृशानां पुस्तकानामेव महिमा । 'गीता' विश्वस्मिन् सर्वप्रधानं पुस्तकमिति पाश्चात्यविद्वद्भिरेव सर्वतो घोषितम्, श्रुतं चेदं कांग्रेसीयरपि । अधु-



नापि किं संस्कृतभाषाया महत्त्वं बोधनीयं स्यात् ?

इदं हि भौतिकविज्ञान(साइन्स)युगम् । अनेन हि विज्ञानेन नानाविधैराविष्कारैर्युगान्तरमुपस्थापितमिति केन वा चक्षुष्मता न दृश्यते ? एवं सति विज्ञानद्वारा पादाकान्तीकृतसमस्तभूतलस्य युरोपस्य संमुखे भारतस्य यदि किञ्चिन्महत्त्वं कांग्रेसीयैः स्थापयितुमिष्यते तर्हि नवीनशिक्षापद्धत्यां भारतं युरोपादग्रगामि तु किम्, साम्यसीमा-स्पर्श्यपि बहुभिर्वर्षैः संभवेत् । नाद्य तदिदं संभवतीति सामान्यविचारशीलोपि जानीयात् । ततश्च नवीनविज्ञानस्य संमुखेपि यद् भारतस्य गौरवं तद्धि अस्माकमाध्यात्मिकं ज्ञानमादायैव अतिक्रान्तस्य जर्मन-महायुद्धस्य समाप्त्युत्तरं पाश्चात्त्यैर्विद्वद्भिर्या प्राच्यसभ्यताया निष्पक्षपातं प्रशंसा कृतासीत्सा किं विस्मृता विवेकिभिः ? शिरःस्फोटे जाते मार्गविरोधस्य परिज्ञानं भवति । एवमेव विज्ञानः दमत्तानां सर्वेषामेव पाश्चात्यराष्ट्राणां भौतिकीमुन्नतिमादाय यो महान् संवर्षः समभवत् तेन हि सर्वाण्यपि राष्ट्राणि यदा क्षतिप्रस्तान्यभवन् तदा तत्रत्यविदुषामन्तरात्मा जागरूकोऽभवत् । तैः पत्रेषु स्वीयविचाराः प्रकटिता यत् 'भारतादिप्राच्यदेशानां या आध्यात्मिकी उन्नतिः सैव विश्वस्य हितावहा जगति मिथः कल्याणप्रचारिका च । सेयं भौतिकी उन्नतिस्तु परस्परं स्पर्द्धा-ईर्ष्यादिप्रवर्तिका परिणामे दुःखावहैव' इति । अपि सेयमा-

ध्यात्मिकी उन्नतिः संस्कृतमतिरिच्य संभवेत् ?

या हि संस्कृतभाषाऽद्यावधि सर्वस्यापि जगतः संमुखे भारतस्य शिरः समुन्नमयामास, संप्रत्यपि च यस्या महत्त्वं पारेसमुद्रमप्यभिमन्यते, तच्छिक्षाया उपरि समस्तभारतगण्टस्य शिक्षाविचारसमयेऽवश्यावश्यं विचारः स्यादिति कुतो वा न भवेद्विश्वासः ? संस्कृतवाणी राष्ट्रभाषा भवेत्, इयमेव सर्वेषां व्यवहार्या स्यादिति यदि न समयानुकूलं तर्हि तत्प्रसूता हिन्द्वेव सुखमधिकरोतु राष्ट्रसिंहासनम्, न विप्रतिपत्तिः । किन्तु यस्याः संस्कृतभाषाया ऋणेन भारतस्य महत्त्वम्, किमधिकम्, 'भारतम्' इति नामैव यत्प्रदत्तं सा संस्कृतभाषा दुग्धान्मक्षिकेव सर्वथा दूरीक्रियेत इति केन वा विश्वास्यं स्यात् ? यो गान्धीमहाभागः सर्वस्यास्य वर्धास्त्रीमनाटकस्य सूत्रधारः स स्वयमेव संस्कृतस्य महत्त्वं स्वमुखेन सडिण्डिमं घोषयामास । संस्कृतप्रणयिभिर्न विस्मृतं स्याद्यत् कतिपयवर्षेभ्यः पूर्वं गान्धीमहाभागेन सर्वेषु पत्रेषु राष्ट्रियरूपेण घोषणा कृतासीद्यत् 'प्रत्येकगण्टकार्यकारिणः संस्कृताध्ययनमनिवार्यम्' । 'संस्कृत'पत्रेण सेयमाज्ञा स्थूलस्थूलैरक्षरैः स्वमुखपत्र एवोल्लिख्य सर्वतः प्रचारिता च । एवंस्थिते गान्धीमहोदयेनैव स्थापितेऽस्मिन्नखिलराष्ट्रीयशिक्षासंघे संस्कृतभाषैव वराकी उपेक्षिता स्यादिति परिचमायां सूर्योदय इव केनचित्संभाव्यं नाम ? किन्तु भारतीयानां भाग्यं सर्वमेव संमुखमा-



नयति । यस्य शिक्षासंस्कारस्योपरि सप्तति-  
कोटयो भारतीयनयनानि निर्निमेषं संलग्ना-  
न्यासन् सा वर्धनगरस्य शिक्षायोजना ( व-  
र्धास्कीम ) प्रकटीवभूव । परं तां दृष्ट्वा यव-  
नभाषाकवेर्हृदयः सूक्तिरेव हृदये जागरूका-  
ऽभवत् ।

### शिक्षायोजना

येऽस्मिन् शिक्षासंस्कारे संस्कृतशिक्षा-  
प्रचारस्य स्वप्नं वीक्षन्ते स्म, तैर्जाकिरहुसैन-  
जवनिकायामस्यामपसारितायामेव हिन्दुजा-  
तेरेव मूलनाशस्य भयंकरं दृश्यं संमुखस्थं दृष्ट-  
म् ! विचारशीलेषु हिन्दुषु सर्वत्र हाहाकारो  
व्याप्तः । देशस्य एककोणमारभ्य अपरकोणं  
यावत् ये किल परिणामदर्शिनोऽभूवन्सैरत्र-  
ह्यण्यमुदघोष्यत । देशसेवकानां बहूनां प्रति-  
वादः प्रकटपत्रैर्यत्र तत्र प्रकटिताः, प्रकटी-  
क्रियन्ते च । महात्मा नारायणस्वामिमहो-  
दयो यः किल हैदराबादस्य धर्मयुद्धे सर्वा-  
धिकारी समभूत्, संस्कृतज्ञानां सुपरिचितो  
वेदतीर्थनरदेवशास्त्रिमहोदयः, एतत्प्रभृतिभिः  
स्पष्टैरक्षरैः प्रकाशितमस्ति यद् “योयं राष्ट्री-  
यशिक्षाक्रमः प्रकटितोऽस्ति एष माहम्मदा-  
नामेव दृष्टिकोणमालम्ब्य निर्मितः । अस्मिन्  
स्पष्टमेव हिन्दीभाषायाः कण्ठच्छेदो विहि-  
तः” इत्यादि ।

पाठकमहाभागाः ! यस्मिन् शिक्षासं-  
स्काररूपे सूनागृहे हिन्दीभाषैव वराकी कण्ठे  
कुठाररूपं संस्कारमनुभवति तत्र तावत्सं-

स्कृतभाषायाः समादरस्य का प्रत्याशा ? हृद-  
यादपनीयतां गान्धीमहोदयस्य पूर्वं प्रतिज्ञा-  
वाक्यम् । अथवा, कोऽस्य दोषः ? पश्चि-  
वर्षोत्तरं नश्यति मनुष्यस्य मतिरिति सुप्रसि-  
द्धं सर्वत्र । एतावत्कालमप्येष महोदयो  
यत्कार्यं कृतवानेतदपि बहु । साम्प्रतं तु का-  
लविजृम्भणे किमाश्चर्यम् ? आश्चर्यमवश्य-  
मेतदस्ति यदन्येऽपि कांग्रेसीया अनेन शि-  
क्षाक्रमेण आर्यदेशस्यास्य अभ्युत्थानस्याशां  
कुर्वन्ति । एवंविधां शिक्षां प्राप्याऽपि अस्य  
देशस्य ‘भारतम्’ इति नाम तिष्ठेत् ?

धर्मस्य तु नामापि श्रुत्वा कांग्रेसीयाः  
कम्पन्ते । किन्तु ‘इतिहासः’ ‘सभ्यता’ चेति  
विषयद्वयं पाठ्यतया परिगणितमेतैरपि ।  
इतिहासो हि मनुष्यस्यात्मानं निर्माति । ए-  
तस्याध्ययनं विना शिक्षैव न संपूर्यते इति  
व्याधुनिका विद्वांस एव समर्थयन्ते । किन्तु  
आर्यदेशजातैर्भारतीयैः कीदृश इतिहासः  
पठिष्यत इत्यात्महृदयं दृढीकृत्य किञ्चिद्  
दृश्यताम् ।

पाठ्यनियमनाय या समितिर्नियमिता  
तस्याः कोऽध्यक्ष इति श्रुतं किञ्चिन् ? एतस्य  
हि नाम जाकिरहुसैनः ! ख्वाजा गुलामहु-  
सैनसैयदेन, खुशलतलकशीशाहप्रभृतयो-  
ऽस्याः सदस्याः । अस्मिन् पाठ्यक्रमनिर्मा-  
णे हार्दिकी सहायता च कैर्दत्तेत्यपि जाकि-  
रहुसैनदेवस्यैव वचनाच्छ्रूयताम् । ‘बुनिया-  
दी राष्ट्रीयशिक्षा’ नामको यो विस्तृतः पा-

❀ ‘बहुत शोर सुनते थे सीने में दिल का ।



ठ-यक्रमो 'जाकिरहुसैनसमित्या' प्रकटितस्त-  
स्यैकादशे पत्रे स महाभागो लिखति- 'अX-  
लीगदस्थमुसलिमयुनीवर्सिटीट्रेनिङ्गकालेजस्य  
शिक्षकाणामहं विशिष्य कृतज्ञः, यैरस्मिन्का-  
र्ये हार्दिकी सहायता दत्ता । आवश्यकतायां  
च स्वकीयविशेषज्ञानेनाहमुपकृतः' इति ।

यादृशी साधनसामग्री प्राप्ता, तस्याः  
फलमपीदानीं प्रत्यक्षं परिचीयताम् -पृ०-  
२००-२०१

### ‘पांचवां दर्जा’

१ हिन्दुस्थान और दुनिया में इस-  
लामी सभ्यता का इतिहास ।

क. पैगम्बर मुहम्मद का जीवन-चरित्र, उ-  
नके समय के अरब देशकी सामाजिक  
और भौगोलिक परिस्थिति ।

ख. इसलाम के इतिहास के आदियुग के  
कुछ नेताओं का जीवन चरित्र, उमर  
अली, हुसैन, खलीफा अबदुल अजीज ।

ग. हिन्दुस्थान के साथ इसलामी सभ्यता  
के संयोग का प्रारम्भ-मुसलमानी व्या-  
पारी और यात्रियों का हिन्दुस्तान में  
आगमन, मुहम्मदबिनकासिम, ख्वाजा  
मईनुद्दीन चिस्ती ।

आपःततो दृष्ट्वैव मया ज्ञातं यद् भ्रमेण  
मया मुसलमानबालकानां पाठ-चोयमितिहासो  
दृष्टः । तेषां कृते तदिदमुचितमेव । शैशवा-  
वस्थायाः परिष्कृतायां भूमौ इसलामधर्मप्र-

णयस्य सुदृढो बीजवापः कर्तव्य एव, येन ते  
धर्माग्रहिताः सन्तः प्राणपातेनापि निजधर्म-  
मिममन्यान्वेषु प्रचारयेयुः । किन्तु पर्यन्ततः  
परिज्ञातं यदयं पाठ-यक्रमो भारतवर्षस्य रा-  
ष्ट्रीयः । आर्यबालका इममेव पठेयुः । शत-  
मुखं सर्वैः प्रशंसनीयः सोऽयं धर्मप्रणयो जा-  
किरहुसैनमहाभागस्य, येन इसलामधर्मस्य  
तत्सभ्यतायाः पैगम्बराणां खलीफानां च  
नामानि विचित्य विचित्याङ्कितानि । किन्तु  
यस्यार्थदेशस्य कृते सोयमितिहासो नियम्य-  
ते तत्रत्यानां भगवदवतारभूतानां राम-कृ-  
ष्णादीनां तु नाममात्रमपि तल्लेखनी न स-  
स्मार । मन्ये स वराको विस्मृतवानेव यदयं  
राष्ट्रीयः पाठ-यक्रमः । स तु देशमात्रे स्व-  
धर्मप्रचारार्थेयं पाठ-यक्रम इति कृत्वा तथा  
लिलेख । अन्यथा यैर्महापुरुषैर्न केवलं स्व-  
देशायैव, अपितु समग्रायापि जगते शान्तेः  
प्रेम्णः अहिंसायाः सद्भावनायाश्च पाठः  
पाठितः, न खङ्गधाराबलेन बलात्स्वधर्मप्र-  
चारस्य, तेषां नामानि विस्मर्तुं शक्येरन् ?  
तत्रापि तल्लीलाभूमौ भारते एव ?

१७२ तमे पृष्ठे दृश्यताम्-‘साथ ही  
बुद्ध, ईसा, मुहम्मद, जैसे मानव जाति के  
हितकारियों की जीवनकहानियाँ रहें’ ।

पाठकमहाभागाः ! ज्ञातम् ? भारते के-  
वलं बुद्ध एव मानवजातिहितैषी जातः,  
नान्यः कश्चित् । मुहम्मदोपि च मन्ये भारते

X ‘मैं खुद अलीगढ़ मुस्लिम युनिवर्सिटी ट्रेनिंग कॉलेज के शिक्षकों का विशेष कृतज्ञ हूँ, जिन्होंने इस  
काममें मुझे दिल्ली मदद पहुँचायी है । और जब जरूरत पड़ी है, अपने विशेषज्ञान [ मालुमात ]  
से लाभ उठाने का मुझे पूरा मौका दिया है ।’



एव जातः ! यस्मिन् भारते मर्यादापुरुषो-  
त्तमः श्रीरामः, भगवान् श्रीकृष्णः, सतीशि-  
रोमणिर्देवी सीता, सत्यवादी हरिश्चन्द्रः,  
तपस्वी ध्रुवः, भक्तवरः प्रह्लादः, धर्मराजो  
युधिष्ठिरः, महर्षयः कपिलकणादपतञ्जलिप्र-  
भृतयः सहस्रं मानवजातिहितकारिणः समु-  
त्पन्नास्तेषामत्र नाममात्रेणापि नोल्लेखः ?  
अयमेव किं कांग्रेससभाया न्यायः ?

अन्यद् दृश्यताम्-पृ. १७४-‘जिन  
महापुरुषोंने मानवजाति के कुछ महान् हित-  
साधन किये हैं उनकी कहानियाँ, जैसे जर-  
धुस्त, सुकरात, हुसैन, लिंकन, पाष्टर, हैवी,  
फ्रैंकलिन, फ्लोरेंस नाईटिंगेल, टालस्टॉय,  
बुकरवाशिगटन (नीग्रोकर्मवीर), सन-यात-  
सेन, गान्धी इत्यादि ।’

महापुरुषाणां नामावल्यां भारतीयः  
केवलं गान्धीमहोदय एवास्ति, नान्यः क-  
श्चित् । गान्धिमहोदयेन पुस्तकमिदमामूल-  
चूडं पठितम् । प्रस्तावनापि चास्य स्वहस्तेनैव  
लिखिता । अवश्यमनेन महाभागेन महापु-  
रुषाणां नाममालायामात्मनो नाम पठितम-  
स्ति । किमहमतिविनम्रभावेन तदिदं प्रष्टु-  
मर्हामि यद्विशालेऽस्मिन्पुण्यतमे भारते भग-  
वच्छङ्कराचार्य-रामानुजाचार्य-वल्लभाचार्य-  
दयः किं केपि नोत्पन्नाः ? अथवा महावी-  
रस्वामी, गुरुगोविन्दसिंहसमर्थरामदासप्र-  
भृतयः किं केचिदपि महापुरुषेषु न परिग-  
णनीया आसन् ? अथवा, तिष्ठन्त्वेते । म-  
हर्षिदयानन्द-लोकमान्यतिलक-गोखले-ला-  
जपतराय-मालवीय-टागोरप्रभृतयः किं के-

ऽपि महापुरुषा भारतेऽस्मिन्नाभूवन् ? अ-  
थवा मानवजातेर्हितसाधनमेव एभिर्न वि-  
हितम् ? लिंकनफस्टरहैवीप्रभृतीनां भारतेन  
कियान् संबन्धः, कश्च परिचयः ? तेषामत्र  
बहूनामेव कीर्तनं किन्तु येषां महापुरुषाणा-  
मुपदेशाज्जीवनचरिताच्च स्वयं गान्धिमहो-  
दयेनापि स्वजीवने भूयसी शिक्षा गृहीता,  
तेषु कंस्यचिदपि नामनिर्देशः किं गान्धिम-  
हाभागस्य प्रतिष्ठाहानयेऽभविष्यत् ?

पुनरालोक्यताम् ‘२०२’ पृष्ठम्-‘ऊ  
नीचे लिखे हुए ऐतिहासिक पुरुषों के जीवन-  
चरित्र और उनके समय की सामाजिक  
परिस्थिति का ज्ञान-अलबर्नी, इबनेबतूता,  
फ़ीरोजशाह तुगलक, बाबर, चाँदबीबी, नू-  
रजहाँ और कुछ सन्त-साधुओं को कहा-  
नियाँ-जैसे कि दादू, कबीर, गुरुनानक,  
बाबा फ़रीद आदि ।’

महाभागाः ! सूच्यामस्यां फ़ीरोजशाह-  
तुगलकबाबरप्रभृतीनां यवनसम्राज्ञां तु सं-  
ग्रहः कृतः, परं तस्मिन्नेव काले जातानां  
महाराणाप्रताप-गणाराजसिंह-वीरदुर्गादा-  
स-वीरछत्रसालप्रभृतीनां नामापि न स्मृति-  
मुपेतम् ? हन्त राष्ट्रस्यास्य मर्यादारक्षणा-  
र्थं यैः प्राणा अपि तृणीकृतास्तेषां नामनिर्दे-  
शोपि किं राष्ट्रस्यास्य पातकाय ?

यवनोपासनाया अपि मन्ये परा का-  
ष्ठैवात्र जाता यदस्यां सूच्यां चाँदबीबीनूर-  
जहाँसदृशीनां तु जीवनचरितमध्येतव्यतया  
नियमितं किन्तु निजसतीत्वस्य रक्षायै देह-  
मपि दहने आहुतीकुर्वतीनां सतीनां महारा-



झीदुर्गापद्मिनीप्रभृतीनां नामापि न गृही-  
तम् ? भारतीयदेवीनां निजसतीत्वरक्षणमपि  
किं कांग्रेसस्य 'हिन्दुस्तानी कोषे' महापातक-  
तया निर्दिष्टम् ? यन्नामग्रहणमप्यनुचितं ज्ञा-  
यते । यद्यासां देवीनां नामग्रहणे यवनानां  
भीति-भूतो बाधते स्म तर्हि देशसंमानरक्षायै  
समरशिरसि आततायिभिर्युद्ध्वा वीरगतिं  
गता आंसीप्रदेशस्य वीरमहाराज्ञी लक्ष्मीबा-  
य्येव नामतो निर्देष्टव्यासीत्, किन्तु यत्र हि-  
न्दुनामोपरि बिन्दुरेव दातव्यः स्यात्तत्र क  
उपायः ? अन्यथा दूरेस्तु देशमर्यादा । भ-  
क्तशिरोमणिमीराबाई, अहल्याबाई, एतदा-  
दीनामेव नामनिर्देशे कतमासीद्वाधा ? भार-  
तीयमहिलानां भाग्यवैभवमालोक्यताम्, या-  
भिर्देवीभिः कांग्रेसस्याज्ञया कारागारस्य दा-  
रुणा यातना अपि सहर्षं सोढास्तासामेव  
पूर्वजाता जनन्यः कांग्रेसस्य विचारे एवं ब-  
हिष्कियन्ते, हन्त !

अन्यदप्यालोकनीयमालोक्यताम् । पृ०  
२०२-२०३-“इसलामी सभ्यता का सं-  
सार पर क्या प्रभाव पडा है-अली ( प-  
ण्डित और नेता ), बलाल ( नीग्रोलोकत-  
न्त्रका नेता ), हाऊँ रशीद ( विद्या का स-  
रपरस्त ), सलाउद्दीन (इसलामी बहादुरीका  
प्रतिनिधि), अबदुलरहमान तृतीय ( स्पेनमें  
मूरिश सभ्यता ), संसार में मुस्लिमसाम्रा-  
ज्यका विस्तार ( भूगोल के पाठ्यक्रमके  
साथ ) ।

ख. दुनियाका मानचित्र खींचकर उसमें मु-  
सलिम साम्राज्य का विस्तार दिखाना ।”

पाठकमहोदयाः ! यद्भारतवर्षं मानव-  
सभ्यताया आदिगुरुरासीत्, येन देशेन स-  
डिण्डिमघोषमाघोषितम्- ‘एतद्देशप्रसूतस्य  
सकाशादग्रजन्मनः । स्वं स्वं चरित्रं शिक्तेरन्  
पृथिव्यां सर्वमानवाः ॥’, यद्देशजातानां म-  
हर्षीणामाध्यात्मिकग्रन्थान् न केवलं भारत-  
वर्षीया एव अपितु पारेसमुद्रमधिवसन्तो  
विधर्मिणोपि मौलिमालाभिरुपलालयन्ति,  
तस्यैव देशस्य राष्ट्रीयैर्लिखितो दृष्टोयमिति-  
हासः श्रीमद्भिः ? अस्मिन् अलिनो वर्णनम-  
स्ति, परमादिकवेर्वाल्मीके विश्वमात्रोपजी-  
व्यस्य भगवतो व्यामस्य वा नामनिर्देशोपि  
नास्ति । बगदादवासिनो हाऊँ रशीदस्य वर्ण-  
नमस्ति परं भूमण्डलविख्यातस्य विद्याप्रण-  
यिनो भोजमहाराजस्य नामापि नास्ति । इ-  
स्लामीवीरतायाः प्रतिनिधेः सलाउद्दीनस्य  
कीर्तनमस्ति किन्तु हिन्दुसाम्राजश्चन्द्रगुप्तस्य  
चिह्नमपि नालोक्यते । अब्दुलहरमानस्य सं-  
मानोस्ति किन्तु विश्वविख्यातस्य राजनीति-  
धुरन्धरस्य श्रीमत्तश्चाणक्यस्य स्मरणमपि  
लुप्तम् । अहह ! भूगोलस्याध्ययने भुवो मा-  
नचित्रमङ्कयित्वा मुसलिमसाम्राज्यविस्तार-  
प्रदर्शनस्योपदेशो दत्तोस्ति किन्तु हिन्दुसाम्रा-  
ज्यमपि कदाचिदासीदिति कथापि हन्त भा-  
रतेऽस्मिन् विलुप्ता । धन्यमेतेषां विदुषामै-  
तिहासिकं ज्ञानम् !

हा हन्त ! यद्येतेषां दृशि सूर्यमण्डलमिव  
सर्वतो भासमानं हिन्दुसाम्राज्यमपि नोपाग-  
च्छत्तर्हि राष्ट्रपतेर्जवाहरलालनेहरूमहोदय-  
स्य पत्रमेव पठितव्यमासीद्यत्र तेन सूचित-



मभूत्-‘विजयनगरस्य हिन्दुसाम्राज्यमवश्य-  
मुल्लेखनीयमस्ति’ । ‘चन्द्रगुप्तमौर्यस्य सा-  
म्राज्यमितिहासे सुदृढस्य विस्तृतस्य च भा-  
रतीयसाम्राज्यस्य सर्वतः प्रथम आदर्शो-  
स्ति ।’

किन्तु किमेतेन स्यात् ? वर्धासमितस्तु  
सेयं हिन्दुगौरवस्यैव ‘वर्धापनम्’ वाञ्छति ।  
हन्त हन्त ! यस्मिन् भारतवर्षे अश्वपतिस-  
दृशास्ते महीपतयः समुत्पन्ना यैः समग्रस्य  
विश्वस्य संमुखे सभेरीघोषं प्रत्यज्ञायत-‘न  
मे स्तेनो जनपदे न कदर्यो न मद्यपः ।’  
तेषामेव राज्ञां सोयं तिरस्कारः !! अपि कां-  
ग्रेसीयाः समस्तेपि भूतले एवंविधानां नरे-  
शानां साम्यमुपस्थापयितुं शक्नुयुः ? कि-  
न्त्वेवं प्रतीयते यत् कांग्रेसस्य दृष्टिर्हिन्दुजा-  
ति हिन्दुधर्मं हिन्दुसंस्कृतिं हिन्दीभाषां हिन्दु-  
साम्राज्यं सर्वमप्येतत् साम्प्रदायिकतया व्या-  
प्तमालोकयति । ततः समाप्तैव हिन्दूनां संक्र-  
थेति फलतो बोद्धव्यम् । यदि गान्धिमहोद-  
यः पञ्चतन्त्रस्य गङ्गदत्तमण्डूकवत् स्वकार्य-  
साधननीतिमत्राभिनयति तर्हि तस्याः कथा-  
याः परिणामोऽत्रापि विचारणीयः स्यात् ।  
पूर्वत एव दुर्दुरूढो धूर्तः सहायकः स्वहस्ते-  
नैव दत्तसर्वाधिकारतया कदाचित्स्वजातिमू-  
लनाशायैव न प्रभवेत् ।

संस्कृतधुरन्धराः पण्डितपुरन्दराः !  
भारतस्यैककोणमारभ्य परकोणपर्यन्तं वर्ण-  
विभागनिर्विशेषः कीदृशः शिक्षाक्रमः पर-  
स्तात्प्रचलिष्यतीति मया स्थालीपुलाकन्या-  
येन परीक्षितं निहितः श्रीमतां सविधे । ये

किल महोदया जाकिरहुसैनउयोतिःस्वरूप-  
मिमं पाठ्यक्रमं स्वचक्षुभ्यां द्रष्टुमिच्छन्ति  
ते ‘बुनियादी राष्ट्रीय शिक्षा’ नामकं पुस्तक-  
मिदं ‘सेगाव वर्धा सी. पी.’ इति स्थानात्  
अष्टभिराणकैः प्राप्तुं शक्नुयुः । अस्तु, इयं  
‘बुनियादी राष्ट्रीयशिक्षायाः’ पावनी कथा  
श्रुता श्रीमद्भिः । अधुना देशमात्रव्यापिनी  
या वर्णमालाशिक्षा प्रचरिष्यति तस्या अपि  
परिचयः किञ्चित्प्राप्यताम् ।

### राष्ट्रीयलिपिः

‘वर्णशिक्षा’ ‘वर्णबोध’ इत्यादिनामा-  
नि विस्मर्यन्तां संप्रति । ‘वर्ण’ इति नामैव  
कांग्रेसस्य कर्णयोः सूचीवेधं विधत्ते । ततश्च  
वर्णलोप एव तस्या अभिमतः । साम्प्रतं  
शिष्टपाठ्यस्य प्रथमपुस्तकस्य नाम भविष्य-  
ति ‘हिन्दुस्तानी काश्चिदा’ । पाठकाः पा-  
षाणहृदया भवत । पूर्वं भाषाया भस्मसा-  
द्भवन् दृष्टम् । इदानीं लिपेर्विलोपोपि लोच-  
नाभ्यां विलोक्यताम् ।

अस्मिन्पुस्तके हिन्द्यक्षराणां यथा हत्या  
विहिता तथा ‘हिन्दुस्तानी’ इति नाम धृत्वा  
आरव्यपारसीकभाषाशब्दास्तादृशा बलात्प्र-  
वेशिता यान् पारसीकपण्डितः कश्चित् ‘मु-  
न्शी’ एव वेदितुं शक्नुयात् न तावदुर्दूभाषा-  
भिज्ञोपि । अस्तु ‘अचः स्वराः’ इति यान्पा-  
णिनीयपण्डितवराः प्रोचुस्तेषां दशा दृश्य-  
ताम् । पृ० ३ ‘अ आ इ ई ओ औ’ इति ।

दृष्टं श्रीमद्भिः ? इकार, उकार, एका-  
राणां त्रयाणामपि पूर्वशरीरं यमसदनं संप्रे-



प्य यातनाशरीरमिव दत्तमस्ति । 'अ'कारो मुखाम्रतो बलान्नद्धया महत्या शुण्डया पिण्डकृतः । 'अ'कारो ग्राहगीर्णो गज इव चरणे बलाद् ग्रस्तोऽभूत् । 'अ'कारस्य तु 'अतिलोभाभिभूतस्य शिखा भवति मस्तके' इति पञ्चतन्त्रकथावत् शिरसि 'शृङ्गोन्नति' - जता । अस्तु तावत् । छाया रूपेण प्रेतशरीरं तु तावदेषां दृश्यते । 'ऋकार-लृकारौ' तु सर्वथा 'पशुमारममारयत् !' । इदानीम् ऋकार-लृकारयोरभावे संस्कृतभाषायास्तद्व्याकरणस्य वा का दशा स्यादिति किञ्चिद्विचार्यताम् । कथमिदानीं 'कृष्णर्द्धिः' श्रूयेत देशे ? कथमेष 'मार्तण्ड उपाच्छति !' । अपि सेयं गुणवृद्धिकथा सर्वथा लुप्तैव भारतीयानाम् ? 'लृ'कारस्तु पूर्वमपि हिन्दीभाषायां वर्णमालालंकार एवासीत्केवलम् । किन्तु 'ऋ' काराभावे हिन्दीभाषाज्ञानां 'कृतिः' कथं सिध्येत् ? 'दृष्टि'स्तु मन्ये लुप्येतैव, परं किं 'स्मृतिः' अपि विस्मृतिगर्भे विलीयेत ? 'अ-मृतम्' अपि किं मृतं भवेत् ?

यदि तु 'स्मितिः', 'अन्नितम्, इत्यादि-रूपेण तस्य पुनर्जन्म संपाद्येत तर्हि अहं वक्ष्यामि 'इदं त्रिधा (वृथा)' । अनात्मज्ञा इमे प्रष्टव्याः—भारते एव किम्, भूमण्डलमात्रेपि 'ऋ'काराभावे किं 'रकार्यम्' संपद्येत ?

ऋकारं बहिष्कृत्यापि किं भारतीयाः ३ 'आ-र्याः' स्युः ? एषां तु 'कृष्टान्' अपि 'क्रिष्टान्' स्यात् । किन्तु किं संस्कृतेपि 'ऋष्यते' इत्यस्य स्थाने 'रिष्यते' इत्यकाण्डे हिंसा संपाद्येत ४ ? संस्कृतज्ञानां कृते संप्रति सूचनामात्रमेतत् । अन्यथा भूयानत्र वक्तव्यावकाशः ।

गान्धिवराकस्य तेन नीयमानानामन्येषां वा बुद्धिरेव कियती, यत्ते जानीयुर्यन्नेषा वर्णमाला साधारणैः सृष्टा । एकैकमप्यस्या वर्णोऽलौकिकप्रभावसंपन्नः । एभिर्वर्णैरेव मन्त्रः संपद्यते यः किल कियत्प्रभावशाली भवतीति मन्ये भारतीयेभ्यस्तु न बोधनीयं भवेत् । एकमक्षरम् 'ओंकारं' तु मन्ये गान्धी-महोदयोपि जानात्येव यदस्य भारते किया-न्महिमा । एवं सत्यपि जाकिरहुसैनादिसह-शानां सत्पात्राणां द्वारा योयं वर्णमन्त्राणां बलिदानारम्भः स किं भारतीयानां भव्यायैव भवेत् ? भारतीयवर्णमालान्तर्गतस्य प्रत्येकं वर्णस्याकारो विज्ञानानुमारी । मन्त्रसाधनादिष्वेषां भूयानुपयोगः । मन्त्रजपात्पूर्वं मातृ-कान्यासेन मन्त्रशुद्धिविधानं तन्त्रपरतन्त्रस्य भारतस्य मन्ये प्रत्येकप्रान्त एव जानीयात् । तथापि च येयं चेष्टा प्रारब्धा सा किल भारतहृदयभूतस्य विज्ञानस्योच्छेदाय, शास्त्राणां मूलनाशाय चेति को वा न विजानीयात् ?

१-ऋकारसत्तायामेव कृतिः इत्यादयः शब्दाः लेखितुं शक्यन्त इति तात्पर्यम् ।

२-कृ' धातोः ऋकारस्य वृद्धिं कृत्वा 'कार्यम्' इति शब्दो निष्पाद्यते । 'क्रि' इति स्वीकृतेपि 'आर्य' इति वृद्धिः कथं स्यात् ?

३-गायर्थकस्य 'ऋ'धातोर्वृद्धिं कृत्वा 'आर्य' इति रूपं संपद्यते इति भावः ।

४-'ऋष्यते' इत्यत्र गतिरर्थः, 'रिष्यते' इत्यस्य तु हिंसेत्याशयः ।



यदीमे शास्त्रज्ञानप्रद्यन् तर्हि विदितमेषाम-  
भविष्यद् यद् 'वर्णोद्धार'तन्त्रे वर्णानां स्व-  
रूपादिकं विस्तृत्य वर्णितमस्तीति । किन्तु  
सर्वप्रकारेण वर्णसंहार एव येषामभीष्टस्ते  
वर्णोद्धारं किमिति पश्येयुः ?

किञ्च-साधारणीयं वार्ता यत् यानि  
सन्ध्यक्षराणि ( यथा अ + उ = 'ओ' इ-  
त्यादीनि ) तेषु नवीना सेयं योजना संभवेद-  
पि, परम् 'इ' 'उ' वर्णावपि किम् 'अ'कार-  
संयोगेन निष्पन्नौ यदेवमत्रापि भेदनीति-  
रवलम्ब्यते ? नवीनाक्षरविधातृणामेकै-  
वानेन कणेन सर्वोपि बुद्धिपुलाकः परीक्षितो  
भवेत् । अथवा हुसैनसदृशानां विज्ञानस-  
मुद्राणां सविधे मास्तु विज्ञानकथा । किन्तु  
वर्णसांकर्येणानेन [ अर्थात् नवीनाक्षरमिश्र-  
णेन ] देशस्यास्य अर्थहानिरेव कियती भ-  
वेदित्येव तावद्विचार्यम् । नवीनवर्णमालाया-  
मेवास्यां सर्वतः प्रचरितायाम्, प्राचीनलिपि-  
मुद्रितानि पुस्तकानि शनैः शनैः सर्वाण्येवाऽ-  
पठनीयानि संपद्येरन् । पाठ्यपुस्तकानि वि-  
हाय न सर्वेषां मुद्रणं वारं वारं भवति, वि-

शेषतस्तु संस्कृतभाषामयानाम् । यानि शास्त्र-  
पुस्तकानि प्रकाशकस्य साहसाद् विद्यानुरा-  
गात् पण्डितानां सौभाग्याद्वा न जाने कथमे-  
कवारं मुद्रितानि । तेषां नवीनलिप्यां पुनर्मु-  
द्रणं किं राष्ट्रीयैः कार्येत ? न चेत् प्राक्तनसा-  
हित्यस्य कियती हानिः संपद्येतेति किं बुद्धि-  
महासागरैरेभिर्विचारितचरम् ?

हिन्दुत्वाभिमानिनः पाठकमहाभागा-  
स्त्वरितमवधत्त । सर्वनाशेऽधुना स्वरूप  
एव समयोऽवशिष्यते । किं नालोकितां  
श्रीमद्विर्यत् भोजनसांकर्यं-यथेच्छविवा-  
हादिरूपाणां शस्त्राणां कदाचित्प्रतीकारो-  
ऽपि भवेत् । किन्तु सांप्रतं दुग्धपोष्याणां  
बालकानामेवान्तःकरणे इतिहाससूचीयन्त्रे-  
ण आर्यत्वमूर्च्छापादकोऽयं विषप्रयोगः क-  
र्तुमिष्यते । अन्तः प्रसृते विषे किमार्यजीव-  
नस्य काचिदाशा ? त्वरितमस्य प्रतीकाराय  
संघटितरूपेण प्रबलतमं प्रतिवादमाचरत ।  
अन्यथाऽस्मिन् समये शैथिल्यावलम्बने भा-  
विसन्ततेर्हिन्दुत्वाय तिलोदकमेव सिञ्चते-  
त्यलम् ।

भट्टश्रीमधुरानाथशास्त्री ।

## ❁ “संस्कृत-भाषा कथं व्यावहारिकी भवेत् ?” ❁

( निबन्धा-वैद्यमणिरामशर्मभिषगाचार्यः प्रिंसिपल-एस्०एच्० आयुर्वेद महाविद्यालय, रतनगढ़  
( बीकानेर ), प्रधान-मंत्री-नि० भा० आयुर्वेदमहामण्डल राजपूताना-प्रान्तीय,  
सेम्बर-संस्कृतबोर्ड जयपुर स्टेट )

श्रीलक्ष्मीचरणद्वन्द्वं, वन्दे भक्त्या गुणप्रदम् ।  
यत्कृपा सर्व-संसारं ससारं सुखयत्यलम् ॥ १ ॥

इदं तु निर्विवादसिद्धं यत्सकलभाषा-  
जननी, अतीवपुरातनी संस्कृतभाषैव वर्त-

ते । यतः सृष्टिकालादारभ्य सर्वविधशास्त्र-  
ग्रन्थ-रत्नान्यस्यां भाषायामेव निबद्धानि व-  
र्तन्ते । हिन्दूनां महत्त्व-पूर्णाः षोडश-संस्का-  
रा अप्यस्यामेव भाषायां निबद्धाः सन्ति ।



येषु च विवाह-संस्कारोऽतीवमहत्त्वं प्रख्यापयति, यदनन्तरं विवाहिता बालाऽन्धमपि पतिं देववत्पूजयति, सा मनसि मन्यते यदहं संस्कृतमन्त्रैर्विवाहिता कथमुपहन्यामिमं क्रमम्, अतस्ताडिता नियन्त्रिता निगडितापि विनयं न जहाति । एतादृशं महत्त्वं विवाह-संस्कारस्याद्यापि भारते प्रचलितमस्ति । सर्वत्र भारते तैरेव संस्कृत-मन्त्रैः संस्काराः क्रियन्ते, तैश्च पापशान्तिर्धर्मोत्पादश्चेति । तदेतन्महत्त्वं संस्कृतभाषाया व्यवहारोपयोगित्वे प्राचीनाचार्याणामनवरत-परिश्रम-फलं द्योतयति ।

येदृशी सुरभारतीः सकलभाषासु श्रेष्ठा चासीत्साद्य जनिता नेकभाषापि श्वश्रूः कुपुत्रवधूष्विव पूज्या सत्यपि न तथा प्रकाशते, नोन्नति-मार्गानुगामिनी च दृश्यते । सुपरिष्कृतस्य गौरवास्पदभूतस्य सुरभारतीसाहित्यस्य हन्त का विषमा दशा सूर्यास्ते मुकुलित-कमल-पुष्पस्येव संजाता । मन्येऽनेकाभिर्हूण्यवन-गौराङ्गादिजातिभिरस्याः सर्वविधसम्पन्न-साहित्य-समाश्रयेणैव निज-साहित्यमुपबृंहितम् । ताभ्यः प्रत्युपकारमीहमानेयं स्वार्थपरायणाभिस्ताभिः प्रत्युत म्रियमाणदशां प्रापिता किञ्चिदुच्छ्वसितीति कस्य सहृदयस्य संस्कृतानुरागिणो मानसं न दूयेत ? सा जातिः, सा संस्कृतिः, सा भाषा, तत्साहित्यम्, स देशः, स पुरुषश्च धन्यो येन, केनापि शुभेन कर्मणा लोकमुपगम्य स्वप्रतिष्ठा सुव्यवस्थया व्यवस्थापिता स्याद्बृटिशराज्यवदिति । सत्यम्, परं नैतदाश्च-

यम्, पुरा हि हिन्दू-साम्राज्ये संस्कृत-भाषायाः परोन्नतिरासीद्यन्यायालये, धर्मकार्ये, दण्ड-विधानादिषु सर्वत्रैव संस्कृतभाषामधीत्य प्रभवन्ति स्म तत्तत्कार्येष्वध्यक्षाः । यवन-साम्राज्ये फारसीभाषायाः प्राधान्यं अधुना चैंग्लिशभाषायाः परम-प्रधानता । परं न कस्यचिदपि समाना परिस्थितिस्तिष्ठति । काले काले ह्युत्थानपतनमनवरतं संभवत्येव चक्रवत् । अनुमीयते कालक्रमेण पुनरस्माकं संस्कृत-भाषाया अवसरः । अतः सुरभारतीपादपं प्ररोहयितुं यतन्ते केचिन्महाभागाः । मन्यामहे स्वल्पेनैव कालेनास्माकीना संस्कृत-भाषा सत्पुरुषैः सिकोन्नतिशिखरमधिरोहच्छ्रीकृष्णचरणप्रसादतः । परं महोत्साहैः कर्मदत्तैः स्वार्थत्यागिभिरादर्शरूपैश्च पण्डित-प्रकाण्डैः, कुलपति-श्रीमदनमोहनमालवी-यसदृशैर्भाव्यमिति प्रस्तावना ।

अथ संस्कृत-भाषाया व्यवहारोपयोगित्वे केचनोपायाः प्रदर्श्यन्ते । तद्यथा-

व्यवहारोपयोगित्वे, प्रचारोऽपेक्ष्यते पुरः ।

दृढे प्रचारे साध्यस्य साधनं हि ततः फलम् ॥२॥

देशे देशे, प्रान्ते प्रान्ते, ग्रामे ग्रामे, प्रत्येकस्मिंश्च घोषेऽपि लक्ष्य-साधनार्थं नियुक्तैः प्रचार-पुरुषैः पत्रैः समाचारपत्रैश्चान्यसाधनैर्वा स्वाभीष्टसाधनाय प्रतिपुरुषं प्रचार्य-गुण-गौरवाख्यानं प्रचारो नाम । तेन चासाध्यमपि कार्यं साध्यं भवति; स्वल्पमपि राज्यं प्राज्यम्, स्वल्पमपि कार्यं महत्, अल्पमपि पाण्डित्यमनल्पम्, अभेषजमपि भेषजम्, अप्रशस्तशिक्षणमपि सुशिक्षणम्, अ-



ल्पमपि भाषणं सुबहुभाषितं चेत्यादि प्रचार-  
महिम्नः फलं प्रत्यक्षं दृश्यते । किं बहुना, प्र-  
चारयुगेऽस्मिन्नवस्तुन्यपि वस्त्वारोपः क्रिय-  
ते, किं पुनः सत्यवस्तुनः प्रचारेण गुण-  
गौरवाख्यानम् । एतदर्थं प्रचार-बाहुल्यं प्रशं-  
सन्ति कुशलाः । प्रचारदाढर्ये साध्यं व्यव-  
हारोपयोगित्वं समुपैतीति को नाम न मन्यते ।

प्रचारार्थं नैजं संस्कृत-साहित्य-मण्डलं  
स्थापित-मस्ति, तन्मध्यतो मुख्यैः पण्डित प्रव-  
रैरेकत्रीभूय संस्कृतभाषोन्नत्यै तत्तत्प्रान्ते गव-  
र्नमेण्टराज्यम्, स्टेटराज्यम्, श्रेष्ठिवृन्दञ्च स-  
म्मानपुरस्सरं सानुरोधमभ्यर्थनीयम् “यदस्य  
संस्कृत-साहित्य-मण्डलस्य कृते यावच्छक्यं  
साहाय्यं प्रदेयम् । नगरस्य चैकस्मिन् भागे  
तत्रत्य-पण्डित-निवासार्थं भूभागोऽपि प्रदे-  
यः ।” येन हि नगरस्यैकभागे निवसन्तस्ते  
सर्वे एव पण्डिताः सर्वदा सर्वथैव संस्कृत-  
भाषणं विदधुः । अथ च कुत्रचिच्छोभने  
प्रदेशे विपश्चितामेको ग्रामोऽपि सम्पद्येत,  
यत्र च विहाय संस्कृतज्ञानं विदुषोऽन्यः क-  
श्चिदपि जनो न निवसेत् । तत्र संस्कृत-  
भाषिणां पुत्रैः पौत्रैः प्रपौत्रैः तत्पुत्रैश्च पुरा-  
तन-परिपाटनानुसारं प्रयासमन्तरानर्गलसं-  
स्कृतभाषणं भाष्येत । एवं सर्वे एवाबालवृ-  
द्धाश्चन्दनचर्चितभालाः संस्कृतभाषां भा-  
षमाणा लीलयैव ऋषिकुमाराः संजायेरन् ।  
यद्यपि विचारधारेयं राज्याश्रयमवलम्बते  
यतश्च —

उन्नम्योन्नम्य तत्रैव निर्धनानां मनोरथाः ।  
हृदेयेष्वेव लीयन्ते, इतिवद् व्यक्तिगता

विचाराः न प्रभवन्ति, तथापि महीयसां वि-  
दुषां कोलाहलोऽपि सर्वजनश्रेयसेऽलम् ।  
न हि रोदनं विना कार्यव्यग्रा मातापि बा-  
लाय दुग्धं ददाति ।

सरलश्चायं पन्थाः—अविदितान्यभाषं  
शिशुं प्रति मातापितृभ्यां संस्कृतभाषया व्य-  
वहारो विधेयः । अपठितापि माता पञ्च दश  
शब्दानभ्यस्य ततोऽधिकशब्दाभ्यासं कुर्यात् ।  
पठिताया विषये न किमपि वक्तव्यम् । एवं  
विमले श्वेते पटेऽर्पितो रागो यथा नयनाभि-  
रामं प्रभावातिशयं द्योतयति, यथा च नवे  
भाजने लग्नो घृतसंस्कारश्चिक्कणतां न जहाति  
तथा बालकस्य कर्ण-कुहरे प्रविष्टाः संस्कृत-  
शब्दाः संस्कारमावहन्तीत्यनुभवोऽस्माकम् ।

यत्र यत्र संस्कृत—महाविद्यालयाः,  
विद्यालयाः, पाठशाला वा, तत्र तत्रावश्यक-  
आयं नियमो भवेद्यत्—“विद्यालयार्धावकाशे-  
ऽध्यापकाश्छात्रवर्गं संस्कृत-भाषणं कारयेयुः,  
सदसि च गीर्वाण-वाण्यामेव वक्तव्यमुत्तरं  
प्रत्युत्तरं च ।” परं विहाय कांश्चित्संस्कृत-  
विद्यालयान् विद्यार्थिभिः कृतः संस्कृतानुवा-  
दः शिक्षकैः सम्यक्तया न शोध्यते, ते च  
प्रायः स्वकर्तव्यमपालयन्तो भित्तिस्थघटि-  
कायां दत्तचित्ता यथा तथानुवादादिकं  
स्वमनसा संशोध्य कालं यापयन्ति । एवं  
छात्रैः संस्कृतानुवादोऽपि न लिख्यते कुतो  
वाक्य-प्रचारः । अस्त्वेतदप्रकृतम्, प्रकृत-  
मनुसरामः ।

विमृश्यैतदनुभूयते यत्प्रचलित-पाठ्य-  
प्रणालीष्ववश्यकं परिवर्तनम् । प्रारम्भकाल



एव छात्रेषु सरलसंस्कृत-प्रचारः सरल-  
पुस्तकपाठनं च । यादृशाः खल्विदानीन्त-  
ना जना उत्सुकाः समाचार-पत्रादिषु ता-  
दृशा एव संस्कृतज्ञाः संस्कृतपत्रादि-  
ष्वपि भवेयुः । अनेकानि संस्कृत-समाचार-  
पत्राणि सम्पद्येरन् येषु च हास-विकास-  
वन्ति चित्राण्यप्यङ्कितानि स्युः, यानि हि  
लोकं लोकं लोकाः प्रमोदमान-मानसा जा-  
येरन् । यश्च शिक्षा-विभागाध्यक्षो भवेत्सोऽ-  
प्यपूर्वः संस्कृतज्ञः स्यात् । यथा-इंग्लिशज्ञा  
अल्पे विशाले वा पाठशाले इंग्लिशभाषां  
प्रणिगदन्ति तथैव संस्कृतपाठिभिरपि भा-  
व्यम् । ग्रामे ग्रामे, नगरे नगरे न्यूनतो न्यू-  
नैका संस्कृतपाठशालैतादृशी स्याद्यत्र हि स-  
र्वेषां बालानामेतदेव परमं कर्म—स्नानध्या-  
नयोः, आहारविहारयोराभोदप्रमोदयोः  
सकलेषु कृत्येषु तैः संस्कृत-भाषाभाषिभिर्भ-  
वितव्यम् ।

एकश्च कोषोऽपि नवीनः सम्पादनीयः,  
यत्राधुनिकानां प्रचलितशब्दानां समावेशः  
सारल्येन भवेत् येनाविमलमतेरपि मनसि  
स्थानं जायेत । यथा हि-‘स्टेशन, साइकिल,  
मोटर, एरोप्लेन, थानेदार, तहसीलदार’,  
इत्यादिशब्दानां पर्यायाः संस्कृतभाषाया-  
मेतत्स्वरूपभाज एव भवेयुः । यथा पूर्वोक्त-  
पद-सान्निध्य-साम्यभाजः शब्दाः-स्थेयास-  
नम् (स्थिति-स्थानम्) वायुशकलम् (पाद-

चालनयन्त्रम्) मरुच्चरः (मृत्तरीः) वायुया-  
नम्, स्थानादरः, १ तहसीलदार २ एत एव  
शब्दाः संस्कृत-परिष्कृताः सन्ति ।

पाठशाला-निरीक्षकस्यान्येषां वा प्रधान-  
स्थान-जुषां विदुषां प्रधानं चैतत्कार्यं यद्वि-  
शालायां पाठशालायां शिक्षकेषु छात्रेषु चा-  
तीवतीव्रदृष्ट्या निरीक्षणं विधेयम् । त-  
त्राधीयानानां बालानां सर्वात्मना निरीक्षणम्-  
उदित्वा कर्गलोपरि लिखेलिम-कठिन-शब्द-  
लेखनादिकेन संस्कृत-भाषा-भाषणेन चे-  
त्यादिदिशा बालाः परीक्ष्याः । तदा च ते-  
षामुत्साह-वर्द्धनार्थं संस्कृत-भाषा-व्यवहार-  
सौकर्यार्थं च किञ्चिन्न किञ्चित्पारितोषिक-  
त्वेनावश्यमेव वितरणीयम् ।

सर्वेषां परीक्षोत्तीर्णानामपि परीक्षणा-  
र्थमतीवमहती समितिर्भवेत् । यश्च तत्र  
वाक्चातुर्यं तद्व्यवहार-प्रचार-प्राचुर्यं सा-  
धीयान् सिद्धः स्यात्तदा स सम्मानेनादर-  
णीयः पूज्यश्चाङ्गीकर्तव्यः । यथा च परीक्षासु  
इंग्लिशभाष्येतारो विद्यार्थिनः प्राप्तोत्तमश्रेण्य-  
शब्दावृत्तिं लभन्ते तथैव संस्कृतभाषाभा-  
षणामध्येतृणां च कृते छात्रवृत्ती राजकीया  
भवेत् । अन्यच्च यू० पी० प्रान्ते राजसत्तया  
साक्षरत्वनियमो यथा प्रचालितस्तथा सं-  
स्कृतभाषा-भाषणेऽपि कारयितव्यः कर्तव्य-  
श्च । अन्यासामुपादेयभाषाणामुपादेय-ग्र-  
न्थान् सरलसंस्कृतेऽनूद्य, ते च परीक्षा-पा-

१-सभ्यस्य कृते स्थानमुपयुक्तं आदरो यस्मिन्सः, दुष्टस्य च कृते स्थानमुपयुक्तमासमन्तादरो भयं यस्मात्सः ।

२-नामैकदेशेन नामग्रहणमिति न्यायात्तान् तस्करान् घ्नन्तीति तद्वाः, राजपुरुषास्तेषां शीलमादद्याति  
सत्करोतीति तदृशीलदारः “मजिस्ट्रेट” इति ख्यातः ।



ठयक्रमे निर्धारणीयाः ।

एतदर्थं विदुषां संगठनमतीवावश्यकं  
येन क्रियात्मकं कार्यं सम्पद्येत । आशासे

उपर्युक्त-विचार-प्रणाली-प्रसारेणाचिरैव  
कालेन पुनरपि भोजराज्यवत् भारते 'संस्कृत-  
भाषा व्यावहारिकी' सम्पत्स्यत इति शम् ।

## ❀ को वेदानुद्धरिष्यति ❀

( ले० कविरत्न-पं. मायादत्तपाण्डेयः शास्त्री ज्योतिर्विद् चन्द्रौसीस्थधर्मसभा-प्रधानपण्डितः । )

एकदा यातयामायां त्रियामायां शय्या-  
मधिरूढ एव वैदिकशिक्षाक्षेत्रस्य वर्तमानां  
दशां विमृशन् 'को वेदानुद्धरिष्यति' इत्यु-  
च्चार्य दीर्घं विनिश्चयसन् निद्रादेव्या उत्स-  
ङ्गानन्दपरवशोऽभवम् । अथ निमीलितेषु  
बाह्येन्द्रियेषु कस्मिन्नपि वर्णनातीते मनोरा-  
ज्ये अरमत मेऽन्तरात्मा । तदा एषोऽहं  
क्वचिद्विजने प्रदेशे निर्जरनिर्भरिणीतटे जप-  
नियमतपःस्वाध्यायपरायणो दिवसाननैषम् ।  
ततश्चैकदा कश्चिदुदारः सदारो मही-  
पतिस्तत्र समुपाससाद । तेन सह विविध-  
देशकालोचितधार्मिकचर्चाप्रसङ्गे स उवाच-

भगवन् ! सदैव ब्रह्मक्षत्रमयेन तेजसैव  
त्रिभुवनस्य विधानानि सुखेन विहितानि  
अभवन् , अपि च पुरुषार्थचतुष्टयस्य यथा-  
यथं समुपार्जनं जातम् , प्रजासु शान्तिः व-  
र्णाश्रमेषु सद्भावश्च समैधिष्ठ । प्रवर्तमान-  
श्चायं मोहमयः कलिकालो बहुधा विरुद्धमु-  
ब्ज्जम्भते, अत्र हि 'पीत्वा मोहमयीं प्रमाद-  
मदिरामुन्मत्तभूतं जगत्' । सम्प्रति सदाचा-  
राः प्रलयवात्योपहृता इवोद्गीयन्ते, वृद्धानां  
समादरः शारदसरित्प्रवाह इवापचीयते, शा-  
स्त्रश्रद्धा ग्रैष्मपर्वतपालिरिव शुष्कतामुपैति,

क्षुद्रा धर्मोपदेष्टारः, मूर्खाः सम्मानभाजना-  
नि, दुर्जना धनधान्यपूर्णाः, साधवो विषी-  
दन्ति, कुलटानां प्रभुत्वम्, सतीनां दौर्ग-  
त्यम्, किमधिकं सर्वत्रैव सतां दुरवस्था  
विद्यते । एवञ्च दुरभिमानकुतर्करेणुनीरसेषु  
जनताहृदयमरुषु विलीन एव परलोकप्राप्य-  
पुण्यस्रोतःप्रवाहः । इमामेव दशामवलोक्य  
खिद्यतः कस्यापि सुकवेरिदं सुभाषितवचन-  
मेव साम्प्रतं साम्प्रतम् ।

निर्वीजा पृथिवी निरौषधिरसा नीचा महत्त्वं गताः  
भूपाला निजकर्मधर्मरहिता विप्राः कुमारो रताः,  
भार्या भर्तृविरोधिनी पररता पुत्राः पितुर्द्वेषिणः  
साधुः क्षीदति दुर्जनः प्रभवति प्राप्ते कलौ दुर्युगे ।

तदधुना जनतासु वैदिकपद्धतेः पुन-  
रुद्धाराय वेदानामध्ययनाध्यापनप्रचारः कथं  
स्यात् कथं वा ब्रह्मक्षत्रमयं बलं भूयो जागर्तुं,  
कथं वास्माकं मातृभूमेरस्य भारतदेशस्य  
विविधा-आधयो नश्यन्तु, केन वा प्रकारेण  
सर्वे भद्राणि पश्यन्तु, मानवसमाजे सुबुद्धिः  
सौजन्यं वा भृशं प्रसरतु, इत्युक्त्वा दीर्घं  
निःश्वस्य विरराम ।

अथाहं नरपते ! एष कालस्यैव महिमा,  
स च कालो रात्रिन्दिवमयः परिवर्त इव युग-



मयोऽपि विद्यत एव । इदानीं प्रकाशाकरो दिनकरो मध्येदिवं तपति, कालान्तरे सैव महान्धकारपूर्णा निशीथिनी समेध्यत्येव, किन्तु प्रकाशप्रियो लोकस्तथापि करोत्येव प्रकाशस्य सुप्रबन्धम् । वृद्धे रुमासन्नमरण-काले पितरि रोगग्रस्ते सति कश्चिदपि विप-रिचित् 'अयितां नामायं वर्षीयान्, सर्वं लौ-किकसुखन्तु भुक्तवानेवायम्' इति नैव वक्तुं शक्नोति, किञ्च महता मनोयोगेन तस्य नि-रामयप्राप्त्युपायान् चिन्तयत्येव, समाचरति च विशेषेण परिश्रमेण तस्य सुखोपयोगिनीं सेवाम् । एवमस्माभिरपि कालकलामाक-ल्य विषादो न कर्तव्यः, कालोऽपि स्वका-र्यं करिष्यति वयमपि स्वकर्तव्यं कर्तुं बद्धप-रिक्कराः सुसन्नद्धास्तिष्ठामः । स्मरत-

कर्मण्येवाधिकारस्ते मा फलेषु कदाचन, इति

भगवन् ! तर्हि भवतैव निर्देष्टव्या सा कर्तव्यपद्धतिः, यथा सुरभारत्या अमूल्य-कोषस्य वैदिकसाहित्यस्य रक्षा भवेत् । अ-पिच भवदुपदिष्टं तद्विधेयं साधयितुं शक्त्या सम्पदा च सहयोगं कर्तुं निश्चिनोमि । उच्य-तान्तावदिति साग्रहं स प्रोवाच ।

अथाहं प्रसन्नो निजगाद, राजन् ! स-त्यमेवैतत् सम्प्रति धनबलं विना सर्वाणि कार्याणि कठिनान्येव । वैदिकपद्धतेः पुनरु-द्धारार्थं प्रारम्भे लक्षत्रयं रूप्यकाणामावश्य-कम्, तथा सति कश्चिन्महानारम्भः सम्पा-दयितुं शक्येत । स चाह किं रूप्यकाणामे-वाभावो विद्यते ? विद्वन् ! सम्प्रति तु बहवो दानपरायणा यत्र तत्र समाचारपत्रादिषु

प्रघोषितमाहात्म्या श्रेष्ठिनो वेविद्यन्ते, ये को-टिशो धनं यत्र तत्र दानक्षेत्रेषु प्रवाहयन्ति किं ते भवतः साहाय्यं न सम्पादयिष्यन्ति ?

'नैव' इत्युक्त्वा प्रत्यवोचम्-राजन् ! यादृशा दानिनो भवता गणितास्ते तु धर्मदाय-स्य वणिजो न तु धर्मस्य हितैषिणः, न वा वै-दिकस्य सदाचारस्य प्रणयिनः, केवलं धर्म-दायव्यपदेशेन निजख्यातिकामुकाः सन्ति । किमपि निजं प्रधानतरं स्वार्थमुद्दिश्यैव धर्म-दायं प्रयुञ्जन्ते । अत एव तादृशेन तद्धनेन प्रायस्तादृशान्येव धर्मबाधकानि विधानानि विधीयन्ते, यैर्धर्मस्य सुतरां सारल्येन च मू-लतो विच्छेदः परिणमति । पश्यत भवन्तो धर्मशालानां देवमन्दिराणां स्नानघट्टानां सदावर्तानाञ्च दुरवस्थाम्, यत्र जातैर्देवाप-राधैः सञ्जनापमानैः दुर्जनसम्मानैः सना-तनधर्मस्य धौतधवलकीर्तिपटे कलङ्कप्रसङ्गा अपि क्वचित् समुज्जृम्भन्ते, अत्राधिकेनालम् ।

स च-तर्हि भगवन् ! गृह्यताम् रूप्य-काणां लक्षपञ्चकम् । अस्मद्भारतो भारतीया बहवो नृपतयः कोटिशो रूप्यकाणि पाश्चात्यद्वीपभ्रमणविलासे विनाशय-न्ति, गौराङ्गनानां प्रणयप्रपञ्चे क्षपयन्ति, विविधक्रीडाविनोदेषु जलसात्प्रवाहयन्ति, इदन्तु स्वल्पमेव धनं भवता निर्दिष्टम् ? इतः परमपि गृह्यतां यथेच्छो भूभागः ।

श्रुत्वैव नृपतेरौदार्यपूर्णं वचनं भगव-दिच्छामवलोक्य, विस्मितोऽपि सस्मितः स-चिन्तोऽपि निश्चिन्तः मुक्तोऽपि बद्धः स्वत-न्त्रोऽपि परतन्त्रः संवृत्तः । किञ्च वैदिकशि-



ज्ञापद्धतेः पुनरुद्धारार्थं निजं सर्वस्वमपि क्ष-  
पयितुं कृताभिनिवेशः ओ३मित्यवोचम् ।

अथ तत्रैव सुरतटिनीरोधसि क्रोशद्व-  
यमात्रवर्गात्मके भूभागे सुबद्धं प्राचीरं कार-  
यित्वा तत्र मध्ये सुविशालां सभां निरमाप-  
यम्, तस्याः परितः कक्षासु विशालं पुस्तक-  
संग्रहालयं व्यरचयम्, यत्र कुत्रापि मुद्रिता-  
नाममुद्रितानाञ्च वेदवेदाङ्गपुराणेतिहासग्र-  
न्थानाम् अपरेषाञ्च अपेक्षितानां तदुपयोगिनां  
सामयिकानाञ्च पुस्तकानां विशालं संग्रहं  
कारितवान् ।

सभाभवनान्दक्षिणतो विशेषेणान्तरेण  
मुद्रणालयम्, तदावश्यकवस्तुजातालयम्,  
तत्तत्कारुजनावसान्, क्रीडाङ्गणम्, फलपु-  
ष्पवाटिकाञ्च निर्मापितवान् । पश्चिमतः  
पृथक् पृथक् पञ्चविंशतिर्गृहाणि प्रत्येकं गृ-  
ह्योपकरणकक्षयया गृहाग्निशालया विचार-  
भवनेन शयनकक्षया च सम्पन्नानि निर्माप्य  
तेषां मध्ये एकं पञ्चदेवतायतनञ्च निर्मापित-  
वान् । उत्तरत आचार्यभवनम् उपाध्याय-  
भवनानि च निर्माप्य, पूर्वस्यां प्रधानकार्या-  
लयो ब्रह्मचर्याश्रमश्च संवृत्तः ।

इत्थं संजाते निवासजाते कारुभित्त्यक्ते  
तदाश्रमे, संस्थापिते द्वारपाले, वर्तमानसुप्र-  
सिद्धराजकीयविद्यालयेभ्यः संप्राप्तोपाधि-  
कान् शास्त्रिणः, तीर्थान्, आचार्यान् तत्रापि  
प्रथमश्रेण्यामुत्तीर्णान्विदुषोऽभिलक्षीकृत्येद-  
मावश्यकतापत्रं प्राचारयम्—

### विज्ञापनम्

ओ ओ वैदिकसदाचारानुसारिशिक्षा-

रक्षावद्धकक्षयाः सज्जनाः ! समागतो युष्माकं  
मनोरथसाधनस्य स्वर्णमयोऽवसरः । सम्प-  
न्नस्तावदभ्यासमहाविद्यालयः ( Research  
college ) सम्प्रति अत्र आवश्यकता वि-  
द्यते पञ्चविंशतेरभ्यासार्थिनां विदुषाम्, एत  
एवास्य विद्यालयस्य प्रथमं विद्यार्थिनः कथ-  
यिष्यन्ते, भविष्यति च वैदिकशिक्षाकर्ण-  
धाराः भविष्यन्ति । अत्र त एव सज्जनाः  
प्रवेशार्हा ज्ञातव्याः—

- १ ये सनातनधर्मस्य कायवा मनोभिः स-  
मुन्नतिं कर्तुकामा भवेयुः ।
- २ ये श्रद्धया वैदिकसदाचाररक्षाव्रतिनो  
भवेयुः, किञ्च वैदिकान्-सदाचारान् व्य-  
वहारतोऽपि स्वयं विधातुं चिरं सोत्सा-  
हा भवेयुः ।
- ३ ये तपोमयं ब्राह्मण्यं विद्याविनोदेनातिवा-  
हयितुं भृशं श्रद्धालवः स्युः ।
- ४ ये कृतपेरिणयाः. स्वास्थ्ये, प्रागल्भ्ये,  
वपुःप्रकर्षे, निर्भीकवक्तृत्वे, लेखपाटवे,  
संस्कृतभाषणे च अस्मत्कृतप्रवेशपरीक्षा-  
यां पूर्वमेव समुत्तीर्णा भवेयुः ।
- ५ ये च संस्कृतज्ञैः सह भावतो व्यवहारतः  
प्रचारतश्च मैत्रीमनुरागं सम्माननं समा-  
दरञ्च कर्तुं कारयितुं प्रयतेरन् ।
- ६ येषामायुःप्रमाणं विंशतिवर्षतश्चिद्वर्ष-  
परिमितं भवेत् ।

अत्रापि वेदानां निजनिजशास्त्रोचितमू-  
लपाठाभ्यासवतां प्रधानं स्थानं भविष्यति ।  
ये चाधुनिकविधिनाङ्ग्लभाषापठिता भवेयुः-



तेपि चेत्संस्कृतोपाधिपरीक्षोत्तीर्णाः स्युः सुतरां स्थानं प्राप्स्यन्ति अत्र विद्यालये छात्रगणनायाम् । रूप्यकाणां विशतिं प्रतिमासं व्ययार्थं प्रत्येकं मिलिष्यति दक्षिणारूपेणाभ्यासार्थिने छात्राय, सप्तवर्षात्मकः कालस्तेषामभ्यासायात्वं भविष्यति । एतस्मिन्काले समेधितमेधसां तेषां भविष्यति सैव वाग्देवता आजीवनं सर्वत्र जीविकादात्री । इति ।

एवं प्रचारिते विज्ञप्तिपत्रे प्रवेशार्थिनां पञ्चशतमावेदनपत्राणि समागतानि, तानि पर्यवेक्ष्य, द्विशतं तेषु प्रार्थनापत्रेषु संगृह्य, तन्नामनिर्देशपुरःसरं मार्गव्ययं दत्त्वा तत्र तत्र निर्दिष्टेषु समीपस्थानेषु गणशस्ते समाहूताः । तेष्वपि सुपरीक्षितान् प्रवेशविषये कस्यापि सज्जनस्यानुरोधलेशमविगणय्य पूर्णतया तादृशयोग्यतावतः पञ्चविंशतिं छात्राणाम् सदारणां प्रावेशयम् ।

ततश्च प्रधानाचार्यपदे वैदिकविद्याधिष्ठात्री देवतामिव विद्यावाचस्पतिं श्रीमधुसूदनशर्माणं न्यमन्त्रयम् । विचार्य च कार्यगौरवं समाकलय्य च सुरतटिनीतटविटपतलकुटीरनिवासोचितं निजं वार्धक्यं समागत एव तत्रभवान् जयपुरराजपण्डितः । ततश्च तदनुज्ञया शेषा विद्वांस उपाध्याया आमन्त्रिताः । महाविद्यालयस्य सुव्यवस्थाकर्मणि सप्तानां सज्जनानां समितिरपि संयोजिता । ते च-

१ संन्यासिप्रवराः करपात्रीश्रीहरिहरानन्दमहत्मानः ।

२ ब्रह्मचारिप्रवराः श्रीजीवनदत्तशर्माणो नरवरस्थाः ।

३ विद्वत्प्रवराः डा० गङ्गानाथभामहाभागाः महामहोपाध्यायाः ।

४ ,, महामहोपाध्याया गिरिधरशर्माणश्चतुर्वेदिनः ।

५ ,, पण्डितराजा राजेश्वरशास्त्रिणो द्राविडाः ।

६ गृहस्थेषु- स भूपतिः ।

७ कार्यनिर्वाहकसेवकेषु-सोयं सुखस्वप्रवान् लेखकः ।

अथातो वैदिकशिक्षापद्धतेः समुज्जीवनमहाव्रतिनः सपत्नीकास्ते पञ्चविंशतिर्विद्वांसः प्रायश्चित्तपूर्वकं स्वीकृताग्निहोत्राः पञ्चत्रिंशता दिवसैराह्निकं गृह्यविधानं सुतरामभ्यस्तवन्तः, तदनुकूलेषु पञ्चविंशतिगृहेषु तेषां गृह्यकर्माणि प्रारब्धानि, आह्निककर्मणामभ्यासानन्तरं प्रथमे वर्षे वार्षिकाणां तेषां २ विधानानामभ्यासो व्यवहरणं तत्त्वानुसन्धानं हेतुवादाः जनतासु प्रचारप्रकारश्च सुतरां तैरभ्यस्ताः । मध्ये सभाभवने प्रतिदिनं घण्टाचतुष्टयं तेषां गुरुसन्निधौ प्रवृत्ताः शास्त्रावलोकनाभ्यासान्वेषणविचारविमर्शलेखनभाषणात्मकाः कार्यकलापाः । ततः परं विविधानामार्षग्रन्थानां शोधनानुवादनमुद्घरणप्रकाशनादिकार्यजातञ्चैकतः प्रसृतम् । तस्य व्यापारकर्मणोऽपि सुव्यवस्था सम्पन्ना ।

अथ च ये सन्ति सनातनधर्मक्षेत्रे सुवक्ताः शास्त्रार्थकुशला वैतण्डिकमण्डलीमुखभञ्जकास्तेऽपि यथावसरं तत्रागत्य तैर-



तैरभ्यासार्थिभिः सह निजानुभूतप्रकारेण  
शास्त्रार्थं कृत्वा भाषणानि श्रावयित्वा तेषां  
बोधमेधाञ्चक्रुः, महत्या चानुकम्पया स्व-  
कीयानुभवैः सुनिपुणं तान्प्रबोधयाञ्चक्रुः ।  
अथ वैदिकविज्ञानराशिर्यथा श्रीमधुसूदनै-  
र्विद्यावाचस्पतिभिः प्रणीतः, स तत्र व्यव-  
हारात्मकेन शिक्षणेन प्रसृतोऽभवत् । एवं  
सप्तवर्षात्मके काले 'ब्राह्मणेन निष्कारणः षड-  
ङ्गो वेदोऽध्येयो ज्ञेयश्चेति' बोधवन्तस्ते सुपुरु-  
षाः एवंभूताः सञ्जाताः, येनैकैकोऽपि कस्या-  
प्येकस्य प्रदेशस्य विरुद्धभावनाभावितान् वा-  
दिनो विजित्य सत्यं शिवं सुन्दरं वैदिकं सिद्धा-  
न्तं जनतासु सुतरां प्रचारयितुम्, अकुतोभय-  
मदीनसत्त्वं ब्राह्मणत्वञ्च साभिमानं पालयितुं  
प्राभवत्, किञ्चार्थजातेः शिरोभागमुन्नमयितुं  
समभवत् । अथ च संस्कृतशिक्षाक्षेत्रस्य प्रव-  
र्तकः स एव विद्वत्समाजस्ततः परं संजातः,  
तेनैव सर्वत्र प्रचारिता प्रजासु चारुतरा चा-  
रित्र्यपद्धतिः, संस्कृतभाषाप्रणयिषु विद्वत्सु  
मिथः सम्मानपूर्णा सहिष्णुता, आदर्शप्रधा-  
ना आध्यात्मिकी शिक्षाप्रणाली । किञ्च तेनैव  
विद्वत्समाजेन शिक्षाक्षेत्रेषु धर्मप्रचारक्षेत्रेषु  
धारासभासु मुद्रणप्रकाशनाभिभाषणका-  
र्येषु राष्ट्रीयकार्यकलापेषु साधिकारं प्रवेशः  
कृतः । लोकानां शिक्षादीक्षाबद्धपरिकरेण  
जनताहितैषिणा तेनैव स्वल्पैरेव हायनैः-

ब्राह्मणो जायमानो हि पृथिव्यामधिजायते ।  
ईश्वरः सर्वभूतानां धर्मकोषस्य गुप्तये ॥

इति मानवोद्घोषोपि दिङ्मुखेषु घोषितः ।  
गृहे २ प्रवृत्ता सदाचारकथा, सर्वविधशि-  
क्षितेषु सशिरःकम्पं सम्मानमभजत वैदिक-  
विज्ञानपद्धतिः । देशे २ ग्रामे २ ब्राह्मणेषु  
प्रवृत्तो भारतभूमेरनुरागः, विद्वत्सु समसरत्  
मिथो गुणग्राहिता अनुरागश्च । नाशं गताः  
कार्पण्यसंगता दोषाः, विलीना स्वार्थान्धता  
पिशाची, प्रवृत्तो वैदिकः स्वर्णमयो युगः ।  
प्रभाकरोदयादन्धकार इव क्षीणताङ्गता अ-  
नार्यशक्तिः । यत्र तत्र सर्वत्र विद्यालयेषु  
अभ्यासमहाविद्यालयस्यैव लब्धवर्णाः प्र-  
धानाध्यापका जाताः । तैश्च तत्र तत्र सैव  
स्वाभ्यस्ता पद्धतिः प्रक्रान्ता येन सकले देशे  
महान् शिक्षासंगठनसंभारोजातः ।

अथ प्रसन्नोऽहं यदा तारस्वरेण तेन  
राज्ञा सहाक्रोशम्-

जयतु जयतु धर्मः सर्वकल्याणहेतुः  
जयतु जयतु भूयो वैदिकः पुण्यसेतुः ।  
जयतु जयतु शिक्षा संस्कृता देवगीर्भि-  
जयतु जयतु देशो भारतं वर्षमेभिः ।

तदैव कचिद्विलीना सा मे युगान्तरका-  
रिणी निद्रादेवी, एषोऽस्मि तस्मिन्नेव चिन्ता-  
प्रस्ते लोके व्यलोकयं विषण्णमात्मानम् ।

## छायाकाव्यम्

द्वारस्थिता वस्त्रार्थिनी रजकी-‘भाव ! सुदूरे परपारे गन्तव्यम् । व्यतीतो भूयान् कालः । सं-  
निहिता चास्तमनवेला । हन्त ! सम्मुखतश्चोज्जृम्भिता घनघटा । तत्त्वर्थतामिदानीं महाराज ।’



## ● संस्कृतशिक्षाविषये संचितविमर्शः ●

( ले० काशीस्थविरत्नामहाविद्यालयाध्यक्षः पण्डितवरसभापतिशर्मोपाध्यायः )

स्वगृहे स्थापयित्वैवोपनीतानां बाल-  
कानां सदाचारविद्याध्ययनादिशिक्षाप्रकारो  
यादृशः पुरा आसीत्, स देशकालवैपरीत्येन  
समुच्छेदं गत एव । आधुनिकी या शिक्षाप-  
द्धतिः सञ्चालिता राजकीयैर्दैनिकैश्चाधिका-  
रिवर्गैः सा संस्कृतविद्यामवनमयन्त्येव प्रती-  
यते । नाद्यत्वे प्राक्तनकाल इव संस्कृतवि-  
भागे आन्वीक्षिक्याः ग्रन्थाः वार्त्ताया दण्ड-  
नीत्यादेः चतुःषष्टिकलास्वपेक्षितकलानाञ्च  
विज्ञातारः विद्वांसः समुपलभ्यन्ते ।

आधुनिकाविष्कारविज्ञानस्य तु वैरि-  
भाव एव संस्कृतशिक्षालयमधिकुरुते । सं-  
स्कृतज्ञानामध्ययनाध्यापनशक्तिसम्पन्नत्वेऽपि  
भारतीयमर्यादासंरक्षकश्रुतिस्मृतिपुराणेतिहा-  
सपरिज्ञानदाढर्यसम्पादनाय न हि कचन  
कश्चन प्रबन्धो दृश्यते । भाषान्तराभिज्ञाः  
यथा तत्तत्कार्यक्षेत्रे तत्तत्कार्यकरणपटवः स-  
म्पद्यन्ते तथा कार्यविधानदक्षा अपि नात्रो-  
पलभ्यन्ते संस्कृतज्ञाः । अतः संस्कृतविद्योन्न-  
तये विभागत्रयं स्थापनीयम् ।

(१) एकत्र तादृशानामेव सन्निवेशो  
विधेयो ये धार्मिकशास्त्रालोचनपूर्वकं प्रगा-  
ढपाण्डित्यसम्पादनार्थैव यतितुं समुत्सह-  
न्ते । (२) परत्र च तादृशैः प्रवेष्टव्यं ये सं-  
स्कृतसाहित्यज्ञानपुरस्सरं देशकालानुसा-  
रिज्ञानमपेक्षन्ते । (३) तृतीये च संक्षेपतः

संस्कृतसाहित्यज्ञानेन समं तत्तत्कार्यक्षेत्रे  
स्वस्वकार्यविधानदक्षतां विधातुं ये समीहन्ते  
ते एव प्रवेशनीयाः ।

अतः पूर्वोक्तयोग्यतोपलब्धये तत्तद्विष-  
यकग्रन्थानां नूतनाधुनिकसर्वविधाविष्कृ-  
ताङ्गलादिभाषागतान् विषयान् संस्कृतभा-  
षया संगृह्य मुद्रितानाञ्च ग्रन्थानामध्यापनम्  
यथा स्यात्तथा यतितव्यं संस्कृतविद्यानुरागि-  
भिः । स्वस्वप्रधानशास्त्राभ्यासेन सम प्रकी-  
र्णपेक्षितशास्त्रान्तरीयसिद्धान्तावगमपुरस्सरं  
लेखनप्रवचनयोर्दैनिकोन्नतिविधायकव्यापृतौ  
च प्रशस्तकौशलं यथा स्यात् तथा ग्रन्थाः  
परीक्षाविभागेषु स्थापनीयाः । अतः परं  
छात्रादीनां निवासाय स्थानानि स्वास्थ्यक-  
राणि विस्तृते निर्बाधप्रदेशे निर्मेयानि ।

छात्रेभ्यः एतादृशशिक्षाप्रदानाय यति-  
तव्यं यदेतेषां हृदयतो दैन्यापसरणं विनया-  
दिगुणैः साकं पुरुषार्थपरायणत्वञ्च दृढता-  
मियान् ।

विशेषरूपेणास्माकं मतमेतद्विषये  
यू. पी. प्रान्तीयराजकीयसंस्कृतशिक्षासमित्या  
यन्निर्धारितं तत् एवागतं स्यात् । सम्भा-  
व्यतेऽरूपीयोदिनानन्तरमेव तत्संस्कृतविदुषां  
राजकीयविभागतः प्रकाशितं सद्गुहस्तगतं  
भवेदिति ।



सं० २० शिक्षाङ्कः —



सुप्रथितदानवीरविद्वान् रायबहादुर-राजा बलदेवदासविरलामहाभागः  
पिल्लानी ( जयपुर )







श्रीमतां राजपदोपाधिभाजां डाक्टर-विरलाचलदेवदासमहोदयानां संचितं जीवनचरितम् ।

( लेखकः-पं० श्रीसभापतिशर्मोपाध्यायमहोदयः, काशी )

जयपुरमण्डलान्तर्गतपिलानीग्रामवा-  
स्तव्यो भारतेश्वरवितीर्णराजोपाधिना जय-  
पुरमहाराजसमर्पितश्रेष्ठपदव्या काशी-  
हिन्दूविश्वविद्यालयतः 'डाक्टर' इत्युपाधिना  
च सम्मानितो धार्मिकाह्निकदानादिकर्म-  
णा परिपूतस्वान्तया नियमेन पतिचरणासृतं  
भगवदुपार्जितं तुलसीदलञ्चान्तरा, किञ्चिदध्यन-  
भ्यवहरन्त्या भगवत्स्मरणं सम्पादयन्त्या  
राज्ञ्या धर्मपत्न्या समलङ्कृतोऽयं श्रेष्ठप्रवरो  
डाक्टर-राजा बलदेवदासविरलामहोदयः,  
मोहसभ्यां कलिकातायां विदेशेषु च स्वी-  
यद्याणिज्यव्यापारद्वारा प्रसिद्धधनिक-  
स्पृहणीयां समुन्नतिं सम्पाद्य स्वकर्तव्यता-  
शिक्षयोन्नतिप्रदाङ्गलादिविद्याध्ययनेन च  
शिक्षितेषु, पौरस्त्यपाश्चात्यव्यापाररहस्याभि-  
ज्ञेषु, सर्वतोभावेन योग्यतमेषु, भारतीया-  
ननुन्नतानुन्नमयत्सु, उन्नतांश्च गौरवप्रदानेन  
सत्कुर्वत्सु, सम्राट्-तत्प्रतिनिध्यादि ( वायस-  
राय ) राजकीयप्रधानपुरुषैः राजनीतिवि-  
शारदैः नेतृवगैश्च समाद्रियमाणेषु, नाना-  
विधवैदेशिकोन्नतिकारकसंस्थासु धनादिसा-  
हाय्यदानेन भारतवर्षं गौरवास्पदं विदध-  
त्सु, श्रीयुगलकिशोर-रामेश्वरदास-घनश्या-  
मदास-ब्रजमोहनदास 'विरला' नामधेयेषु,  
औरसात्मजेषु निखिलं सांसारिकव्यवहार-  
भारं समर्प्य, वानप्रस्थाश्रमप्रकारेण बहूनि  
वर्षाण्यारभ्य श्रीविश्वेश्वराधिष्ठितवाराणसीं  
समाश्रित्य तत्रत्येभ्यो विद्वद्वरेभ्यः संस्कृत-

साहित्यरत्नाकररहस्यरत्नानि समुपलभ्य स्वी-  
यशास्त्रीयविचारसरण्या विद्वदग्रगण्याना-  
मपि चेतांसि आश्चर्योदधौ मज्जयन्, छा-  
न्दोग्योपनिषदरहस्य-आत्मविचारार्थनेक-  
निबन्धनिर्माणेन वेदान्तनिष्णातनिजमनीषां  
प्रकाशयन्, नियमतोऽरुणोदयवेलायां मध्ये-  
गङ्गां स्नानाद्याह्निकनित्यक्रियां सम्पादयन्,  
कियद्वर्षात् फलदुरधादिकमेव भुञ्जानः का-  
शीस्थान् देशान्तरागतांश्च विद्वद्वगन् तथा  
संस्कृतान्तेवासिनः साधुवर्गाश्च सत्कुर्वन् दी-  
नांश्च परिपालयन् समये समये महायागा-  
दिकं कुर्वाणः सप्तसप्ततितमां शरदं समवाप्य  
साम्प्रतं विद्योतते ।

एतेषां महानुभावानां कीर्तिकलापेषु कि-  
यन्तो निम्नलिखितप्रकारेणावगन्तव्याः ।

जयपुरमण्डलमण्डनभूते 'पिलानी' ना-  
मके निजग्रामे विरलावेदवेदाङ्गविद्यालयः'  
( २ ) निःशुल्कसहस्रशः छात्रपरिपूर्णोच्चकक्षा-  
पर्यन्ताङ्गलविद्यालयः ( ३ ) विरला-इन्टर-  
मिडियट-कालेजः ( ४ ) छात्रावासः ( ५ )  
औषधालयः ( ६ ) बालिकाविद्यालयः ( ७ )  
रम्याणि अभ्रंलिहानि-अतिथिभवनानीनि,  
( ८ ) श्रीशङ्करप्रतिमाजटातो निःसृत्य  
गङ्गाप्रवाह इव विद्युदयन्त्रतः प्रकाशतां नीता  
कृत्रिमा सरित् ( नहर ) । मरुपञ्चालादि-  
देशेषु, शतशः संस्थापिताः हिन्दीविद्यालयाः  
( ९ ) काश्यां संस्कृतमहाविद्यालयः ( सं-  
कालेज ) ( १० ) काशीविश्वविद्यालये ए-



कादशलक्षमुद्रासाहाय्यदानम् ( ११ ) वि-  
रलासंस्कृतछात्रावासः ( १२ ) शिक्षाप्र-  
कारशिक्षणमन्दिरम् (ट्रेनिङ्ग कालेजः) ( १३ )  
कन्यापाठशाला ( १४ ) प्रसूतिकागृहम्  
( १५ ) सारनाथे महती आर्यधर्मशाला  
( १६ ) पञ्चक्रोश्यां रामेश्वरस्थाने धर्मशाला  
( १७ ) ब्राह्मणानां निवासाय वितीर्णानि  
अनेकभवनानि ( १८ ) अगाधगङ्गाप्रवाह-  
तटे विस्तृतं हृदयरं लालघट्ट ( ( १ ) शिवघाट  
( २ ) विष्णुघाट ( ३ ) गोपीगोविन्दघाट  
( ४ ) हिन्दूघाट ) निर्माणम् ( १९ ) हरि-  
द्वारे संस्कृतछात्राणां कृते अन्नसत्रं बृहद्घट्ट-  
निर्माणम् ( २० ) अतिथिभवनम् ( २१ )

ब्रह्मकुण्डे बृहत्तरं चतुर्दिग्दृश्यं घटीयन्त्र-  
शिखरम् ( २२ ) इन्द्रप्रस्थे ( देहली )  
देशान्तरागतजनतादृश्यभूतमनन्यसाधारणं  
हिन्दूसभाभवनोद्यानादिपरिवृतं पौराणिक-  
धार्मिकमहापुरुषचित्रचरितलेखालङ्कृतम् अ-  
त्युन्नतमतिविस्तृतं "लक्ष्मीनागायणमन्दि-  
रम्" बौद्धमन्दिरञ्च ।

एवं मोहमय्यां नासिके कलिकाता-  
यां प्रसिद्धनगरेषु च बहूनि वणिनीयानि  
सन्ति । परन्त्वत्र स्थानाभावात् समासतोऽ-  
प्यलेख्यानि कर्णाकर्णिकया प्रायः सर्वैर्विदि-  
तानि यशोमण्डलानि अन्यतो बोद्धव्यानि ।

### काशीस्थसंस्कृतविरलामहाविद्यालयस्य संक्षिप्तपरिचयः

काशीस्थसंस्कृतविरलामहाविद्यालयः  
षट्षष्ट्युत्तरैकोनविंशतितमे वैक्रमाब्दे  
( १९६६ ) संस्थापितः । अत्र संस्कृतछात्राणा-  
ङ्कृते सुष्ठुतरः प्रबन्धो विद्यते । अत्रोच्चवर्ग-  
स्थान्तेवासिनः न्याय-व्याकरण-साहित्य-वे-  
दान्तेषु, -इतः शास्त्र्याचार्यपरीक्षे समुत्तीर्या-  
नेकप्रान्तेषु काश्याञ्च सगौरवमध्यापयन्तो  
दृश्यन्ते ।

प्रत्यब्दं ये आचार्यपरीक्षां समुत्तर-  
न्ति ते स्वर्णप्रदकोपहारेण समान्व्रियन्ते ।

छात्राणां योग्यतासमृद्धये संस्कृतपुस्तकालयः  
हिन्दीपुस्तकालयश्च वर्तते । देशदेशान्तोद-  
न्तपरिज्ञानाय मासिकदैनिकपत्राणि च सं-  
गृह्यन्ते । अध्यापकानां वेतनादिकमपि सुष्ठु-  
तरम् । विद्यालयाध्यक्षा अनेकविधसाहा-  
य्यम् अध्यापकेभ्यः छात्रेभ्यश्च सहर्षं वि-  
तरन्ति । एतद् विद्यालयस्थानं सुरधुनीतटे  
स्वनिर्मितलालघट्टे, -अतिगमणीयं बृहद्घटी-  
यन्त्र-(टावर) विराजितं प्रसादयति दर्शका-  
नां चेतांसि-इति शम् ।





## शिक्षा का मुख्य उद्देश्य

और आधुनिक समाज ।

(ले० पं० प्रभुनारायणशर्मा सहृदय, साहित्यरत्न, नाट्याचार्य, हिन्दी-प्रोफेसर महाराज-संस्कृत कालेज, जयपुर)

शिक्षा का मुख्य उद्देश्य है संस्कार करना । संस्कार किसी भी वस्तु का अथवा किसी भी प्राणी का किया जा सकता है । यहाँ तक तो शिक्षा का जड़ और चैतन्य दोनों प्रकार की सृष्टि से समान सम्बन्ध है । एक रत्नको लेलीजिए, अपनी असली अवस्था में जैसा कि वह खान से निकाला जाता है—रत्न का क्या मूल्य होता है किसी से अविदित नहीं और उसी रत्न को संस्कार के द्वारा जो कुछ रूप दिया जाता है उससे वही रत्न कितना अनर्घ होजाता है यह भी किसी से छुपा न होने के कारण विशेष उल्लेखनीय नहीं । उसी प्रकार क्या पशु, क्या पक्षी और क्या विधाता की सृष्टि का सर्वश्रेष्ठ प्राणी मनुष्य सभी संस्कार की अपेक्षा रखते हैं, और संस्कृत होने पर सभी का मूल्य और अवस्था पहिले से बहुत कुछ बदल जाया करती है ।

सहस्रों वर्ष व्यतीत होगये, सदियों ने सरदी-गरमी की अनेक आवृत्ति कीं, बालक युवक और युवक वृद्ध होकर अपनी यात्रा नये-नये रूपों में कई बार समाप्त कर चुके, नदियाँ—जो प्रकृति के चिरस्थायी चिह्न हैं—न जाने कितना पानी लेजाकर सागर की अथाह कुक्षि में डालचुकीं, किन्तु इस रात-दिन के धूपछाँह के खेल के साथ

साथ शिक्षा की पहेली का रंगरूप वैसा ही महत्त्वपूर्ण बनाहुआ है जैसा संसार का आना और जाना ।

संसार की परिवर्तनशीलता का शिक्षा-सिद्धान्तों पर कोई प्रभाव न पड़ता हो सो बात नहीं । शिक्षा के सिद्धान्त बदलते अवश्य हैं, किन्तु उसका चरम उद्देश्य जो किसी भी पदार्थ को सुन्दर और उपयोगी बनादेना होता है चिरन्तन कालसे एक ही है और अनन्तकाल तक एकसा ही रहेगा ।

उद्देश्य की दृष्टि से शिक्षा का कोई विभाग नहीं किया जा सकता । तथाऽपि उपयोग की दृष्टि से हमें उसे दो मुख्य भागों में बाँटना ही पड़ता है । एक तो आत्मोन्नतिमूलक और दूसरा व्यवहारपरक । इन्हीं दोनों विभागों की प्रगति का संतुलन शिक्षा के चरम उद्देश्य का पोषक है । और इन्हीं दोनों का दो विरुद्ध दिशाओं में अभिगमन उसे दूषित करदेता है ।

भारतीय शिक्षा-शैली ने बहुत उथल-पुथल देखे हैं । जिस २ संस्कृति से भारत का सम्पर्क हुआ उसी उस संस्कृति का प्रभाव हमारे शिक्षा-सिद्धान्तों पर पड़ा । उसके उद्देश्य की रूपरेखा में दो भिन्न सभ्यतावाली जातियों के भाव-संघर्ष के अनुसार उतार-चढ़ाव आया । इसी सां



स्कृतिक महासंभ्राम का परिणाम यह हुआ कि भारत की वास्तविक शिक्षापद्धति कैसी थी और उसका व्यावहारिक लक्ष्य क्या था यह कहानियों का विषय मात्र रह गया है। और यदि कहीं से इस सम्बन्ध में कुछ पता भी चलता है तो उसे प्रागैतिहासिक युग की वस्तु बतलाकर आज के इतिहास-विशेषज्ञ प्रमाण नहीं मानते।

यह एक मानी हुई बात है कि आने-वाला काल गये हुए की अपेक्षा व्यावहारिक रूप में एक मौलिकता—जो उसकी अपनी होती है—लेकर आता है। जो सभ्यता आज से पचास वर्ष पूर्व सभ्यसमाज का शृंगार मानी जाती थी वही आज पचासवर्ष पश्चात् दकियानूसों के विचारों के नाम से प्रसिद्ध हो रही है। जो रहन-सहन के तरीके आज वर्तमान हैं, आगे आने वाला युग—संभव है—उन्हें भी सभ्यता के मान-(Standard Civilization) से नीचे गिरा दे। इस निरन्तर बदल का कारण है समय की गतिविधि के अनुसार समाज की विचार-धारा का उन्नत और अवनत होना।

उन्नति और अवनति ये दोनों समूह-विशेष की विशेषप्रकार की भावनाएँ मात्र हैं। इनका अर्थ बड़ा मजेदार है। आप समझते हैं उन्नति बढौतरी को और अवनति पतन को कहते हैं? ठीक है, किन्तु व्यवहार में उन्नति वही है जिसे समाज के अधिकांश लोग उन्नति माने और अवनति वही जिसे समाज की बहुसंख्या पतन

माने, चाहे उससे उनका कितना ही सुधार अथवा बिगाड़ ही क्यों न होता हो। उदाहरणार्थ आप वर्तमान—जीवन—यापन की शैली ही को लेलीजिए। धार्मिक दृष्टिकोण से अथवा यों कहिये, भारत के अपने दृष्टिकोण से अपने उन्नततम समय की जीवन-शैलीसे उसकी (भारत की) आज की अंग्रेजी युग की जीवनशैली एक प्रकार से पतन का लक्षण हो सकती है, किन्तु नये समाज से पूछ देखिये—क्या उत्तर मिलता है, वे स्पष्ट कहेंगे—उन्हें पतित समझनेवाले अभी उनसे एक शताब्दी पीछे हैं सभ्यता की दौड़ में। और अधिकांश लोग इसी मत के समर्थक निकलेंगे, तब कहिये उन्नति और अवनति के वास्तविक अर्थ का क्या मूल्य रहा। भूल्य रहा उसके समर्थकों की बहु-संख्या का।

यही सिद्धान्त आजकल शिक्षा पर भी पूर्णतः लागू हो रहा है। शिक्षित की परिभाषा बड़ी विचित्र बन गई है। खासकर व्यवहारक्षेत्र में तो जो शिक्षित की परिभाषा मानी हुई है उसके अनुसार एक प्रकार से प्राचीन—शिक्षा—पद्धति के अनुसार शिक्षितों को शिक्षित ही नहीं माना जा सकता। और इस प्रकार शिक्षा के क्षेत्र से बाहर हुए वे लोग भी विचारे धीरे २ यही समझ बैठे हैं कि वे संसार के संघर्षमय जीवन में किसी मतलब के नहीं। संसार उनका कोई मूल्य नहीं आकेगा और यदि जैसे-तैसे कोई मूल्य लगा भी तो वह दूसरों



की अपेक्षा न कुछ के बराबर होगा। बस, इसी तरह उनके विचारों में पोचता का प्रवेश होगया, वे अपने आपको पिछड़ा हुआ मानकर आज बहुत पीछे रहगये और दुनियाँ उन्हें छोड़कर न जाने किधर और कितनी आगे निकल गई।

एक समय था जब— इस दृश्य के विरुद्ध—संस्कृतशिक्षा परम आदर की दृष्टि से देखी जाती थी। एक समय था, इस दरिद्र और दकियानूस भारत की ही शिक्षापद्धति ने हिमाचल की शीतल और सुदृढ़ प्राचीर को लांघ कर परिवर्तन की कठपुतली इस दुनियाँ के कोने-कोने में अपनी धाक बिठा दी थी। लोग दूर दूर से भारत के शिक्षा-मन्दिरों के दरवाजों पर मस्तक टेकने आते थे। भारत से लौटकर गया हुआ यात्री संसार के अन्यदेशों में पहुँचकर शिक्षित-समाज का शिरमौर समझा जाता था। वह भी दिन था जब हमारी शिक्षा-शैली में ऐसी उर्वरा शक्ति थी जो अखिल-भूमण्डल को अपनी २ रुचिके अनुसार प्रचुर सामग्री दे सकती थी। संसार को राजनीति, विज्ञान, साहित्य, इतिहास, भूगोल, गणित, अर्थशास्त्र, खगोलशास्त्र, समाजशास्त्र, मनोविज्ञान, दर्शन और अनेक दूसरे २ आवश्यक विषयों में से किसी भी विषय में भारत का साक्ष्य यह विश्वास पैदा कराने में समर्थ था कि अमुक व्यक्ति अमुक विषय में भारत मान्य है इसी कारण वह संसार से प्रतिष्ठा पाने का हकदार है।

हन्त ! कहां हमारे वे दिन और कहाँ आज का युग, रात दिन का अन्तर होगया हम लोगों की मानमर्यादा में !

समय बदल गया, हम बदल गये, शिक्षा के सिद्धान्त बदल गये, उसके तरीकों में जमीन-आसमान का अन्तर आगया, किन्तु उसका असली उद्देश्य नहीं बदला। इस महान् परिवर्तन के कारण हम उस उद्देश्य से दूर हट गये यह बात अवश्य हुई किन्तु वह उद्देश्य अपने मूलरूप में अवश्य सुरक्षित है। शिक्षा का असली उद्देश्य धुँधले अक्षरों की भाँति, हमारे सामने रहते हुए भी, हमारे उपयोग का विषय क्यों नहीं रहा इस का कारण यह है कि आधुनिक शिक्षा-सिद्धान्त और नियम हमारे अपने न होकर इङ्गलिस्तान से हमारे देश में उधार आये हैं। उन्नीसवीं शताब्दी में वहाँ पर व्यावसायिक क्रान्ति हुई। लोग जो अब तक खेती करते थे कारखानों का रास्ता सँभालने लगे। समाज की व्यवस्था में बद-हजमी हुई, गाँव उजड़कर नगर बसने का जो क्रम प्रारंभ हुआ उसी से वर्तमान शिक्षा प्रचार की पुष्टि हुई। जिस शिक्षा-शैली का उद्देश्य हाथ 'रोटी' के प्रश्न को बढ़ाकर पेट छाती पीटते रहना ही रखागया हो या समझागया हो वह भला किसी भी समाज के लिये कहां तक हितकर होगी थोड़ा गम्भीर होकर सोचने का विषय है।

हमने शिक्षा का उद्देश्य किसी भी पदार्थ को संस्कृत करके उपयोगी बनादेना



बतलाया है। मनुष्यमें संस्कार किस वस्तु का किया जाता है। यह एक ऐसा प्रश्न है जो आमतौर पर किया जा सकता है। मनुष्य के दो प्रमुख भाग हैं। एक शरीर दूसरा आत्मा। संस्कार का सम्बन्ध शरीर से अप्रत्यक्ष और आत्मा से प्रत्यक्ष होता है। बल्कि आत्मसंस्कृति के पीछे शरीर के संस्कार की कोई भिन्न सत्ता ही नहीं रह जाती। कहने का भावार्थ है कि प्राचीन शिक्षापद्धति जिस आधार पर अवलम्बित थी उस आधार की सत्ता है आत्मोन्नति के द्वारा शान्ति, गम्भीरता, सन्तोष और सदाचार की सहायता से समाज की अवस्था को संयत रखने में, न कि 'हाय रोटी' चिल्ला २ दुनियां में तूफान पैदा करके संघर्षमय जीवन के द्वारा अशान्ति मोल लेने में।

ये हैं दो दृष्टि-कोण जिनके द्वारा दो भिन्न-समाज शिक्षा के उद्देश्य को कसौटी पर कसते हैं।

आगे वह बात है जिसे संसार का कोई भी सभ्य होने का दावा रखनेवाला देश कभी भी इन्कार नहीं कर सकता। कम से कम जब तक जीने और मरने का रहस्यमय पर्दा फाश नहीं होजाता आत्म-शान्ति सभी लोगों के लिये एक परम वाञ्छनीय और अनर्घ-पदार्थ बनी हुई रहेगी। दुनियाँ इसकी प्राप्ति के लिये लालायित रहकर भी ऐसे धन्धों में फँसी रहेगी कि जिस से इसकी प्राप्ति उसके लिये असम्भव सी ही बनी रहे। इस विचित्र समस्या को और

भी जटिल बना देने का कारण है शिक्षा शैली का अधूरापन। इसी अधूरेपन को लक्ष्य में रखकर भारत ने अपनी शिक्षाशैली की शिला-भित्ति में आत्मशान्ति का ही विशेष स्थान रखा था। अपने सांसारिक-जीवन की अड़चनों को इतना महत्व कभी नहीं दिया जितना आत्मोन्नति के मार्ग में आने वाली बाधाओं को हटाने वाले अलभ्य साधनों को। भारत की अपनी शिक्षा-पद्धति की सफलता इसी में है कि वह मनुष्य को शान्तिमय और सफल-जीवन यात्रा के पश्चात् एक अटल आनन्द की सीमा तक पहुँचा दे सके। यदि ऐसा नहीं तो भारतीय शिक्षा-विशेषज्ञ शिक्षा के मुख्य उद्देश्य की पूर्ति में कभी सही नहीं कर सकते। चाहे भौतिक-दृष्टि से कोई भी समाज कितना ही उन्नत क्यों न हो शिक्षा के वे आदर्श जिन्हें अध्यापक-गण टेनिङ्ग-कॉलेजों की कक्षाओं में पढ चुके हैं और उन्हीं के बल पर अपने को धन्य मानते हैं उनको शिक्षा-विशेषज्ञ शिक्षा नाम की वस्तु के अनुकूल तो दूर रहा, उससे सम्बन्धित भी नहीं मान सकते।

अब रहा यह प्रश्न कि-शिक्षा के मुख्य उद्देश्य की पूर्ति के लिये कैसे और क्या प्रयत्न किया जाय ? यह एक जटिल समस्या है। सरकार की सभ्यता और संस्कृति जब तक जनता की संस्कृति के अनुकूल न हो, शिक्षा की शैली का दृष्टिकोण असली उद्देश्य की और कभी नहीं आसकता। जब



तक भारत का शासन-विधान भारतीय संस्कृति के सिद्धान्तों के अनुकूल भारत के ही लिये न हो, शिक्षा का मुख्य उद्देश्य पूरा कभी नहीं होसकता । आजकल पश्चिमीय शिक्षा का उद्देश्य जहां खतम होता है वहां से भारतीय प्राचीन शिक्षा-शैली का उद्देश्य आरम्भ होता है । अब पाठक देखें कितना अन्तर है आजकल इन दोनों दृष्टियों में और कैसे इनका सामञ्जस्य संगत होसकता है ।

कहने का तात्पर्य यह है कि देश में शिक्षा का प्रचार जितना आवश्यक है उससे कहीं अधिक इस बात की भी आवश्यकता है कि वह देश में सुख और शान्ति के साथ २ अपने पण की भी रक्षा कर सकने में समर्थ हो और ऐसा तभी होगा जब शिक्षा का आदर्श परिस्थिति के, समाज के और देश की मनोवैज्ञानिकता के अनुकूल हो और उसका ढंग भी—साथ ही साथ—सामर्थ्य के प्रतिकूल न हो ।

—\*\*\*—

## ❀ संस्कृतविद्यार्थिनां व्यावहारिकजीवनम् ❀

( लेखिका—कुमारी कमलादेवी गुरलानी शास्त्री, प्रभाकर )

अस्ति युगोऽयं प्रगतिशीलः । संसारस्य समेष्वपि क्षेत्रेषु द्रुतवेगेन समुचितं परिवर्तनं परिवर्धनं च दृश्यते । विश्वसाहित्यस्याऽध्ययनेनैतत् कथयितुं शक्यते यत्—प्राक्कालीनं संसारमद्यतनीनात् संसारात् कीदृक् कियच्च विभिन्नमासीत् । वाष्पयान-वायुयानटेलीग्रामादिभिराविष्कारैस्सुविस्तृतजगत्यां प्रसृता मानवजातिः दूरत्वनिबन्धनं बन्धनन्तिरस्कृत्य एकीकृताऽस्ति । अतः पारस्परिकेण सभ्यताया भावानाञ्चादानप्रदानेन नूतनैव क्रान्तिरस्त्युत्पादिता ।

परं यथा हि दृश्यते संस्कृतभाषाया विद्यार्थिनोऽस्मान्नित्यनूतनात् संसारात् प्रायोऽपरिचिता एव सन्ति । तेषां व्यावहारिकजीवने न हि किमपि परिवर्तनं संदृश्यते । यदा हीतरभाषीयविद्यार्थिनामन्येषाञ्च केषाञ्चिन्मुखाच्छ्रूयते यत् संस्कृतभाषाया

विद्यार्थिनो न हि विदन्ति सम्यक् वार्तालाप-प्रकारम्, न हि जानन्ति सम्यक् भोजन-विधिम्, नाऽपि वस्त्रपरिधानरीतिम्, नाऽपि समयस्य मूल्यम्, नाऽपि च जीवनयापनमार्गम्, तदा हृदयेन नितरां दुःखमनुभूयते । यद्यपि तेषां कथनन्नास्ति यथावत्तथाऽपि तत्र विद्यते किमपि तथ्यम् । विचाराणात् परं विज्ञायते यदस्त्यत्र एक एव हेतुः । संस्कृतभाषाया विद्यार्थिनः प्रायो बाह्य-विज्ञानार्जनाद्विमुखा एव भवन्ति ।

ते हि प्रायः परीक्षापाठ्यविधौ स्थित-पुस्तकाऽध्ययनात् परन्नाहि किमपि पठन्ति । परीक्षास्थपुस्तकान्यपि नह्याधुनिकविषयावलम्बकानि, प्रत्युत अतिप्राचीनकालालिखितानि प्राचीनशैलीभास्त्रि भवन्ति । तेषां पाठ्यविधौ नाऽपि स्वास्थ्यसंरक्षणस्य, नाऽपि च विज्ञानस्य किमपि स्थानमस्ति । ते हि



प्रायो ग्रन्थान् रटन्ति, परीक्षाञ्चोत्तरन्ति । परीक्षोत्तरणादनन्तरं निर्धनास्ते वराका आजीविकाया विभीषिकया भीषणं संग्रामं विदधतो बाह्यविज्ञानसंग्रहणार्थं नाऽपि समयं प्राप्नुवन्ति न चेच्छन्त्यपि । ते हि विज्ञानस्य परिमितपरिधावेव परिभ्रमन्ति । नूतननूतनैराविष्कारैः समुद्रादितप्रकृतिरहस्यैः प्रतिदिवसपरिवर्तमानजगतः समाचारैस्ते नितरामनभिज्ञा दृश्यन्ते । ईदृश्यनभिज्ञता तु सर्वथाऽसदृशी एव प्रतीयते ; यदि तान्नवयुगीया काऽपि रीतिर्नीतिर्वा, अथवा कोऽपि सिद्धान्तस्तुटियुतः प्रतीयेत तर्हि तेषामस्ति

कर्तव्यं यत्तस्य प्रतिवादाय प्रयत्नं प्रकुर्युः, यच्च किञ्चित् सुचारु, उत्तममनुकूलञ्च प्रतीयेत तस्य ग्रहणाय यत्तेरन् ।

परन्तु हि तावत्तेषु किमपि परिवर्तनं भविष्यति यावत्तेषां पाठ्यविधिर्भविष्यत्यपरिवर्तितः । पाठ्यविधेः परिवर्तनेन सहैवैकावार्ताऽपरापि ध्यानयोग्याऽस्ति । संस्कृतभाषायामाधुनिकविज्ञानविषयकाणि मौलिकान्यनूदितानि च ग्रन्थपुस्तकान्यवश्यमेव लिखितव्यानि । यतो ये हि केवलं संस्कृतमेव साहित्यभाषारूपेण जानन्ति, तेभ्यो लाभान्विताः स्युः ।

## ❀ छात्रः शिक्षकश्च ❀

( ले० श्रीरामस्वामिमहोदयः, अलवरराज्यीय'प्रतापदुर्ग'गत'शान्तिशिवहृदाश्रम'स्थः )

छात्रजीवनस्य प्रधानमालम्बनं शिक्षकमधिकृत्यात्र किञ्चिदालोच्यते । छात्रे यथा मातृमति पितृमति च सम्पन्ने शिक्षायाः फलं सम्यगधिगम्यते, तथा योग्यशिक्षकमन्तरेण शिष्यस्यान्तर्निहितायाः शक्तिर्यथावदुन्मेषो न भवति । शिष्यः खलु केनचिद् वृत्तपोतेनोपमीयते । योग्यः शिक्षक-कृषोवलश्चेद् यथोपयुक्तोपकरणोपयोगेन मानववृत्तपोतस्यास्य वृद्धिं सम्पादयेत्, तर्ह्येव यथाकालमुचितं ज्ञान-भक्ति-रूपं कर्मफलं तत्र फलितुमर्हति ।

शिक्षकस्याचरणमेव शिष्यमाचरणं शिक्षयति । 'शिक्षक'-शब्देनात्र 'आचार्यो'-ऽभिप्रेयते । शिक्षकेण विभावितो दृष्टश्च

ज्ञानराशिर्भाषाद्वारेण शिष्यस्याऽन्तरनुप्रविश्य तदीयं देहं मनश्च परिवर्तयति । तस्मादेव कारणादुपनयनग्रहणेन द्विजत्वं सम्पद्यते । पिता खलु स्थूलं जन्म प्रददाति । आचार्यस्तु शिक्षया शिष्यस्य पुनर्जन्मावाप्तौ कारणतामापद्यते । ज्ञाने गम्भीरः, भक्तौ प्रशान्तः, कर्मसूद्यमशीश्च पुमानेवाचार्यपदवीमारोपयितुमर्हः । नैतद्गुणनिरहितेन केनचित् तद् गुरुभारस्वीकरणं न्याय्यम् ।

स्वेच्छाकृतं ज्ञानकृतं कर्म यथा संस्कारमुत्पाद्य फलं प्रयच्छति, तथा जाग्रज्ज्ञानस्यान्तराले समुपचितो ज्ञानराशिरगणितसंस्कारं जनयित्वास्माकं चिन्ताराशिं शरीरं भाषाञ्च संस्कृत्य तेषां गतिं नियमयति ।



येषु सहचरेषु वयं निवसामः, तेषां भावं भाषामाचारव्यवहारं रीति-नीतिश्चाकामतोऽधिगच्छामः । एतदेव खलु सङ्गम्य फलम् । देश-काल-पात्राण्येवमस्मासु प्रभावमास्तीर्य चरित्रमस्माकं निर्मिमते । शिष्यश्छात्रो वाऽप्येतन्नियमानुसारेण शिक्षकस्य सहपाठिनां वयस्यानाञ्चाचरणमनुकरोति । स्वेच्छया विद्यादानकाले शिक्षको यथा शुश्रूषोः शिष्यस्य चित्तमलं दूरीकृत्य ज्ञानालोकेन तस्या-ज्ञानराशिमपाकरोति, स्वकीयेनाचरणेनापि तथा सदाचारं शिक्षयित्वा शिष्यस्य देहं मनश्च सुसंस्कृतं विदधाति । ये खलु सच्छि-क्षाफलेनोत्तममार्योचितमाचरणं सम्पाल्य जीवितमात्मनः सुसंस्कृतं व्यदधुः, तैर्ज्ञानिभिः धर्मिभिश्च मनीषिभिश्छात्राणां शिक्षणभारेऽङ्गीकृते शिष्यवर्गा अपि गुरोः शिक्षायाः फलेन तमनुकृत्य योग्यगुरोर्योग्यशिष्या भवितुमर्हन्ति । 'गुरुतुल्यो भवेच्छिष्यः पितृतुल्यो भवेत् सुतः' इतीयं वाक् प्रचलति ।

अथ तावद् वर्तमानशिक्षापद्धतौ यैः शिक्षकस्य स्थानमधिकृतम्, ते खलु वित्तो-पार्जनद्वारतया तदूरीकृतवन्तः । नन्वेतद् वाणिज्य-व्यवसायवत् परिगृहीतम् । तेषु कति जनाः पूर्वाचार्यवत्, तदादर्शपरिचा-लिताधुनातनसंस्कृतविद्यालयाध्यापकवद् वा ज्ञानदानव्रतिनः 'ऋषियज्ञ'मुद्दिश्य ज्ञानवि-तरणेनात्मनः समाजस्य च कल्याणसंसाध-ने बद्धपरिकरा भवन्ति ? यद्यध्यापनमेतद् यज्ञत्वेनामंश्यत, यद्यस्य प्रकृतं गुरुत्वमुप-लभ्य कार्यमकरोत्, सद्येव धर्मकार्यतया

पर्यगणयिष्यत, तदा वर्तमानशिक्षापद्धतेः स्वल्पसंख्याका एव शिक्षका गुरुभारमेतमेवं व्यवसायरूपेणाग्रहीष्यन् । शिक्षका विद्या-लयमायान्ति, पाठानवबोधयन्ति, स्मृतिशक्ते-श्च परीक्षामाददते-एतावतैव तेषां कृत्यमव-सितम् । शिष्याणां चारित्र्यं कीदृक् सम्पद्यते, नैतस्मिन् एनागप्यवदधते, नाप्यत्रावधान-दानस्य प्रयोजनं मन्यन्ते-यतो नैतद् दैनिक-कार्यपरम्परायां (Daily routine) विनि-र्दिष्टम् । अतो गुरुशिष्यसम्बन्धः केवलमा-पणिकानां क्रयविक्रयव्यवहारसम्बन्ध इव संवृत्तः । नूतनस्य कस्यचित् पदार्थस्य प्रति-ष्ठानं यथा समयमपेक्षते, पुरातनस्य कस्य-चन वस्तुनः सम्पूर्णविलोपनमपि तथैव स-मयसापेक्षम् । आर्यभूमेः प्राचीनादर्शे या गुरुभक्तिः शिष्यस्नेहश्चास्ताम्, तत्संस्कारोऽप्येतद्देशीयसमाजस्य मर्मण्यनुभूतः, आचा-र-व्यवहार-संलापेषु च तस्य प्रचलनमस्ति । तत्संस्कारफलेनाद्यापि भारतीयशिष्येषु गुरोः सम्मानः क्रियानवलोक्यते । अद्यत्वेऽपि शि-क्षाशिक्षात्रेषु स्तोकं स्निह्यन्ति । परमत्यल्प-मात्रयैव तस्नेहस्य विकाशः सन्दृश्यते । पुरातनी रीतिर्ल्योन्मुखी सञ्जाता । या च शिक्षापद्धतिर्देशान्तरादाहृत्य प्रायः शताब्दी यावदत्र प्रवर्तिता, सेदानीं फलितुमुपक्रान्ता । शिक्षकेभ्योऽभिवादनन्तु दूरत आस्ताम्; स-रणौ साक्षात्काररुम्भावनायां लेशतोऽपि स-म्मानप्रदर्शनमिया छत्रेणात्मानं प्रच्छाद्येदानीं मार्गमतिवाहयन्ति छात्राः । शिक्षकच्छा-त्रयोः परिचयोऽपि नास्तीत्येतत्कथनं नाति-



शयोक्तिं स्पृशति । यस्य खलु पितृस्थानीयस्य शिक्षकस्य पादमात्रं संपृश्यान्तेवासिन आत्मानं धन्यं मन्यन्ते स्म, साम्प्रतं कश्चित् तस्य कचस्पर्शमपि कर्तुं न सङ्कुचति भारत-सन्तानः । अन्यदपि किं कर्तुमुद्यतते, तद्विवरीतुं क्षोभेण घृणया च म्रियमाणं भवति चेत् । दृष्टान्तोऽयं न खलु भारतस्यादर्शभूतायाः शिक्षाया निदर्शकः, अपि तु शिक्षाव्यपदेशेन यादृशी कुशिक्षा प्रचलिता, तस्या एवैतद् विषमयं फलम् । नाधुना शिक्षकः पितृत्वेन परिगण्यते, नापि च्छात्रो भवति पुत्रस्थानीयः । "तद् विद्धि प्रणिपातेन परिप्रश्नेन सेवया" इत्यस्य भगवद्वचनस्य नास्ति सम्प्रति सार्थक्यम् ।

शिक्षकोऽधुनाऽऽत्मानमार्यसन्तानत्वेन प्रख्यापयितुमर्हति किम् ? यत् किमपि पार्श्वात्त्यदेशादानीयते, तदेव श्रेयः, यत् तु स्वीय-पितृपुरुषाणां तपोलब्धम्, तद्धेतुम् इत्येवं सर्वविषयेषु निर्विचारमवधारयितुं भारतीयैः शिक्षाऽवाप्ता । साम्प्रतं वेष-भूषायां भाषायामाहारविहारे भारतस्य शिक्षित-सम्प्रदायैः पार्श्वात्त्यदेशस्य रीतिनीतिरवलम्बिता, अन्तरीयोत्तरीये (धोती-चदर) परिहृत्य 'हेट-कोटौ' (Hat coat) विधृतौ, शिखां निकृत्याश्वकेशनीतिराहता, विशुद्धां मातृभाषां परिहाय मिश्रिता नवीना हूणवाणी समाश्रिता, मलमूत्रोत्सर्गवेलायामशुचिव्यवहारोऽपि शुचित्वेनाङ्गीकृतः, प्रातःस्नानस्थाने 'कषायपत्र'-(चाय Tea) पानाभ्यासो विहितः, सन्ध्योपासनादिसमये तदव-

ज्ञया भ्रमणमुपशिक्षितम् । अद्य त्रिदिवाल्यादस्मान् पितृपुरुषाः प्रत्यभिज्ञातुं क्षमन्ते किम् ? शिक्षकाश्चेदीदृशाः स्युः (अवश्यमेतैरप्यन्यदेशीयेभ्य एवैतच्छिक्षितम्, पश्चाच्छिष्यपरम्परया शिक्षाविस्तारेण सममधुना शिक्षितसम्प्रदायेष्वप्यन्यत्र प्रचारितम्), तदा शिष्या अप्येतेषामाचरणं ज्ञानतोऽज्ञानतो वाऽनुकृत्य तत्सदृशा भवेयुरित्यत्र नास्ति किमपि विस्मयावहम् । अनुकरणं सर्वत्रानुचितमित्येतन्न कथयितुं शक्यते । यत्र यस्यां व्यक्तौ जातौ च यच्छोभनमुपलभ्यते, तदेवानुकरणीयम् । भारते चार्यजातेरादर्शमूलकल्याणपथादर्शम्-अनुसृत्य वर्त्तनावसरे पृथिव्या अन्यजातीयेष्वपि यदि तदादर्शानुकूलं किञ्चिदवाप्यते, तदवश्यमनुकरणीयम् ।

आदर्शः खलु कश्चिद् भावगोचरः पदार्थः । कर्मसु-शिक्षायां दीक्षायाम् आचारे व्यवहारे चास्य विकाशो भवति । जातेर्जातित्वम्, जातेर्विशेषत्वम्, एकजातेरन्यजातेः सकाशात् पार्थक्यम्-सर्वमप्येतत् तस्या आदर्शगत-विशेषत्वमवलम्बते । कालेन देशेन वा न तत् सम्पद्यते । इंग्लेण्डिया ग्रीष्मप्रधानं भारतवर्षमागत्य तेषां जातीयं विशेषत्वं किमजहुः ? ग्रीष्मेऽप्येतावति स्थूलवस्त्रनिर्मितं 'कोट पैण्ट' (Coat Pant) इत्यादिस्वकीयपरिच्छदं किमत्याहुः ? अनेन साधारणदृष्टान्तेनैव सजीव-जातेर्विशेषत्वरक्षणप्रयासः परिलक्ष्यते । पक्षान्तरे, घर्माक्तकलेवरोऽपि नितान्तमशान्तिमनुभूयापि पाश्चात्यपरिच्छदभूषितो भारतीयरक्षान-



ध्यापयति, विचारासनमध्यास्य प्राङ्विवा-  
ककर्म निर्वाहयति, कृत्यान्वपराण्येवमनु-  
तिष्ठति, तथाऽपि स्वजातेर्विशेषत्वरक्षणे न  
मनागपि दृष्टिं निदधाति-परिधानोत्तरीये(धो-  
ती चदर) भारतीये परिधातुं नेच्छति। कि-  
मुपसंव्यानप्रावारौ परिधायार्यसन्तानोचितां  
वेशभूषामादाय कृतेऽध्यापनादौ कश्चिद्  
दोषः प्रसज्येत, अस्ति वाऽप्येतद् विधिवा-  
रितम् ?

आर्यजातेरादर्शानुरूपं सन्तानस्य चरित्र-  
निर्माणप्रसङ्गे यथा मातापित्रोः प्रयत्नातिरे-  
कस्तपस्यातिशहकृतः समपेक्ष्यते, ज्ञा-  
नयज्ञेन शिष्यं सुसंस्कृतमापादयितुमाचार-  
व्यवहारादिषु तथा सर्वत्र शिञ्जकोऽप्यार्यस-

न्तानः कल्याणपथपथिको भवितुमर्हति ।  
स्वयं पितृस्थानीयेन तेन चरित्रवताऽऽदर्श-  
ज्ञानिगुरुणा भाव्यम्, शिष्यश्च निजौरस-  
सन्तान इव प्रेम्णा पालनीयः । गुरुभक्तिः  
शिष्यस्नेहश्च तदा स्वयमेव वृद्धिमाप्नुयाताम् ।  
इह परत्र च गुरुशिष्यसम्बन्धोऽनवच्छिन्न-  
स्तिष्ठेत् । शिष्यो ज्ञानी सच्चरित्रो धार्मिकश्च  
भूत्वा गुरोर्जीवद्दशायां तृप्तिं विदध्यात् ।  
गुरोर्देहावसाने च तर्पणं कुर्यात् । गुरुभिः  
खलु नित्यमेतत् स्मर्त्तव्यम्, तेषां कर्त्तव्यं  
नितरां गुरुत्वोपेतमिति । शिष्यैश्च सदा-  
'तद्विद्धि प्रणिपातेन परिप्रश्नेन सेवया'-  
इति गीतावाक्यं स्मृतिपथमानेतव्यमिति ।

## वर्तमानकालश्च शिञ्जिताश्च

[ १ ]

भूरिधनराशिं विना विद्या दुर्लभैवाऽधुना तत्रापि च विज्ञानं विनाऽद्य १ कियच्छिञ्जितम् ?  
लब्धभूरिविद्योऽपि च विन्दते न सद्यो धनं यस्माद्धनवद्विर्त्ताभवत् २ समावेष्टितम् ।  
एवं भूरिचिन्ताभिर्व्यतीतपुरुषायुषस्य नूनमस्य भाग्ये सुखं कियदवरेखितम् ३  
खेलत्खलजाले बत वर्तमानकाले कलौ भद्रजनभाले भूतभर्तः ! किमालेखितम् ॥

[ २ ]

धार्मिका श्रियन्ते, बत वैदिका विलीयन्तेऽथ, क्रन्दन्ते कुलीनाः काचित्कोणे कृतवेपितम्  
दातारो दरिद्राः, दुःखदग्धा दयावन्तो जना, वेपन्ते विनीता, बुधा बध्यन्ते सहेलितम् ४ ।  
साधवः सदुःखाः, पुण्यवन्तो दम्भवन्तोऽभवन्, मञ्जुनाथ मार्षिकाः प्रयान्ति परिदेवितम्  
खेलत्खलजाले बत वर्तमानकाले कलौ भद्रजनभाले भूतभर्तः किमालेखितम् ॥

१-विज्ञानम् (साइन्स) विना पृष्ठदिनेषु शिक्षा कियती ? न किमपीत्यर्थः ।

२-साइन्सादिद्वारा धनप्राप्तेर्मागः प्रभूतधनवद्विर्वैदेशिकैरवरुद्ध इत्याशयः ।

३-भाग्ये रेखाभिः कियत् अङ्कितम् ? न किञ्चिदपीत्याशयः ।

४-सावहेलनं बद्धाः कियन्ते ।



पारम्पुपनीता पूर्वपद्धतिः प्रवीणैरथ चलिता चतुर्दिङ् नवशैली निरुपेहितम् ६  
 आडम्बरमात्रं वंशमर्यादामवैति जनो वादायैव संप्रदायवृत्तमधुनेरितम् ७ ।  
 मञ्जुनाथ मीलति मनस्वी निजमानसेऽद्य कस्मै कथयेत् निजवृत्तमिदमेधितम् ८  
 खेलत्खलजाले यत वर्तमानकाले कलौ भद्रजनभाले भूतभूर्तः किमालेखितम् ॥३॥

भट्टश्रीमथुरानाथशास्त्री

## संस्कृतभाषाया लोकोपयोगित्वम्

( ले० कथामट्टश्रीनन्दकिशोरशर्मा साहित्याचार्यः, एसिस्टेन्ट प्रोफेसर संस्कृतकालेज, जयपुर )

संस्कृतभाषाया लोकोपयोगित्वे सन्त्यने-  
 क उपायाः । भाषाणामुन्नतौ य उपायाः स-  
 र्वत्र विलोक्यन्ते त एवात्रापि समादरणीयाः ।  
 हिन्दीभाषा पूर्वमलब्धप्रसारापि साम्प्रतं ल-  
 ब्धप्रसारा विलोक्यत इत्यत्रैतानि निमित्ता-  
 नि । हिन्दीभाषायां पूर्वं स्वल्पमपि साहित्यं  
 नासीदधुना तु पूर्णरूपेण दृश्यते । रामायण-  
 महाभारतवेदवेदान्तकाव्यनाटकादीनि व्या-  
 करणन्यायशास्त्रादीनि च हिन्दीभाषायाम-  
 नूद्य विद्वद्भिर्भाषासाहित्यं समुपवृंहितम् ।  
 कथेतिहासभूगोलपुस्तकानि धर्मशास्त्रकर्म-  
 काण्डविषयकाणि नवीनाविष्कृतबाष्पया-  
 नवायुयानराजजनियमपुस्तकानि च हिन्दा-  
 मनूदितानि प्राप्यन्ते, येषामाधारेण हिन्दी-  
 भाषाभिज्ञो जनो लोकोपयोगिविषयानभि-  
 ज्ञो नावर्तत । एवमेव संस्कृतभाषायां ते वि-  
 षया अनूया येऽत्र न विद्यन्ते, विद्यमाना  
 अपि च येऽतिप्राचीनत्वेन महत्परिवर्तनम-

पेक्षन्ते । यथा वङ्गभाषायां नवीनाः प्राची-  
 नाः संस्कृतादिभाषान्तरपनिबद्धा वा सर्वे  
 विषयाः समुपलभ्यन्ते । अत एव वङ्गभाषा-  
 भिज्ञो लौकिकं सर्वं विषयजातं वङ्गभाषयै-  
 व वेदितुमीष्टे । वङ्गीयेतरभाषानभिज्ञोऽपि स  
 इतरभाषोपनिबद्धमपि विषयजातं जानीते ।

संस्कृतभाषायां कियत्परिवर्तनमपेक्ष्यत  
 इति चेन्मश्रोतव्यम् । परिवर्तनं संस्कृतवाण्यां  
 प्राचीनकालादेव यथासमयं प्रारब्धमस्ति ।  
 यथा वेदोक्ता संस्कृतगीर्भिन्नस्वरूपा, न तादृशी  
 न्यायादिशास्त्रेषूपादीयते स्म । पूर्वं सूत्रकाल-  
 स्ततो भाष्यकालः, पुनश्च भाष्याणामपि टी-  
 काष्टिप्पण्यश्च प्रसूताः । एवमेवाधुनापि सं-  
 स्कृतभाषोक्तविषयोऽपि परिवर्त्य परिवर्ध-  
 नीयः ।

विषयपरिवर्तनपरिवर्धनयोरियं शैली  
 समादरणीया महाभारतपुराणादिषु यद्  
 भौगोलिकवर्णनं वर्तते तद्वर्णनानुसारेणा-

१-दूरीकृत्यर्थः ।

६-निरुपाधि (स्वच्छन्दम्) ।

७-वैष्णव-शैवसंप्रदायादीनां वृत्तम्, ईरितं कथितं सत् विवादाय ।

८-एधितं वृद्धिं गतम् (दीर्घमिति यावत्) इदम् (आधुनिकम्) कस्मै कथयेत् ।



धुनिकानां नगराणां ग्रामाणां नदीनां नदीनां पर्वतानां स्थानानि नामानि प्रस्तरा आयामा दैर्घ्याणि च संग्रहीतव्यानि । यथा-आङ्गल-भाषायां बाबूनन्दलालदेमहाशयेन पुराणा-दिवर्णितभौगोलिकत्रिगर्तपाञ्चालादिप्रदेशानां स्थानानीदानीं तत्र २ सन्तीति प्रदर्शिता-नि । तथैव तादृशं भौगोलिकं पुस्तकं प्राची-ननवीनस्थानादिप्रदर्शनपुरस्सरं संस्कृते लि-खेलिमम् । येन संस्कृतभाषावेदिनः पाञ्चाल-देशनाम्ना पञ्चाम्बुदेशं व्यवहृत्योपहासार्हा न भवेयुः ।

राज्ञो धर्मा नियमा वा मन्वादिस्मृति-षु विशिष्य प्रतिपादिताः । एतेषामाधारेणैव च साम्प्रतिकैर्महाराजैः स्वन्यायालयनि-यमाः (कानून-ग्रन्थाः) निर्मापिताः । येषां मूलं संस्कृते, त एव न्यायालयनियमा अ-स्माभिर्न ज्ञायन्ते, तदर्थं च परमुखप्रेक्षणं क्रियत इति महल्लज्जास्पदम् । अतो न्याया-लयनियमाः प्राचीननवीनशैलीसमालोचन-पुरस्सरं संस्कृते परिवर्तनीयाः ।

आङ्गलभाषायां नवीनाः प्रतिदिनं वि-षयाः प्रफुरिता विलोक्यन्ते । ते विषया बायानवायुयानरेडियोनिर्माणप्रतिपादकाः सेतिहासाः समालोचनपुरस्सरं संस्कृतगि-रा निबद्धव्याः । विज्ञान (साइन्स) शास्त्र-मितव्ययता-(इकोनामी) दिशास्त्राण्यपि सं-स्कृते स्युः । नवीनशब्दा अपि संस्कृतभाषा-यां योगानुसारेण व्युत्पत्त्यनुसारेण च यौ-गिका गृहीताः स्युः । यथा मनी-आर्डरपदं धनादेश इति नाम्ना व्यवहृतं स्यात् । इयं

भाषान्तरोक्तविषयग्रहणसरणिर्न मदुपज्ञा, किन्तु बहोः कालादनुष्णप्रचारा प्रसृता वर्तते । यथा जयनगरप्राणदात्रा राजन्यसू-र्धन्येन सवाईजयसिंहेन महाराजेन पुर्त-गालनिवासी कश्चिद् विद्वान् हकीम मां-टीनसाहिवनामाऽऽकारितः । तद्द्वारा च गणितविषयका अनेके रेखागणित-तारा-सारण्यादयो ग्रन्थाः संस्कृते निर्मापिताः । लोके विशेषतो भारतवर्षे च गणितविद्या तैर्ग्रन्थैर्यन्त्रालयैश्च पुनरुज्जीविता ।

सर्वथा ग्रन्थोच्छेदे तद्विषयस्य संस्कृ-तानुवादप्रणाली विद्वद्भिः समाहृता । यथा सांख्यकारिका माठरवृत्तिर्या ख्रिस्ताब्दीयप्र-थमशताब्द्यां कुशनवंशीयकणिष्ककाले माठरगोत्रोत्पन्नेन मुनिना निर्मिता, सा च भारतवर्षाद्बहिरचीनदेशे गताऽनूदिता च त-त्र । पुनः सांप्रतं गवेषकैस्तामुपलभ्य ची-नीयभाषातः पुनः संस्कृतभाषायामानीता सा च प्रतिविद्यालयमधीयते । कवेः कुमा-रदासस्य सुप्रसिद्धं जानकीहरणख्यं काव्यं भूतपूर्वजयपुरशिन्हाविभागाध्यक्षेण पं० हरिदासशास्त्रिणा सिंहलदेशीयलिपितः संस्कृतलिपिषु १८६३ ई० वर्षे परिवर्ति-तमिति भारतवर्षे को न जानाति विद्वान् । लोकव्यवहारोपयोगिनो ये विषयाः संस्कृत-वाण्यां न विद्यन्ते, विद्यमाना अपि च ये कालवशात्सर्वाङ्गपूर्णा न सन्ति संस्कृतप्र-चाराय ते विषयाः समादरणीयाः । यथा-व्यौतिषशास्त्रे सुनफा-अनफा-इत्थशाल-ता-जिक-फलादेश-रमलप्रभृतयो विषयाः समा-



हताः । एषां समादरणेन ज्यौतिषशास्त्रं लब्धप्रसारं बहुलं विलोक्यते ।

आयुर्वेदे च महत्परिवर्तनमजायत, जायते, जनिष्यति च । यथा-व्यवहारायुर्वेदस्या-(कानूनीवैद्यक)युर्वेदशास्त्रेऽभाव एवासीत् । अधुना तद्विषयप्रतिपादको ग्रन्थो हिन्दीभाषायामनूदितो विद्वद्भिः । स एव च पाठ्यत्वेनापि निर्धारितः । अयं ग्रन्थो 'हमारे शरीर की रचना' इति ग्रन्थश्च यदि संस्कृतभाषायां निबद्धः स्यात्तदा कीदृक् मनोरमं स्यात्संस्कृताभिज्ञानां कृते । कृते चैवं कथं न संस्कृतभाषाप्रचारबाहुल्यं भवेत् । प्रहारो ब्रह्मो रुधिरं चेदं स्वतः प्रवृत्तं परैः प्रवर्तितं वेत्यनेन व्यवहारायुर्वेदाख्येन ग्रन्थेन सुस्पष्टं निर्णीयते : एवमेवायुर्वेदे शल्यचिकित्सा(सर्जरी)-पि नवीनशैल्यनुसारं महामनोमालवीयमहोदयेन विश्वविद्यालये प्रवर्तिता । संस्कृतविद्यानुरागिणा मालवीयमहोदयेन कायकल्पोऽपि क्रियते स्म । यो वैद्यकग्रन्थेषु लिखितोऽपि साम्प्रतमविदित इवासीत् । एवमेव संस्कृतेऽपि नूतनानां लोकोपयोगिनां विषयाणां समावेशेऽवश्यं संभाव्यते प्रचारोऽस्याः ।

स्वयतिनालवरेन्द्रप्रभुणा श्रीजयसिंहमहाराजेन न्यायालयशब्दानां व्युत्पत्त्यनुसारेण 'वल्लभत्रैभाषिककोशः' इति नाम्ना कोशग्रन्थः संस्कृते हिन्द्यां च निर्मापितः । तदाधारेणैव च न्यायालयेषु संस्कृतशब्दान् प्रचाल्य संस्कृतभाषोन्नतिपक्षे पदमर्पितम् । यदि च तदनुकरणं सर्वराजधानीषु स्यात्त-

दा मन्यामहे वयमभूतपूर्वा संस्कृत-भाषा-समुन्नतिः स्यादिति ।

पी. वी. काणेमहाशयेन धर्मशास्त्रस्येतिहास- ( हिस्ट्री-आफ् धर्मशास्त्र )ग्रन्थः, डाक्टरसुशीलकुमारदेमहाशयेन चालङ्कारशास्त्रेतिहासग्रन्थश्चाङ्गलभाषायामुपनिबद्धौ । एतयोर्ग्रन्थयोर्मध्ये बहूनां पुस्तकानां पत्राणां विषयानां टीकानां टिप्पणीनां चाविदितानां वर्णनं परिचायनं मूलान्वेषणं च विहितमिति ग्रन्थाभ्यामेताभ्यामस्मिन्संस्कृतहासकाले धर्मशास्त्रास्यालङ्कारशास्त्रस्य च महान् समुपकारः समजायत । मन्ये ग्रन्थाभ्यामेताभ्यामनयोः शास्त्रयोर्मध्ये सजीवत्वं समुज्ज्वलत्वं सविकासत्वं च समेधितमिति ।

महामान्यमहाभागाः ? यदि ग्रन्थावेतौ संस्कृते स्यातां तदा कथं न संस्कृतविषयोन्नतिः संभावितासीदिति श्रीमद्विरेव मध्यस्थैर्भाव्यम् ।

श्रीमन्तो विद्वद्वर्याः ? संस्कृतभाषाशिक्षणपद्धतौ योऽस्ति मदीयः स्वल्पोऽनुभवः स श्रीमतां प्रतिभावतां पुरः समुपस्थाप्यते, रोचेत चेद् भवद्भ्यस्तर्हि समभिलष्यते प्रचारोऽस्य । संस्कृतभाषाशिक्षा विद्यालयेषु तथा प्रचलिता स्याद् यया सह पदार्थसम्बन्धो ( वस्तुपाठः )ऽपि संपृक्तो भवेत् । अधुना प्रायो दृश्यते विद्यालयेषु यत् पठनं पाठनं च भवति, न्याये वेदान्ते सांख्ये योगे वेदे च दुरुद्ग्रन्थाश्छात्रैरधीयन्ते । किन्तु तदनुकूलाभ्यासाभावः प्रायः सर्वत्रैव प्रस्फुरति ।



न्यायशास्त्रे च 'यत्र धूमस्तत्र वह्निः' इति व्याप्तिविवेचनं सोपस्कारमनेकधा क्रियते पाठ्यते च, किन्तु कोऽप्येतादृशो मानवो न वि-लोक्यते प्राये? येन महानसे निरीक्षिताया व्याप्तेरनुभवः पर्वतैऽयोगोलके कुम्भटिकाकुले च प्रदेशे कृतः स्यात् । पुनश्च तयाग्नेरनुमानं भवति न वेति विचारितं स्यात् । मान्याः ! सति व्याप्तिलक्षणस्य पूर्णज्ञाने योऽन्यां व्याप्तिं पठितदिशा प्रकल्प्य तदाधारेण चानुमानं कुर्यात् तदा मन्यामहे संस्कृतभाषाशिक्षायाः साफल्यम् । इदं व्याप्तिलक्षणविवेचनमुपलक्षणमात्रम् ।

भारतीयदर्शनशास्त्रमाधिभौतिकानामाधिदैविकानामाध्यात्मिकानां भूचराणां लेचराणां जलचराणां विषयाणां प्रतिपादकम् । एतदध्ययनेन यद्यपि किमप्याश्चर्यजनकं वस्तु नावशिष्टं स्यात्, तथापि वर्यं साम्प्रतं नवनवाविष्कृतपदार्थान् विलोक्य विस्मिता भवामः । यदि दर्शनशास्त्रस्याध्ययनं वाङ्मात्रेण प्रचलितं न स्यात्तदा मन्ये संस्कृतभाषा परैर्मृतभाषानाम्ना व्यवहृता न स्यात् । वेदान्ते त्रिवृत्करणं पञ्चमहाभूतानां च पञ्चीकरणं प्रायः सर्वैः पठ्यते पठितं च, किन्त्वीदृशो मानवाः स्वल्पतरा एव, ये क्रमपि पदार्थमादाय तत्र पञ्चमहाभूतानां पृथक्त्वं संपाद्य प्रदर्शयेयुर्यदत्रायमग्निरिदं जलमियं पृथिवीत्यादीति । यदीयं पाठनप्रणाली प्रचलिता भविष्यत्, तदाधुनिकं साइन्सपदाभिधेयं विज्ञानशास्त्रं संस्कृतभाषाविज्ञानस्य लेशतोऽपि साम्यं नाकरिष्यत् ।

अयि संस्कृतभाषोन्नतिपरायणाः ! इतरभाषोन्नतिविषयेऽपि दृष्टिर्निक्षिप्यताम् । आंग्लविद्यालयेषु येषु विज्ञान- ( साइन्स ) शास्त्रं पाठ्यते तत्र न वाङ्मात्रेण, किन्तु पदार्थविशकलनपुरस्सरं कार्यपरिणतिमुखेन । साइन्सशास्त्राध्यायिनः "धूमज्योतिःसलिलमरुतां संनिपातः क मेघः" इति श्रुत्वैव पठित्वैव मत्वा च न विरमन्ति, अपि तु ते कथितपदार्थैर्मेषं विरचय्य जलवर्षणमपि कारयन्ति । इयं प्रणाली संस्कृतभाषाशिक्षणेऽपि समालम्बनीया । उक्तं च श्रीमता कविमूर्धन्येन श्रीहर्षेण कविना-

अधीतिबोधोच्चारणप्रचारणै -

दंशाश्चतस्रः प्रणयन्नुपाधिभिः" । इति ।

प्रतिविद्यमधीत्यादिभिरुपाधिभिश्चतस्रोऽवस्था भवन्तीति यथात्र प्रतिपादितं तथैव सर्वैरध्यापकैरध्यायिभिश्चाधीतविषयस्य ज्ञानतः पदार्थतश्च प्रचारणादि विवेलिमम् । येन सर्वे संस्कृतवेदिनः संस्कृतभाषा च समुज्ज्वलाः सजीवाः ससमादराः सोपयोगाः सचमत्काराः प्रतिकायग्रिसराश्च भवेयुः ।

श्रीमत्सु अथक्षमहोदयेषु शिक्षाविभागाध्यक्षेषु शिक्षासचिवेषु च मया सादरमावेद्यते यद् प्रतिविद्यालयमांग्लविद्यालयेष्विव पुस्तकपाठेन सह वस्तुपाठोऽपि नियतरूपेण प्रचालितो भवेत् । एतत्प्रान्तानुत्पन्नानां वस्तूनां पशूनां पक्षिणां तरुणां वल्लीनां फलादीनां च चित्राणि मृण्मयप्रतिमाश्च विद्यालयेषु संनिहिताः स्युस्ताश्च पुस्तकपाठन-



समये पाठकैः प्रदर्शिता भवेयुः । एतेन सं-  
स्कृतं पुनरुज्जीवितं स्यादिति मन्ये । अध्या-  
पकमहाभागाः प्रतिदिनमस्यावश्यकतामनु-  
भवन्ति । यथा-वसन्तवर्णनसमये काव्य-  
नाटकादिषु सर्वत्र प्राप्यते माधवीलतायाः  
सविशेषवर्णनम् । कोशेऽपि 'वासन्ती माध-  
वीलता' इत्युल्लिखितं वर्तते, किन्तु प्रायः  
सर्व एव जनाः काव्यपाठनसमये 'माधवी  
काचिल्लता' इत्येव वदन्ति जानन्ति च । यां  
लतामन्तरा काव्यसर्वस्वभूतं वसन्तवर्णनम-  
किञ्चित्करम्, तस्या एव ज्ञानेऽस्माकमियं  
दशा, विचार्यतां मनाक् कीदृशी दुःस्थता  
संस्कृतशिक्षणपद्धतेः ।

एवमेव च 'कुररीगणः कृतवस्तरवः'  
इति किरातार्जुनीये 'हारीतहरितहये' इति-  
नलचम्पवाम्, 'उत्क्रोशकुररौ समौ' इति च

कोशे पठ्यते, किन्तु न ज्ञायते बहुभिर्यत्कुर-  
रपक्षी कः कीदृशश्च स भवति । अध्यापन-  
समये कुररः पक्षिविशेष इत्येवाध्याप्यते ।

यथा सामयिकसमाचारपत्रेषु द्वीपा-  
न्तरीयवस्तूनां चित्रद्वारा परिचयोऽस्माकं  
समक्षं समुपस्थाप्यते तेनैव च तेषामप्रति-  
हतः प्रचारो जायते तथैव चित्रद्वारेण प्रति-  
माद्वारेण च काव्यकोशादिपूक्तवस्तूनां  
परिचयश्छात्रेभ्यः प्रदातव्यस्तेन छात्राणां  
परिज्ञानं भवेत् ।

इयं व्यवस्था संस्कृतभाषावस्थितवस्तु-  
नाम् । यानि च वस्तूनि साम्प्रतमेवाविर्भा-  
वितानि मोटर-रेल-तार-रेडियो-फोनप्रभृ-  
तीनि, तेषां यौगिकाः शब्दाः संस्कृते संगृही-  
ताः स्युः । एवं कृते संस्कृतोन्नतिप्रचारौ भ-  
वेनामिति मदीयो विश्वासः ।

— \* \* \* \* —

## ❀ साहित्यशास्त्रस्य कीदृशी शिक्षा साम्प्रतमुपयुक्ता ❀

'साहित्यस्य भावः साहित्यम्' इति ना-  
मधेयादेव व्याकरण-न्यायादिसर्वशास्त्रज्ञा-  
नाधिगम्यस्य 'अलंकार'शास्त्रापगनामधेय-  
स्याऽस्य साहित्यशास्त्रस्य प्रयोजनं सत्काव्य-  
निर्माणमिति मन्ये सर्वस्यैव विदितम् ।  
यावद्धि साहित्यशास्त्रेण वैःश्यादिरीतिः,  
रसगुणालंकारादींश्च न परिजानाति तावन्न  
तादृश्यां काव्यरचनायां पटुर्भवति या लो-  
कानामावर्जने प्रभुर्भवेत् । न च दोषपरिच-  
यं विना परुषवर्णत्वादिकोषेभ्यः स्वकीया  
रचना विनिवारयितुमेव शक्या । अत एव

सत्काव्यनिर्माणाभिलाषिणा साहित्यशास्त्र-  
मिदमधीयत इति बहोः कालात्प्रचलितो  
व्यवहारः । न च साध्यतावच्छेदकसंब-  
न्धावच्छिन्नेत्यादिपदगुच्छकाऽऽच्छिन्ने तर्क-  
शास्त्रे पाटवाभिलाषी बटुः प्रातिरिक्वरूपेण  
साहित्यपुस्तकमधीयानो दृष्टः । एवं च अ-  
न्वयव्यतिरेकाभ्यां साहित्यशास्त्राध्ययनस्य  
सत्काव्यनिर्माणमेवोद्देश्यमिति निर्विशङ्क-  
मुद्विक्तं भवति ।

इदानीमनेन योग्यतामापकमानयन्त्रेण  
स्नातकानां साहित्ययोग्यतां परिशील्यतां नाम ।



समग्रेऽपि भारते साम्प्रतमपि प्रतिवर्षं शा-  
स्त्र्याचार्यादिपरीक्षोत्तीर्णाः परश्शता एव सा-  
हित्यस्नातका नानाविद्यालयेभ्यो निर्गच्छन्ति ।  
अपि सर्वे ते काव्यनिर्माणे पटवो निष्पद्यन्ते ?  
न विस्मृतं भवतु भवतां यत् काव्यनिर्माण-  
पाटवं न कस्यचिद् गुप्तं तिष्ठति—

‘वार्ता च कौतुकवती, कविता च हृद्या,  
लोकोत्तरः परिमलश्च कुरङ्गनाभेः ।  
तैलस्य बिन्दुरिव वारिणि दुर्निवार—  
मेतत्त्रयं प्रसरति स्वयमेव भूमौ ॥’

इत्याभाणकानुसारं सत्कविता बलादेव  
जनताया जिह्वारङ्गभूमौ नृत्यति । किन्तु प्र-  
कृते नेदमुपलभ्यते । ये साहित्यस्य शास्त्र्या-  
चार्यादिपरीक्षोत्तीर्णा न सन्ति ते बहुत्र क-  
विताम्, साधुकवितां कुर्वन्तोऽवलोक्यन्ते ।  
ये तु साहित्यस्याचार्यपदकमावहन्ति तेषां के-  
चिदेव ‘कविः’ इत्यभिख्यामलंकर्तुमलम् ।  
अन्यथा सर्वे पठितग्रन्थाध्ययनाऽध्यापनपा-  
त्राण्येव । अक्षरयोजनेन कदाचित् श्लोक-  
निर्माणं तावदपरा कथा । अन्यशास्त्राध्या-  
यिनोपि क्वचिन्निर्मान्त्येव पद्यानि । एवं  
सति साहित्यानुशीलनस्य, पुरुषायुषे समग्र-  
स्याध्ययनकालव्यतिगमनस्य, कः परिणामो  
निष्पन्नः ?

ननु कवितायां स्वाभाविकी प्रतिभाऽपे-  
क्ष्यते । ये किल स्वाभाविककविताबीजशा-  
लिनस्ते शास्त्र्याचार्यादयोऽपि कवयन्त्येव  
यथावत् । येषां च न नैसर्गिकं कविताबीजं  
ते तु साहित्यशास्त्राध्यापनेनापि न केनचि-  
त्कवयो बलीभिर्निष्पद्यन्ति—

को दोषो वराकस्यास्य साहित्यशास्त्राध्ययन-  
स्य ? न हि वर्तमानयाऽनया साहित्यशिक्षा-  
प्रणाल्या कस्यचित्कवित्वं प्रतिरुध्यते इति  
चेत्, आम्. अस्त्येवम् । ये किल स्वाभाविकाः  
कवयः परमेश्वरेण सृष्टास्ते तु साहित्यशास्त्र-  
आचार्यादिपरीक्षां विनापि कवयेयुरेव, कव-  
यन्त्यपि । मया पूर्वं निवेदितमेव यद् ये शा-  
स्त्र्याचार्यादिपरीक्षोत्तीर्णा न सन्ति ते बहुत्र  
कवयन्तीति । किन्तु तादृगीश्वरानुग्रहाभावेऽ  
पि ये किल समग्रमध्यध्ययनोचितं कालम-  
स्मिन्नेव व्यवसाये यापितवन्तस्तेषामप्यं-  
शतः कविताशक्त्या उत्पन्नव्यमेव । उक्तं हि  
कविताया आकरग्रन्थेषु—

‘न विद्यते यद्यपि पूर्ववासना-  
गुणानुबन्धि प्रतिभानुद्भूतम् ।  
भ्रुतेन यत्नेन च वागुपासिता  
तदा करोत्येव कमध्यनुग्रहम् ॥’

किन्तु वर्तमानकालिकेनानेनाध्ययनेन न  
जन्यते सा कवित्वशक्तिरिति प्रत्यक्षमीक्ष्य-  
ते । मार्मिकैरनुभूतम्, अनुभूयते च । तत्त-  
त्संस्कृतविश्वविद्यालयानां परीक्षापरिणामवि-  
वरणेषु (रिपोर्ट) अधिकारिभिस्तदिदं प्रका-  
श्यते च । कविताशक्तिर्नोत्पद्यते एतत्त्वस्त्येव,  
किन्तु येषां स्वाभाविकी सा शक्तिरस्ति तेषां  
सा अंशतः प्रतिरुध्यतेऽपि । संरम्भं विमु-  
च्य, मम निवेदनोपरि मर्मस्पर्शितया वि-  
चारयितव्यं स्यात् । सर्वमहं विज्ञापयेयम्—

अवच्छेदकतायुगेत्युपनामधारिणा वाद-  
(शास्त्रार्थ) युगेन संस्कृतवाङ्मयस्य का प-  
रिस्थितिर्निष्पादितेति स्थानान्तरे ममोपसंहा-  
रलेखे दृष्टं स्याच्छ्रीमद्भिः । साहित्यशास्त्राया-



पि तेन युगेन पूर्णः प्रसादो दत्तः । अलंका-  
रशास्त्रस्य ह्यावश्यकता विषया रीतिगुणालं-  
कारादयो वामनादिभिः सरलमुबोधेषु निब-  
न्धेषु संहन्धा एव पूर्वम् । परं वादयुगस्य  
चण्डिमा यथा यथा पण्डितेष्वजृम्भत तथा  
तथा साहित्यशास्त्रेपि 'क्षोदक्षेम' पूर्णा भाषा  
समानं लेभे । यस्य हृदये भगवता कविता-  
बीजमुत्पादितं तस्य कृते 'काव्ये के दोषा-  
स्त्याज्याः, गुणालंकारादयः के शोभासंपा-  
दनाय संनिवेश्याः, कथाख्यायिकादीनि ग-  
द्यकाव्यानि-दृश्य-श्रव्यादीन्यन्यानि च का-  
व्यानि किंस्वरूपाणि, कथं वा तानि निर्मे-  
याणीति' सर्वोप्यावश्यको विषयो दण्डि-भा-  
मह-वामनादीनां ग्रन्थेषु निरूपित एव ताव-  
त् । न हि कवितां गुम्फयतोऽधिकारिणः कृते  
प्राचीनग्रन्थेषु कवितानिर्माणोपयुक्तः कश्चन  
विषयो न्यूनोऽभवत् । किन्त्वस्माकं शास्त्रस्य  
'साहित्यशास्त्रम्' इति नामधेयम् । अत एव  
अन्यान्यशास्त्राणां संमुखे एतस्य ईदृशी नि-  
रोजस्कृता स्यादिति न सोढुमशक्यत शा-  
स्त्रार्थयुगे मानितया ।

तत एव ओजोऽवतारभूतेन शास्त्रार्थ-  
युगेन ध्वन्यालोक-काव्यप्रकाश-चन्द्रालोक-  
साहित्यदर्पण-चित्रमीमांसा-कुवलयानन्द-  
यो ग्रन्था यथाक्रमं रङ्गस्थलेऽवतारिताः, यैः  
खण्डनमण्डनात्मको वादयुगीयोऽभिनयः  
सम्यक्कृतया निर्वाहितः । वादयुगस्य घोरम-  
ध्याहे तु-साक्षाद् गङ्गाधर इव श्रीमान् रस-  
गङ्गाधर एव जन्म लेभे, येन सर्वस्मिन्नपि

तस्मिन्युगे स्वस्याऽधृष्यता परितः साधु स-  
मघोष्यत । उक्तं हि मया--

'पुरा प्रविश्याऽत्र १ निजप्रसङ्गा- २

दन्ये व्यजृम्भन्त बुधाः कदाचित् ।

अद्याऽनया पण्डितगजशक्त्या

स्वसाधि साहित्यमभेद्यदुर्गम् ॥'

अस्य फलमिदमभूत्-यथा शास्त्रार्थ-  
युगे वास्तवतत्त्वविचारापेक्षयापि खण्डनम-  
ण्डनात्मकं 'क्षोदक्षेम'-पाण्डित्यमेव विदुषां  
ख्यातिकरमभूत्, अञ्जसा तत्त्वबोधनक्षमा-  
याः सरलशब्दशय्यायाः स्थाने क्लिष्टाऽस्प-  
ष्टदीर्घफक्किरयैव वैदुष्यशक्तिरज्ञायत, तथै-  
वालंकारशास्त्रे विचारणीयविषयाऽपेक्षया  
पि आनुषङ्गिकाः खण्डनमण्डनादिनीरन्ध्रता  
अभिधालक्षणादिविचारा एव दीर्घाऽऽया-  
ममविन्दन्त । सुदृढपण्डितानामपि मस्तिष्कं  
घूर्णयन्त्यो वृश्चिकायिताः पङ्क्तय एव साहि-  
त्यग्रन्थेष्वपि प्रतिष्ठाभक्तमभन्त । तर्कशास्त्रादि-  
परिष्कारेण ग्रन्थं तुन्दिलयन्त एव च साहि-  
त्याशयज्ञाः प्रासिध्यन् । अन्यथा तै रस-गुणा-  
लंकारादिविषयिणी का वा क्लिष्टसमस्या स-  
रलीकृता ? पुराकालस्य तु परमेश्वरो विजानी-  
यात् किन्त्वधुना तु परिणामः प्रत्यक्षमयं दृष्टो  
यद् वराकाः साहित्यशास्त्राध्यायिनोऽध्याप-  
काश्च परीक्ष्यग्रन्थानां जटिलपङ्क्तिगहने सं-  
चरन्तस्तत्तत्त्वमेव अन्यशास्त्रसाहाय्येन यथा-  
कथंचिदासादयन्ति, तत्समन्वयद्वारा कविता-  
यामतिशयप्राप्तेः का कथा ? ग्रन्थग्रन्थबोधेनैव  
संनिधीयमाने परीक्षाकाले ततोधिकं समयं वा  
कतमस्य ब्रह्मणः सकाशादासादयेरन ?



रस-रीति-गुण-दोषालंकारादयः प्रकृत-विषया गुणीभूताः, तत्प्रतिपादनार्थाः पङ्क्तय एव च प्रधानपाठ्याः समभवन् । यतो हि 'परीक्षक' नामधारिणः पण्डितपुंगवाः साहित्याध्यायिनां पङ्क्तिलापनपाठवमेव परीक्षन्ते, न प्रकृतविषयोपस्थितिम्, नापि च कवितानिर्माणचातुर्यम् । वाराणस्याजयपुरस्य वा साहित्याचार्यपरीक्षायाः साहित्यप्रश्नान् समीक्षन्तां श्रीमन्तः । तेषु 'काव्यस्य निर्माणे हेतुर्न तु हेतवः', 'परमाख्यादीनां तु गुणमध्यपाठात् पारिभाषिकं गुणत्वम्', 'तद्वान् अपोहो वा शब्दार्थः', 'अयमेव हि भेदो भेदहेतुर्वा यद्विरुद्धधर्माध्यासः कारणभेदश्च', 'विशिष्टा एव पदार्था वाक्यार्थः न तु पदार्थानां वैशिष्ट्यम्', एवमादयः पङ्क्तय एव साहित्यपाठपरिज्ञानाय पृच्छन्त्यन्ते । 'ग्रन्थस्य सर्वभागेभ्यः प्रश्नाः संकलनीयाः' इत्यधिकारिणां नियमानुरोधादलंकारादीनां लक्षणसमन्वयादयोऽपि पृच्छन्त्यन्त एव । किन्तु कृती स एव परीक्ष्यः परिगण्यते यो ग्रन्थग्रन्थिभेदनमुत्तरेत् । अपि नेदं सत्यम् ? पृच्छ्यतामीश्वरसाक्ष्येण परीक्षकमहोदयस्य हृदयमेव । उच्यतामधुना, काव्यनिर्माणेन सह कियान्वाऽस्य साक्षात्संबन्धः ?

काव्यप्रकाशादयः काव्यनिर्माणायैव नाधीयन्ते, अपि तु पाण्डित्यप्राप्तये इति तु न कदाचिद्वक्तुं शक्यते । स्वयं काव्यप्रकाशकारेणैव ग्रन्थमुपसंहृत्य प्रोक्तम्—'इति संपूर्णमिदं काव्यलक्षणम्' [ अर्थात् काव्यं ल-

क्ष्यतेऽनेन इति प्रकृतस्य ग्रन्थस्य स्वरूपं बोधितम् ]

यन्मया पूर्वमावेदितं तत्संमुखमायातम् । दुर्गाणीव दुर्गमा अमी साहित्यग्रन्थाः स्वाभाविककवितावीजशालिभ्यो दूरतरा अभवन् । काठिन्यभयाद्विनैव साहित्यशिक्षाम्, प्राचीनैः साधारणग्रन्थैर्वा, ते कवितां कर्तुं विवशा अभवन् । अधुनापि सफलतया कुर्वन्त्यपि कविताम् । ते 'सत्त्वोद्रेकप्रकाशानन्दमयसंविद्विश्रान्तिसतत्त्वेन भोगेन भुज्यन्ते' इत्यादिकाव्यप्रकाशपङ्क्तिम्, 'तत्तत्पदलक्षणाज्ञानस्य तत्तत्पदशक्यतावच्छेदकप्रकारकलक्ष्यानवयबोधत्वावच्छिन्नं प्रति हेतुतायाः' इत्यादिरसगङ्गाधरपङ्क्तिं वा जातु न योजयन्ति किन्तु रसमयीं कवितां तथा कुर्वन्ति यामाकर्ण्य तत्कालं द्रवीभवत्सहृदयहृदयं न केवलं मयैव, सहस्रैरन्यैरपि प्रत्यक्षमीक्षितम् । ये पुनः साहित्यग्रन्थानेतान्पठन्ति ते जन्मसिद्धसंस्कारवशात्, अन्यस्य कस्यचन शिक्षकस्य कृपया वा कवितां कुर्युर्नाम, किं तु ग्रन्थैरमीभिः कवितानिर्माणे आशानुकूलं न फलं निष्पद्यते । प्रयुत 'नमः प्रामाण्यवादाय मत्कवित्वापहारिणे' इत्याभाणकवत् जटिलग्रन्थग्रन्थयः कवितानिर्माणेऽर्गला एव भवन्ति । ततश्च—नैसर्गिककवीनां कृते एतद्ग्रन्थानां नोपयोगः । एतद्ग्रन्थयोजकानां च कृते कविता न सुकरेति सम्पन्नः परिणामः ।

वर्तमानकालिकं 'परीक्षायुगम्'

शास्त्रार्थयुगेन वादपाण्डित्यं प्रचारितं



देशे । वर्तमानेनानेन परीक्षायागेन तु किं प्र-  
चारयितुमिष्यते इति न किञ्चिन्निश्चेतुं श-  
क्यते । यतो हि ग्रन्थव्युत्पत्तिः, तत्प्रमेयता-  
भो वा विद्यार्थिनां जातो वा न वेति न भ-  
वत्यध्यापकानां समीक्षा । व्याख्यादिकम्,  
स्वलिखितप्रश्नोत्तरादिकं वा कण्ठस्थीकृत्य,  
यावल्लब्धान् गतवर्षीयान्परीक्षाप्रश्नान् सर्व-  
तः समीकुर्वन्तो येनकेनापि प्रकारेण ते  
परीक्षामुत्तरेयुरित्येव तेषां चरमं लक्ष्यं भव-  
ति । जयपुरराज्यस्य यावत्संस्कृतपाठशाला-  
नाम् [यासु हि वाराणसेयपरीक्षाः प्रचलिता  
आसन् ] निरीक्षकपदमधितिष्ठता मया य-  
त्किञ्चिदस्मिन्विषयेऽनुभूतं तन्मया 'संस्कृत-  
रत्नाकरस्य' द्वितीये वर्षे 'संस्कृतशिक्षा च प-  
रीक्षायागं च' इति शीर्षकनिबन्धे प्रकटि-  
तम्, तत एव द्रष्टुं शक्यते ।

समयोपयोगिनी साहित्यशिक्षा चेत्का-  
म्यते तर्हि पण्डितमहाभागैः स्वयं परिश्रमः  
सोढव्यः स्यात् । समयोपयुक्ता नवीनग्रन्थाः  
सब्जीकरणीयाः स्युः । 'माभूदस्माकं पा-  
ण्डित्यापकर्षः' इति चेत्प्राचीनानां शास्त्रार्थ-  
ग्रन्थानां मोहो न सर्वथा शिथिलीकर्तुं श-  
क्यते तर्हि तैः सह कवितानिर्माणोपयुक्ताः  
साहित्यसिद्धान्तप्रतिपादकाः सरलरीतिनिब-  
द्धा अन्ये ग्रन्थाः संग्राह्याः । अलंकारशास्त्र-  
स्य, आरम्भतोऽद्ययावत्सर्वापि प्रगतिर्यै-  
र्मार्मिकदृष्ट्या समीक्षिता ते जानीयुः—उत्त-  
रोत्तरभाविभिः साहित्यनिबन्धकारैः स्वस-  
मये यो य उपयोगी विचारो निर्धारितः स  
हि संगृहीतः साहित्यशास्त्रे ।

समये समये साहित्ये परिष्कारः

स्थूलतयैव विचार्यताम्—भामहोद्भटभ-  
ट्टादीनां समये अलंकारा एव काव्यसर्वस्व-  
भूता अभवन् [अत एवास्य शास्त्रस्य 'अलं-  
कार'शास्त्रमिति व्यपदेशः] । वामनादीनां  
समये ध्वन्यमानस्यार्थस्य किञ्चित्प्रतिभासो-  
ऽभूत्, परं सोऽप्यलंकाराणामुपस्करणायै-  
वाऽभूत् । तत्रभवद्विरानन्दवर्द्धनाचार्यैस्तु  
वाच्य-लक्ष्यादिभ्यो विलक्षणो ध्वन्यमानोऽ-  
र्थो महता शास्त्रार्थसंघर्षेण न केवलं साधित  
एव, अपि तु स एव काव्ये प्रधानम् (आ-  
त्मा) इति स्थिरीकृतम् । श्रीमता मम्मटभ-  
ट्टेन तु 'व्यक्तिविवेक'कागादीनां 'व्यञ्जना'  
खण्डनपराणि मतानि समूलं निरस्य ध्व-  
निमार्गो निष्कण्टकीकृतः । गुणा अलंकाराश्च  
पृथक् पृथक् स्वीकृताः । दश गुणान्निरस्य  
त्रय एव गुणाः साधिताः । अलंकारेषु बह-  
वो नवीनतया वर्द्धिताः, केषांचिच्च भेदप्र-  
भेदा उपबृंहिताः । तत्तद्रसानुकूलरचनार्थं  
तास्ता वृत्तयः; अक्षरबन्धाश्च पृथक् पृथक्  
नियमिताः । माधुर्यादयो गुणा रसधर्मा अ-  
साध्यन्त । पीयूषवर्षस्य (चन्द्रालोककारस्य)  
दृष्टौ काव्ये चमत्काराय 'शोभा'दीनि लक्ष-  
णान्यपि (निर्दोषा लक्षणवती०) प्रतिभातानि ।  
अलंकारेष्वपि काचिद्वृद्धिरभूत् । साहित्यद-  
र्पणकारसमये पुनरलंकारेषु काचिद्वृद्धिरा-  
सीत् ।

मम्मटसमये रसानुकूलरचनार्थं मधु-  
रपदपादयो वर्णाः परिगणिता अवश्यमभू-  
वन् परं तस्य निर्वाहो यथाशक्यमेवाऽभूत् ।



शृङ्गारादिष्वपि १ ऋग्वेदितसंयोगपरहस्वा-  
देः टवर्गादिश्च प्रयोगः प्राचरदेव । अत एव  
'शून्यं वासगृहं विलोक्य शयनादुत्थाय कि-  
ञ्चिच्छनैर्निद्राव्याजमुपागतस्य सुचिरं निर्व-  
र्ण्य पत्युर्मुखम्' इत्यादीनि पद्यानि शृङ्गारे  
स्थानमलभन्त । एतत्सर्वमनुभूयैव प्राकृतभा-  
षापक्षपातिनः प्राकृताऽपेक्षया संस्कृतस्य कर्क-  
शरतामसाधयन् । किन्तु दर्पणकारसमये-  
वर्णसंघटनायां स्फीतिमा प्रारभ्यत । शृङ्गा-  
रादिषु त्याज्यवर्णानां परिहाणे दृढमवधान-  
मदीयत । अत एव दर्पणे उदाहृतानि पद्यानि  
काव्यप्रकाशोदाहरणापेक्षया मधुरवर्णवटि-  
तान्यालोक्येरन् । अप्यदीक्षितसमये तु अ-  
लंकारेषु भूयसी वृद्धिरभूत् । अलंकाराणां स्व-  
रूपनिर्वचनादिकं समीक्षापूर्वकं सुस्थिरम-  
क्रियत ।

### वर्णसंघटना

प्रतिभावतां मूर्धन्यस्य जगन्नाथपण्डि-  
तराजस्य तु समये-संस्कृतसाहित्यस्य गौरव-  
मेवान्यादृशमभूत् । एतस्मिन् हि समये सं-  
स्कृतसाहित्यात्सुन्दरसुन्दरमंशमादाय समृ-  
द्धयन्ती सेयं ब्रजभाषा (हिन्दी) पूर्णमुत्कर्ष-  
मविन्दत् । सुरदास-तुलसीदासाभ्यां ब्रजभा-  
षासाहित्यस्य यद् गौरवमाविष्कृतम्, 'सत-  
सई' निर्मात्रा विहारीलालेन तद्गुणस्तरां संव-  
र्द्धितम् । अनेन हि दोहासदृशे लघुकाये छ-

न्दसि वर्यार्थविस्तारः, व्यङ्ग्यचमत्कारः,  
तत्तदलंकारभांकारः, वर्णगुम्फपरिष्कारश्च  
स दर्शितो यमास्वाद्य राजानमारभ्य रङ्क-  
पर्यन्तः सर्वोपि सहृदयसमाजोऽस्य वशीभू-  
तोऽभवत् । ब्रजभाषायामपभ्रंशद्वारा वर्णानां  
लघुगुरूकरणादिविषये बहुतरं स्वातन्त्र्यमा-  
सीद्येन हि रचनायां विहारिणा महत्सौकर्य-  
मुपलब्धम् । विहारिणः प्रायः प्रत्येकमेव  
पद्यमस्योदाहरणमिति केवलमेकेनैवोदाहर-  
णेन परीक्षेरन्प्रामाणिकाः ।

### आह विहारी-

'दोहि न परत समानहुति कनक, कनकसे गात ।  
भूषण कर करकस लगत परस पिछाने जात' ॥  
'दशमुपैति कनकं न वपुगप्य कनकसमकान्ति ।  
भूषणानि करकर्कशस्पर्शतया प्रतिभान्ति ॥'

[ 'साहित्यवैभवे' विहारिणोनुवादः ]

अत्र हि दृष्टि, श्रुति, गात्र, कर्कश, स्पर्श-  
शब्दा यदि साक्षात्संस्कृतरूपेणैव प्रयुज्ये-  
रंस्तर्हि माधुर्यमवश्यं हीयेतेति को वा मार्मि-  
को न मन्येत । अस्तु एवं किल हिन्दीसा-  
हित्यस्य, तेन सदैव च कवेर्विहारिलालस्या-  
पि महती प्रतिष्ठा सर्वस्मिन्नपि सहृदयसमा-  
जे देशमात्रव्याप्ताऽभूत्तस्मिन् समये । जय-  
पुरराजधान्याम्, देहलीनगरे चेत्युत्तरभारते  
एव स्वकविताप्रसारं कुर्वन् पण्डितराजसदृ-  
शः सर्वतोमुखः कविर्ब्रजभाषायास्तादृशं प्र-

१-ऋग्वेदध, जबगडध, खफछठथ, चटतकप, एतेषां परस्परं संयोगः, उ'स्था'य इत्यादिः ।

२-'परुसा सक्रमवन्धा पाउअवन्धो वि होइ सुउमारो ।

पुरुसमहिनायँ जेत्तिअमिहंतरं तेत्तिअमिमाणम् ॥'

'कलिण महुर्कखरण जुवईजणवस्लहे ससिगारे ।

संते पाइअकवे को सकइ सक्रम पडिउम् ॥'



भावं नाऽवेदीदिति को वा मन्वेत ? विशेषतः किल विहारिमहाकवेर्भागिनेयः कुलप-  
तिमिश्रः श्रीमतः पण्डितराजस्य साहित्ये  
शिष्यः १ एवासीत् । अत एव पूर्वं यथा  
प्राकृतस्य सहयोगेन संस्कृतपदरचनायामधि-  
कावधानं प्रारभ्यत तथा पण्डितराजस्य स-  
मये हिन्दीसाहित्यस्यापि भूयान्प्रभावः सं-  
स्कृत-पदरचनायामपतदिति वक्तव्यं भवेत् ।  
यदा हि ब्रजभाषाकवयः शृङ्गार-करुणा-  
दिरसेषु तदनुकूलानां वर्णसंघटनां यथावन्नि-  
र्वाहयन्ति, तद्द्वारा च रसपरिपोषं परितः  
प्रसारयन्ति तदा देवभाषायामेवाऽयं नियमः  
शिथिलः स्यात् ? (केवलं साहित्यपुस्तकेष्वेव  
निबद्धः स्यात्) इति नाभवत्सह्यं मानिनः  
पण्डितराजस्य ।

अत एव संस्कृतसाहित्यस्य पुरातनं  
सर्वमपि विषयजातं त्रिमूर्तिनिकषेण  
प्रस्फुटं परिष्कुर्वता पण्डितराजेन रसगङ्गाध-  
रे पदरचनाविषये बहवो नियमा दृढीकृताः ।  
शृङ्गारादिषु संयुक्तवर्णविषयका बहवश्च  
नवीना योजिताः (टवर्गवर्जितानां वर्गाणां  
प्रथमतृतीयैः शर्मिरन्तस्थैश्च षट्तिता, ०  
इत्यादि । नवीन सं० पृ ७६) । पण्डितरा-  
जो हि प्रतिभावतां चूडामणिरासीत् । अत  
एव पदरचनाविषये संस्कृतसाहित्ये तादृशो  
मार्मिकविचारः प्रवर्तितो यस्याऽग्रे ब्रजभा-  
षापक्षपोषका अपि (ये हि मधुररचनायां  
संस्कृतात् स्वस्य गौरवमघोषयन्) निष्प्रभा  
अभवन् । वर्णानां स्वानन्तर्यविषये (वित-

ततरस्तरुरेष भाति० इत्यादि, पृ० ८२) ता-  
दृशो मार्मिकविचारः प्रास्तूयत यो हि ना-  
सीत्कस्याश्चिदपि भाषायाः साहित्ये ।

न केवलं नियमनिर्माणमेव, प्रत्युत ते-  
षामनुवर्तनमपि पण्डितराजेन प्रत्यक्षतो द-  
र्शितम् । वाग्देवताऽवतारभूता अपि स्वप्न-  
स्थेषु मधुग्रचनायां केवलं नियममात्रमलि-  
खन्, स्वयं तादृशोदाहरणनिर्माणस्य का  
कथा, परकीयोदाहरणान्यपि मधुरसंघटना-  
यामविकलमनुकूलानि नालभन्त । किन्तु  
पण्डितराजेन मधुरसंघटनाया उदाहरणानि  
तादृशान्यदीयन्त येषु प्रतिपक्षी न कथंचिदपि  
दोषमाविष्कर्तुं प्रभवेत् । यथा हि—

‘लोलालकावल्लिवल्लयनारविन्द—

लीलावशंवदितलोकविलोचनायाः ।

सायाहनि प्रणयिनो भवन् ब्रजन्त्या—

श्चेतो न कस्य हरते गतिरङ्गनायाः ॥’

इत्यादि (पृ० ८५)

### अनुप्रासः (पदान्तानुप्रासः)

अनुप्रास-यमकादयः शब्दालंकारा अ-  
नुशिष्टा एव संस्कृतसाहित्यकारैः । प्रयुक्ता-  
श्चापि तैस्तैः संस्कृतकविभिरिति को वा न  
जानाति । किन्तु जगन्नाथपण्डितराजस्य  
समयपर्यन्तं ब्रजभाषाकविभिः प्रयुक्तः पदा-  
न्तानुप्रासः स्थानविशेषमहिम्ना तथा माधु-  
र्यमलभत येन समग्रस्यापि तस्य पद्यस्य शो-  
भेवाऽन्यादृशी समभवत् । विशेषतो ‘घना-  
क्षरी’ छन्दस्सु । यथा—‘तुलसी विलोकि  
अकुलानि जातुधानी कहैं, चित्रहू के कपिसों



निसाचर न लागि हैं' । 'बीती औधि आ-  
वनकी लाल मनभावनकी डग भई वाँवन-  
की सावनकी रतियाँ' (सेनापति) । बिहारि-  
णो दोहाछन्दस्सु यथा-

१ 'टटकी धोई धोवती चटकीली मुखजोति ।  
लसति रसोई के बगर जगर मगर दुति होति ॥'  
'नभ लाली चाली निसा चटकाली धुनि कीन ।  
रति पाली आली अनत आये बनमाली न ॥'

परस्ताद्वाचिनां पद्माकरादीनां तु सुप-  
सिद्धा एव पदान्तानुप्रासाः । यथा—'कढिगो  
अवीर पै अहीर को कढै नहीं' । 'इन्दीवर-  
नैनी तू कलिन्दीतीर जैयो ना' । इत्यादि ।  
'बाने परतापके सुहाने जग जाने आज,  
जयके निसाने फहराने माधवेसके' । 'स्या-  
मसुखसाधे राधे तेरे हैं अगाधे रूप जाके  
मुख आगें लागै चन्द्रमा मसालची ।'  
[अस्मद्वंशजाः सरस्वत्युपनामकाः श्रीद्वार-  
कानाथकवयः] ।

अयं किलाऽन्तानुप्रासः प्राचीनसंस्कृत-  
कविभिर्नोपात्त इति न । बहुत्रोपात्तः, सफ-  
लतया चोपात्तः । किन्तु पण्डितराजपद्येषु  
पदान्तानुप्रासस्यापूर्वैव च्छटा, विशेषतश्च  
मालभारिणीछन्दस्सु । सेयं ब्रजभाषाकवीनां  
तामिमां सरणिमाश्रित्य प्ररूढापि पण्डित-  
राजस्य प्रतिभापाटवेन ततोऽप्यतिशयं लेभे

इति मार्मिका एव परिचिनुयुः । यथा-

'नितरां हितयाऽद्य निद्रया मे  
बत यामे चरमे निवेदितायाः ।  
सुदृशो वचनं शृणोमि याव-  
न्मयि तावत्प्रचुकोप वारिवाहः ॥' (पृ० १०६)  
'प्रणिपत्य विधे भवन्तमद्वा  
चिनिबद्धाक्षलिरैकमेव याचे ।  
जनुरस्तु कुले कृषीवल्गाना-  
मपि गोविन्दपदारविन्दभाजाम् ॥' (पृ० ६६)  
कुसुमानि शरा मृणालजाला-  
न्यपि कालायसकर्कशान्यभूवन् ।  
सुदृशो दहनायते स्म राका  
भवनाकाशमथाऽभवत्पयोधिः ॥' (पृ० १७१)

शिखरिण्यां सोयमनुप्रासः श्रीशंकरा-  
चार्य-भवभूतिप्रभृतिभिरपि प्रायुज्यतैव ।  
यथा-

'तवोत्सङ्गे गङ्गे यदि पतति कायस्तनुभृतां  
तदा मातः शातकृतवपदलाभोऽप्यतिलघुः ॥'  
(शंकरा०)  
'तथाऽध्येषा तन्वी रमयति च संतापयति च' ।  
(भवभूतिः) ।

किन्तु पण्डितराजस्य शिखरिणीवपू-  
र्वैवाऽनुप्रासच्छटा । यथा-  
'यदन्तः खेलन्तो बहुलतरसंतोषभरिता  
न काका नाकाधीश्वरनगरसाकाङ्क्षमनसः ।'  
'ममान्तःसंतापं त्रिविधमपि पापं च हरताम् ।'  
'नमस्यामो दामोदरगृहिणि दारिद्र्यदलितः ।'  
इत्यादि ।

१—'रुचिरा मुखरुचिरालसति विशदा शाटी भाति ।

महाकान्तिराभाऽऽवह्य महानसे प्रतिभाति ॥'

'खमरुणमालीना निशा चटकालीध्वनिरेति ।

रतिपाली परया समं वनमाली न समेति ॥' (साहित्यवैभवे)



सोयं परिपाको ब्रजभाषाकवीनामपि पदान्तानुप्रासान्बहुधा विभावयता श्रीमता पण्डितराजेन परिनिष्ठापित इति मार्मिका जानीयुः । अश्वधाटीश्छन्दसोऽनुप्रासं बहुधा भाषाकवयः अमृतध्वनिश्छन्दसु घ-नाक्षरी-(कवित्त)चतुर्थचरणेषु चोपजीव्य शनैः शनैस्तस्मिन् भूयसीमुन्नतिमदर्शयन् । किन्तु स्थाने स्थाने स एव परिपाकः प्रदर्शितः पण्डितराजेन । यथा—

‘बल्गाद्गाण्डिवमुक्रकाण्डवलयज्वालावलीताण्डव-  
अश्यत्स्त्राण्डवरुष्टपाण्डवमहो को न क्षितीशः स्मरेत्’ ॥  
( पृ० २८५ )

मार्मिकाः पण्डितराजकवितां सूक्ष्मेक्षिकया विविच्य निश्चिनुयुर्यत्तस्य पदरचना-यां कश्चन चमत्कारोऽनुप्रासः अन्यो वा कश्चन शब्दकृतो विशेषो वाऽवश्यं प्राप्येत । तच्छून्यं प्रायो नैकमपि पद्यं भवेत् । व्यङ्ग्यादिकृतचमत्कारसत्तायामपि शब्दकृतः कश्चिदतिशयः कवितायामवश्यं स्यात् । यतो हि तद्द्वारैव विनेयानां प्रथममाकर्षणम् । शब्द एव प्रतिभायाः प्रधानतः आधारभूतः ।

अत एव हि काव्यलक्षणेऽपि ‘शब्दः काव्यम्’ इत्यस्योपरि पण्डितराजस्य भूयानामहः । ये त्वालोचकमन्याः शब्दकृतातिशयेन कश्चित्कवि ‘शब्दकवि’ नाम्ना व्यपदेष्टुं धार्ष्ट्यमाचरन्ति ते स्खलन्ति । अर्थचातुर्येण सह शब्दकृतोऽतिशयोपि यस्य कवेः, स एव प्रशंसनीयः ।

### सामयिकः प्रभावः

लोकरुचिमनुरुन्धन्तः साहित्यकाराः समये समये लोकप्ररूढां विचारशैलीमपि बहुधाऽन्ववर्तिषत । अत एव पण्डितराजस्य विचारशैली तत्सामयिकैरन्यभाषासेविभिः सह भूयस्तरां संवदते । यथा—

‘कैशोरे वयसि क्रमेण तनुतामायाति तन्व्यास्तना-  
वागामिन्यखिलेश्वरे रतिपतौ तत्कालमस्याऽऽज्ञया ।  
आस्ये पूर्णेशशङ्कता नयनयोस्तादात्म्यमम्भोरुहां  
किं चासीदमृतस्य भेदविगमः साचिस्मिते तात्त्विकः ॥  
( पृ० ३२१ )

इति वयःसन्धिः—

‘छुटी न सिसुताकी झलक झलकयो जोबन अझ ।  
दीपति देह दुहुन मिलि दिपत ताफतारझ ॥’

१-‘किं गाढरागपरिषङ्गादनारतमनङ्गाकुलोऽभिरमसे

शृङ्गारवीथिनवभृङ्गायितो रतितरङ्गान्तरापतसि किम् ।

गङ्गामवाप्य भृशमङ्गान्युदस्य हृदि रङ्गान्तराहिततमं

त्वं गाय भूरिभय भङ्गाय तोषिततुरङ्गाननाङ्गिकमलम् ॥’ (साहित्यवैभवे मम)

‘भास्वत्कुलधरधरणिपतिमण्डन मानमहीप ।

जय जयपुरपालनचतुर उद्यद्दिनमणिरूप ॥

उद्यद्दिनमनुयुध्यद्रिपुदलबुध्यद्वलभर ।

तिर्यग्भ्रुकुटिविनिर्यद्दिशिखविजीर्यद्रिपुहर ॥

आजद्विभवविराजजयपुरराजशुतिकर ।

शश्वद्भुचिरविवस्वद्भुचिकरभास्वत्कुलधर ॥’

( जयपुरवैभवे )



‘अपने अँगके जानिके जीवन-नृपति प्रवीन ।  
स्तनमननैननितम्बको बडो इजाफा कीन ॥’

‘नवनागरितन-मुलक लहि जीवन आमिल जोर ।  
घटि बढितैं बढि घटि रकम करी औरकी और ॥’

इत्यादीनि विहारिपद्यानि स्मारयति ।

‘श्यामं सितं च सुदृशो न दृशो; स्वरूपं

किं तु स्फुटं गरलमेतदथाऽमृतं च ।

नो चेत्कथं निपतनादनयोस्तदैव

मोहं मुदं च नितरां दधते युवानः ॥’

(पृ० ३६५) इति पद्यम्

‘अमी हलाहलमदभरे स्वेत स्याम रतनार ।

जियत मरत झुकि झुकि परत जिहिं चितवत इकबार ॥’

इति प्राचीनतमं भाषापद्यमुपजीवति ।

‘नीलाञ्जलेन संवृतमाननमाभाति हरिणनयनायाः ।

प्रतिबिम्बित इव यमुनागभीरनीरान्तरेणाङ्कः ॥’

इति पद्यम्—

‘रङ्गिण्यो छबीलो मुँह ललै नीले आचर चीर ।

मनों कलानिधि कलमलै कालिन्दी के नीर ॥’

इति विहारिपद्येनाऽविकलं संवदते ।

समसामयिकयोरनयोः केन क उपजीवित

इत्यत्र तु गवेषकमहोदया एव हस्तलाघवं द-

र्शयेयुः ।

स्वसमये निरुद्धा नानाविधविलासा  
अपि कविभिरावर्णिताः । मोगलराजधान्या  
विलासिचेष्टा पण्डितराजाक्षरैरेव प्रत्यक्षी-  
क्रियताम्—

‘कुतश्चिदागच्छन्त्याः पथि तदीयरूप-  
यौवनगृहीतमानसैर्युवभिरनुगम्यमानायाः क-  
स्याश्चिद्भवनप्रवेशसमये निजसेवासार्थक्य-  
विज्ञानाय गमनाज्ञापनरूपलाभलालसेषु तेषु  
परमपरिश्रमसंजातकरुणाया गमनाज्ञादान-  
निवेदकस्य विलोचनाम्बुजमालापरिक्षेपस्या-  
ऽनुभावस्य वर्णनादभिव्यज्यमाना रतिर्बहु-  
वचनेन बहुविषया गम्यते ॥’ तथा हि प-  
द्यम्—

‘भवनं करुणावती विशन्ती

गमनाज्ञालवलाभलालसेषु ।

तरुणेषु विलोचनाब्जमाला-

मथ बाला पथि पातयांबभूव ॥’

गृहे कपोतमिथुनानां पालनं तत्साम-  
यिकानां मोगलविलासिनां विनोदेषु पर्यग-  
यत, यं हि शिष्टाचार इति कृत्वा तत्संप्र-  
दायश्रद्धालवः साम्प्रतमपि निर्वाहयन्त्येव ।  
अभूत्, प्रोक्तं पण्डितराजेन—

१- छुटी न सिमुनाकी० इत्यादीनां त्रयाणां विहारिपद्यानामिमानि प्रतिपद्यानि ‘साहित्यवैभवे’—

‘गता न शिशुताद्युतिरितो यौवनमङ्गमुपैति ।

द्विविधरङ्गकौशेयमिव तनुराभ्यां रुचिमेति ॥’

‘निजाऽङ्गानि मत्वाऽभिनवयौवननृपतिवरेण ।

स्तननितम्बदृक्चेतसां रचितोन्नतिरचिरेण ॥’

नवललनातनुजनपदे यौवनसामन्तेन ।

कृतं वस्तु लघु गुरुतरं, गुरु लघु कृतं बलेन ॥’

२-‘राजति नीलपटान्तरितमेतन्मुखमवधेहि ।

ध्रुवं कलानिधिरुल्लसति कालिन्दीसलिले हि ॥’



‘निरुध्य यान्तीं तरसा कपोतीं  
कूजकपोतस्य पुरो दधाने ।  
मयि स्मिताद्रं चदनारविन्दं  
सा मन्दमन्दं नमयांभूव ॥’

### साहित्यशिखायां सम्प्रति नवीना विषयाः समावेश्याः

पूर्वोक्तरूपेण सामयिकान्विषयान् समावेश्याद्यावत् संवर्द्धितं च परिमार्जितं च साहित्यशास्त्रमिदं प्राक्तनैः । ‘यत्पूर्वं जातं तदेव साधु’ इति तुन्दपरिमृजता नाऽस्मिन् श्रेयसे । अन्यैर्न मिश्रितव्यम्, समयानुगमनं च धर्मभ्रंशकरम्, एवंविधविचाराः किल विनाशायैवाऽस्मिन् । आदान-प्रदानाभ्यामेव हि साहित्यस्य वृद्धिर्जाता, जायते च । यस्याः किल भाषायाः साहित्य(अलंकार)-शास्त्रं समयमनुरुणद्धि, स्वस्य प्रगतिं च न निरुणद्धि, तस्यामेव भाषायां लोकरुचिसंग्राहकाणि काव्यादीनि जन्म लभन्ते । काव्यादिनिबन्धैरेव च भाषायाः प्रगतिः समृद्धिशालिता चोज्ज्वलते ।

अत एव सांप्रतमपि साहित्ये समयोपयुक्ता विषयाः संग्राह्याः स्युः—

१-विमर्श-(आलोचना)विषयः साहित्ये भूयस्तरां संवर्द्धनीयः । आलोचनां विना हि साहित्याध्यायिनां बुद्धिर्न परिमार्जिता भवति । विमर्शविषयकाश्च रसगङ्गाधरसदृशा एव विशिष्टा ग्रन्थाः । किन्तु तेषां शैलीकाठिन्यादविकलं प्रचारो दुःसंभवः । अत एव तेषां सर्वं विषयमादाय नवीनविधया निर्मिताः सरलग्रन्थाः पाठ्यकोटौ नि-

वेशनीयाः ।

साहित्यस्यान्यान्येऽपि विषया रसगङ्गाधरे एव विशिष्य वर्णिताः । ‘रसस्य’ स्वरूपमत्रैव सम्यक् परिचेतुं शक्यम् । रसविषयका एकादश संप्रदाया अत्रैव स्फुटं प्राप्येरन् । हर्षादिभावानां लक्षणोदाहरणान्यत्रैव विशदीकृतानि । लक्षणायाः स्वरूपं विशदीकृत्य, अलंकारेषु तथा मार्मिकी आलोचना, याऽस्माकं साहित्यस्य जगति गौरवगर्वमास्थापयितुमलम् । मा भृद्विस्तर इति एतद्विषये विशेषदर्शनार्थम्—‘सरला’टीकया सह ‘निर्णय-सागरे’ मुद्रितस्य रसगङ्गाधरस्य भूमिका द्रष्टव्या ।

नवीनग्रन्थनिर्मातारो नाधुना संभवेयुरिति तु भ्रम एव । आवश्यकता हि सर्वेषां जन्मदात्री । यं कंचिदुपयोगिनमपि निबन्धमादाय प्रचारार्थं प्रसिद्धपण्डितानां सविधमुपसृष्यते तत्रेदमेव श्रूयते—‘काश्यादिप्रचारकसंस्थासु प्राचीनपाठ्यक्रमं विहाय नवीनस्य न समादरः ।’ किमिदम् ? आलोचकानामाक्षेपाऽवसरो भवति यत् “अवच्छेदकताद्धिन्नबुद्धिसाराः पण्डितकर्णधारास्तु नवीनरचनायामीश्वरगृहादेव विवशाः । स्वस्य संमुखे परस्योत्कर्षं तु ‘नीति’नामधारिणी निभृता शक्तिः (यां हि दुष्टाः संकीर्णतेति व्यपदिशन्ति) न सहते ।” अत एव संप्रति चतुषी उन्मीलनीये स्याताम् ।

२-लोकानामनुरञ्जनपूर्वकं स्वोद्देश्यप्रचाराय पूर्वं नाटकादीनां समावेशोऽभूत् । इदानीमपि लोकरुचिमनुरुध्य ‘खण्डकथा’-



(‘कहानी’, ‘गल्प’) ‘उपन्यासा’दीनां पाठ्य-विनोदादिषु कुतो नोपयोगः स्यात् ? अम्बिकादत्तव्यासमहाभागैः ‘गद्यकाव्यमीमांसायाम्’ कतिपयवर्षेभ्यः पूर्वमेवाऽस्योपरि दृष्टिराकृष्टाऽप्यभूत् । संस्कृते प्रविष्टमात्रस्य, संस्कृतनाटकादिना विनोदयोग्यता यावन्न स्यात्तावत्संस्कृतसाहित्ये रुचिजननार्थं समयोपयोगि कथासाहित्यमावश्यकमेव शिक्षायै ।

३—‘निबन्ध’विद्या पुरा सूत्ररूपेण कामं प्रचरिता स्यात्, किन्तु सामयिक-शिक्षापद्धतौ तस्याः समुचितः समावेशो नवीनपुस्तकोद्भावनादिना कर्तव्यः स्यात् ।

४—साहित्यग्रन्थैः सह ‘कवितानिर्माणस्या’पि शिक्षा प्रायोगिकरूपेण विशिष्य नियन्तव्या । साम्प्रतं हि गौणरूपेण साऽध्यापकैः प्रचारिता । अमरस्य ‘काव्यकल्पलता’वृत्तिमन्तरा समयानुरोधीन्यन्यान्यपि पुस्तकानि निर्मातव्यानि ।

५—तुलनात्मकसाहित्यस्य साम्प्रतं भूयानुपयोगः समादरश्च । प्राचीनसमये प्राकृतेन सह समभूत्संप्रयोगः संस्कृतस्य । अधुनापि राष्ट्रभाषादिसाहित्येनाऽस्मत्साहित्यस्य बहुषु विषयेषु संप्रयोगः प्रचारणीयः स्यात् । साहित्यान्तरसमाहताः प्रकारा अप्यादरणीयाः स्युः ।

६—पण्डितपुंगवानां क्रूरा दृष्टिर्निपतेत् किन्तु वक्तव्यमेव भवेत् । संगीतशास्त्रं यदे-

कमत्युपयोगि, भूमण्डलेऽस्माकं शिरःसमुन्नामकं चाऽऽसीत्तदस्माभिरनवधानादेव हस्ताद् हारितम् । इदं तदार्थं विज्ञानं यद्विब्रह्मणः प्रसूतम् । नारद-भरत-हनुमदादयो यस्य प्रवर्तकाः, महच्च गौरवं यद्विदामभूत् । इदं हि यथा लोकानामावर्जकं तथा परमपदप्राप्तयेऽपि प्रशस्तम् । आसीदिदं शास्त्रविदामादरणीयं पूर्वम् । किन्तु ‘अवच्छेदकतायुगे’ आच्छिन्नमिदं नो हस्तात् । संप्रति पुनरस्य संस्कृतेन सह संबन्धो योग्यः स्यात् । इदानीं देशेऽस्योपरि शिक्षितानामवधानमाकृष्टम् । स्थाने स्थाने शिक्षाविभागेनाऽस्याऽपि समावेशः कृतोऽस्ति । संस्कृतज्ञैरपि तदिदमस्मिन् समये न विस्मर्तव्यम् । वैद्यकं ज्योतिषं च यथाव्यावहारिकं तथेदमपि बहोः कालात् । प्रत्युत—‘सद्यः फलति गान्धर्वी’ इति तावत्ख्यातिः ।

७—इतिहास-भूगोलादिविषये वयं पुराणान्येव निर्दिश्य कृतिनो भवामः । किन्त्वधुना समयानुसारमेतद्विषयकं साहित्यं प्रामाणिकरूपेणाऽस्माभिः संकलनीयं स्यात् । पौराणिकसमयमारभ्याऽद्यावधिजातमितिवृत्तं तु नवीनतयाऽस्माभिरेवोपबृंहणीयं स्यात् । अन्यथा वैदेशिका अन्ये चास्माकं प्रतीपा यथाऽस्माकमितिहासं वैरूप्येण प्रचारयेयुस्स एव लोके प्रचरितः स्यात् । केवलं वागाडम्बरेण तस्य प्रतिरोधो न संप्रति सुकरः । एवमादयो विषया नवीनतया संग्राह्याः स्युः ।

महर्षीमथुरानाथशास्त्री



## ❀ जागर्तिः ❀

( प्रणेता-शाब्दिक उत्सवलाजपाण्डेयः साहित्यतीर्थः, स्व खोडन )

प्राबल्यं कलि-भूपतेस्समुदितं, दुष्टास्त्रियः सँवृताः  
 दृश्यन्ते, परितोऽद्य धर्म-विपिनं दंदहते नास्तिकैः ।  
 संसारो नव एव भाति सततं, वार्त्ताऽपि शास्त्रस्य नो,  
 एतस्मि समयेऽपि कौतुकमिदं 'वीराः कथं शेरते' ॥१॥  
 रे रे हिन्दव एष वीर-समयो जीवातवे संस्कृते-  
 नो चेद् धर्म-जिघृक्षया प्रतिपलज्जागर्त्यसौ वै कलिः ।  
 सर्वस्वे परिहापितं गदत किं ? प्राणैर्नु साध्यं भुवि  
 गीतोक्तिं परिभाव्य धर्म-समरे 'वीराः कथं शेरते' ॥२॥  
 हिन्दूजाति-कृते सुधारक-बकैस्संशोध्यतेऽहर्निश-  
 भ्राना-नूतन-धर्म-कर्म-निचयो वेदादि-निन्दापरः ।  
 वैचित्र्यं किल कालिकं हि निरतं हिन्दूत्व-रक्षा-व्रताः  
 पीत्वा मोहमयीं प्रमाद-मदिरां 'वीराः कथं शेरते' ॥३॥  
 भारत्याः परिवर्तनं बत कृतं, सम्प्रार्थ्यते नूतनैः  
 काश्यां पाठन-पद्धतिं स्मृति-पथं ह्यापादितुं यत्नते ।  
 या पूर्वं विबुधैस्सुलालित-पदा सञ्जीविनी नः कृते  
 प्रस्तान्तां विपदा निरीक्ष्य सुतरां 'वीराः कथं शेरते' ॥४॥  
 गान्धी-नेहरु-पन्त-बोस-दनुजैः कांग्रेसनेतृ-ब्रुवै-  
 मुन्सी-मालविया-पटेल-बटुभिस्संवर्द्धितो यत्नतः ।  
 एषोऽधर्म-तरुर्मनाक्स्थिति-परः सञ्जात-नूनाङ्कुरो  
 दृष्ट्वा पुष्प-फलान्वितन्तमपि हा 'वीराः कथं शेरते' ॥५॥

## ❀ कीदृशी शिक्षापद्धतिरिदानीमपेक्षिता ❀

( लेखकः - श्रीमान् विद्याधरः शास्त्री एम० ए० महोदयः, बीकानेर )

<p>शिक्षा द्विविधा । व्यावहारिकी पारमा-          र्थिकी च । तत्र प्राचीने भारते तु दृश्यते          द्वयोरेव प्रणाल्योः पूर्णः प्रचारः । मध्यमे</p>	<p>काले किन्तु यथा यथा विदेशीयानां प्राधान्यं          संजातं, यथा यथा च संस्कृतभाषायाः शास-          नकार्येभ्यो बहिष्कारः प्रवृद्धस्तथा तथा व्या-</p>
---	---



## बीकानेरस्थ श्रीमोहतायुर्वेदिकसंस्थायाः संक्षिप्तपरिचयः ।

( ले० पं० शंकरदत्तशर्मा आयुर्वेदाचार्यः, बीकानेर )

मोहता-परिवारे श्रीमान् स्वर्गीयश्रेष्ठी मोतीलालमहोदयो विचारशीलः परोपकारपरायणोऽतिशयदानी चाभवत् । तस्य जनसेवाकार्यकलापैः सह चिकित्साकार्येऽपि महती रुचिरासीत् । तत्कालिकप्रख्यातचिकित्सकेषु स सादरं गण्यते स्म । अद्यावधि जनता तस्यारिष्टनाडीज्ञानयोः प्रशंसां करोति । अयं महान् खेदस्य विषयो यत् महतो ग्रन्थराशीनधीत्यापि तावाननुभवो न भवत्यस्माकं यावान्प्राचीनकाले तादृशां भिषजामासीत् ।

तस्य सर्वप्रथमं दयनीयास्पृश्यनिर्धनानां मोहतास्नेहेनोपगत्य सदनं निरीक्षणम्, अन्नवस्त्रौषधादिभिः साहाय्याचरणञ्च किञ्चिन्यूनसाहसस्य कार्यन्नासीत्, यस्मिन्समयेऽस्पृश्यशब्दश्रवणमात्रादेव जनानां मानसेषु स्यात् घृणोद्रेकः । एवन्तु मोहतापरिवारो जनधनविद्यादिषु राज्यप्रजयोरुभयोरपि सम्मानित आसीत्, परं विशेषतया जनतासु प्रियता श्रेष्ठमोतीलालमोहतामहोदयस्य चिकित्साकार्यास्पृश्यप्रेमासमर्थसाहाय्यदातृत्वादिगुणकदम्बैः सातिशयं वृद्धिमुपगता । १९३९ वैक्रमेन्द्रे कीनाशनिकेतनातिथिमन्यः श्रेष्ठमहोदयः स्वान् श्रीशिवदास-जगन्नाथदास-लक्ष्मीचन्द्र-गोवर्धनदासप्रभृतीन् सुयोगवान् पुत्रानाहूयावोचत्, यत् यूयम् व्यवसाये संलग्नाः स्थ, किन्तु इदं चिकित्साकार्यं येन जनतायाः विशेषतो निर्धनजनताया विशेष उपकारो भवति, अग्रेऽपि नैरन्तर्येण प्रचले-

दिति मे वाञ्छा ।

सुयोग्या आत्मजाः पितुराज्ञां शिरसि धृतैकस्यौषधालयस्य स्थापनामकुर्वन्, यत्कार्यं सुचारुतया चालितुमारेभे । कियत्कालानन्तरं दिवंगतस्य श्रेष्ठमहोदयस्य नप्तारो मद-नगोपाल-रामगोपाल कन्हैयालालप्रभृतयः शि-क्षां सम्पद्यात्मपरिवारस्य स्वभावानुकूलं मोहताधर्मशालामोहता-संस्कृतपाठशाला-मोहताविद्यालय-( हाईस्कूल )मोहतापुस्तकालय-( गुणप्रकाशकसज्जनालय )प्रभृति संस्थासंस्थापनद्वाराभिभिन्नभिन्नपद्धतिभिर्लाभसहायान्विताः जनताः उपचक्रुः ।

तदारभ्येमाः सर्वाः संस्थाः स्वस्वकले-वरेषूपचित्तिमिता मोहतापरिवारस्य शोभां यशोराशिञ्चाभिव्यञ्जन्ति । एतासां सर्वासां संचालकोऽस्ति स्वनामधन्यो व्यवहारकुशलः परमकारुणिको वदान्यः श्रेष्ठ-श्रीरामगोपालमोहतामहोदयः ।

श्रीरामगोपालमोहतामहोदयः श्री-सरस्वत्योः प्रियपुत्रः । कराचीकलिकत्तेन्द्रप्रस्थलवपुरेषु व्यवसायकार्यमेतस्य चलति, यत्र सहस्राधिकाः कार्यकर्तारः सन्ति । गीता-सदृशप्रमाणितग्रन्थरत्नानामध्ययनं कृतवानस्ति सः, गीताप्रतिपादितसिद्धान्तान् व्यवहारयानेतुं "व्यवहारदर्शन" नामकं हिन्दीभाषात्मकं गीताया उपरि भाष्यं लिखितमेतेन, यस्य प्रशंसा महद्भिर्विद्वद्भिरपि कृतास्ति । एतदतिरिक्तं "दैवीसम्पत्" "सात्विकजीव-



नमि"त्यादयो दार्शनिकविषयेषु लिखिताः ग्रन्था अप्येतस्य सन्ति ।

अस्पृश्याब्रह्मादीनां साहाय्ये प्रतिवर्षमस्य पञ्चाशत्सहस्राधिकं द्रव्यं व्ययीभवति । जातिसुधारहिन्दूजात्युद्धारादिभ्योऽनवरतं कार्यं विदधाति । सुधारकार्येषु द्रव्यमनल्पं व्ययीकरोति । वर्षद्वयादनारतं सम्प्रति वृष्टेरभावात्संपतिते महति दुर्मित्ते चतुःसहस्रसंख्याकानकालपीडितानकिञ्चनान् भोजनवस्त्रौषधादिसाहाय्यप्रदानेन पितृवद्रक्षति सः ।

१९४८ वैक्रमेन्दे साधारणावस्थायां संस्थापितोऽयं चिकित्सालयः सम्प्रति राजस्थानप्रान्तस्य सार्वजनिकसंस्कृतशिक्षासंस्थासु वर्ततेप्रगण्यः । आयुर्वेदशिक्षायाः कृते इयमेकैवैतादृशी संस्थाऽस्ति यत्राकिञ्चनादकिञ्चनतमोऽपि छात्रो भारतमाननीयजयपुरमहाराज-संस्कृतमहाविद्यालय-( कालेज )स्य पाठ्यक्रमानुसारेणाभिषगाचार्य चारुतयाधीत्योत्तीर्णो भवितुमीष्टे ।

अयं विद्यालयः विक्रमपुर-(बीकानेर) राज्यस्य सहायतां प्राप्नोऽस्ति । जयपुरसंस्कृतमहाविद्यालयस्यायुर्वेदोषपरीक्षासु कर्माभ्याससहितां परीक्षां दापयितुमाज्ञाप्रापकोऽयमेक एव विद्यालयोऽस्ति । जयपुरशिक्षाविभागस्य रजिष्ट्रारमहोदयेन संस्थामिमां दृष्ट्वा महती प्रसन्नता प्रकटीकृतास्ति । श्रीमोहतायुर्वेदविद्यालयेऽधुना चत्वारिंशत् छात्रा भिन्नभिन्नश्रेणिषु शिक्षामायुर्वेदस्य लभन्ते । अस्य परीक्षाफलमपि प्रतिहायनं शतं प्रतिशतं भवदागच्छति । विद्यालयस्य प्रधानाचार्यः पं०

शङ्करदत्तशर्मायुर्वेदाचार्यः, द्वितीयाध्यापकः पं० राजारामशास्त्री आयुर्वेदाचार्यः, तृतीयाध्यापकः पं० श्यामसुन्दरशर्मायुर्वेदाचार्यश्च महत्या योग्यतया छात्रानायुर्वेदमध्यापयन्ति ।

नवीनज्ञानस्य कृते डा० शङ्करलालभार्गवः M.B.B.S. ( रेजीडेन्टन प्रिन्सिपलजयसिंहचिकित्सालय ( होस्पिटल )स्य नियुक्तोऽस्ति । समये समये बीकानेरनगरस्य स्वास्थ्याध्यक्षोपि ( हेल्थ ऑफिसर ) छात्रान् शिक्षयति ।

छात्राणां शास्त्रज्ञानेन सह विद्यात्मककार्यकरणायेयं संस्था भारतवर्षे स्वसरसया एकैवास्ति । ओषधिपरिचयसिद्धौषधिरसरसायननिर्माणशिक्षायै विद्यालयच्छात्रावासस्य समीपे मोहतायुर्वेदिकरसायनशालापि संस्थापिताऽस्ति, यस्यां निर्मीयमाणसर्वौषधीः छात्रा अनिवार्यरूपेणेक्षन्ते निर्मान्ति च । अत्रत्यं सर्वं कार्यमेकस्य वैद्यस्य संरक्षणे भवति । स एव वैद्यः छात्रेभ्य ओषधीनिर्माणं शिक्षयति ।

अतो निर्मितौषधयः मोहतासंस्थानां चिकित्सालयेषु बीकानेरराजकीयचिकित्सालयेषु च प्रेष्यन्ते । अस्यां पञ्चविंशतिकार्यकर्तारः सन्ति । चिकित्साकार्यशिक्षणाय मोहताधर्मशालायां मोहताधर्मार्थचिकित्सालयः स्थापितो वर्तते । यत्र द्वौ वैद्यौ त्रय उपवैद्याः ( कम्पाउण्डर ) नियुक्ताः सन्ति । चतुःपञ्चशतं वानुदिनं रोगिणासागमनं भवति ।

उपाध्यायपरीक्षायाः छात्रानौषधिमात्रापरिचयः कार्यते । शालिश्रेणिस्थच्छात्रेभ्यः



नमि"त्यादयो दार्शनिकविषयेषु लिखिताः  
ग्रन्था अप्येतस्य सन्ति ।

अस्पृश्याबलादीनां साहाय्ये प्रतिवर्षम-  
स्य पञ्चाशत्सहस्राधिकं द्रव्यं व्ययीभवति ।  
जातिसुधारहिन्दूजात्युद्धारादिभ्योऽनवरतं का-  
र्यं विदधाति । सुधारकार्येषु द्रव्यमनल्पं व्य-  
यीकरोति । वर्षद्वयादनारतं सम्प्रति वृष्टेरभा-  
वात्संपतिते महति दुर्भिक्षे चतुःसहस्रसंख्या-  
कानकालपीडितानकिञ्चनान् भोजनवस्त्रौष-  
धादिसाहाय्यप्रदानेन पितृवद्रक्षति सः ।

१६४८ वैक्रमेन्द्रे साधारणावस्थायां सं-  
स्थापितोऽयं चिकित्सालयः सम्प्रति राजस्था-  
नप्रान्तस्य सार्वजनिकसंस्कृतशिक्षासंस्थासु  
वर्ततेप्रगण्यः । आयुर्वेदशिक्षायाः कृते  
इयमेकैवैतादृशी संस्थाऽस्ति यत्राकिञ्चनादकि-  
ञ्चनतमोऽपि छात्रो भारतमाननीयजयपुरम-  
हाराज-संस्कृतमहाविद्यालय-( कालेज )स्य  
पाठ्यक्रमानुसारेणाभिषगाचार्य चारुतयाधी-  
त्योत्तीर्णो भवितुमीष्टे ।

अयं विद्यालयः विक्रमपुर-(बीकानेर)  
राज्यस्य सहायतां प्राप्नोऽस्ति । जयपुरसंस्कृ-  
तमहाविद्यालयस्यायुर्वेदोषपरीक्षासु कर्माभ्या-  
ससहितां परीक्षां दापयितुमाज्ञाप्रापकोऽयमेक  
एव विद्यालयोऽस्ति । जयपुरशिक्षाविभाग-  
स्य रजिष्ट्रारमहोदयेन संस्थाभिमां दृष्ट्वा महती  
प्रसन्नता प्रकटीकृतास्ति । श्रीमोहतायुर्वेदवि-  
द्यालयेऽधुना चत्वारिंशत् छात्रा भिन्नभिन्न-  
श्रेणिषु शिक्षामायुर्वेदस्य लभन्ते । अस्य परी-  
क्षाफलमपि प्रतिहायनं शतं प्रतिशतं भवदा-  
गच्छति । विद्यालयस्य प्रधानाचार्यः पं०

शङ्करदत्तशर्मायुर्वेदाचार्यः, द्वितीयाध्यापकः  
पं० राजारामशास्त्री आयुर्वेदाचार्यः, तृतीया-  
ध्यापकः पं० श्यामसुन्दरशर्मायुर्वेदाचार्यश्च  
महत्या योग्यतया छात्रानायुर्वेदमध्यापयन्ति ।

नवीनज्ञानस्य कृते डा० शङ्करलालभा-  
गवः M.B.B.S. ( रेजीडेन्टन प्रिन्सिप-  
जयसिंहचिकित्सालय ( होस्पिटल )स्य नि-  
युक्तोऽस्ति । समये समये बीकानेरनगरस्य  
स्वास्थ्यध्यक्षोपि ( हेल्थ ऑफिसर ) छात्रान्  
शिक्षयति ।

छात्राणां शास्त्रज्ञानेन सह क्रियात्मक-  
कार्यकरणायेयं संस्था भारतवर्षे स्वस्तरण्या  
एकैवास्ति । ओषधिपरिचयसिद्धौषधिरसर-  
सायननिर्माणशिक्षायै विद्यालयच्छात्रावास-  
स्य समीपे मोहतायुर्वेदिकरसायनशालापि  
संस्थापिताऽस्ति, यस्यां निर्मायमाणसर्वौष-  
धीः छात्रा अनिवार्यरूपेणोत्तन्ते निर्मान्ति च ।  
अत्रत्यं सर्वं कार्यमेकस्य वैद्यस्य संरक्षणे  
भवति । स एव वैद्यः छात्रेभ्य औषधीनि-  
र्माणं शिक्षयति ।

अतो निर्मितौषधयः मोहतासंस्थानां  
चिकित्सालयेषु बीकानेरराजकीयचिकित्साल-  
येषु च प्रेष्यन्ते । अस्यां पञ्चविंशतिकार्यक-  
र्तारः सन्ति । चिकित्साकार्यशिक्षणाय मोह-  
ताधर्मशालायां मोहताधर्मार्थचिकित्सालयः  
स्थापितो वर्तते । यत्र द्वौ वैद्यौ त्रय उपवै-  
द्याः ( कम्पाउण्डर ) नियुक्ताः सन्ति । चतुः-  
पञ्चशतं वानुदिनं रोगिणामागमनं भवति ।

उपाध्यायपरीक्षायाः छात्रानौषधिमा-  
त्रापरिचयः कार्यते । सखिभेणिस्थच्छात्रेभ्य-



श्चिकित्सायाः शिक्षा प्रदीयते । आयुर्वेदा-  
चार्यश्रेणिस्थच्छात्राणां चिकित्साकार्यशि-  
क्षाभिः सहैव बहिर्गत्वा रोगिणां निरीक्षणाय,  
कतिपयरोगिणां स्वतन्त्रचिकित्साकरणाय  
चाप्यवसरो दीपते । समये समये प्रधानाध्य-  
क्षस्य नियन्त्रणेऽधिकारिचिकित्सककार्यमपि  
कार्यते च ।

इत्थं मोहताधर्मार्थचिकित्सालयस्य  
मोहताप्राङ्गण-( चौक )स्थतृतीयशाखायाम-  
पि द्वौ वैद्यौ त्रय उपवैद्याश्च कार्यं कुर्वन्ति ।  
रोगिणां संख्यापि शतत्रयं तिष्ठति । अत्राप्यु-  
पर्युक्तक्रमेण छात्रैः कार्यं सम्पाद्यते ।

पाश्चात्यविज्ञानानुसारं शल्यचिकित्सां  
शिक्षयितुं 'मोहता-एलेपैथिकचेरिटेविल-डि-  
स्पेन्सरी' नामकसंस्थापि वर्तते । अत्राप्येकः  
प्रधानचिकित्सकः, एकः सहकारी, चत्वार  
उपवैद्याश्च सन्ति । छात्रा अभ्यासायैकवर्षं

यावदनिवार्यरूपेण कार्यं कुर्वन्ति ।

अस्याः संस्थायाश्चतुर्थशाखा पवित्र-  
तीर्थभूमौ श्रीकपिलायतने ( कोलायत ) अ-  
स्ति । यत्रागतरोगिणां चिकित्सातिरिक्तं प-  
ञ्चानां रोगिणां कृते चिकित्सालये निवास-  
स्यापि व्यवस्थास्ति ।

उदाराः स्वामिनः विद्यालयस्यास्य कृते  
शवच्छेदभवनं तथातुंगलयमग्निमवर्षे निर्मा-  
स्यन्ति । येनाशास्ति आयुर्वेदशिक्षायाः सर्वा-  
ङ्गीणः प्रबन्धः सम्पन्नो भविष्यति । संस्थाया  
वार्षिकव्ययः पञ्चविंशतिसहस्रं भवति ।  
उदारमोहतापरिवारः एतादृशीः संस्थाः सं-  
चाल्य महाभाग्यशालितया राराजीति ।

आशासेऽन्योऽपि भारतीय-धनिकवर्गो  
निजविभवस्येव सद्दुपयोगं विधाय जन-  
तायाः प्रेमभाजनम्भविष्यतीति ।





...  
...  
...  
...  
...

...  
...  
...  
...  
...  
...

...  
...  
...

...  
...  
...  
...  
...  
...

...  
...  
...  
...  
...

...  
...  
...  
...  
...





वहारिकयाः शिक्षाया अपि ह्यास एव जात इति न स्यादयं विवादविषय इति निश्चित-मिव मन्ये ।

साम्प्रतिकोऽयं समयश्च वर्तते सर्वथा व्यवहारप्रधानः समयः । समयेस्मिन् पुनरप्यस्माभिः समुद्धार्यैव सा प्राचीना व्यावहारिकी शिक्षाप्रणाली । व्यवहारज्ञानमन्तरा परमार्थावाप्तिरपि वस्तुतो न सिध्यति-इत्यपि प्रत्यक्षं शास्त्रसम्मतं च । साम्प्रतिकैः कैश्चन पूज्यैः पण्डितप्रवरैः “ब्राह्मणेन निष्कारणं षडङ्गो वेदोऽध्येयो ज्ञेयश्चेति” समुपदिशद्भिर्गोऽसौ शिक्षासुधारविरोधः क्रियते स तु न देशकालोपयोगी इति सादरं निवेदनीयमेवास्तेऽस्माभिः । पुरा तु तैः “षडङ्गो वेदोऽध्येयो ज्ञेयश्चेति” इत्यत्र षडङ्गपदविषय एव न विधीयते पूर्णो विचारः । प्रचलिता या पाठ्यप्रणाली यथा च तत्र केषांचित् परः-शतेभ्यो वर्षेभ्यो निर्धारितानां ग्रन्थानामध्ययनमेव मुख्यतया प्रचलति, तावन्मात्र एव न भवति षडङ्गस्य समाप्तिरिति सर्वैः समालोचकैः स्वीकार्यमेव वरीवर्ति ।

ये च कथयन्ति यद् वयं वर्तमानं एव सर्वथा व्यवहारनिपुणास्तेषामग्रेऽपि निवेदनमेतदेव यत्तैर्व्यवहारशब्दो न प्रयोज्यः केवलं केषुचित्साधारणेष्वेव दैनिकेषु कार्येषु व्यवहारो हि नाम वर्तते राज्यशासनप्रणाली, समाजशास्त्रज्ञानम्, सैनिकविधिनिरूपणम्, तेषां तेषां वैज्ञानिकानां, भौगोलिकानामैतिहासिकादीनां च विषयाणां पूर्णं ज्ञानम् । भवन्तु नाम केचन पण्डितप्रवराः प्राज्ञा वि-

षयेष्वेतेष्वपि परं किं तैरिदमपि कथयितुं शक्यते यद् वर्तत एव सर्वेषामेतेषां विषयाणां सन्निवेशोऽस्माकं शिक्षाशालासु ।

यदि नहि तर्हि न केवलं स्वजीविकानिर्वाहार्थमेवापि तु भारतीयसंस्कृतिसंरक्षणाय प्रचलितविकृतनीतिज्ञानपरिशोधनाय सकलजनहितकारिविज्ञानप्रचाराय एवं च जगतः कल्याणाय संस्कृतज्ञैरपि सद्य एव परिचालनीयैव काचन व्यावहारिकी शिक्षा इति साधु सिद्धम् ।

कुत इमे ग्रन्थाः प्राप्तुं शक्यन्ते कथं च संस्कृत-पाठशालासु विषयाणामेतेषां भवेत्सन्निवेशः ? प्रचलिता प्रणाली वा किं सर्वथैव परित्याज्या ? इत्यादीनां प्रश्नानां यद्यपि लेखेऽस्मिन् न कर्तुं शक्यते पूर्णो विचारस्तथापि ग्रन्था यदि गवेष्यन्ते समालोच्यन्ते वा तर्हि संस्कृतसाहित्येऽवश्यं प्राप्स्यन्त इति वर्तते मे दृढो विश्वासः । तत्कृते हि सर्वेषां वेदानां ब्राह्मणानां तदुपवेदानां स्मृतीनां च पर्यालोचनं समालोचनं च परमावश्यकमस्ति । न सन्ति चेत्तर्हि पण्डितैर्यथाऽन्यैर्लिख्यन्ते तथा तैरपि ते ते ग्रन्था लेख्या एव । शुद्धबुद्धिभिः संस्कृतपण्डितैर्यद् विचार्य विचार्य प्रकाशयिष्यते यादृशं च भवेत्तेषां वैज्ञानिकं ज्ञानं तत्स्यादेव प्रचलितात् सर्वजनसंहारकारिणो विज्ञानात् किमपि जिलक्ष्यं सकलसंसृतिमुख साधकं चेति तैः सोझासे-हृदप्रतिज्ञैश्च भाव्यम् ।

प्रचलिता प्रणाली सर्वथैव सदोषेति न केनापि कथयितुं शक्यते । सन्ति तत्रापि ते



गुणा यैरद्यापि भारतीया संस्कृतिः; धार्मिकी व्यवस्था, शास्त्रसमालोचना परमपुरुषार्थप्राप्तिप्रगतिश्च सुतरामञ्जुणा रक्ष्यते । तेषां तेषां शास्त्राणां विद्वांसश्च यथा तथा समुत्पाद्यन्ते न तथा व्यावहारिक्या शिक्षया स्वप्नेऽपि कदाचन प्रादुर्भावयितुं शक्यन्ते । एवं सति सा समादरणीया संरक्षणीया चैव सर्वैरिति न तत्र कापि विप्रतिपत्तिः । निवेदनं तु केवलमेतदेव यत् सर्वेऽपि विद्यार्थिनः केवलं षट्शास्त्रिणः, वेदान्तिनः, वैय्याकरणाः पौराणिका एव वा देशे कदापि नापेक्ष्यन्ते न च तैरेव जीवने यद्यदावश्यकं विशेषतश्च समयेऽस्मिन्, यस्मिन् प्रतिक्षणं तेषां तेषां नवानां सिद्धान्तानां विकासो भवति; तत्सर्वं

संसाधयितुं शक्यते । यदि सन्ति केचन शास्त्रपारंगतास्तर्हि केचन तत्तत्कार्यसंचालनाय सामान्या व्यवहारशास्त्रिणोऽपि सर्वत्र परमावश्यकता एवेति प्राचीनैर्न विस्मरणीयम् ।

अतो ह्यस्माभिः सम्प्रति सा शिक्षा परिचालनीया यस्यां भवेत् ऐहिकस्य पारलौकिकस्य चेति द्वयोरेव पुरुषार्थयोः पूर्णः सन्निवेशः । संस्कृतज्ञाश्च न भवेयुः केवलमध्यापकाः कथावाचका एव वा, अपि तु स्युः केचन प्रसिद्धा नेतारो देशजातिसंरक्षका जगतपरिस्थितिपरिशोधका नवजीवनसंचारकाश्चेत्यलं बहुना विज्ञेषु ।

## ❀ पुस्तक-शिक्षा ❀

( कवीन्द्र—श्रीरवीन्द्रनाथगौरमहाशयानाम् अनुवक्त्रा-श्रीलक्ष्मीकान्तत्रिपाठी, लखनऊ )

चिराय मानवीयं ज्ञानं मानवीयांश्च भावानेकत्र सञ्चेतुं यत् किञ्चनोपयोगितमद्भाजनमुपलभ्यते लोके तत् पुस्तकमेवेत्यत्र के नाम विचिकित्सन्तु ? यत्तु संवत्सरसाहस्रीभ्यः प्राञ्चि मानवजातेर्ज्ञानवृन्दानि सर्वैरद्यथावद् बुद्धिगम्यतां नीयन्तेरूपं तत्र केवलं पुस्तकानामनुकम्पा परमा । एतर्हि यन्त्रयुगेऽतिस्वरया पुस्तकात् पुस्तकान्तराणि प्रसूयन्तेतमां नक्तन्दिवम् । एवं कृत्वा मानवजीवस्य प्रतिदिशं पुस्तकारणान्या निबिडीभूयते । एतेन साम्प्रतिकमानवानां चेतसि पुस्तकसृष्ट्या एव भावा उद्यन्ति सर्वदा । निर्जीवपुस्तकानां माध्यमेनैव ते साध्यन्तं विश्वं पर्यालोचन्ते,

न तु चेतनचेतसः साहय्येन । नेदिष्ठतत्त्वान्यपि परिचेतुं पुस्तकप्रामाण्यान्वेष्टिणो बोभुवति ते । बाल्यादेव पुस्तकावरणपिहितचेतोवृत्तिभिस्तैः पुस्तकस्थादतिरिच्यमानं किमपि सत्यं विपुलप्रकृतिसाम्राज्येऽन्वेष्टुं न पार्यते । अविरतपुस्तकाक्रमणैः परिहृत्य सति स्वाधीनसमीक्षाशक्तिर्विलुम्पति स्वतन्त्रमनःप्रसारश्च तेषाम् ; अहो वैषम्यम्, यदेवञ्चातीयपुस्तकपारतन्त्र्यदोषेण विदलितमनोवृत्तिस्वातन्त्र्या अमुया दुर्देशया प्रबलसत्येव न मनागपि जिह्रियति ।

न खलु पुस्तकाध्ययनमेव शिक्षा; अपितु शिक्षाविधेः सौविध्यपूर्णं साधनं तत् ।



तस्मात् पुस्तकपाठसामर्थ्योत्पत्तिरेव शिक्षाप-  
रिधिरित्यन्धसंस्कारो जातुचनापि मा प्रवापि  
शिक्षकैर्बालानां स्वान्तेषु । यो यः सञ्चितो  
ज्ञाननिधिः पुस्तकेषु स खलु मूलतः प्रकृति-  
देवताया अनश्वरभाण्डागारादेव समाहृत  
इति तत्त्वं प्रतिपदं ते बोद्धव्याः । नूनं यद्  
अवबुध्यते मानवः साक्षात्सम्पर्केण प्रकृतेस्त-  
देव समुल्लिखति पुस्तकेषु । एतर्हि पुस्तक-  
पाठनोपद्रवेणाऽतिवेलेन भूयते तस्मात् पूर्वत्र  
निर्दिष्टं शाश्वतिकं सत्यं सम्यग्बुद्धिस्थं कार्यं  
बालानाम् । समुच्छ्रितस्वरूपेऽपि लिपिवि-  
ज्ञाने न किल पुस्तकानि व्यवहारिषत मह-  
र्षिभिरध्यापनार्थं तपोवनेषु सुप्राक्तनकाले ।  
तदानीमाचार्या मौखिकीमेव शिक्षामदुः,  
शिष्याश्च तामङ्कयामासुः स्वे स्वे नितान्त-  
शान्तस्वान्ते, न वै साम्प्रतिकपरिपाटिरिव  
नोटबुके वा पाकेटबुके वा । इत्थङ्कारमेकया  
ज्ञानदीपशिखयाऽपरासां ज्ञानदीपशिखानां  
प्रज्वालनकार्माणमविच्छिन्नं प्रवृत्ते ।

अथेदानीं सर्वांशेषु तादृक्शिक्षणक्रमः  
प्रयोक्तुं न सुशको यद्यपि, तथापि घातुकेभ्यः  
पुस्तकव्यूहाक्रमेभ्यश्चाणीया अध्येतारो  
यावच्छक्यम् । सम्भवेच्चेत् कदाचनापि पर-  
कृतरचनां छात्रा न पाठयन्ताम्, वरं च गु-  
रुजनसमक्षं विश्वप्रकृतिपर्यवेक्षणेन यदधि-  
गच्छेयुस्ते तत् स्वयमेव लिपिबद्धं कुर्युः ।  
अर्थात् प्रकृतिदेवतासाम्राज्ये यद्वत् तत्त्वं ह-  
ृदयस्थितां समानीतं तैस्तदेव लिपिबद्धं  
कारयित्वा ते पाठनीयाः । एवं कृते तेषाम-  
पराधीनसमीक्षाशक्तिरुद्भोत्स्यते । तदा ते

सम्यग् ज्ञातुं शक्यन्ति यदस्माभिः स्वीय-  
विचारसन्ततिर्लिपिबद्धा कृता यथा तथैव  
प्राक्तनग्रन्थप्रणेतृभिरपि पुस्तकेष्वात्मवि-  
चारा उद्बुध्यन्ते स्म; अस्माभिरिव तैरपि  
कदाचिदयथार्थोल्लेखः सम्भाव्यते; तेन  
पुस्तकं न परतमं प्रमाणं परं च प्राकृतिक-  
सत्यमेव प्रमाणम् ।

‘भारतस्याऽऽदिमवास्तव्या अनार्या  
आसन्, आर्यास्तु देशान्तरादागतवन्तः;  
तस्माद् भारतवर्षं नास्माकमार्याणां मातृ-  
भूः ।’—“ख्रिष्टाब्दीतः संवत्सराणां सहस्र-  
द्वयात् प्राग् वेदा निरमीयन्त ।”—एवञ्चाती-  
यानि पुस्तकनलिकया पायमानानि साम्प्र-  
तिकविपाकतत्त्वानि स्वयमपरीक्षयोररीकर्तुं  
ते नोत्सहेरन् तदानीम् ।

वस्तुत एव प्रथमे वयसि पाठयमानानि  
पुस्तकानि सम्मोहयन्ति विचारस्फूर्तिक्षमतां  
बालानाम् । ततः प्राप्तवयःप्रौढीनामपि तेषां  
पुरस्तात् पुस्तकस्थविचारा आकाशवागिव  
सर्वथा निःसंशयत्वमयन्ते । अस्मन्मतेऽदः  
सत्यमेव पुरा पिपठिषून् बोद्धव्यं यत् पुस्त-  
कीयविमर्शा बह्वंशेषु आनुमानिका एव-स्तो-  
कतर्कपृष्ठभूमय एव । स्यात् सम्भवस्तदा पु-  
स्तकनिर्धारितार्थेषु समीचीनविश्लेषणपथेन  
शिक्षकैश्छात्राणां स्वानुमानप्रौढिरुत्तेजनीया ।  
एवं स्वान्तरेऽवबुध्यमानपुस्तकनिर्माणकाप-  
टानुमानप्रणाल्यस्ते विमोक्षयन्त्यात्मनः परा-  
न्धानुशासनात् पुस्तकानाम् । सतीदंप्रकारे  
स्वतन्त्रप्रतिभोद्यमे या ज्ञानाधिगन्त्री मानस-



शक्तिस्तेषां सा पुस्तकपृथुलभरेण न वाऽ-  
वरोत्स्यति न वा मूर्च्छिष्यति । तदेवमनु-  
शास्यन्तां पुस्तकानि छात्रमनोभिर्न पुनश्छा-  
त्रमनांसि पुस्तकैः ।

सर्वे समीक्षितारस्तथोक्तास्माकविचा-  
राणां सहस्रकृत्वोऽनुमोदने न चिरयिष्यन्ति  
परन्तु तेषामनुष्ठानविधौ सर्वथैव शमिष्य-  
न्तीत्युभयत्रापि न सन्दिग्धहे वयम् । प्रयो-  
गकाले विचारयिष्यन्ति ते—‘यदित्थं शि-  
क्षितुं न शक्यते बालकान्, सर्वथाऽसंभवो-  
ऽसौ विधिः’ । नूनमेवाऽऽधुनिकलोकाः  
शिक्षाशब्देन यमर्थमवबुध्यन्ते स खलूक्तचर-  
प्रकारेण साधयितुं न शक्यते । कतिपयपु-  
स्तकानि पाठ्यरूपेण निर्धार्य नियतसमया-  
वधौ नियतप्रणाल्या परीक्षाग्रहणमेव सम्प्रति  
विद्याभ्यास इत्यभिधीयते । पाठ्यपुस्तकानां

पत्राणि, पत्राणां चाक्षराणि परिगण्य वर्त्त-  
मानशिक्षकैर्बालानां विद्याया गौरवलाघवे  
परिमाप्येते । अमूहक्षेण विद्याभ्यासेन स्वैरं  
खिलीभवन्तु पिपठिषूणां मनांसि, कामं दा-  
सायन्तां पुस्तकनिचये विद्यार्थिनः, यथेच्छं  
विमूर्च्छेतु स्वाभिकी प्रतिभा तेषाम्, परन्तु  
जडविधेः शिक्षापदवाच्यता न परिहृष-  
त्यंशतोऽपि सम्प्रति । अमुष्याः प्रचलन्नि-  
र्जीवशिक्षाया दोषपरम्परामधिकांशतस्तु नैव  
परिचिन्वन्ति जनाः, ये च कतिपये परिचे-  
तारस्ते खलु इदमप्रियसत्यं शिक्षणशुभंयु-  
समाजसमक्षम अङ्गीकर्तुं नोत्सहन्ते, अ-  
थापि ये परिचेतारोऽङ्गीकर्तारश्च ते कार्य-  
काले समुत्पन्ने प्रचलितपूर्वप्रकारेष्वेव  
बद्धदृढाभक्तयो बोध्यन्ते हन्त !

## ● संस्कृतशिक्षापद्धतौ दोषाः तदपनयोपायाश्च ●

( लेखकः—म० म० श्रीगिरिधरशर्मा चतुर्वेदः )

( शिक्षा—स्वरूपम् )

सर्वं किलेदं जगदनन्तानां शक्तीनां  
विजृम्भणमात्रम् । यत्किञ्चिद्वर्णं वा महद्वा  
वस्तु पश्यामः, तत्र साधारण्योऽसाधारण्य-  
श्च वर्तन्ते बहुविधाः शक्तयः, ता एवानवरतं  
क्रियारूपेण परिणमन्ति तासामेव च शक्ति-  
परिणतीनां क्रियाणां कलापोऽयं जगदित्यु-  
च्यते । यत्किमपि न करोति, नैव वा कि-  
ञ्चित्कर्तुं यत्र शक्तिरस्ति, तद्वस्तुपदेन, पदार्थ-  
पदेन, सत्पदेनापि वा नाभिलपितुं शक्यते ।  
अत एव ‘अर्थक्रियाकारित्वम्’ एव सत्त्वत्व-

मास्थितं कैश्चन तैर्थिकैः । आसां शक्तीनां  
वैलक्षण्यादेव जगदिदं जडचेतनरूपतया  
द्विविधतां गतम् । उभयत्रापि दृश्यन्ते द्विप्र-  
काराः शक्तयः—स्वत आविर्भवन्त्य एकाः,  
अन्यसाहाय्येनाविर्भाव्यमानाश्चान्याः । इन्दु-  
रसादौ स्वमाधुर्येणाप्यायकत्वं स्वत आविर्भ-  
वति, मादकता तु गुडादिरूपेण परिणमय्य  
पदार्थान्तरेण संमिश्र्य चाविर्भाव्यते । तूला-  
दाबुष्णतोपजननं स्वाभाविकम्, प्रावरकत्वं  
तु संस्कारैस्तत्तद्विशेषोत्पादनेनाविर्भाव्यते ।



साधारणेष्वपि वनस्पत्यादिषु तत्तद्योगेन, उपयोगवैलक्षण्येन च विचित्राः शक्तीराविर्भावयन्ति भिषजां वरिष्ठाः । तथैव चेतनेष्वपि शुकसारिकादौ वाङ्माधुर्यं जन्मतः सिद्धम्, प्रस्फुटवाक्त्वं तत्तन्मनोग्राहिपदकदम्बभाषित्वं चाभ्यासादिनाविर्भाव्यते । वृषभादौ बलं स्वाभाविकम्, शकट्यादिपरिचालनपाटवं क्षेत्रादिकर्षणपाटवं वा विनोयाभ्यासवशतस्तत्राविर्भाव्यते । तत्र जडेषु प्रस्फुटज्ञानविरहितत्वेन शक्त्याविर्भावनेच्छा स्वतो नोदेति, चेतनैरेव तत्र यथेच्छं परिवर्तनानि विधीयन्ते । चेतनेषु तु ज्ञानवत्तया अनुद्भूतशक्तिप्रादुर्भावनेच्छा, परतस्तथाविधशक्तिसंग्रहणेच्छापि च प्रवर्तते, तद्वशगाश्चेत स्वतोऽपि शक्तिसंचयाय प्रयतन्त इति तेषां पक्षे शक्त्युद्भावनप्रयोगोऽयं 'शिक्षा'पदेनाभिलप्यते । वैयाकरणैः सन्नन्ताच्छकधातोर्व्युत्पाद्यमानमिदं शिक्षापदं शक्तिविकासेच्छामेव प्रवृत्तिनिमित्तीकरोति । 'धनुषि शिक्षते-धनुर्विषये ज्ञाने शक्तो भवितुमिच्छतीत्यर्थः' इत्युक्तं वैयाकरणशिरोमणिना तत्रभवता श्रीमता भट्टोजिदीक्षितेन । तादृशेच्छाजन्या गुरूपसत्त्याद्यास्तच्छुश्रूषाद्याः परानुकरणाद्याः प्रयत्नाश्चापि कार्यकारणयोरैक्याभिमानेन शिक्षापदेनैवाभिधीयन्ते, रूढ्या च स्वेच्छामन्तरेण परेच्छया क्रियमाणा बलात्कार्यमाणाश्चापि तादृशाः प्रयत्नाः शिक्षापदाभिधेयतां गताः । अत एव स्वयमनिच्छत्यपि बलाच्छकटीवाहनादिकमभ्यास्यमाने बलीवर्दादावपि 'शिक्ष्यते' इति

प्रवर्तते व्यवहारः । अथ चेतनेष्वपि मनुष्याणामतिप्रवृद्धास्ति ज्ञानशक्तिः । तदनुसारिण्येव चेच्छाशक्तिरप्येवामतिविस्तीर्णा, कार्यक्षेत्रमपि चातिविशालम् । 'विविधाद्भुतशक्तिसम्पन्नाः सर्वानन्यानित्यामः' इतीच्छा स्वयमेवैषां मानसारामे दोलायते । परोपसदनेन, परानुकरणेन परवञ्चनेन वा येन केनाभ्युपयेन शक्तिसंग्रहणेच्छा तद्विकासनेच्छा वातितमामेषु जागर्ति । तत एवैषां पक्षे शिक्षापदं विशेषेणार्थवत्, शिक्षा विशेषेण प्रयोजनवती, शिक्षाक्षेत्रं चातिविस्तीर्णतमम् । मनुष्योऽयं सामाजिकः प्राणीति प्रातिस्विकोन्नत्या सह समाज-संघटनम्, समाज-संरक्षणम्, समाजोन्नमनम्-इत्यादिकमपि विशेषमनेनापेक्ष्यमाणं शिक्षायामेवायतते । मतिवैचित्र्याच्च नानाभेदमश्नुवति समाजे पृथक्पृथक्संस्कृतीनां प्रादुर्भाव इति स्वस्वसंस्कृतिपक्षापातिता तत्संरक्षणप्रवणता चाप्यस्य श्लाघनीयं शिक्षाप्रयोजनम् । किं च ज्ञानस्यातितमां विकासे स्वरूपाधिगतौ, अर्थाच्छरीरातिरिक्तात्मपदार्थावगतौ जातायामात्मनः परिणतेः परिष्करणेच्छा, परलोकसुधारणेच्छा, सर्वविधबन्धनविमोचनेच्छापि चैषां जागर्तीति धर्मार्थकाममोक्षेति पुरुषार्थचतुष्टयाधिगमोपायतया स्वस्वपूर्वजैराविर्भाव्य सञ्चितो विज्ञानकोशश्चाप्येषां संरक्षणीय इति कियद्ददामोऽत्र शिक्षाक्षेत्रविस्तृतिम् ।

संस्कृतशिक्षा

तत्र भारतमिदं वर्षं सर्वस्यापि भूम-



एडलस्य शिक्षागुरुपदं कदाचिदध्यतिष्ठदिति बहुभिः प्रमाणैः प्रसिध्यति, पक्षपातविधुरा-  
 श्र बहुवो वैदेशिका अत्येतदभ्युपगच्छन्ति । भारते च चिरादेव शिक्षा संस्कृतभाषाधारेण प्रचलति स्म । संस्कृतमेव जगति सर्वादिभूता भाषेति निष्पक्षमालोचयद्भिर्बहुभिरेव सिद्धान्तितम् । भारतस्येयमादिभूता भाषेत्यत्र तु न कस्यापि सुधियो विवाद उदयेत । भारत-  
 प्रचलिताः सर्वा अपि भाषाः संस्कृतादेव लब्धजन्मानः । उद्भूतास्वपि च कालक्रमेण विविधभाषासु शिक्षाया भाषा संस्कृतमेवात्र प्रतिष्ठिताभूदिति विवेचितं मन्यन्त्यत्र । तदित्यमतिपुरातने काले शिक्षापदं संस्कृतशिक्षापदं च न विभिन्नार्थतां व्यगाहतामित्युक्तिर्नात्युक्तिकोटिमवगाहते । तत एव यावत्यः सन्ति शक्तयो मनुष्ये विकाससापेक्षाः, तासां सर्वासामेव विकासनोपायाः सुप्रभारत्यां प्रतिष्ठिताः । चतुर्विधपुरुषार्थसाधनीयं संस्कृता वाक् सुरेन्द्रादिपदतृणीकारदत्तं परं वैराग्यं यथा स्वीये क्रोड आदर्शयति, तथा साम्राज्यपरिचालनप्रवणान् राजधर्मान्, विलासैकलक्ष्याणि कामशास्त्राण्यपि च रक्षति । प्रतिपदं विशुद्धान् सदाचारान् प्रतिदिशं प्रवाहयन्त्यपि तत्तत्कालविशेषोपयोगिनीं कणिकनीतिमपि न न पुष्णाति । मनोवाक्कर्मणामैकरूप्यं माहात्म्यमभिमन्यमानापि वाराङ्गनामिवानेकरूपां नृपनीतिमनुमोदत एव । अहिंसाप्रतिष्ठां शिरसि स्थापयन्त्यपि युद्धकौशलं ख्यापयन्ती न पश्चात्पदतामालम्बते । विद्याप्रवणपि कलाविस्तारमनुवर्ण

रक्षति । राजभक्तिपारायणपरापि प्रजानामधिकारमुच्चैर्जोषुष्यते । किंवा विस्तरेण-देश-कालपात्रादिभेदेन यस्या यस्याः शक्तेरुपयोग आवश्यकस्तस्याः सर्वस्या अपि यथोचितं विकाससामग्री संस्कृतभारत्यां परिपूर्णं परिदृश्यमाना अस्या एव शिक्षाधूर्वहत्वं स्फुटमभिव्यञ्जयति । तत्संस्कृतशिक्षापद्धतिविवेचनमेव मानुषशिक्षापद्धतिविवेचनं भवेदिति नात्र संशयावसरः ।

### शिक्षा पद्धतिः

सैव ननु शिक्षापद्धतिर्भवेदभ्युदयाय मानवसमाजस्य, या ज्ञानशक्तिं विकासयन्ती, क्रियाप्रवणतामपि चाराधयन्ती द्वयोर्ज्ञानक्रिययोः सामञ्जस्यमनुवर्णं रक्षेत्, ज्ञानं यत्र क्रियायामुपयुज्येत, क्रिया च ज्ञानानुकूलतां न जह्यात्-सैव खलु शिक्षा शिक्षा नाम । ये नाम केवलमुदरदरीपरिपोषणमात्रं शिक्षालक्ष्यं प्रतिष्ठापयितुमीहन्ते, ते मानुषानपि पशुभ्योऽनतिविशिष्टान् सम्पादयितुमभिलषन्तः शिक्षामपि गौरवाद् ध्वंसयन्ति । ये चापि लोकातिगत्वसम्पादनाय शिक्षामाद्रियन्ते, तेऽपि मनुष्याणां सामाजिकत्वमाच्छिन्दन्तः पुरग्रामादीनरण्यतां नेतुमुत्सुका इति न समाजस्य हितचिन्तकाः । अस्माकं प्राक्तनी खलु शिक्षापद्धतिर्ज्ञानकर्मणोः सामञ्जस्यमेव लक्ष्यीचकार । 'शिक्षिता अप्याचारहीनाः' इति योग्यताविरहितमिदं वाक्यं नार्थप्रत्यायकमभूज्जनपदेऽस्मिन् । 'कोट्यधीशा धनकुबेरा अप्यक्षरशून्याः' इत्यपि च मासीत्कल्पना पुरातनेषु । 'जग-



तः शुभम्, समुच्छेदो वानेन संभवेत्  
इत्यविचार्यैव नवनवयन्त्राद्याविष्कारप्रवण-  
ता न शिक्षितास्मत्पूर्वजैः । अधिगततत्त्वै-  
श्चापि तैर्नारण्यमेवाश्रीयते स्म, अपि तु त  
एव जगद्विजयिन 'अष्टादशद्वीपनिखातयूपाः'  
दिगन्तप्रापितपण्या वा आसन्निति नैतत्  
परोक्षं भारतेतिहासविदाम् ।

इयं तु संस्कृतशिक्षणपद्धतिर्यदवधि मा-  
नवसमाजहस्तादाच्छिन्ना, ततः प्रभृत्येव शि-  
क्षापदार्थदुरवस्था सर्वतोमुखी जगति प्रवृत्ता,  
तस्यैव च क्रमिकः परिणामोऽद्य दृग्गोचरी-  
भवति । कियतः कालात् कैः कैर्वा हेतुभिः  
कथं कथं परिवर्तनानि शिक्षायामभूवन्निति  
नायमर्थः सुविवेचः, न चैतावतो विस्तार-  
स्येह स्थानमस्ति । दुर्दैवादापतितया परत-  
न्त्रतया तु देशोऽस्मिन् शिक्षाया महती दुःख-  
स्था कृतेति सुस्पष्टं शक्यते वक्तुम् । न खलु  
विजेतारो विजितान् विशिष्टशक्तिसम्पन्नान्  
द्रष्टुं क्षमन्ते, तत एव च ते शक्तिग्रहोपायां-  
स्तेषां विध्वंसयन्तीति स्वाभाविकोऽयमर्थः ।  
अनेनैव व्यतिकरेण स्वभाषानुरागोऽप्येषां  
विनाशितः, स्वीया शिक्षापद्धतिरपि चैषां  
हस्तादाच्छिन्ना । स्वसभ्यतां भारतीयेषु  
प्रवर्तयितुं स्वोपयोगिनश्चैतान् विधातुं स्वस्व-  
भाषा विजेतृभिः शिक्षाक्षेत्रे प्राधान्यं लम्बि-  
ता । स्वोपयोगमात्रकृते चैते शिक्षितास्तैः, न  
तु वस्तुतो हितमेषामनुध्याय । तत एवाद्य  
येयं प्रचलति भारते शिक्षा, न सा शिक्षाप-  
दाभिलष्या कथमपि सम्भवतीति सर्व एव  
विचारका अभ्युपगच्छन्ति । विद्वांसो नेता-

रस्तामेतां पद्धतिं परिवर्तयितुमपीहन्ते, परं  
चिराच्छिक्षापथपरिभ्रष्टानां भारतीयानामद्य  
शिक्षापदार्थव्यामोह इव तथा सम्पन्नो यथा  
शिक्षालक्ष्यमप्येतैर्विस्मृतमिव । इदानीं  
'वर्धास्कीम' नाम्ना यदिदं प्रवर्तते शिक्षाप-  
रिष्कारान्दोलनम्, तद्दर्शनेन पूर्वोक्तं प्रस्फु-  
टीभवति विवेचकानाम् । अत्र हि परिष्का-  
रे न स्वसंस्कृतिरक्षा लक्ष्यीक्रियते, न स्वभा-  
षायाः स्वसाहित्यस्य वा गौरवं विचारपथ-  
मानीयते, धर्मस्य तु कथैव दूरापास्ता, सा-  
माजिकविज्ञानानुरोधिनी समाजरक्षणप्रव-  
णा नीतिरपि नाद्रियते, केवलं कथंचिदुदर-  
दरीचिन्ता सर्वतोमुखी समालोच्यतेऽत्र परि-  
ष्कारान्दोलने प्रसरन्ती, सापि तु क्रमेणानेन  
समाहिता स्यान्न वेति वेदैतद्भगवानेव । यतो  
हि सर्वेऽपि यदि देशे स्युः शिल्पिनः, तर्हि  
शिल्पघटितवस्तूनां क्रेता को नाम भवतु ?  
कुतश्च शिल्पिभिरुदरचिन्ताशान्तये द्रविणं ल-  
भ्यतामित्याद्या दुःसमाधेयाः प्रश्ना अत्रावि-  
र्भवन्तीति । आस्तामिदमरणरुदितम्, शि-  
क्षापरिष्कर्तृभिर्देशनेतृभिरेकान्ततः समुपेक्ष्य-  
माणेयमिदानीन्तनी संस्कृतशिक्षा तु शिक्षि-  
तानां संस्कृतपण्डितानामेव मुखान्यवलोक्य-  
ति । एतैरेवेयं संशोध्यताम्, परिष्क्रियताम्,  
देशकालविरोधिनीं गतिमाश्रित्य सांप्रतमि-  
वाधो गच्छन्ती पातालं वा प्रवेश्यतामितित  
एव सर्वात्मनात्र प्रभवः, राजतन्त्रस्य राष्ट्र-  
तन्त्रस्य चैतद्विमुखत्वात् । ततश्च संस्कृतप-  
ण्डितानामेव ध्यानं विषयेऽत्र समाकण्टुं  
समायं जुहः प्रयासः । न च निदानमविवि-



च्य चिकित्सा हितकरी भवतीति सांप्रतिक-  
शिक्षादुर्वस्थितेर्मूलमेवाहं स्वमत्या मनाग-  
न्वेषयामि ।

मद्विचारे सांप्रतिकशिक्षापद्धतेर्निरुद्देश्य-  
तैव सर्वानर्थमूलं प्रतीयते । 'प्रयोजनमनुद्दि-  
श्य न मन्दोऽपि प्रवर्तते' इति संस्कृतशिक्षावा-  
स्मान् शिक्षयति । परमद्यत्वे किं प्रयोजनमु-  
द्दिश्य शिक्षार्थिनां संस्कृतशिक्षायां प्रवृत्तिरि-  
ति विचार्यमाणे विषये न किमपि प्रतिभा-  
सते । 'या लोकद्वयसाधनी .....सा चातु-  
री चातुरी' इत्युक्तमभियुक्तैः, आस्तां द्वयम्,  
इह त्वेकोऽपि लोकः साध्यमानो न प्रतीयते ।  
'संस्कृतपरिडिता लौकिकज्ञानशून्या भवन्ति'  
इत्येषामैहलौकिकसिद्धिविरहे सर्वतोमुखो  
जनानां घण्टाघोषः । नाप्यद्यत्वे संस्कृतच्छा-  
त्रास्तपस्विनो निःस्पृहा धर्मैकान्ता वाभिलक्ष्य-  
न्त इति पारलौकिकी सिद्धिरपि कथमनुमीय-  
ताम् । यश्च शक्तिसंग्रहेच्छारूपः शिक्षापदार्थ  
इह प्रतिपादितः, तदनुकूलं का वा शक्तिरद्य-  
तन्या संस्कृतशिक्षापद्धत्या विकासं नीयते-इ-  
त्यपि दुरुत्तर एव प्रश्नः । 'नास्ति राजा-  
श्रयः, तत एव न प्राप्यन्ते संस्कृतपरिडितैरु-  
न्नतिसाधनानि' इति पराधीनेयं कथा ताव-  
न्तिष्ठतु, अनया शिक्षाप्रणाल्या का शक्तिः  
कार्योपयोगिन्यस्मात्स्वाविर्भवति, कीदृशं च  
ज्ञानं वयं संचिनुमहे, तच्च कियदुपयोगीत्येव  
तावद्विचार्यतां समुत्सृज्य पक्षपातम् । व्याक-  
रणं न्यायश्चेत्यद्यत्वे प्राधान्येनोच्चशिक्षावि-  
षयो प्रयेते । तत्र व्याकरणेन साध्यं प्रथमं  
भाषाज्ञानम्, तत्तत्वावश्यकमेव, कथंतिष्ठं

तत्सम्पद्यते-इति नात्रेदानीं विवदामहे, यादृशं  
तादृशं वा मध्यमशिक्षापथ्यन्तं तत्समाप्यते ।  
अग्रे तु यदधीयते, तस्यैतावानेव सारः- य-  
त्पाणिनिप्रणीतानि सूत्राणि न मनागपि परि-  
वर्तयितुं शक्यन्ते । तानि यथा निबद्धानि  
तथैव समुचितानि । सर्वानपि टीकाग्रन्थान-  
धीत्य इतोऽन्यत्किमपि विज्ञायते चेत्,  
बोधयन्तु मां महान्तो विद्वांसः । मान्याः !  
नाहं ब्रवीमि, मिथ्यैतदस्माभिः शिक्षितमि-  
ति. सुसत्यम्, दृढसत्यम्, सहस्रकृत्वो लक्ष-  
कृत्वः सत्यमिदमास्ताम्, परमेतेन विज्ञा-  
तेन किमस्माकं सिद्धम् ? किं वा षड् वर्षा-  
ण्यष्टौ वर्षाणि द्वादश वर्षाणि परिश्रम्यास्मा-  
भिर्लब्धम् ? कं वा लोकस्योपयोगमनेन ज्ञा-  
नेन साधयिष्यामः ? कस्य वा विज्ञानस्य कृते  
लोकोऽस्मात्स्वादरं दर्शयतु ? यस्मिन् हि काले  
ऐन्द्रादीनि व्याकरणानि दृढं प्रतिष्ठितान्या-  
सन् देशे, पाणिनीयं च नूतनमिति न लोकस्य  
श्रद्धास्पदमभूत्, तदा पूज्यपादैराचार्यैः श्रीप-  
तञ्जलिप्रभृतिभिरस्यानर्घ्यस्य प्रतिष्ठां द्रढयि-  
तुमियं पद्धतिः प्रवर्तिता, स्थूणानिखननन्यायेन  
प्रत्येकं परं सूत्राणां परीक्षितं विवेचितं च ।  
विविच्य च सिद्धान्तितम्- 'प्रमाणभूत आ-  
चार्यो दर्भपवित्रपाणिः प्राङ्मुख उपविश्य  
महता प्रयत्नेन सूत्राणि प्रणयति स्म, तत्रा-  
शक्यं वर्णेनाप्यनर्थकेन भवितुम्, किं पुन-  
रित्यता सूत्रेण' इति । तैः साफल्यमपि लब्ध-  
म् । पूर्वाणि व्याकरणानि निष्प्रभाणि भूत्वा  
विलोपं गतानि, पाणिनीयस्य च प्रतिष्ठा न  
केवलं भागते, सर्वस्मिन् अपि भूमाण्डले सुदृढं



प्रासरत् । तदेवं तस्मिन् काले विषयोऽयमु-  
पयुक्त आसीत् । परमद्यत्वे तु न कोऽपि पा-  
णिनीयप्रतिद्वन्द्वी, अन्यभाषासाहित्यविदोऽ-  
पि 'न बभूव पाणिनिसदृशः कोऽपि व्याक-  
रणनिर्माता भूमण्डले' इति शिरसैतत्स्वीकुर्व-  
न्ति । तदिदानीं सूत्रेऽस्मिन्नितदं पदमस्तु-इ-  
दं मास्तु-यथान्यासमेवास्तु-इत्येवंविधेषु वि-  
चारेषु जीवनयापनस्य किं प्रयोजनमिति ना-  
स्मद्बुद्धौ समारोहति । तथैव न्यायेऽपि 'घ-  
टत्वेन पटो नास्ति' 'पूर्वक्षणवृत्तित्वविशिष्ट-  
घटाभाव इदानीं नास्ति' इत्याद्या उत्थाप्य-श-  
ङ्काः (याः स्वप्नेऽपि एतद्ग्रन्थाध्ययन-हितस्य  
बलवत्प्रतिभस्यापि मनसि कदापि नोदयमा-  
सादयेयुः) बलात्समुत्थाप्य तन्निराकरणाय  
स्वशास्त्रपरिभाषामात्रसिद्धानामप्रसिद्धानां क-  
ल्पनामात्रसाराणां पदानां लक्षणेषु सन्निवे-  
शेन तदपनयननाटनमित्येतावन्मात्रे शिक्षा-  
समाप्तिः । एतेनापि स्वशास्त्रपरिभाषाज्ञाना-  
तिरिक्तं किं प्रयोजनं सिद्ध्यति ? कल्पितप-  
रिभाषामात्रज्ञानाय चामूल्यस्य मानुषजीव-  
नस्य समर्पणं कियदुचितं भवतीत्यपि विद्व-  
द्भिर्देरमुकुलितनेत्रं निध्यातव्यम् । लक्षणाना-  
मुपयोगः खलु पदार्थपरिचये । तत्र चाव्या-  
प्यतिव्याप्यादिशङ्का सैव समाधेया भवति  
या स्वयं विवेचकस्य मनसि समुपतिष्ठेत् ।  
एवंविधा एव शङ्काः समाधातुं प्राचीनन्या-  
यग्रन्थेषु कृतः प्रयत्नः । परमद्यत्वे यदर्थं ल-  
क्षणानि, स वस्तुपरिचयो मनागपि न भवति,  
लक्षणेषु च बलादाकाङ्क्षाः समुत्पाद्यन्त इति  
किं तत्समाप्तयेन सिद्धं स्यात् । त्रिवेन्द्रम-

राजपरिद्वेतेन श्रद्धाभाजनेन प्रियसुहृदा सुप्र-  
सिद्धेन विदुषा म. म. त. गणपतिशास्त्रि-  
महाभागेनैकदा शिक्षाया दुरवस्थां वर्णयतो-  
क्तम्—'षट्सु दर्शनेष्वन्यतमं न्यायशास्त्रम्,  
तत्र प्रतिपाद्यमानेषु षोडशसु पदार्थेष्वन्यतमः  
प्रमाणपदार्थः । तस्य चतसृषु विधास्वन्यत-  
ममनुमानम्, तस्यापि द्वैविध्ये एकस्य प-  
ञ्चावयवाः, तत्रैकतमो हेतुः, स एव दुष्टः  
सन् हेत्वाभास उच्यन्ते । तस्य हेत्वाभासस्य  
लक्षणमात्रं ये परिष्कर्तुं जानन्ति त एवाद्य  
महान्तो विद्वांस उच्यन्ते ।' महाभागाः !  
किं नेदं सत्यम् ? अप्युपयोगिनी उद्देश्यसा-  
धिका च शिक्षापद्धतिरियम् ? तथैव काव्य-  
साहित्याद्यध्ययनेनापि भाषाज्ञानातिरिक्ता का-  
र्योपयोगिनी कापि शक्तिर्विकासमापद्यमाना  
न लक्ष्यते । वाक्पाटवमेताभिः शिक्षाभिः  
सिद्ध्यतीति चेत्, तद्विषये ओमिति ब्रूमः ।  
इदानीमपि विवेचनवाक्पाटवं यावत्संस्कृ-  
तशिक्षितैरवाप्यते, न तावद्भाषान्तरविद्व-  
द्भिः । विवेचनरूपायां शास्त्रार्थपद्धतावद्या-  
पि भाषान्तरपरिद्विताः संस्कृतपरिद्वितेभ्यो  
विभ्यति, परं केवलं वाक्पाटवसम्पादनं शि-  
क्षाया नोद्देश्यं भवितुमर्हति, न च तावता  
स्वोन्नतिः, समाजोन्नतिः, देशोन्नतिर्वा साध-  
यितुं शक्यते । प्रज्ञापरिष्कारोऽप्येवंविधेन  
विचारेण सिद्ध्यतीति चेत्, सम्यगुक्तं भव-  
द्भिः । किन्तु यादृशा अर्थाश्चिन्त्यन्ते, तादृ-  
शेष्वेव प्रज्ञा पाटवं लभते । तद्ये विषयाः  
स्वभावेनैवानुपयोगिनः, तेषु पाटवमासाद्या-  
पि प्रज्ञया किं क्रियताम् ? तद्वरं सा उपयो-



गिष्वेव विषयेषु पाटवं लम्बनीया, न केवलं वाक्शूरतापादेषु । अर्थविषयिणी कापि शक्तिर्यदि प्रज्ञायां नारूढा, तर्हि केवला शब्दविन्यासशक्तिः किं वा करोतु ? अस्माकं पूर्वजैः सुबहु परिश्रम्य यज् ज्ञानमर्जितम्, तस्य संरक्षणमेव संस्कृतशिक्षाया उद्देश्यं केचन विद्वांसो मन्यन्ते । अवश्यं सुस्लाघ्यमिदम्, कृतज्ञताया लेशमपि वहन् क एतन्नानुमन्यताम् । परतन्त्रतामाप्ते भारते विजेतृभिः स्वीयभाषासु बलादत्र प्रवर्तितासु, राजकार्य-व्यापारादिकार्येषु च तास्वेव प्राधान्यं गतासु स्वसंस्कृतिपक्षपातिभिर्ब्राह्मणैरनेनैवोद्देश्येन संस्कृतशिक्षा परिचालिता, परिचाल्यते चेति सत्यम् । परं नेदमुद्देश्यं सुस्थिरं चिरकालावस्थायि वा भवितुं शक्नोति । यावद्धि ज्ञानस्य क्रियया संबन्धो न भवेत्, तावद्दुष्करं तस्य संरक्षणम् । तज्ज्ञानं किमपि कर्तुं यदि शक्तिं ददाति, तर्हि अवश्यं सुरक्षितं भविष्यति । न चेद्ददाति, अस्माकं जीवनसमर्पणेनापि न सम्भवति चिराय तद्रक्षेति भूयो भूयः सम्यक् समालोच्यताम् । न ममायमभिप्रायो यदस्मत्पूर्वजानां ज्ञानं क्रियानुपयोग्येव, तत्तु सर्वथा सर्वक्रियोपयोगि, किन्तु दैवप्रातिकूल्येन शिक्षादोषेण च तस्य क्रियोपयोगः कदर्थित इत्येव ममाभिप्रायः । स्फुटीभविष्यति चायमुपरिष्ठान्त । अलमतिमात्रमिहेदं प्रपञ्च्य, संक्षेपेण सारोऽयं वक्तव्यस्य, यत् प्रचलितसंस्कृतशिक्षाया उद्देश्यं किमपि व्यवस्थितं नोपलक्ष्यते-इतीयं महती दुरवस्था । निरुद्देश्यं च कार्यं न व्यवस्थितं प्रचलति, बहव-

स्तत्र दोषाः पदं लभन्ते । तदस्माकं संस्कृतशिक्षापद्धतावपि बहुभिर्दोषैः स्थितिर्लब्धा । तेऽन्ये दोषा अपि च संक्षेपेणैह विव्रियन्ते । दोषनिरूपणेन सहैव च स्वमत्या प्रतिभासमानस्तदपनयोपायोऽपि संक्षेपेण विवरिष्यते विदुषां विचारधाराप्रवृत्तये 'पूर्वरङ्गः प्रसङ्गाय नाटकीयस्य वस्तुनः' इति न्यायमवलम्ब्यैव ।

### प्रथमो दोषः

अर्थदृष्टेः सर्वथैवाभावः केवलशब्दप्रवणत्वमेवास्माकं वर्तमानायां शिक्षापद्धतौ प्रथमः प्रबलो दोषः । पुराऽस्मिन् भारते अर्थदृष्टेः प्राधान्यं परित्यज्य शब्दमात्रप्रवणता शिक्षाया महान् दोषः परिगण्यते स्म ।

‘स्थाणुरयं भारहारः किलाभूद-

धीत्य वेदं न विजानाति योऽर्थम् ।

योऽर्थज्ञ इत् सकलं भद्रमश्नुते

नाकमेति ज्ञानविधूतपाप्मा ।”

“ऋचो अक्षरे परमे व्योमन् यस्मिन् देवा

अधिविश्वे निषेदुः ।

यस्तन्न वेद किमृचा करिष्यति ” ।

इति सर्वप्राथम्ये भजन्त्यां भगवत्यामुग्वेदसंहितायामेव शब्दप्रवणता सुनिपुणमधिक्षिप्ता । उपनिषत्स्वपि-“सोऽहं भगवो मन्त्रविदेवास्मि नात्मवित् । सोऽहं भगवः शोचामि ।” इति भगवन्तं सनत्कुमारं प्रति सर्वविद्यानिधानत्वमात्मनः प्रख्यापयन्नपि भगवान् नारदः शिक्षायाः शब्दप्रवणतां भृशं निनिन्द । ‘उत तमादेशमप्राक्ष्मो येनाश्रुतं श्रुतं भवति, अविज्ञातं विज्ञातं भवति ।’ इत्यादि श्वेतकेतुं प्रति पुच्छंस्तत्पिता महर्षि-



रुहालकोऽपि चार्थप्रवणया दृष्ट्या मननं प्र-  
शंसति, शब्दमात्रप्रवणां च दृष्टिमपूर्णां प्र-  
ख्यापयति । मनसोऽन्नमयत्वादिकं चोद्दालक  
उपवासैः श्वेतकेतुं प्रबोधयति, तदेतदर्थप्रवण-  
तादृष्टेर्मूर्धाभिषिक्तमुदाहरणं विज्ञेयम् । 'पण्डि-  
तो मेधावी गन्धारानेवोपसम्पद्येत-एवमेवेहा-  
चार्यवान् पुरुषो वेद ।' इत्यादिषु प्रकरणेषु चा-  
र्थदृष्टिः सम्यक् प्रस्तूयते, अनुभवावसानाया  
एव च विद्याया अविद्यानिवर्तकत्वं सर्वत्र  
प्रख्याप्यते । एवं विदुषां विवादप्रसङ्गे वि-  
चारप्रसङ्गे कथोपकथनप्रसङ्गेपि वा अर्थ-  
प्राधान्यमेव शिक्षायाः स्फुटमनुमीयते । छा-  
न्दोग्ये 'प्रस्तोतर्या देवता प्रस्तावमन्वायत्ता,  
तां चेदविद्वान् प्रस्तोष्यसि, मूर्धा ते विपति-  
ष्यति' इत्याद्युपस्तेश्चाक्रायणस्येभ्यप्रामरा-  
जयज्ञे विचारः, बृहदारण्यके जनकयज्ञस-  
भायां भगवता याज्ञवल्क्येन सहाश्रितादी-  
नाम् 'यदिदमन्तरिक्षमनारम्भणमिव; केना-  
क्रमेण यजमानः स्वर्गं लोकमाक्रमते' इत्यादिः  
प्रश्नोत्तररूपो विवादः;

'कः स्वदेकाकी चरति क उ स्विज्जायते पुनः ।  
किं स्वद्धिमस्य मेषजं किं वा वपनं महत् '  
'सूर्य एकाकी चरति चन्द्रमा जायते पुनः ।  
अग्निर्हिमस्य मेषजं भूमिरावपनं महत् '

'पृच्छामि त्वा परमन्तं पृथग्याः  
पृच्छामि यत्र भुवनस्य नाभिः ।  
पृच्छामि त्वा वृष्णो अश्वस्य  
रेतः पृच्छामि वाचः परमं व्योम ।

इत्यादीनि यजुःसंहितायाः कथोपकथ-  
नादीनि चैतदुदाहरणार्थं सावधानमालो-  
चयानि । पुराणादिष्वपि च यत्र कुत्रापि शि-

क्षाप्रसङ्गः, विदुषां परस्परं कथोपकथनप्रसङ्गो  
वा, तत्र सर्वत्रार्थप्रवणतैव दृश्यते । तथा हि  
श्रीमन्महाभारते वनपर्वणि अनेकमहीपति-  
विराजितायां महाराजजनकसभायामष्टा-  
वक्रवन्दिनोः शास्त्रार्थः प्रसह्य चित्तावर्जकः  
सञ्जातः । तत्र वादे जितं प्रतिवादिनं जले  
निमज्जयति वन्दीति श्रुत्या जातकौतूहलो ब्र-  
ह्मनिष्ठो भगवानष्टावक्रस्तज्जिगीषया, सभां  
गच्छन् अत्यल्पवयस्कतया दौवारिकैः सभां  
प्रवेष्टुं प्रत्यादिष्टोऽपि अविरलचमत्कारोद्गिरा  
गिरा महाराजं जनकं प्रसाद्य तेन प्रतिपूजि-  
तो दर्शकैर्हर्षोत्फुल्ललोचनैर्निरीक्षितः सभां  
प्रविवेश । प्रविष्टमेव च शास्त्रार्थाय वारं वारं  
निर्भीकमाह्वयन्तमपि अल्पवयसं बालचा-  
पल्यादुपेतं मत्वा मृत्युमुखात्प्रमोचयितुं  
विभीषयन्नाह वन्दी-

व्याघ्रं शयानं प्रति मा प्रबोध

आशीविषं सृक्किणीं संलिहानम् ।

पदाहतस्येह शिरोभिहत्य

नादृष्टो वै मोक्षसे तन्निबोध ।

परमेताभिर्विभीषिकाभिर्यदा सनाविभ्यत्तदा-

'उक्ते वाक्ये चोत्तरं मे ब्रवाहि,

वाक्यस्य चाप्युत्तरं ते ब्रवीमि'

इति सञ्जातसंविदोस्तयोरधोनिर्दिष्ट-  
क्रमेणोत्तरादुत्तरं वाक्यं यथा प्रवृत्ते तत्पा-  
ठकानां मनोविनोदाय इहोद्भूयते-

बन्धुवाच,-

एक एवाग्निर्बहुधा समिध्यते

एकः सूर्यः सर्वमिदं विभाति ।

एको वीरं देवराजोऽरिहन्ता

यमः पितृणामीश्वरश्चैक एव ॥



अष्टावक्र उवाच—

द्वाविन्द्राग्नी चरतो वै सखायौ  
द्वौ देवर्षी नारदपर्वतौ च ।  
द्वावश्विनौ द्वे रथस्यापि चक्रे  
भार्यापती द्वौ विहितौ विधात्रा ॥

बन्धुवाच—

त्रिः सूर्यते कर्मणा वै प्रजेयं  
त्रयो युक्ता वाजपेयं वहन्ति ।  
अध्वर्यवस्त्रिसवनानि तन्वते  
त्रयो लोकास्त्रीणि ज्योतीषि चाहुः ॥

अष्टावक्र उवाच—

चतुष्टयं ब्राह्मणानां निकेतं  
चत्वारो वर्णा यज्ञमिमं वहन्ति ।  
दिशश्चतस्रो वर्णचतुष्टयं च  
चतुष्पदा गौरपि शश्वदुक्ता ॥

एवमेव प्रतिश्लोकं सङ्ख्यावृद्धिक्रमे-  
ण पदार्थगणनाप्रधाने प्रतिहतवाक्यब-  
न्धप्रवाहेऽनयोरुत्तरप्रत्युत्तरप्रचारे त्रयोदशी  
सङ्ख्यामुपेते वन्दिनः पराजयो विजयश्चा-  
ष्टावक्रस्य करगतो बभूव । तद्यथा—

बन्धुवाच—

त्रयोदशी तिथिरुक्ता महोष्मा त्रयोदशद्वीपवती मही च  
लोमश उवाच—

एतावदुक्त्या विरराम वन्दी  
श्लोकस्याद्धं व्याजहाराष्टवक्रः ।

अष्टावक्र उवाच—

त्रयोदशाहानि ससार केशी  
त्रयोदशादीन्यतिच्छन्दांसि चाहुः ।

लोमश उवाच

ततो महानुदतिष्ठन्निनादस्तूर्णीभूतं सूतपुत्रं निशम्य ।  
अधोमुखं ध्यानपरं तदानीमष्टावक्रं चाप्युदीर्यन्तमेव ।  
इत्यादिशास्त्रार्थशैलीयं पर्यालोच्या विद्वद्भिः ।

शब्दशास्त्रनाम्ना ख्यातस्य व्याकरण-  
स्यापि महाभाष्यकारो भगवान् पतञ्जलिः  
“शब्दैरेव शब्दानाचष्टे भवान्” इत्यनेकत्र  
पर्यायमात्रेणार्थं व्याचिख्यासन्तं प्रतिवादि-  
नमुपहसति । भगवतो जैमिनेश्चायं सुप्रसि-  
द्धो घण्टाघोषः—‘आम्नायस्य क्रियार्थत्वादा-  
नर्थक्यमतदर्शानाम्’ मी० सू० १-२-१ सर्व  
ज्ञानं क्रियार्थमेव भवतीति तद्वचःसारः ।  
स्मृतिकृन्मुद्गन्येन भगवता मनुनाप्युक्तम्—

फलं कतकवृक्षस्य यद्यप्यग्नुप्रसादनम् ।

न नामग्रहणादेव तस्य वारि प्रसीदति ॥

नीतिमुपदिशता च केनचिद्विशिष्टप्रज्ञे-  
नोपदिष्टम्—‘शास्त्राण्यधीत्यापि भवन्ति मूर्खा  
यस्तु क्रियावान् पुरुषः स विद्वान् ।’  
आस्तां विस्तरः—शब्दमात्रशिक्षाऽस्माकं  
पूर्वजैर्न कदाप्यादृतेति निदर्शनैरेभिः स्फुटीभ-  
वति । परमस्माकं दौर्भाग्याच्चिरादेवास्मिन्  
देशे शब्दप्राधान्यं शिक्षापद्धतौ स्वावासं च-  
कार । न जानीमः कीदृशः स आसीद्देश-  
सौभाग्यापकर्षको दुरदृष्टसमयः यदा शिक्षा-  
पद्धतिरस्माकं शब्दप्रवणतापथे अवततार ।  
अद्य तु परीक्षायुगे आरम्भादेव शब्दमा-  
त्रमेव शिक्षायां प्रधानम्, अर्थदृष्टिस्तु दूरापा-  
स्तैव । संस्कृतभाषां परिचेतुं प्रवृत्त एव च्छा-  
त्रो यदा ‘अस्ति गोदावरीतीरे विशालः  
शाल्मलीतरुः ।’ इतिवाक्यमधीते, स केयं  
शाल्मलीति यदि जातकौतुकः गुरुं पृच्छति,  
तदा ‘वृक्षविशेषः’ इत्येवोत्तरं लभते, न त्वि-  
तोऽधिकं शाल्मल्याः परिचयं प्रायेणासादय-  
ति । ‘कर्णिकार’शब्दस्याभिधेयं जिज्ञास-



मानश्च 'पुष्पविशेषः' इत्येवोत्तरं लभते । कि-  
यद् वदामः, कोषमपि योऽधीते सोऽपि धा-  
न्यविशेषः, फलविशेषः, पशुविशेषः, प-  
क्षिविशेषः इत्यादीनेव शब्दान् शृणोति, न  
तु वस्तुतस्तत्तदभिधेयान् पदार्थान् परिचिनो-  
ति । जगति च यानि वस्तून्वलोकयति त-  
द्वाचकान् संस्कृतशब्दान् न जानाति । 'लोम-  
ङ्गी' इति प्रसिद्धो जन्तुः संस्कृतभाषायां केन  
शब्देनाभिधीयते हंसकारण्डवादिपदाभि-  
धेयाश्च के सन्ति पक्षिणः ? इति भाग्यव-  
न्तः केचन परिचिता भवेयुरेव । भाषान्तर-  
विद्यालयेषु वस्तुपाठविधिशिचरादाद्रियमा-  
णोऽवलोक्यते । प्राथमिकशिक्षायां प्रवृत्तमा-  
त्रस्य कृते तत्र शतशश्चित्राणि पुरतः स्था-  
प्यन्ते, यदा कस्यचित् शब्दार्थ-जिज्ञासा स्यात्  
सा तदभिधेयचित्रदर्शनेनापनीयते, न तु 'उ-  
ष्ट्रः कश्चित्पक्षिविशेषः' इति स्वप्नावस्थाप्र-  
लापमात्रेण । तत एव ताः सन्ति जीविता  
भाषाः । 'संस्कृतं मृतभाषा' इति पाश्चा-  
त्यानां शब्दोऽस्माकं श्रवणविवरेषु सत्यं  
शूलायते, परं यदा वयं संस्कृतेन व्यवहर्तुं प्र-  
वृत्ता भवामस्तदा, 'इदं ढकोलापदवाच्यमति-  
विशालम्' सुष्ठुतरं 'जलेबीपदवाच्यं' मया  
भक्षितम्, इत्यादीनि शब्ददारिद्र्यख्यापका-  
नि वाक्यान्येव प्रयोक्तुं विवशीभवामः ।  
किमन्यत्, 'अद्य तु अस्माकं पेटे दरदो व-  
र्तते' इत्यादिवाक्यानि संस्कृतसमाचारप-  
त्राण्यपि प्रकाशयन्ति । हन्त !!! अनयैवाप-  
रिचयविशृङ्खलया आयुर्वेदे तथाविधो वि-  
प्लवः प्रवृत्तो यदेकस्मिन् देशे रास्त्रादिप-

देर्यदौषधं गृह्यते, ततोऽतिविलक्षणं किम-  
प्यन्यदेवान्यस्मिन् देशे । धर्मशास्त्रेऽपि च  
'गृञ्जनं लोहितं लशुनानुकारि कन्दविशेषः'  
इति प्रामाणिकीं व्याख्यामवलम्ब्य केषुचिद्दे-  
शेषु शिष्टा 'गाजराख्यं' कन्दं भक्षयन्ति, अप्र-  
रेषु तु देशेषु कैश्चिन्नबन्धकृद्भिर्'गृञ्जनं' प-  
दव्याख्यायाम् 'गाजर' इति प्रसिद्धमिति  
लिखितं विलोक्य गाजराख्यं कन्दमभक्ष्यं शि-  
ष्टा आकलयन्ति । धर्मनिबन्धेषु व्रते वर्जनीय-  
तया ये चारा उक्ताः, तेषां सम्यक् परिचयं  
बहवो विद्वांसः पृष्टाः परमाधिक्येन निरा-  
शैव तत्राजायत । पञ्चनदप्रदेशं पञ्चालप-  
देन, मद्रासप्रान्तं च मद्रपदेन व्यवहरन्तो  
बहवो विद्वांसोऽवलोकिताः, यद्विचारदृष्टयो-  
पहासास्पदं लज्जास्पदं वा । मान्याः ! विचा-  
र्यतां मनाक् या शब्दार्थमपि न सम्यक् परि-  
चाययेत्, सापि किमु शिक्षा ? अशिक्षा नाम  
तर्हि का भवतु जगति ?

इयं प्राथमिक्याः शिक्षाया दशा । अथ  
सौभाग्यादग्रे चलितोऽपि च्छात्रो मध्यमाया-  
मुत्तमायां वापि शिक्षायां प्रकृतिसात्म्यमाप्त-  
मिदं शब्दप्राधान्यं न जहात्येव । केवलं प-  
रीक्षोत्तराणसमुत्सुका ये सहस्रशश्छात्राः  
काव्यपाठे पर्यायशब्दान् केवलं रटन्ति, अ-  
भिप्रायान्त्वेकस्यापि पदस्य नोद्घाटयितुं प्र-  
भवन्ति तेषां कथा तु त्यज्यताम्, परं व्युत्प-  
न्नतया परिगण्यमानेष्वपि च्छात्रेषु रघुवंशे  
रघोर्दिग्विजययात्रायां वर्णिता देशाः के ?  
इन्दुमतीस्वयंवरे इदानीं कैर्नामभिः परिचि-  
तेभ्यो देशेभ्यो राजानः समागताः ? इति



कियन्तश्छात्रा जानन्तीति विद्वद्भिर्नि-  
 ष्यतां कृपया । महाकविभिर्वर्णितानि गजा-  
 श्वादिलक्षणाणि किं कश्चिच्छक्नोति परिचे-  
 तुम् ? कुतो वा परिचिनुयात्, शब्दैरेव तस्य  
 प्रयोजनम्, नार्थपरिचयेन ! एकेन व्युत्पन्नेन  
 महाविदुषा प्रियसुहृदोक्तम् आङ्गलविद्यालयेषु  
 संस्कृतकाव्याद्यध्यापनमस्माकं दुष्करम्,  
 तत्र हि छात्रास्तत्तद्देशानां परिचयं तत्तन्म-  
 हाराजानां कालादिकं च पृच्छन्ति, अस्मा-  
 भिस्तु न तदभ्यस्तमिति' : पाणिनीये व्या-  
 करणे सुव्युत्पन्नतया गण्यमाना अपि फ-  
 क्तिकाविवादिषु प्राप्तप्रतिष्ठा अपि च छात्राः  
 'कारनाग्निं च प्राचां हलादौ' इत्यादीनां  
 सूत्राणाम् 'मुकुटे कार्षापणम्' इत्यादीनामुदा-  
 हरणानां च विषये कियन्तः परिचयं दधति ।  
 'प्राचाम्' 'उदीचाम्' इत्यादयो भगवतः पा-  
 णिनेः स्वभ्यस्तास्तु प्रयोगाः पूजार्था इति  
 महद्भिर्ग्रन्थकृद्भिरेव ख्यापिताः, परं  
 तद्धितप्रकरणे बहूनां वंशानां बहूनां देशा-  
 नां च नामानि श्रुत्वापि शब्दमात्रग्रहणप-  
 द्दानां मनसि जिज्ञासैव प्रायेण नोदेति, उदि-  
 तापि च वराकी नैराश्ये एव लीयेत । सुव-  
 र्णस्य द्रवत्वमत्यन्तानलसंयोगेऽपि अनुच्छि-  
 द्यमानम्-इति कदापि केनपि परीक्षितं वा ?  
 ज्यौतिषाध्यायिनः कचिदाकाशे नक्षत्रता-  
 रापरिचयाय प्रयतमाना दृग्विषयतां नीताः  
 किमु ? । कियद्वा वदामः, मध्यमशिक्षाया-  
 मपि शब्दमात्रप्रवणतायाः पूर्णं साम्राज्यम् ।  
 अथोच्चशिक्षापि मनाङ् निभाल्यताम्-वा-  
 त्स्यायनादिभिर्महर्षिभिर्न्यायविद्येयमत्युच्चवि-

द्यासु परिगणिता । अत एव चतसृषु क्षत्रियो-  
 चितविद्यासु, 'आन्वीक्षिकी, त्रयी, वार्ता, द-  
 ण्डनीतिश्च शाश्वती' इति प्रथमं स्थानम-  
 स्याः । चतुर्दशसु च विद्यासु-

'पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ।'

इति भगवता यज्ञवल्क्येन द्वितीयं  
 स्थानमस्यै दत्तम् । केयं न्यायविद्येति न्याय-  
 भाष्यकृता तत्रभवता वात्स्यायनेन सम्यग्  
 विवृतम् । 'कः पुनरसौ न्यायः ? । प्रमाणै-  
 रर्थपरीक्षणं न्यायः । प्रत्यक्षागमाश्रितमनु-  
 मानम्' इत्यादिना । यद्वस्तु यथा दृष्टम्,  
 यथा श्रुतं वा, तदुपर्यनुमानात्मकेन मननेन  
 नवनवविज्ञानसम्पादनं न्यायविद्येति श्री-  
 वात्स्यायनवाक्यैः फलति । एवं च ये अ-  
 द्यत्वे जगति नवनवा वैज्ञानिका आविष्कारा  
 भवन्ति, तेषां जननीयं न्यायविद्यैव । वा-  
 ष्पशकट्या ( रेलगाडी ) आविष्कारेतिहास  
 एवमेव श्रूयते-यत्सर्वतो निरुद्धवायुनिर्गमा  
 चुल्ह्यामधिश्रिता स्थाली कदाचिद्बलादुत्पपा-  
 त । एतत् प्रत्यक्षमाधारीकृत्य ततो बाष्पस्य  
 सामर्थ्यातिरेकमनुमाय च स्फाराङ्गदेशीयः  
 कश्चन विद्वान् बाष्पयानमाविश्चकार । श-  
 ब्दोच्चारणेन सूक्ष्मेषु धातुतन्तुषु प्रकम्पनं  
 दृष्ट्वा च तदाधारेणानुमानं प्रवर्तयता केनचि-  
 न्महाविदुषा फोनोग्राफयन्त्रमाविष्कृतम् ।  
 परं मान्याः ! शब्दमात्रप्रवणानामस्माकं न्या-  
 यविद्या तु शब्दप्रधानानि लक्षणान्येव नव-  
 नवानि केवलमाविष्करोति, न तु लक्ष्येषु  
 दृष्टिमस्माकं कदाप्याकर्षति । वयं हेतोर्दे-



त्वाभासस्य च लक्षणानि पठामः शास्त्रार्थ-  
विजयाय, न तु जगति कस्य कं प्रति हेतु-  
त्वम्, कं प्रति वा कस्य हेत्वाभासत्वम्-इति  
परीक्षणे कदापि मतिं कुर्मः । आर्थग्रन्थानां  
सूत्रभाष्यादीनां लक्ष्यतेऽर्थपरीक्षणप्रवणता,  
शास्त्रार्थयुगे तु वादप्रधाना एव ग्रन्थाः  
सर्वत्र समाहृताः, विषयप्रधानास्तु विलुप्त-  
प्रायाः । अधुना समुत्कृष्टविद्यात्वेन परिग-  
ण्यमानानाम्, विकासवाद-मनोविज्ञान-भू-  
गर्भविद्यादीनां सूत्ररूपेण निर्देशः स्फुटमुप-  
लभ्यते पुराणादिषु, परमर्थदृष्ट्या न तेषां  
विचारः कदापि प्रवर्तते । मीमांसाधर्मशा-  
स्त्रादिष्वपि विवादमात्रमेवाभ्यस्यते, कर्तव्य-  
तांशस्य तु परिज्ञानमपि दूरतस्त्यज्यते । मि-  
ताक्षरदिषु सर्वसुबोधैः शब्दैः प्रत्यायितानि  
तत्त्वानि विवादप्रधानैर्न्यायशब्दैर्बोधयितु-  
मेव मित्रमिश्र-केशवमिश्रादीनां वीरमित्रो-  
दये द्वैतपरिशिष्टे च प्रवृत्तिः, न त्वभिन्नवं  
किमप्याख्यातुम् । त एव च वादप्रधाना ग्र-  
न्था अद्यत्वे विद्वद्भिरुच्चशिक्षासु यत्नेन  
निवेश्यन्ते । तदिदंमादित उत्तमशिक्षापथ-  
न्तं यत्केवलं शब्दप्राधान्यं संस्कृतशिक्षायां  
साम्राज्यमलभत, तदेवास्माकमकर्मण्यतायै,  
वृत्तिदौर्लभ्याय, शिक्षितोचितसम्मानस्यापि  
च विरहाय समपद्यत । सोऽयं दोषः सुविचा-  
र्यं विद्वद्भिर्निराकरणीयः । आदित एव चो-  
क्तरीत्या अर्थप्रवणा दृष्टिर्विनेयेष्वाधेया, ई-  
दृशस्तेषामभ्यासः प्रवर्तनीयो यदज्ञात्वा ते न  
किमपि पठेयुः । प्राथमिक्यां शिक्षायां वस्तु-  
पाठविधिश्चित्रप्रतिकृत्यादिसाहाय्येनावश्यं

प्रवर्तनीयः । माध्यमिकशिक्षायां पूर्वं विद्व-  
द्भिरेव परिश्रम्य ते त एतिहासिकाद्या विषयाः  
सरलीकरणीयाश्चात्राश्च तथैव प्रतिबोधनी-  
याः । उच्चशिक्षायां च संस्कृतग्रन्थाध्यापने-  
ऽपि वैज्ञानिकी पद्धतिराधुनिकग्रन्थसाहा-  
य्येनाश्रयणीया, वैज्ञानिकप्रयोगशालाश्च  
यथाकथञ्चित् संस्कृतमहाविद्यालयेष्वपि स्था-  
पनीयाः । तत एव दोषोऽयं समूलमुन्मूल्ये-  
त । विषयप्रधानाश्च ग्रन्थाः शिक्षापद्धतौ  
नियमनीयाः, न तु वादप्रधानाः । अर्थपरीक्षणे  
स्वबुद्धिर्विद्वद्भिर्नियोज्या, न तु शब्दमात्रेण  
परेषां मुखमुद्रणे । तदैव संस्कृतशिक्षा ज-  
गत्युपयोगिनीति समादरं लभेत, नेतरथा ।

## २ समयोपयोगिविषयाणामप्रवेशो द्वितीयो दोषः

अथ संस्कृतशिक्षायां समयोपयोगिवि-  
षयाणामप्रवेशो द्वितीयो दोषः । देशकाला-  
नुकूल्येन जनानामभिरुचिर्भिन्ना भिन्ना भव-  
तीति मन्ये नात्र कस्यापि विवादो भवेत् ।  
यादृशी लोकस्याभिरुचिः, तादृशविषयाणां  
ज्ञानेन जनो लोके प्रतिष्ठां जीविकाञ्च लभते,  
लोकसेवामपि च स एव कर्तुं समर्थो भवि-  
ष्यतीति एतदपि निर्विवादम् । पुराण्यस्माकं  
शिक्षापद्धतिर्लोकाभिरुचिभेदेन भिन्ना अ-  
वर्ततेति मनाग् अवधायानुमातव्यम् । अति-  
पुरातने काले अस्मद्देशे धर्मप्रधाना वेदवे-  
दाङ्गादिशिक्षा सुप्रचरिताऽऽसीत्, तदानन्त-  
नानां जनानां धर्माभिनिवेशित्वात् । अथ  
वेदपरिपन्थिनां बौद्धादीनामाक्रमणे प्रवृत्ते  
वैदिकमार्गसंरक्षणाय वादात्मिका दर्शनशि-



ज्ञा प्राचलत् । तदनु कालक्रमेण दुर्वहगर्वतया स्तुतिश्रवणोत्सुका विलासितया कामिनीवर्णनादिषु लग्नचित्ता वा यदा किल काव्यप्रिया आसन् लोकनेतारो राजप्रभृतयस्तदा काव्यशास्त्रप्रधानैव देशे शिक्षा प्रावर्तत, कवय एव च बाहुल्येन भारते प्रादुरभूवन् । तत एव तदात्वे गणनातीताः काव्यग्रन्था देशे निर्मिता इति प्रत्यक्षं पश्यामः । वैदिकाश्च 'छान्दसाः श्लोकशत्रवः' इत्यादिभिर्मर्मवाक्यैरुपहसिता आसन् । अथ यदा विदुषां पारस्परिकशास्त्रार्थश्रवणे आसीदभिरुचिर्महताम्, तदा परिष्कारप्रधाना प्रावर्तत शिक्षापद्धतिः । काव्यानि च 'रण्डागीतानि काव्यानि' इति विगीतानि । इदानीं तु तस्मिन् कवित्वयुगे तस्मिंश्चावच्छेदकतायुगे व्यतीते निरुद्देश्ये-वास्माकं शिक्षापरिपाटी वर्तते । केवलं परीक्षोत्तरणार्थमिदानीमध्ययनम् । शिक्षाक्रमश्चाद्यास्माभिरुपजीव्यमानो अवच्छेदकतायुगापरपर्यायस्य शास्त्रार्थयुगस्य भग्नावशेष(खण्डहर)मात्रम् । शास्त्रार्थयुगपरिपाटीमवलम्ब्य परीक्षोतीर्णताफलमद्य साध्यते ।

उत्तीर्य च परीक्षाम्, पथिभ्रष्टा इव विचरन्तो विद्वांसोऽन्येषामपि संस्कृताध्ययनपरित्यागे निदर्शनानि भवन्ति । नहि लोके शिक्षिता इति मन्यन्ते । लोको हि सम्प्रति साधारणज्ञाने रुचिमान् । गणितम्, भूगोलविद्या, इतिहासः, विज्ञानम्, भाषाशास्त्रम्, प्राणिशास्त्रमित्येवंप्रभृतिविषयाणामपरिचितो नेदानीं लोके शिक्षित इति मन्यते, उ-  
द्देशितपदस्य तु कथैव का ? न चैते विष-

या अस्माभिः शिक्षायां नियतत्वेन परिगृहीताः । तत एव समयोपयोगिविज्ञानविरहिताः संस्कृतज्ञा न शिक्षितत्वेन समाजे समाद्रियन्ते, नापि लोकेषु प्रभावं स्वीयं प्रतिष्ठापयितुं प्रगल्भन्ते । किमन्यत्-यत्संस्कृतज्ञानामेव प्रधानं कर्तव्यम्, येन तेषां विद्यायाः प्रभावो भवेत्, तदपि संसाधयितुं नैव पाटवं संस्कृतशिक्षितानाम् । अद्यत्वे किल यूरोपीयास्तदनुयायिन आङ्गलभाषापण्डिता भारतीयाश्च भारतस्य देशस्य पुरावृत्तविषये, संस्कृतवाङ्मयस्य पुरावृत्तविषये, आर्यसभ्यताया इतिहासविषये च यत्किमपि प्रकल्पन्ते, स्वीयवैज्ञानिकपरिपाटीसमर्थितं च तदेव सर्वत्राप्रतिहतं प्रचारयन्ति तेन बहुषु विषयेषु गौरवमस्माकमस्तमयते, परं संस्कृतज्ञा ऐतिहासिकपद्धतिविज्ञानविवाजिता न किमपि तत्र प्रतिविधातुं प्रभवन्ति । केवलं तेषां मुखमवलोकयन्ति, गालीर्वा तेभ्यो ददति, दैवं समयं वा निन्दन्ति । न तु तावता किमपि सिद्धं सेत्स्यति वा । नहि खलु संस्कृतज्ञा बुद्धिदरिद्रा भवन्ति । यदि ते पद्धतिं तां व्यज्ञास्यन्, अवश्यं तर्हि भारतगौरवापकर्षकाणि यथेष्टं प्रकल्पनानि युक्तिभिः प्रतिव्यधास्यन् । यदद्यावधि प्रतिविहितं तदाङ्गलभाषापण्डितैरेव देशभक्तैः प्रतिविहितम् । केवलसंस्कृतज्ञाः स्वकार्येऽस्मिन्नुदासीना इति कलङ्कभाज एव । कियत् वा वक्तव्यम् संस्कृतसाहित्येतिहाससम्बन्धेऽपि आङ्गलपण्डितानामेव वचोऽद्य प्रमाणं भवति न तु संस्कृतज्ञानाम्, तेषां सामयिकरीत्या पुरावृ-



तत्प्रतिपादनयोग्यताविरहात् । अङ्गलप-  
ण्डितानां संस्कृतमर्मज्ञताया अभावाद् य-  
दिदानीन्तनेऽन्वेषणे संस्कृतसाहित्येतिहास-  
विषये भारतेतिहासविषये चोच्छृङ्खलाः प्रक-  
ल्पना विजृम्भन्ते, आन्ध्यं वा बहुत्र दृश्यते  
सोऽयं कस्य दोषः ? विचार्यमाणे संस्कृत-  
पण्डितानामेव । यदेते समर्था अपि साम-  
यिककार्यपद्धतिविज्ञानाभावादकर्मण्या इव  
संवृत्ताः । तथैवाधुनिकानां विज्ञानमस्माकं  
वेदे दर्शने आयुर्वेदज्यौतिषादौ च सर्वत्र प्र-  
हरति, युक्तियुक्तं च तद्वचो न केवलं 'शेषं  
कोपेन पूरयेत्' इति रीत्या शक्यं निराक-  
र्तुम् । यदि तु तस्याधुनिकस्य विज्ञानस्य री-  
तिः संस्कृतपण्डितैर्विज्ञायेत, तदा स्वीयशा-  
स्त्रेष्वन्तर्निहितं विज्ञानमप्येषां बुद्धौ भासेत ।  
तत्परिष्करणप्रवणाश्च सामयिकानाक्षेपान्  
दूरीकृत्य स्वदेशस्य, स्वभाषायाः, स्वसभ्य-  
तायाश्चापि गौरवं प्रतिष्ठापयेयुः, स्वशास्त्रान्त-  
र्निहितपद्धतिबोधनेन च वर्तमानकालिकं वि-  
ज्ञानमप्युन्नमय्य जगतोऽप्युपकारमादधुः ।  
न खलु आधुनिकविज्ञानमद्यावधि सर्वथा  
पूर्णतां गतम् । अस्माकं शास्त्रेषु नास्त्येवो-  
न्नतमं विज्ञानम्, उन्मत्तप्रलपितमेव वा त-  
दित्येतदपि च न श्रद्धास्पदम् । तस्मादस्माकं  
विज्ञानप्रकाशनेनाधुनिकस्य विज्ञानस्योन्नतिः  
सम्भाव्यत एव । आस्तामप्रकृतमिदम् ।

तादृशविषयाणामज्ञानेन तु संस्कृतज्ञानां  
सुमहानपकर्ष एव । अतीवलज्जास्पदमिदम्-  
यत् संस्कृतपण्डिता अङ्गलपाठालयेषु अध्या-  
पकत्वेन नियुक्तास्तत्र पाठयमानान् हिन्दीभा-

षाग्रन्थानपि अध्यापयितुं न प्रभवन्ति, हि-  
न्दीभाषाज्ञानाभावात् । संस्कृतपण्डितानां  
सामयिकज्ञानविरहादेव च संस्कृतपाठना-  
र्थमपि राजकीयविद्यालयेषु अङ्गलभाषा-  
विद एव गृह्यन्ते-इति केवलसंस्कृतज्ञानां  
वृत्तिदौर्लभ्यमधिकायते । तद्विरोधार्थं संघट-  
नशक्तिरपि सामयिककर्तव्यज्ञानाभावादेव  
नास्मासु प्रवृत्ताद्यावधि । तस्मात्संस्कृतशिक्षा-  
यां पूर्वोक्तानां गणितेतिहासभूगोलविज्ञा-  
नादिसामयिकविषयाणां सन्निवेशोतीवा-  
वश्यकः । हिन्दीभाषया तत्तद्देशभाष-  
या वा ते विषयाः पाठनीयाः, सर्गलसंस्कृ-  
तेन वा नवीनपद्धत्या सङ्ग्रथनीयाः । प्रौढं  
हिन्दीभाषासाहित्यज्ञानमाङ्गलभाषाज्ञानमपि  
च व्यवहारोपयोगि संस्कृतज्ञानां यथा भवे-  
त्, तथावश्यं प्रयतनीयम् । ये च व्या-  
करणोदिविषया अध्याप्यन्ते- तैः सार्द्धमपि  
नवीनरीतिबोधका ग्रन्था अध्याप्याः-  
यथा व्याकरणेन सह भाषाशास्त्रमाधुनि-  
कम्, न्यायेन सहाधुनिकी पदार्थविद्या,  
सांख्यवेदान्तादिभिः सह विकासवादादि,  
साहित्येन सह तुलनात्मकाध्ययनादि । तेन  
संस्कृतच्छात्राणामभिरुचिराधुनिकगवेषणायां  
प्रवर्तिष्यते-समयोपयोगिता च तेषां सेत्स्यति ।  
आधुनिकशास्त्राणां त्रुटिपूरणमपि च स्या-  
दिति । लोकवृत्तज्ञानाय समाचारपत्रपठनादि-  
प्रवृत्तिरपि च च्छात्रेष्ववाधेया, न तु निरोद्ध-  
व्या । न हि 'लौकिकज्ञानशून्यत्वं संस्कृतप-  
ण्डितत्वम्' इति लक्षणं रक्षणीयम्-अपि त्व-  
सम्भवदोषेण तत्कलङ्कनीयम् । निबन्धलेखा-



दिपाटवमप्यारम्भादेवैषु विकासं प्रापणीयम् ।  
तत एवेयं शिक्षा संप्रति लोके पदं लभेतेति ।

### अथ-एकदेशिता तृतीयो दोषः

संस्कृत-शिक्षायां शिक्षणीयतया गृह्यमा-  
गोष्वपि विषयेषु कस्यचिदेकस्य विषयस्याध्य-  
यने छात्राणां प्रवर्तनम्, तेन च विषयान्तर-  
रस्यैकान्ततो ज्ञानविरहस्तृतीयो दोषः । किय-  
तश्चित् कालात् प्रायेण शास्त्रार्थयुगे एकतम-  
स्यैव व्याकरणस्य, न्यायस्य, ज्यौतिषादेर्वि-  
शिक्षा ग्रहीतव्येति नियमः संस्कृत-शिक्षायां  
प्राचरत् । तेन चादितोऽन्तर्पर्यन्तमेकमेव वि-  
षयमधीत्य पण्डितमानिनोऽपि संस्कृतज्ञा इ-  
तरविषये श्वेतं कृष्णं वा किमपि न जान-  
न्ति । न चानेकविषयज्ञानमन्तरेण व्युत्पन्नः  
कोपि भवेत् । प्राचीनानां ग्रन्थकृतां सर्वतो-  
मुखं पाण्डित्यं तद्ग्रन्थपर्यालोचनयानुमी-  
यते । तेन तदात्वे शिक्षा-क्षेत्रस्य विस्तीर्णता  
सुस्फुटं प्रतीयते । शास्त्रार्थयुगे तु विशेषेणैक-  
देशिता पदं लेभे । तस्मिन् युगे तु तथाऽभव-  
दस्याः पद्धतेः साम्राज्यम्, यन्न्यायमधिजि-  
गांसूनां वर्णपरिचयोत्तरं पाठारम्भ एव 'ननु  
केयं व्याप्तिः' इत्यनेनैवाभवत्, न तु को-  
षस्य व्याकरणस्य वा नामापि तैरगृह्यत ।  
इदानीं कथञ्चित् तत्परिवर्तने जातेपि मध्य-  
मशिक्षायामुच्चशिक्षायां चैकदेशिता न जहा-  
त्येव संस्कृतच्छात्रान् । यद्यपि पद्धत्यानया  
एकस्मिन् विषये प्रौढिः समासाद्यते परं वि-  
षयान्तराणां सामान्यस्यापि ज्ञानस्याभावे सा  
प्रौढिरकिञ्चित्करप्रायैव । सर्वेषामपि शास्त्रा-  
णां सुदृढः पारस्परिकः सम्बन्ध इत्येकज्ञा-

नाभावेऽपरत्रापि व्युत्पत्तिर्दुर्लभा । लोके च  
पाण्डित्यख्यापनाय सर्वतः प्रसृतवरी व्युत्प-  
त्तिरेवापेक्ष्यते । सा तु नैवाद्यत्वे दृश्यते ।

नैयायिका व्याकरणमुपेक्षन्ते, वैय्या-  
करणा अलङ्कारशास्त्रं न जानन्ति, इत्येवं स-  
र्वत्र व्युत्पत्तेरभावः प्रतिभासते । शास्त्रान्तरसा-  
मान्यज्ञानोपबृंहिता एकस्य शास्त्रस्य प्रौढिः  
शोभते, इतराज्ञानसहकृता तु अपकर्षायैव  
भवेत् । शास्त्रान्तरपरिचये कीदृशानामनर्थानां  
प्रसारो भवति, कथं चोपहासास्पदानि लज्जा-  
स्पदानि वा कार्याणि जायन्ते इत्यत्र द्वित्रा-  
णि निदर्शनानि समुपाह्रियन्ते । कस्यापि मा-  
न्यस्य ग्रन्थकर्तुर्विषये कटाक्षनिक्षेपे न मना-  
गप्यत्र तात्पर्यम्, केवलं शिक्षापद्धतिगतो दोष  
एव विवरणीय इति क्षम्यतां विद्वन्महाभागैः ।

“ कृत्यैरधिकार्थवचने ” इति पाणि-  
नीयं सूत्रं व्याचक्षाणेन श्रीमता भट्टोजिदीक्षि-  
तेन स्तुतिनिन्दाफलकमर्थवादवचनमधिकार्थ-  
वचनमिति सूत्रपदं विवृतम् । परिचितमीमां-  
साशास्त्रा जानन्ति, यदर्थवादस्य तात्पर्यं क-  
चित्स्तुतौ कचिच्च निन्दायां भवति । विधि-  
शेषोऽर्थवादो विधेयं केनापि रूपेण स्तौति,  
निषेधशेषस्तु निषेध्यं कथञ्चिन्निन्दति । अत्र  
तु तत्त्वबोधिण्यादिव्याख्याकृद्भिः ‘वात-  
च्छेद्यं तृणम्’ ‘काकपेया नदी’ इति क्रमेणोदा-  
हृतं द्वयमपि स्तुतिनिन्दोभयपरत्वेन व्या-  
ख्यातमिति विशुद्धवैय्याकरणाः स्तुति-  
निन्दा चेत्युभयं यत्र प्रतीयेत, तदेवाधिकार्थ-  
वचनं भवतीति जानन्ति, तथैवाध्यापयन्ति  
च । शास्त्रान्तरपरिभाषाया अपरिचयेन ह-



नन्त ! दीक्षितमहाशयस्याशय एवमुद्धृत्यते ।  
‘काकपेया नदी’ इत्युदाहरणस्यापि च प्र-  
शंसापरत्वमभिनयद्विविवेकशीलानुपहासय-  
द्विरलौकिकी व्युत्पत्तिराविष्कृत्यते । निदर्श-  
नमात्रमिदम्, मीमांसाया अपरिचयेन धर्म-  
निबन्धानां बहुत्र दुर्गतिः संपादिता विद्वद्भिः,  
संपाद्यते च । एवं निरुक्ते प्रथमाध्याय एवा-  
स्त्येकमाख्यानम् ‘अगस्त्य इन्द्राय हविर्निरूप्य  
मरुद्भ्यः संप्रदित्साञ्चकार’ इत्यादि । पञ्चन-  
दप्रान्ते निरुक्तस्यास्ति पठनपाठनप्रचारः, शा-  
स्त्रिपरीक्षानियतत्वात् । तत्र बहुभिराधुनिक-  
टीकाकृद्भिर्महाभागैः ‘निरूप्य’ इत्यस्य स्थाने  
‘निरूप्य’ इत्यभिनवः पाठ एव प्रकल्प्य  
व्याख्यातः, कर्मकाण्डप्रसिद्धस्य हविर्निर्वा-  
पस्यापरिचितत्वेन ‘निरूप्य’ इति पदस्यार्था-  
स्फुरणात् । ‘कुं खुं गुं घुं यमाः’ इति भगव-  
तः कात्यायनस्य परिभाषामनालोच्य च शु-  
क्लयजुर्वेदिभिर्यमप्रयोगस्थाने ‘गुं’ शब्दो-  
च्चारणमेवाचिरात्प्रवर्तितमिति श्रीगुरुचर-  
णैः प्रतिपादितं वर्णसमीक्षायाम् । कावकुल-  
गुरोः श्रीकालिदासस्य सर्वतोमुखं वैदुष्यं न  
कस्याप्यपरिचितम् । तस्य खण्डकाव्यं ‘मे-  
घदूतम्’ आलोच्य भूगोलविज्ञानवैदुष्यं ब-  
हुभिर्विद्वद्भिरभिष्टुतम् । ‘सारस्वतसारविज्ञा-  
नमानिना’ ‘गुरुकुलक्लिष्टेन’ श्रीमुरारिकवि-  
ना तु अनर्घ्यराघवस्य सप्तमेऽङ्के पुष्पकेन भग-  
वतो रामस्य लङ्काया अयोध्यागमनं वर्णयता  
पूर्वं पञ्चवटी, तदनु महाराष्ट्रदेशः, तत आ-  
न्ध्रविषयः, ततश्च द्रविडेषु काञ्ची-तदनुप-  
दमेव चोज्जयिनीति विचित्रं क्रममाविष्कु-

वैता परिचितभूगोलविद्या अष्टादशमुपहा-  
स्यन्ते । भगवान् रामो दक्षिणस्या उत्तरां  
दिशं गच्छति, उत्तराया दक्षिणां वेति मन्ये  
विसस्मार स महाभागः । वस्तुतस्तु शिञ्जा-  
या एकदेशितैवात्रापराध्यति । बहून्यत्र नि-  
दर्शनानि संभवन्ति, दिग्दर्शनमात्रप्रयोजनै-  
स्त्वस्माभिर्विस्तराद् विरम्यते । न चेयमे-  
कदेशिता शास्त्रार्थादन्यत्र कमप्युपयोगमाव-  
हति, शास्त्रार्थयुगं चातिक्रान्तमिति पुर एव  
प्रत्यपीपदम् । इदानीं बहुज्ञा व्युत्पन्ना एव  
विद्वांसः समाजे समपेक्ष्यन्ते । तस्मादस्माभिः  
संस्कृतशिञ्जागतेयमेकदेशिता परित्यक्तव्यैव ।

प्राथमिकी शिक्षा प्रायेणैकविधा सर्वत्रेदा-  
नीं प्रचलिता । तथैव मध्यमशिक्षाप्येकविधैव  
नियमनीया । अपेक्षितं सामान्यज्ञानं सर्वशा-  
स्त्राणामेव तत्र संपाद्यम्, न तु तत्र व्याक-  
रणमध्यमा, न्यायमध्यमेत्यादिभेदा रक्षणी-  
याः । सत्यावश्यकत्वे केषांचिच्छास्त्राणाम्  
( ज्यौतिषायुर्वेदादीनाम् ) विकल्परूपेणां-  
शिकस्तत्र समावेशोऽस्तु, भाषाज्ञानौपयिकं  
व्याकरणकाव्यादि तु मध्यमशिक्षायां निय-  
ततथैव संग्रहणीयम् । अथोच्चशिक्षायामन्ते  
विशिष्टं पाण्डित्यं काममेकस्य विषयस्य र-  
क्ष्यताम्, परं सहकारिभूतानां शास्त्राणां सा-  
मान्यं ज्ञानं न कदापि परित्यज्यताम् । यस्य  
च शास्त्रस्य प्रौढं पाण्डित्यं योऽभिवाञ्छेत्,  
स द्वितीयदोषनिराकरणप्रकरणोक्तरीत्या  
तद्विषय आधुनिकानां सिद्धान्तानपि सम्यक्  
परिचिनुयात्, तदालोचनां च कर्तुं यथा श-  
क्नुयात् तथा व्युत्पादनीयः । यथा वैयाकरण



आधुनिकं भाषाशास्त्रमालोचयेत्, नैयायिक-  
आधुनिक पदार्थविज्ञानमित्याद्युक्तमधस्ता-  
त् । तत एवेदानीं परेषामग्रे स्वशास्त्रगौरव-  
प्रख्यापनशक्तिरस्मासूदयेत्, उपयोगिता चा-  
स्मच्छास्त्राध्ययनस्य लोकेत्र प्रज्ञायेत् ।

अथ सर्वविषयसङ्कुले गम्भीरतमेऽपि  
संस्कृतसाहित्यवारांनिधौ पुरः स्फुरति त्रिच-  
तुरा एव विषया अद्यत्वे शिक्षायां गृहीताः,  
अन्ये तूपेक्षिता इति शिक्षाविषयसंकोच-

श्रुतुर्थः प्रबलो दोषः ।

अनेन किल व्यतिकरेण संस्कृतसाहि-  
त्यमेव हन्त दरिद्रतामिवानुभवति । उपेक्ष्य-  
माणाः संस्कृतवाङ्मयस्य गौरवख्यापका वि-  
षया विलुप्ताश्च विलुप्यन्ते च । किं केवलं  
पारस्परिकशुष्ककलहसारमेव संस्कृतवाङ्-  
मयमिति बहूनां संशय उदेत्यद्यत्वे । किञ्चैवं  
बहव आवश्यका अपि विषयाः पण्डितैरपि  
न ज्ञायन्ते इति महती हानिरापतिता । धर्म-  
ज्ञानं खलु संस्कृतज्ञानस्य मुख्यं प्रयोजनम्,  
ततोपि प्रायेण वञ्चिता भवन्ति अद्यत्वे सं-  
स्कृत-विद्वांसः । आवश्यकं स्वानुष्ठेयमपि  
बहवो न जानन्ति, दूरे तु परोपदेशप्रत्या-  
शा । जिह्वीमो वक्तुम्, यत् संस्कृतसाहित्य-  
स्य वर्णमालास्थानीया ये शिक्षा-ग्रन्थास्तेषां  
विज्ञातारोप्यद्यत्वेऽतिविरलाः ।

चिरादेव विविधकलाग्रन्था अस्तं गताः ।  
प्राचीनेषु पुस्तकालयेषु प्रासाद-मन्दिर-निर्मा-  
णोपवनारोपण-धनुर्विद्या-गान्धर्वशास्त्रादिग्र-  
न्थाः केचिदुपलभ्यन्ते, परं न केनाप्यवलोक्य-

न्त इति कथं तेषां रक्षा भवतु ? कौटिलीयार्थ-  
शास्त्रप्रभृतीन् राजनीतिग्रन्थान् दृष्ट्वा चकिताः  
सन्ति युरोपीया राजनैतिकाः, परमस्मदेशे क-  
ति सन्ति विद्वांसो यैस्ते ग्रन्था एकवारमवलो-  
कनेनापि कृतार्थिताः ? चतसृषु विद्यासु परि-  
गणितमपि वार्ताशास्त्रम्-( एकोनामिक्स् )  
विलुप्तम् । यस्य रक्षार्थमेव व्याकरणाध्ययनं  
प्रयोजनवदभूत्, विलीनप्रायः स भगवान्  
वेदः । कति सन्ति ननु साम्प्रतं वेदार्थज्ञा  
विद्वांसः ? अतिगौरवास्पदस्य विविधच-  
मत्कृतिनिधानस्य भारतीयानां सर्वस्वभूतस्य  
आगमशास्त्रस्य (तन्त्रशास्त्रस्य) वार्तापि क्व-  
चिन्न श्रूयते । क सन्तीदानीमष्टाङ्गयोगस्य अ-  
भ्यासशीला वृत्तारः ? क्व वोपलभ्यन्ते तदीया  
अभ्यासग्रन्थाः ? मीमांसाशास्त्रमुच्छिन्नप्राय-  
म् । दर्शनज्ञानं तिमिरावृतमेव । यत् संस्कृत-  
ज्ञानामाजीवनसाधनं तदपि संस्कृत-पण्डितैः  
स्वयं परित्यक्तम् । बहुषु विद्यालयेषु बह्विषु  
संस्थासु चाद्यापि धर्मोपदेशका विद्वांसः सं-  
ग्रहीतुमिष्यन्ते, न चैते विशिष्टयापि वृत्त्या  
योग्या उपलभ्यन्ते । बहवः श्रद्धालवः कर्म-  
काण्डाभिज्ञान् काले काले मृगयन्ते, न च  
लभ्यन्ते । अतिविरलाः खलु कर्मकाण्डा-  
भिज्ञाः । रुचिरकथावाचका अपि समये  
समये बहुषु स्थानेष्वन्विष्यन्ते, किन्त्वस्या  
अपि भारतप्रसिद्धायाः पद्धतेरभाव एव क्र-  
मेण जायते । उच्छ्वसन्ति च कथञ्चित् पु-  
राणानि । तदित्थं परित्यक्तेषु लोकोपयोगिषु  
जीवनोपायेषु, विलुप्तेषु च संस्कृत-साहित्य-  
गौरवख्यापकेषु गम्भीरशास्त्रेषु, यत्र तत्र प्र-



त्यब्दं सहस्राधिकानां व्याकरण-साहित्या-  
द्याचार्यपरीक्षोत्तरणमात्रेण कथं संस्कृत-  
साहित्यरक्षां तदुन्नतिर्वा भविष्यतीति वि-  
चार्य मनाक् । तस्मात् विलुप्तप्रायान् ग्रन्थान-  
न्विष्यान्विष्य, उपलभ्यमानांश्च प्रकाशयमा-  
नीय, भाषान्तरग्रन्थसाहाय्येन च पूर्णतां  
संपाद्य सर्वेऽप्युपयोगिनो विषया यथास्वं  
शिक्षायां सन्निवेश्याः । प्रथमायां मध्यमा-  
यां च शिक्षायां बहूनां विषयाणां परिज्ञाने  
रुचिश्छात्राणां संपाद्या । किञ्चोत्तमशिक्षायां  
विकल्परूपेण सर्व एव तथाविधा विषयाः  
सन्निवेश्याः, येन संस्कृत-साहित्याङ्गानां  
विलोपो न भवेत् । लोकोपयोगिता गौरवं च  
संस्कृतस्य सुरक्षिते भवेताम् ।

**अभिनवग्रन्थानामनादरः शिक्षापद्धतौ**

**पञ्चमो दोषः ।**

समये समये लोकानां मतिवैचि-  
त्र्याद् विभिन्नपद्धतिकानां ग्रन्थानामाव-  
श्यकता सर्वत्र जायते । संस्कृतसाहित्ये-  
ऽपि तथैव दृष्टचरम्, विभिन्नकालिकानां  
ग्रन्थानां विभिन्नपद्धत्यवलोकनात् । सर्वेष्वपि  
विषयेषु कालभेदेन विभिन्नसरणिमनुसृत्य  
विद्वद्भिः पूर्वं ग्रन्था विरच्यन्ते स्म, बहुश-  
इचेतेषां प्रचारस्तत्तत्समये जायते स्म । इ-  
दानीं तु प्रायेण ग्रन्था न विरच्यन्त एव, ये  
चापि कैश्चिद् विपश्चिद्भिर्विरच्यन्ते, तेषाम-  
पि शिक्षापद्धतौ तदधिनायकैरग्रहणात् प्रचारो  
न जायते । तत एव च हतोत्साहा ग्रन्थक-  
र्तारो न पुनर्ग्रन्थनिर्माणे प्रवर्तन्ते इति सा-  
हित्यस्याप्यभिवृद्धिः स्थगिता । प्राक्तनानां च

ग्रन्थानां समयेऽस्मिन् दुरुहत्वात् पद्धतिभे-  
दाच्च तेभ्यस्तथा व्युत्पत्तिरपि न जायते । य-  
द्यपि नूतना ग्रन्था न तथा मर्मस्पृशो भव-  
न्ति, इदानीन्तनानां ग्रन्थकर्तॄणां परिष्ठतानां  
तथा विज्ञानाभावात्, अत एव बह्व्यस्तुटयो-  
ऽपि तेषु लक्ष्यन्ते इति अस्ति केषाञ्चिदाक्षेपः ।  
बहुषु अंशेषु तथ्यतामप्ययं भजते, परं त-  
थाभूतानां विदुषां सर्वथा नास्त्यभावः । नैव  
सम्भवन्तीदानीं निर्दोषा उपयुक्ता ग्रन्था इति  
नेदं सारवद्वचः । अभिनवग्रन्थानामादरे  
क्रियमाणे सोत्साहं विद्वद्भिस्तथा ग्रन्था नि-  
र्मायन्ते । ते च विचार्य युक्ताश्चेन्नियोज्याः  
शिक्षापद्धतौ, अयुक्ताश्चेत्परित्याज्याः । त्रुट-  
यस्तु प्राचीनेष्वपि ग्रन्थेष्वेकस्य ग्रन्थकार-  
स्यापरेणोद्भाविता एवेति । मनुष्यमात्रे हि  
सुलभास्ताः । यदीयमेव प्रवृत्तिः पुराप्यभवि-  
ष्यत्, न तर्हि संस्कृतसाहित्यस्यैतावान्  
विस्तारोद्यत्वेऽद्विच्यत । सत्स्वपि प्राक्तनेषु ग्र-  
न्थेषु यथा प्राचीनैः समयानुसारमुपयोगं  
निधाय ग्रन्था विरचिताः, त एव चेदानीं  
शिक्षापद्धतौ समाद्रियमाणा दृश्यन्ते-तथा-  
द्यत्वेपि कुतो न ग्रन्थनिर्माणम्, कुतो वा  
निर्मितानामपि पाठ्यपद्धतिषु न ग्रहणम् ।  
इदानीन्तनग्रन्थैरेव शिक्षापरिचालने पाण्डि-  
त्यसारभूतानां प्राक्तनग्रन्थानां विलोपप्रसङ्गे  
सुमहती वाङ्मयस्य हानिः संपत्स्यत इत्य-  
पि केषाञ्चिद् भयं निरालम्बनमेव । यथा  
मध्यकालिकानां ग्रन्थानां शिक्षायां प्रवेशेऽ-  
प्यतिप्राक्तना ग्रन्था न लुप्ताः, तथेदानीं न-  
वेषु गृहीतेष्वपि मध्यकालिकानां लोपो न



भविष्यतीति विश्वस्यताम् । लोपालोपयोः सारवत्सारवत्त्वे एव निदाने । यदि सन्ति वस्तुनि गुणास्तर्हि न तस्य लोपः स्यात् । यथा प्रचलितायामपि सिद्धान्तकौमुद्यां काशिका, धातुवृत्तिर्वा न लुप्ता, तथा सिद्धान्तकौमुद्यपि सत्यपि नवीनग्रन्थप्रचारे न लुप्येत । अथ लुप्तप्राया एव काशिकादयः, हन्त ! तर्हि प्राक्तनग्रन्थविलोपनपातकं यन्मध्यकालिकैर्ग्रन्थैरुपार्जितम्, तस्य फलं तैर्भोक्तव्यमेव, किमस्माकं चिन्तया सिद्ध्येत । वस्तुतस्तु सारवद् वस्तु न विलुप्यत इति निश्चय एव साधीयान्, न तु रत्नामिषेण वाङ्मयाभिवृद्धिस्थगनम् । 'वृद्धाः सन्ति रत्नाणीयाः इति नोत्पाद्यन्तां बालाः'—इति नीतिर्न कुत्रापि दृष्टचरी । तस्मादार्षग्रन्थानपरिवर्त्यापि विद्वद्विरचिततत्तद्विषयकनिबन्धस्थाने आधुनिका अपि ग्रन्थाः सन्निवेश्या एव । समयोपयोगिनीं पद्धतिमवलम्ब्य प्रकटनीयाश्च नवीनास्तत्तद्विषयका ग्रन्था इत्येतदप्यावश्यकम् ।

अथ प्रारम्भिकशिक्षायाः काठिन्यं

षष्ठः सुदृढः शिक्षादोषः

वैज्ञानिकेऽस्मिन् युगे शिक्षाविज्ञानगवेषकैः सुस्पष्टमिदं सिद्धान्तितम्—यत् प्रारम्भिकी शिक्षा यावदेव सरलत्वं रुचिकरत्वं च प्राप्येत—तावदेव शिक्षाप्रचारसौकर्यं भवेत् । तत एवाङ्गलादिभाषाशिक्षाधिनायकाः प्रत्यहं प्रारम्भिकशिक्षायां सरलतां रोचकतां चाधातुं प्रयतन्ते, भवति च तासां भाषाणां प्रत्यहमेवाधिकाधिकः प्र-

चारः । अस्माकं तु प्रारम्भिकी शिक्षा अध्यापि तथैव कठिना । प्रायेण संस्कृतशिक्षामन्दिरे प्रविविक्तूणामेव च्छात्राणामग्रे पाणिनीयमन्यद्वा किमपि सूत्रनिबद्धं व्याकरणमस्माभिरवस्थाप्यते, कोषश्च केवलं घोषणार्थम् । तच्चेदं दृढतरार्गलायमानं प्रवेशमेव तेषां निवारयति । पूर्वं भाषापरिचयः, तदनु तद्व्याकरणज्ञानम्, इत्ययं युक्तियुक्तोप्याधुनिकानां विदुषां घण्टाघोषो नाद्यावधि संस्कृतशिक्षकैः कर्णे क्रियते, अपरिचितसंस्कृतभाषाणां छात्राणां बुद्धिः संस्कृतव्याकरणे कथं प्रवेशमासादयेत् । बहवस्तु हिन्दीभाषाया अप्यपरिचितान् बालान् संस्कृतव्याकरणे कोषे च नियोजयन्ति । कुतः खल्वप्यपकप्रज्ञानां छात्राणां तथाविधे गहने विषये प्रवेशो भवतु । ततः किल ते च्छात्रा अध्यापकैस्ताडयमानाः शुक्त्वमवलम्ब्य ग्रन्थान्तराणि कण्ठे कुर्वन्ति, न तु शिक्षाया मुख्यं प्रयोजनं प्रज्ञापरिष्कारो नाम तेषां लेशतोऽपि सिद्ध्यति । एवं प्रतिशतं सप्ततिरशीतिर्वा च्छात्रा प्रविविक्तव एव अनयाद्वारपिधायिन्या दृढतरार्गलया बहिरेव निष्कास्यन्ते । तेषामेव कृते “केचिद् भ्रष्टाः सुद्ध्युपास्यप्रयोगे” इत्यादय आभाणका अस्मद्देशे प्रसिद्धयन्ति । ताश्च संस्कृतभाषाया महत्त्वं ख्यापयन्तः सगर्वं वयमुदाहरामः, इत्थं च प्रकारान्तरेण शिक्षायाः काठिन्यमेव वयं प्रशंसामः—इत्यहो अस्माकं वैचित्र्यम् । कथमित्थं संस्कृतभाषायाः प्रचारः सेत्स्यति, कथं वा कोषो जिलीनेयं जीवितं रक्षिष्यतीति नैव



शिक्षाकर्णधारा मनागपि विचारयन्ति । दृश्यन्ते बहवश्छात्राः संस्कृतशिक्षायां प्रविष्टाः, ततो निराशा भूत्वा प्रतिनिवृत्ताश्च आङ्ग्लभाषायां प्रविश्य पाठ्यमासादितवन्तः स्वल्पेनैव कालेन अहो सप्तसमुद्रान्तरितदेशभाषा येषां सुग्रहा, स्वीया देशभाषा-स्वकीयमातृभाषा तेषां दुर्बोधेति महच्चिन्तम् । यद्यपि राजभाषेति विशिष्टफललाभप्रत्याशया आङ्ग्लभाषां बहवोऽधीयते इति सत्यम्, तथापि शिक्षापद्धतिकाठिन्यमपि संस्कृतमध्येतुमिच्छतां सुमहत् प्रतिबन्धकमित्यपि नासत्यम् । प्राक्तने च संस्कृतशिक्षाप्रचारकाले संस्कृतशिक्षायाः सरलत्वाय प्रायतन्त विशिष्टप्रज्ञा इति प्रत्यक्षं पश्यामः । क्रमेण जनानां बुद्धिहास इत्यस्माकं दार्शनिकः सिद्धान्तः । तत एव महाभाष्यादिदुरूहग्रन्थेभ्यो व्याकरणशिक्षां कठिनामवेक्ष्य काशिका-धातुवृत्तिप्रभृतयो ग्रन्थास्तैस्तैर्विद्वद्भिर्निरमायिषत शिक्षासौकर्यार्थम् । अथ ततोऽपि बोधे कालेन काठिन्यमालक्ष्य सिद्धान्तकौमुदी भट्टोजिदीक्षितमहाशयेन सौकर्यमेवोद्दिश्य विरचिता, तत्रापि काठिन्यं निध्याय तत्र भवान् वरदराजो लघुकौमुदीं निर्ममे । इदानीन्तु कालक्रमेण साप्यतिकठिनेवाभाति च्छात्राणाम्, परं नेदानीमाधीयते सौकर्यार्थं विद्वद्भिः प्रयत्नः ।

वस्तुतस्तु प्राथमिकशिक्षार्थं कोऽपि प्रयत्नोस्माकं नास्तीति सुस्पष्टं शक्यते वक्तुम् । आङ्ग्लादिभाषाशिक्षाक्रमे प्राथमिकशिक्षालया एव (प्राइमरी स्कूल्स्) बाहुल्येनोद्घाटयन्ते, तदर्थमेव प्रचुरं द्रव्यं व्ययीक्रियते,

उच्चशिक्षिताः प्राप्तानुभवाश्च तत्राध्यापकपदे विनियोज्यन्ते । संस्कृतस्य तु केवलप्राथमिकशिक्षाशाला विरला एव भवेयुः । यः कश्चिदेकस्मा अपि विदुषे विशतिमुद्रामितं पञ्चदशमुद्रामितं वाऽत्यल्पमपि वेतनं दातुं शक्नोति, सोऽपि स्वीयायां पाठशालायामाचार्यपर्यन्तं छात्रान् संग्रहीतुमभिकाङ्क्षते । मध्यमापर्यन्तं त्ववश्यमेव संगृह्णाति । पाठशालानियुक्तो विद्वानपि चोच्चकक्षाच्छात्राणामध्यापनेनैव स्वीयां प्रतिष्ठां गणयति । ततश्च प्राप्तेषु शास्त्रिकक्षाच्छात्रेषु मध्यमाच्छात्रेषु वा तेषामेवाध्यापने तस्य विदुषः समयव्ययो भवति, प्रथमशिक्षाच्छात्रास्तु मध्यमाच्छात्राणामेव गले पात्यन्ते 'अरे दीयतामेभ्यः 'सन्धा' (पाठः) ।' किं ते वराका मध्यमाच्छात्राः पाठयितुं जानीयुः, कथं वा प्रथमकक्षाच्छात्राणां मानसभावविकासनाय शिक्षां दद्युः? केवलं घोषणार्थं कतिचित् पङ्क्तीस्तदग्रे वाचयन्ति । तेऽपि चानन्यगतिका घोषणमात्रशरणा मानुषतां विहाय शुक्त्वमवलम्बन्ते । तेनैव च घोषणबलेन ते च्छात्राः परीक्षा अप्युत्तरन्ति, पदवीरप्यधिगच्छन्ति, अध्यापकपदान्यपि लभन्ते परं तिष्ठन्ति 'यथाजाता' एवेति शतशो दृष्टचरम् । केवलं घोषणप्रवणतया विचारशक्तिस्तेषां विलुप्तप्राया भवति, ततः प्राप्तयौवना यदि ते वस्तुतः किञ्चन विज्ञातुं विचेष्टेरन्नपि तथापि न शक्नुवन्ति विज्ञातुम् अननुशीलनेन तादृशशक्तेरेवोच्छिन्नप्रायत्वात् । नेदं सर्वं कल्पनाप्रसूतम्, अपि तु बहून्धेवविधानि



निदर्शनानि मया दृष्टानीति सशपथं ब्रवीमि ।  
 समये समये बह्विः पाठशाला विलोक्यतो  
 दुरवस्थां चेमां निध्यायतो मम मनसि भाव  
 एवंविधोऽनेकधा प्रादुरभवद्यन्नेवंविधा-  
 भिः पाठशालाभिर्देशस्य समाजस्य वा को-  
 ऽप्युपकारः, प्रत्युत मनुष्याणां तिर्यक्ता-  
 पादनरूपो महानपकारः । तत एव  
 नेमाः पाठशालाः, अपि तु सूनागृहाण्येता-  
 नि, यानीयतां बहूनामायुर्व्यर्थतां नयन्ति क-  
 दर्थयन्ति । कटूक्तिरियं येषां हृदि क्षोभमुत्पा-  
 दयेत्, तान् सविनयं क्षमां याचे । परमेवं-  
 विधया शिक्षादुरवस्थया परःसहस्राणां छा-  
 त्राणां वृथायुःक्षपणं भवति न वेति ते दर-  
 मुकुलितनेत्रं मनाङ् निध्यायन्तु । या अपि  
 प्रतिष्ठिताः पाठशाला बहूनामाचार्याणामु-  
 त्पादनाभिमानं दधति, तासामपि यदीतिहासो  
 ऽवलोक्येत, कति च्छात्रा आरम्भादद्यावधि  
 तत्र प्रविष्टाः, कति च साफल्यमाप्ताः, त-  
 त्रापि कति वस्तुतो व्युत्पन्ना इति, तदाऽधिका-  
 धिकं प्रतिशतं पञ्चषाणामेव च्छात्राणां साफ-  
 ल्यं विदितं स्यात्, व्युत्पन्नता तु सहस्रेष्वत्ये-  
 कस्य कदाचिद्भवेत् । तदेवं शेषाणान्तु च्छात्रा-  
 णां जीवनं व्यर्थतामेव गतम् । आङ्ग्लादिपाठ-  
 शालास्वपि सर्वे सफला न भवन्तीति सत्यम्,  
 परं संस्कृतपाठशालापेक्षया प्रतिशतं माध्य-  
 मम् (औसत) तत्र बह्वधिकं भवति । तदेत-  
 त्सारतम्यं प्राथमिकशिक्षानवधानमूलकमेव ।  
 अलमधिकजल्पनेन । प्राथमिकशिक्षायां या-  
 वदस्माकं पूर्णमवधानं न स्यात्, तावत्सुदु-  
 ष्करा संस्कृतज्ञा । पतदर्थं प्रतिनः सादर-

मभ्यर्थ्यन्ते, यदुच्चशिक्षाप्रचारणप्रतिष्ठा-  
 लसां परित्यज्य देशोपकारलक्ष्येण संस्कृतस्य  
 प्रारम्भिकशिक्षणालयास्तैः कृपया प्रतिष्ठाप्य-  
 न्ताम् । विद्वांसश्चापि सानुरोधं प्रार्थ्यन्ते-यत्तैः  
 प्राथमिकशिक्षायामेव सयत्नैर्भाव्यम्, तद-  
 र्थमेव च स्वाश्रयदातारो धनिकाः सम्यक्  
 प्रबोध्य प्रोत्साहनीयाः । यथा चारम्भादेव  
 शिक्षार्थिनां मतिर्विकासमासादयेत्, तथा स-  
 परिश्रमं प्रयतनीयम् । अन्यभाषाशिक्षका द्र-  
 ष्टव्याः, अनुकरोणीयाश्च । संस्कृतमधिजिगां-  
 सवश्छात्रा आदौ हिन्दीभाषाद्वारेण सुशिक्ष-  
 णीयाः, हिन्दीभाषाव्याकरणेऽपि तेषां पाठ-  
 वं संपाद्यम् । ततः संस्कृतस्य लघुपुस्तिकाः  
 (पाठावलीः, रीडरपदवाच्याः) द्वारीकृत्य  
 भाषापरिचयस्तेषां संपादनीयः । भाषां व्य-  
 वहर्तुं च ते प्रोत्साहनीयाः । व्याकरणमपि  
 चार्वाचीनक्रमेणादौ तद्बुद्धौ संनिवेश्यम् ।  
 एवं प्रायेण पञ्चवत्सरानधिगतशिक्षाणां तेषां  
 सूत्रनिबद्धे व्याकरणे प्रवेशः संपादनीयः  
 तेन पूर्वं सूत्रघोषणम्, तदनु वृत्तिघोषणम्,  
 तदुत्तरं चापि हिन्दीभाषायां तदनुवादघो-  
 षणमिति शुकारटनप्रक्रिया तैर्न शरणीक्रिये-  
 त, 'इकः स्थाने यण् स्यात्' इत्येतावदुक्त्यै-  
 व ते बोध्यांशं ज्ञातुं प्रभवेरन् । 'इकके स्था-  
 न में यण् होय' इत्यपि घोषयितुं नापद्येत ।  
 एवमारम्भिकशिक्षायां परिष्कृतायां व्युत्पत्ति-  
 श्छात्रेष्वग्रे सम्यगुदयमासादयिष्यति, शि-  
 क्षाफलं च प्रज्ञापरिष्कारः सेत्स्यतीति निश्च-  
 प्रचम् । तदस्यां दिशि तूर्णमेव विद्वद्भिर्विधी-  
 यतां प्रयत्न इति सानुरोधं मदीयाभ्यर्थना ।



एवं कलानामत्यन्तमुपेक्षा शिक्षायां

सप्तमो दोषः

इदानीं तादृशं युगमुपस्थितम्—यज्ज्ञानार्थं विद्याध्ययनम्, आजीवननिर्वाहार्थन्तु कलाभ्यास इत्यर्थं सिद्धान्तः सर्वथा सर्वैरपि स्वीकार्यः स्यात् । अन्यथा उदरभरणसमस्या, कुटुम्बपालनसमस्या वा प्रत्यहं जटिलायिष्यते । 'अधीतम्' 'अध्यापितम्' इत्येतावता न कथमपीदानीं कृतार्थता संभवति । यदि पूर्वकाले इवाध्यापनवृत्तिर्ब्राह्मणमात्रनियताऽस्थास्यत्, तदाध्ययनाध्यापनाभ्यां सिद्धिः समभविष्यत् । कालेन विप्लुतायां वर्णाश्रमस्थितौ मनुष्यसामान्ये चाध्यापनवृत्तिलोपतां गते कथं सर्वेषां निर्वाहोऽध्यापनेन संभवेत् । न ममायमभिप्रायः स्वप्नेऽपि संभावनीयः—यद्वर्णाश्रममर्यादाविलोपेऽस्माभिरपि सहयोगिभिर्भाव्यमिति । परं शिरसि निपतितेयं विपत् कथंचित्तु प्रतीकार्या । वर्णाश्रमव्यवस्थामद्यैव यथावत्प्रतिष्ठापयितुं नास्त्यस्माकं सामर्थ्यमिति सर्वेऽपि स्वस्वमनसि जानन्ति । ब्राह्मणानाम्, विशेषतश्च संस्कृतज्ञानां वृत्तिदौर्लभ्यमनुदिनं दुःसहतामुपगच्छति । तदापद्धर्मं स्मृतिप्रवक्तृभिरनुमोदितमनुसृत्य व्यापारव्यवसायं कलानैपुण्यं वा यदि न वयमुररीकरिष्यामः, तर्हि 'वर्धास्कीम' नाम्नि भयंकरापदावर्तपतिताः सुरभारती विलोपयिष्यामः, कलङ्कभाजश्च भविष्याम इति मुहुरिदं विचार्यताम् । आङ्ग्लादिविद्यालयेषु च कलाशिक्षणं प्रायेण सर्वत्रैव प्रवृत्तमिदानीम् । सविनोदं पाठवं

बालैरत्रासाद्यत इति महच्छिक्षासौकर्यमत्र । अस्ति च बह्वीभिः कलाभिरस्माकं शास्त्रशिक्षाया अपि सुदृढः संबन्धः, परं ता अपीदानीमस्माभिरुपेक्षिताः संस्कृतज्ञेभ्यो दूरीभूता एव । यथा आलेख्यकला (ड्राइङ्ग) (Drawing) अस्माकं फलितव्यौतिष-रेखागणित-कर्मकाण्डादिशिक्षासु नितरामुपयुज्यते । चित्रणकला, संगीतकला च साहित्याध्ययनस्याङ्गभूते एव । सर्वेऽपि गणनार्हं नायका नायिकाश्चापि कलाभ्यामाभ्यामशून्या आसन्ति नाटकादिभ्यः प्रतीयते । मृत्प्रतिकृति-(मॉडल्स्) निर्माणकला, तक्षणादिकला वेद्यादिचयनकला च वर्णाश्रमिणां सर्वस्वभूते यज्ञे प्रतिपदमुपयुज्यन्त एव ।

वीणावादनतरवज्रः स्वरजातिविशारदः ।

तालज्ञश्चाप्रयासेन मोक्षमार्गं नियच्छति ॥

इत्येवं महर्षिभिः स्तुता गीतवाद्यकला आङ्ग्लादिमहाविद्यालयेषु प्रचारमासादयन्त्यपि कुतोऽस्माभिरुपेक्ष्यत इति न वयं विवेक्तुं प्रभवामः । छायाचित्रग्रहणम् (फोटोग्राफी) सीसकाक्षरयोजनम् (कम्पोजिङ्ग्) पुस्तकादिमुद्रणम्, मुद्रणलेखः (टाइपराइटिङ्ग्) संचित्रलेखप्रक्रिया (शार्ट राइटिङ्ग्) वस्त्रनिर्माणशिल्पम्, सूचीकर्म, घटीयन्त्रपरिष्कारश्चेत्याद्याः कला अपद्धर्मेमनुसृत्य यदि संस्कृताध्यायिभिः शिक्षयेरन् ; तर्हि जीविकाप्रश्न एषां बहुष्वंशेषु समाहितः स्यात् । संस्कृतशिक्षा च युगेऽस्मिन् रक्षयितुं शक्येत । अभिनवक्रीडाश्चापि सभ्यसमाजे प्रतिष्ठाधिकमार्थं संस्कृतच्छात्रैः शिक्षणीया एव । नहि



लोकात् बहिर्भूत्वा लोके प्रतिष्ठाप्ताः सुकर  
इति मुहुरेतच्चिन्तनीयम् ।

सेयं 'दूषणसप्तभङ्गी' संस्कृतशिक्षापद्ध-  
तिमर्दयन्ती सुविविच्य विद्वद्भिर्मागदुत्सा-  
रणीया । नात्रालस्यवशादेकस्यापि दिनस्य  
विलम्बः सोढुमर्हः । उद्देश्यं च संस्कृतशि-  
क्षायाः सुविचार्य स्थिरीकरणीयम् । मन्म-  
तो 'भारतीयसंस्कृतिरक्षैव' संस्कृतशिक्षाया  
एकमात्रमुद्देश्यमिदानीं भवितुमर्हति, अस्य  
संस्कृतभाषाध्ययनमात्रसाध्यत्वात्, उद्देश्या-  
न्तराणां च भाषान्तरैः सुसाधत्वात् । तस्मा-  
दिदमेवोद्देश्यं स्थिरीकृत्य तद्दिशि सर्वे संस्कृ-  
तशिक्षाभिलाषुकाश्चालनीयाः । पूर्वमार्थस-  
भ्यताया मर्मज्ञानम्, अन्याभिः सभ्यताभि-  
स्तदीया तुलना; किं किमस्मत्सभ्यतायां म-  
हत्त्वास्पदम्; कया च प्रक्रियया समयेऽस्मि-  
स्तन्महत्त्वमस्माभिः प्रतिष्ठापयितुं शक्यते;  
केन च प्रयत्नेन नव्यशिक्षितानां भारतीयानां  
प्राक्तनभारतीयसभ्यतायां रुचिः संपादनी-  
या-इत्येतदाद्यैव मुख्यत इदानीं शिक्षणीयं  
वस्तु । वेददर्शनपुराणादिमर्मज्ञाः, धर्मप्रचा-  
रकाः, कर्मकाण्डकोविदाः, कथाप्रवक्तार-  
श्च शिक्षयानयां समुत्पादनीयाः । सामयि-  
की विचारपद्धतिश्च तैः प्राधान्येन शिक्षणी-  
या । 'पञ्चावयववाक्यप्रक्रियैव वयं विचा-  
रे प्रवर्तिष्यामहे' इत्येवंप्रकारको हठ इदा-  
नीमुपहासास्पदतां गतः । एवंविधैर्हठैर्वयं  
समाजादूरीभवामः । न चार्थेषु ग्रन्थेषु पञ्चा-  
वयववाक्यप्रक्रियैव प्रतिपादनीयमिति  
नियमो दृश्यते । यया कयापि प्रक्रियया प्र-

तिपादनं भवतु, पर्यवसाने पञ्चावयववास्तत्र  
फलिष्यन्तीति सत्यम्, परं नव्यन्यायरी-  
त्यैव पञ्चावयवा वक्तव्या इति दुराग्रहमात्रं  
परित्याज्यमेव । यादृशी प्रवचनशैली स-  
मयेऽस्मिन् लोके समाहृता, सैवास्माभिश्छा-  
त्रेभ्यः शिक्षणीया । नवीनं मार्गमवलम्ब्य  
प्राचीनमर्यादामहत्त्वं प्रतिष्ठापनीयमिति  
सारः । एवं प्रक्रियाभेदे सामयिकशैलीभे-  
देऽपि वा ये धर्मविरोधमुद्घाटयन्ति, ते  
श्रद्धया प्रणम्याः, न त्वनुगमनीयाः । संस्कृ-  
तिरक्षणरूपस्योद्देश्यस्य नवीनमार्गाश्रयणम-  
न्तरेणासिद्धेः । शिक्षापद्धतिपरिवर्तनं च  
देशकालानुरोधेन सदैव भवति, नानेन धर्म-  
विप्लवप्रसङ्ग इति मुहुरं विचार्य मनसि  
करणीयम्, एवं प्रवर्तमानानां संस्कृतज्ञानां  
जीविकाप्रश्नोऽपि बहुष्वंशेषु समाहितः  
स्यात् । कर्मकाण्डकोविदानां धर्मप्रचारशैली-  
विदुषां कथाप्रवाचकादीनां चाद्यापि जीव-  
नोपयोगिधनलाभदर्शनात् । आयुर्वेदज्यौति-  
षाद्यपि जीविकानिर्वाहाय शिक्षणीयम् । न  
तु सर्वैरेकवृत्त्युन्मुखैर्भवेत्तद्व्ययम्, एकया वृ-  
त्त्या सर्वेषां जीवननिर्वाहासंभवात् । कला-  
ज्ञानमप्येतदर्थं परमोपयोगीत्यनुपदमुपपादितं  
न विस्मरणीयम् । भारतीयसभ्यतासर्वस्वभू-  
तमाहम्बरशून्यमल्पव्ययसाध्यं च जीवनम-  
भ्यसनीयं संस्कृतज्ञैः । तदेवं विभिन्नैः प्रका-  
रैः सारल्येन लोकयात्रां निर्वहन्तो वयं प्राक्त-  
नसभ्यतासंरक्षणे सर्वेऽपि यदि बद्धलक्ष्याः  
स्याम, तर्हि सुनिश्चितं साफल्यं प्राप्नुयाम,  
संस्कृतभारती इदमेव, सनातनं धर्मं च भा-



सं० २० शिवाङ्कः —



साहित्यरत्न पं० शिवदत्तशास्त्री, तुमसर सी० पी०







## साहित्य-रत्नपण्डितश्रीशिवदत्तशर्मशास्त्रिमहाभागः तुमसर ।

( ले० श्रीवृद्धिचन्द्रशर्मा शास्त्री, व्याकरणाचार्यः, जयपुरम् )

अयं हि महाभागः जयपुरराज्यान्त-  
र्गतखेतडीसामन्ताधिकारे वर्तमानस्य को-  
टपुतलीप्रान्तीय-( निजामत )व्यवस्थायां  
स्थितस्य बनेटीग्रामस्य वास्तव्यो भारद्वाज-  
गोत्रीयगौडब्राह्मणस्य श्रीगणेशरामशर्ममहो-  
दयस्य पुत्रः । अनेन हि महाशयेन भारतप्र-  
सिद्धवैदुष्यस्य महामहोपाध्यायश्रीगिरिधर-  
शर्मचतुर्वेदमहाभागस्यान्तेवासित्वमुररीकृत्य  
लवपुर-( लाहौर ) स्थप्राच्यविद्याविभागे  
( ओरिएण्टल कॉलेजे ) अधीत्य पञ्चाम्बु-  
विश्वविद्यालयस्यान्तिमोपाधिपरीक्षां दत्त्वा  
शास्त्रीति पदवी प्राप्ता । हिन्दीभाषां च स-  
म्यगधीत्य तत्रविषये 'साहित्य-रत्नमि' ति  
विरुदपि लब्धा ।

एष हि बरडोदनगरस्याधिनायकानां  
राणेत्युपाधिधारिणां क्षत्रियतल्लजानां साम-  
न्तानां वंशपरम्परयैव राजगुरुत्वेन संमानितो  
भूसुरः, स्वर्गीय-काश्मीरनरेशश्रीप्रतापसिंह-  
महोदयेनापि सबहुमानमर्चितः ।

नातिचिरात् एष महाभागो म-  
ध्यप्रदेशस्य तुमसरनगरे निवसति । अस्य  
पितृचरणाः पण्डितश्रीगणेशरामशर्ममहोद-  
यास्तत्रत्यैर्नागरिकैः सफलचिकित्सकत्वेन प-  
रिगण्यन्ते । एभिश्शतशश्चिररोगिणस्तत्र-  
त्या उल्लाघतां नीता एतेषां यशोगानं कुर्वन्तो  
निवसन्ति ।

वर्तमाने युगे धर्मपरिज्ञानार्थं तत्परि-  
पालनार्थं भारतीयप्राचीनसंस्कृतिरक्षणार्थञ्च

संस्कृतसाहित्याध्ययनमतीवोपयोगि किन्तु न  
निर्वाहार्थमिति गुरुचरणेभ्यः सम्यगवबुध्य  
तदेव कार्यरूपेण परिणमयन्नयमध्यापनादिवृ-  
त्तिष्ववधानमददद् व्यवसाय एव दत्तवान  
दृष्टिम् । प्रचलत्सु नैकविधव्यापारेषु संलग्ने-  
नाप्यनेन आर्यसंस्कृतिं लक्ष्यीकृत्य ब्राह्मणो-  
चितव्यवसायेष्ववधानं ददता यन्त्रालय  
(छापाखाना) एकस्तुमसरनगरे संस्थापितः ।  
यन्त्रालयस्यास्य नामास्ति "महावीर-यन्त्रा-  
लयः" यत्र कश्चिदपि त्रैवर्णिको बालकः  
शुल्कं विनैव मुद्रण-शीशकाक्षरयोजनादिशि-  
क्षणं शक्नोति ग्रहीतुम् । सेयमुदारता श्रीम-  
तः प्रशंसार्हा । अन्योपि व्यवसायः श्रीमतः  
'गणेशराम भगवानदास' नाम्ना प्रचलति ।  
तदेवं लक्ष्मी-सरस्वत्योः संमेलनं कस्य वा  
मनुजस्य मनसि नामन्दानन्दसन्दोहमुद्भाव-  
येत् । अस्तु,

वर्तमानेस्मिन् युगे, यस्मिन् संस्कृत-  
साहित्य-रक्षार्थं भारतीयसंस्कृतिरक्षणार्थञ्चो-  
दासीने राजवर्गे ताटस्थ्यं भजमाने च श्रे-  
ष्ठिसमूहे, आतश्च अव्यवहारतां गते संपूर्णे-  
पि संस्कृत-साहित्ये, न कश्चिदेतदतिरिक्तः  
शोभनः पन्थाः, यमवलम्ब्य प्रचलन् भारती-  
यो ब्राह्मणवर्गः उदरभरणचिन्तया विनिर्मु-  
क्तः स्वसंस्कृतिरक्षां विदध्यात् । मन्ये, आ-  
दर्शमिमं परिगृह्य भारतीया भूसुराः संस्कृता-  
ध्ययने प्रवर्तेरन् संस्कृत-साहित्य-रक्षापि सं-  
भवेत्, निर्वाहचिन्ता च न बाधेतेति शम् ।



- ३१७७ - श्रीमान् श्रीमान् श्रीमान् श्रीमान्



रतीयानां जीवनेष्वनुस्यूतं पुनरपि विधातुं प्र-  
भवेम । पूरयतु जगन्नियन्ता जगदीश्वरः सु-  
खस्वप्नमिमम्, प्रवर्तयतु च स एवं विषयेऽ-

स्मिन् विदुषां विचारप्रवाहमिति संप्रार्थ्य ब-  
हुजल्पनापराधकृते पाठकेभ्यः क्षमामभियाच्य  
च निबन्धोऽयमिदानीं पूर्णतां नीयत इति ।

## उपसंहारः

सुरभारतीसेविनः पाठकमहाभागाः !  
शिक्षाङ्कोऽयमियता परिसमाप्यते नाम, परं  
न तावत्परिसमाप्यतेऽधिगतानां निबन्धानां  
संख्या । बहवः किल निबन्धाः साम्प्रतम-  
प्यवशिष्यन्त एव । कामं ते निबन्धा विष-  
यस्पर्शदूरगामिनः, केवलं संस्कृतसंबन्धे लि-  
खिताः संस्कृतभाषामयाश्चेत्येतावानेव यद्य-  
पि प्रकृतेन बादरायणः संबन्धस्तथापि प्रेष-  
कमहाभागानामस्मात्वनुग्रहातिरेकमवश्यम-  
भिनन्दामः । परं परिमितवसुसारेण पत्रे-  
णानेन कियद्वा पराक्रम्यतां नाम । वर्ष या-  
वन्निःशब्दं पत्रमङ्गीकुर्वतां मूल्यसंग्रहार्थं  
V. P. प्रेषणे तु निरनुरोधं तत्परावर्तयतां  
महानुभावानां संख्या हन्त प्रतिवर्षमुपचीय-  
मानैवाऽस्ति । अस्तु, नायमाक्रोशः समाप्ति-  
मङ्गलावसरमर्हति । येषां महाभागानामार्थि-  
केन साहाय्येन कार्यमिदमपूर्यत नूनमेतेषां  
वयमत्यर्थं कृतज्ञाः । सत्यवसरे नामानि  
तेषां प्रकाशयेरन् कृतज्ञतया ।

ये तु महानुभावा निबन्धलेखं मुहुः प्रति-  
जानन्तोपि, पाञ्चालीचीरमिव प्रेषणावधिं  
मुहुर्दीर्घ-दीर्घतरीकुर्वन्तोऽपि, 'अस्यां भाषा-

यां लेखिष्यामः' अनेन १ समयेन प्रेषयि-  
ष्यामः' इत्यादिनानाधाऽस्मान्नर्तयन्तोऽपि,  
पर्यन्ते शुन्यमेवाऽदर्शयन्तेषामपि धयं कृतज्ञा  
एव । यतो हि 'रशनैरनुष्ठितं कार्यं नानु-  
बध्नाति दूषणम्' इति विलम्बवशात्स्वतः  
संभूतम् । एवमेव चित्रादिप्रेषणविषयेऽपि  
बहुभिः प्रतिज्ञाय केवलं विलम्ब एव संपा-  
दितो नाऽस्माकमवलम्बः । अत एवाऽनुग्राह-  
कमहाभागा अपि स्वल्पसंपत्साराणां संस्कृ-  
तकार्यकर्तृणां सहजसुलभमिदं विधं संकटम-  
नुमाय क्षाम्येयुरेवेति विश्वसिमः ।

शिक्षासमस्यां सरलीकर्तुमधिगता इमे  
निबन्धास्तु कीदृशा इति तु विचारः पाठका-  
यत्त एव, नास्माकमवसरोऽत्र वाचाम् । कि-  
न्तु नास्मिन्स्तोकोऽपि संदेहो यदेकस्मिन् वि-  
षये, तत्रापि च तादृशे विषये यस्मिन् हि  
निखिलसंस्कृतसेविनां जीवनमरणयोः प्रश्नो  
निगूढोऽस्ति, इयतां पण्डितानां लेखनी प्र-  
वृत्ता भवेत्सुरभारत्यामयं प्रथमोऽवसरः ।  
महदिदं च गौरवमस्माभिरेवाऽधिगतं यद्  
येषां काश्यादिस्थपन्नपण्डितमहाभागानां  
सर्वसमर्था वागेव केवलं यत्र प्राभवत्तत्र तेषां



लेखन्यपि प्रकटक्षेत्रे दर्शनं ददाति, वयं च तत्कृतिसंपादनसौभाग्यं लभेमहीति । अस्तु ।

पाठकानां सौकर्यार्थं बहूनामेकान्ताऽनुरोधा-  
दथाऽयं यथाशक्यमाविष्कियते—

### निखिलनिबन्धनिष्कर्षस्तद्विमर्शश्च ।

तत्राऽऽहुः—

म० म० श्रीप्रमथनाथभट्टाचार्याः—( पृ० ३ )

‘आर्याणां दृष्ट्या मानवजन्मनः साफल्यं भगवतः साक्षात्कार एव । साम्प्रतिकसंभ्यजनेषु प्रसूतेन जडविज्ञानेन तु न दुःखनिवृत्तिः । अत एव यया तत्संपद्येत सैव शिक्षा’ इति सारम् ।

विद्वद्भरचण्डीप्रसादसुकुलाः—( पृ० ७ )

श्रावण्यां प्रौष्ठपद्यां वेत्यादिमनुस्मृतिचतुर्थाध्यायस्थः अध्ययनकालः, साङ्गचतुर्वेदरूपोऽध्ययनीयविषयश्च निर्दिष्टः (आर्षशिक्षापद्धत्याम्) । पुरा वेदा एवाध्येया आसन् । ततस्तर्क-शङ्कासु प्रसृतासु पूर्वोत्तरमीमांसादिशास्त्राणामध्ययनं प्रवृत्तम् । अध्ययनस्थानं च काशी तक्षशिला वाऽऽसीत् । सरस्वतीमासिकपत्रोद्धृततक्षशिलाविद्यालयपरिचयः (पुरातनशिक्षापद्धत्याम्) ।

श्रीदामोदरगोस्वामिनः ( पृ० १० )

अधीतिबोधाचरणप्रचारणान्येव न शिक्षाया अङ्गानि, अपि तु प्रत्येकं पुनश्चत्वारो भेदा इति संहत्य षोडशाङ्गानि शिक्षाया इत्येतावन्मात्रं वक्तव्यं ‘शिक्षधात्वर्थतावच्छेदकविद्योपादानात्मकफलस्यैव’...‘संपनीपद्यमानतां विभर्ति । पठनस्यैव तार्त्तीयिकं लिखनमित्यादिनरीनृतद्भिः पदैरुपनिबद्धम् ।

देवर्षिभट्टभोरमानाथशास्त्रिणः ( पृ० १३ )

पूर्वतः प्रसृताया अत्युपयोगिन्या अपि

संस्कृतभाषायाः साम्प्रतं प्रचारो लोकानामर्थपेक्षित्वाद्दुःसंभवः । तदर्थं बह्वर्थव्ययेन साम्प्रतिकविज्ञानादिपुस्तकानि भाषायामस्यां निर्मेयाणि । तदभावे तु संस्कृतशास्त्राध्ययनेन साकं जीविकोपयुक्तविद्या वैद्यक-ज्योतिष-राजभाषादिरवश्यमुपादेया ।

राजगुरुश्रीगोपीनाथशास्त्रिद्राविडाः M. A. (पृ० २३)

हिन्दुजात्यै संस्कृतमपरिहार्यम् । विना तदध्ययनं संस्कृतसंपृक्तानि व्यवहारादिकार्याणि न सम्यग्भवन्ति । संस्कृताध्ययनं सम्प्रत्युपलभ्यमानमपि केवलं काव्यसाहित्य एव । दर्शनादिशास्त्राध्ययनं विरलीभवति । छात्रवृत्त्यादिद्वारा तत्प्रोत्साहनीयम् । प्राक्तनपद्धत्या संस्कृताध्ययनमेव शास्त्रेषु सफलं नाङ्गलरीत्या । किन्तु साम्प्रतं संस्कृताध्ययनेन नोदरपूर्तिः । अत एव संस्कृताध्यायिभिः कार्यालयादिषु प्रवेशाय हिन्दी शिक्षणीया । तदुपायश्च-संस्कृतपरीक्षासु हिन्दीनिबन्धलेखादिविषय आवश्यकः क्रियेत । आंग्लभाषा-प्येभिः सारल्येनाध्येतुं शक्या, आङ्गलैस्तु न सारल्येन हिन्दी संस्कृतं वा (प्राक्तनदृष्टान्तैः) । रामायणमहाभारतादीनि सर्वैरध्येयानि । मानसिकदृष्टिविकासाय सामयिकपत्रादीन्यवश्यमध्येयानि । जीविकार्थं पुराणवाचनाद्यध्यासः कार्यः । बाल्यविवाहश्च प्रान्तेऽस्मिन्प्रचलितो निरोद्धव्यः । स्त्रीणां कृते संस्कृतविद्यालया निर्मेयाः । धर्मविश्वासदा-



द्वयार्थं भाविसंततिहितार्थं च तासां संस्कृत-  
ताध्ययनमावश्यकम् ।

भारतं च संस्कृतशिक्षा च

( भट्टश्रीमथुरानाथशास्त्री ) ( पृ० ४१ )

प्राक्तनी आर्षविज्ञानशिक्षा शास्त्रार्थयुगे-  
न विपर्यस्ता । साम्प्रतं प्रचलिताः संस्कृतो-  
च्चशिक्षाग्रन्थाः शास्त्रार्थयुगस्य । व्यावहारिक-  
मर्थं गुणीकृत्य केवलं शब्दोपर्येव संरम्भं प्र-  
काशयद्भिर्न तैरस्माकमैहलौकिकः पारलौकि-  
कश्च लाभः । तर्के व्याकरणे च अवच्छेद-  
कतायुगेन वादः प्रचारितः, नाद्य तस्याऽऽ-  
वश्यकता । अत एवाऽनुभविभिः संभूय यु-  
गोपयुक्तः शिक्षाक्रमो निर्धारणीयः, अन्यथा  
सेयं शिक्षा येन क्रमेणापचीयते तदनुसारं  
शीघ्रमेव लयमियात् । पण्डिताः शिक्षासं-  
शोधने कलहायन्तेऽवश्यं किन्तु प्रतिदिनं रा-  
जविद्यालयेभ्यो निःसार्यमाणां संस्कृतशिक्षां  
पण्डितानां नियुक्तिं च निर्दुःखं सहन्ते ।

डा० लक्ष्मणस्वरूप M. A. डी० फिल० ( पृ० ५२ )

शास्त्रार्थः पाण्डित्यस्य परा काष्ठा । शा-  
स्त्रार्थस्योल्लेखो वेदे दृश्यते । विना शिक्षां  
न शास्त्रार्थः । नैदाना याज्ञिका इत्यादिसं-  
प्रदायोऽल्लेखो यास्केन कृतः । अत एव ततः  
पूर्वमपि अध्ययनाध्यापनयोः प्रचार आसी-  
दिति ज्ञायते । युरोपादिषु प्रारम्भिकशिक्षा  
निःशुल्का । प्राचीनभारते तु समावर्तनात्पूर्वं  
शास्त्रशिक्षापि निःशुल्का, प्रत्युत निर्भोजनव्य-  
याऽऽसीत् । साम्प्रतिककालेजानां शिक्षा के-  
वलं 'सांस्कृतिकी' । केवलं व्यावसायिक्यपि

संस्कृतिमिश्रणाभावादपूर्णः । प्राचीनभारते तु  
नीरक्षीरयोरिव द्वयोर्मिश्रणमनुपममासीत् ।

पं० श्रीगिरिजाप्रसादद्विवेदिनः ( पृ० ६१ )

सिद्धान्त-संहिता-होरात्मकस्य ज्योतिः-  
शास्त्रस्य प्राचीनाचार्यैर्नानाबन्धैः स्थिरीकृ-  
तस्य गणित-फलितेतिविभागेन न साम्प्रतं  
प्रचारः संभवति समुचितैर्ग्रन्थैस्तत्पाठयक्र-  
मो निर्धार्यः । परीक्षासु काव्य-धर्म-हिन्दी-  
ग्रन्थाः प्रधानविषयसहकारिणो निर्धारिताः,  
प्रत्यहं प्रवर्द्धन्ते । योगक्षेमदुर्बलानां नायं  
भारः सह्यः । अत एव पुरा मुख्यग्रामेषु च-  
तुष्पाठीवत् प्राक्तनैः शीघ्रबोध-मुहूर्तगणप-  
त्यादि-क्षेत्रमिति-सिद्धान्तशिरोमण्यादिग्रन्थै-  
र्विभज्य त्रिधा परीक्षा कल्पनीया । किन्तु न-  
वीनयुगोचितगणितविज्ञानादिग्रन्थप्रणयनस्य  
बह्वयावश्यकता । अत एव शिक्षापरिष्काराय  
सर्वैः परिकरो बन्धव्यः ।

व्याकरणाचार्याः सूर्यनारायणशास्त्रिणः ( पृ० ६१ )

मनुष्यसमाजायाऽऽत्यर्थमावश्यक्याः शि-  
क्षाया माध्यमं वर्तमानयुगानुसारं नागरी भा-  
षाऽस्तु, आधारभाषा तु संस्कृतम् । एतत्प्र-  
चाराय च नवीनलेखकानामपि ग्रन्थाः पा-  
ठ्यक्रमे निवेश्याः ।

नरदेवशास्त्रिणः ( पृ० ७१ )

संप्रति गुरुशिष्यव्यवहार उद्वेगकरः,  
मूल्यान पठनपाठनसंबन्धो न पवित्रः, परेशा-  
नुकम्पया उज्जीवितया पुरातनशिक्षया पुन-  
र्देशः 'पुनीतः' भवतु । इत्येतावन्मात्रः  
सारः ।



साहित्याचार्यपुरुषोत्तमचतुर्वेदिनः ( पृ० ५३ )

सर्वतः प्रशस्यापि संस्कृतभाषा साम्प्र-  
तमस्माकमुपेक्ष्या वैरल्यमुपयाति । तत्र का-  
रणं लौकिकविद्याशून्यत्वं पण्डितानाम् । सा-  
म्प्रतिकपरीक्षाभिरेकैकदेशपाण्डित्येन नैहलौ-  
किको न पारलौकिको लाभः । बहव आ-  
चार्यपदवीधराः पुराणादिग्रन्थानां संस्कारा-  
णां च नामान्यपि न विदन्ति । तर्क-व्याक-  
रणयोरनावश्यकः शब्दजालः प्रसारितः ।  
साहित्यायुर्वेदादिष्वपि न प्रायोगिकी शिक्षा ।  
अत एव प्राक्तनशैल्या सर्वविधविद्याप्रावी-  
ण्याय प्रचारः प्रारभ्यताम् ।

म० म० श्रीबालकृष्णमिश्रमहाभागाः ( पृ० ७८ )

कोष-स्वस्वशास्त्रीयवेद-कौमुदी-मुक्ता-  
वली-चन्द्रालोक-काव्यीयकतिपयगद्यपद्यांश-  
श्रुतबोध-गुणनभाजनादिगणितं च सर्वैरध्य-  
यनीयम् । ततः प्रतिभानुसारं वेद-व्याकरण-  
न्यायादीनामन्यतमस्य प्रधानतयाऽध्ययनम्,  
इतरेषु शास्त्रेषु च परार्थस्यैकस्य निबन्धस्य ।  
पञ्चविंशवर्षाच्चावर्कं तदेतत्पठनं समाप्येत ।  
दैवबलमवलम्बमानैर्धर्मशास्त्राविरोधेन व्यय-  
मल्पीकुर्वद्भिर्भगवदाराधनादिना पोषणचि-  
न्तातिरस्करणं विधेयम् । प्राचीनशैलीप-  
ण्डितानामिदानीमप्यादरः । येऽत्र विप्रति-  
पन्नास्ते साम्ना बोध्यन्ताम्, यदि तथापि न  
तेषां बोधस्तर्हि तेषां बुद्धिशोधनाय परमेश्वरः  
प्रार्थ्यताम् ।

श्रीजयरामदासस्वामिनः ( पृ० ८३ )

पुरा ह्याचार्यः शिष्यश्च परस्परं सम्य-  
क्परीक्ष्य मिथः समबध्येतामिति सुश्रुतौक-

प्रकारोद्धरणम् । साम्प्रतिका आयुर्वेदशिक्षा-  
यां नवीनपद्धतिमभिरोचयन्ति किन्तु प्रचि-  
चारयिषिता नवीनप्रकारा आर्षग्रन्थेषु सर्वे  
सूत्ररूपेणोपलभ्यन्ते । अत एवाऽस्माकं सा  
आर्षपद्धतिरेव युगानुसारं परिष्कृत्य, सूत्रे-  
भ्यो विवृतिरूपतया परिवर्ध्या चावलम्बनीया ।

भट्टश्रीबलभद्रशर्माणः ( पृ० ८८ )

शिक्षाया उद्देश्यं शिक्षैव । उदरचिन्ता  
तु आनुषङ्गिकी । केवलं जीविकाप्रयोजनत-  
योपादीयमाना शिक्षा साम्प्रतं न फलेग्रहि-  
रिति प्रत्यक्षम् ।

पं० योगीन्द्रकामहोदयाः ( पृ० ९१ )

मनुचतुर्थाध्यायस्थोऽध्ययनक्रमः काल-  
श्च वर्णितः । आनुषङ्गिकरूपेण- स्त्रीणामुप-  
नयनं चाप्युक्तं न वेति पूर्वपक्षीकृत्य भर्तुः स-  
काशाद्रामायणादेरध्ययनमेव तत्कृते स्वाध्या-  
यः साधितः । अपररात्राध्ययनं वेतनेना-  
ध्यापनं चेत्यादिविषयेऽप्यनौचित्यं पूर्वमाश-  
ङ्क्य ततः शास्त्रेण तत्समाधानम् । आयुर्वे-  
द-व्याकरण-साहित्येष्वेव सम्प्रति छात्राणां  
प्रवृत्तिः । अत एव शास्त्ररक्षायै सर्वासु परी-  
क्षासु निम्नाङ्कितग्रन्था आनुषङ्गिकरूपेण क-  
मान्विषयाः- १ रुद्राष्टाध्यायी २ मन्त्रमंहि-  
ता ३ ऋग्वेदभाष्यभूमिका ४ मनुस्मृतिः  
५ निरुक्तम् ६ न्यायप्रकाशः ७ सांख्यतत्त्व-  
कौमुदी ८ मुक्तावली ९ मुहूर्तचिन्तामणिः  
१० वेदान्तसारः ।

पं० पूर्णानन्द बी० ए० ( पृ० १०२ )

साहित्यसम्बन्धिता-पदादीनामन्तेत्यादिकार-



लैः संस्कृतभाषा व्यवहारेऽनुपयुक्ता जाता ।  
न ह्यस्यां प्रचारसाधनानि मासिकपत्रादिप-  
काशन-परस्परसंभाषा-पत्रलेखादीनि परिह-  
तैरवलम्ब्यन्ते । शिक्षाप्रकारोऽपि न यथार्थः ।  
अनुवाद उपेक्षितप्रायः । परीक्षाप्रश्ना अपि  
रटनमात्रस्पर्शिनो नाऽऽलोचनाप्रधानाः ।  
ग्रन्था अपि अतीतकालरचनायुक्ता इत्यादि ।  
अतः शिक्षणपद्धतिः रचनाप्रधाना, परी-  
क्षाप्रश्नाः कल्पनाप्रधाना इत्यादिः परिष्कारः  
कर्तव्यः । बालानां हृदये हास्यरसप्रधानया  
सरलरचनया, अन्येषां हृदये उपन्यासका-  
व्यनाटकादिनरसरचनया मासिकपत्रादिभि-  
श्च संस्कृतभाषां प्रत्युत्कण्ठा जनयितव्या ।

श्रीधृतराजमहोदयाः ( पृ० १ ५ )

पारमार्थिक-धार्मिक-व्यावहारिकेतित्रि-  
विधापि शिक्षा प्राचरत्पुरा यथाकालं भारते ।  
वैदेशिकराज्याश्रिताऽस्माकं संस्कृतिः साम्प्रतं  
स्वरूपरक्षणेऽनाथेव । तदिदानीं नवीनापि  
शिक्षा भारतीयशौचाचारधर्मकर्मनीतिरिति-  
प्रवणाऽस्माभिरादरणीया, यया हि एकदे-  
शिज्ञानशान्तितादिकलङ्करूपान्परकीयाक्षेपान्  
प्रक्षिपेम । परीक्षापिशाची हन्त संप्रति ब्रह्म-  
चारिणो गृहस्थान् वानप्रस्थान् यतीनपि च  
निर्विशेषमाविशति यया प्राक्तनपद्धतिर्नष्टा ।

सम्प्रति-सर्वैरेव संस्कृतच्छात्रैः श्रेणि-  
क्रमेण स्वल्पः सार्थो वेदभागोऽध्येयः ( तद-  
र्थं नवीनपद्धत्या ग्रन्था निर्मेयाः ), एवं सुग-  
मप्रक्रियया लिखिता धर्मशास्त्रपुराणेतिहास-  
गणितग्रन्थाः, प्राचीनार्वाचीनविज्ञानां वि-  
ज्ञानसिद्धान्तानाधृत्य सुरभारत्यां लिखिताः

( कोष्ठे पाश्चात्त्यभाषाप्रतिशब्दैर्युक्ताः ) वि-  
ज्ञानग्रन्थाश्चानिवार्यरूपेण पाठ्याः स्युः ।  
सर्वेषु विद्यालयेषूपेक्षकदद्यात् संस्कृतेनैव गुरु-  
शिष्ययोर्व्यवहरणं स्यात्, कार्यालयकार्यम-  
पि संस्कृत एव स्यात् । परिषदः स्युः, वादा-  
दि-( डिबेट् )सभाः स्युर्यत्र पुरस्कारो दीये-  
त । युरोपादिषु ये आविष्काराः स्युस्ते संस्कृ-  
तेऽनूद्य पाठ्यपणाल्यामनिवार्यरूपेण स्था-  
प्येरन् । दैनिकव्यायामसंस्थाः प्रतिविद्यालयं  
स्युः । सुगमार्थां दैनिकमारभ्य त्रैमासिक-  
पर्यन्तानि चित्रादिचमत्कृतानि समाचारप-  
त्राणि प्राचुर्येण प्रकाशयेन् । पत्रसंपादका-  
नामेका परिषत्स्यात् यस्यां ते महानगर-मा-  
गरादीनां नाम-परिभाषाश्चैकमत्येन स्थिरी-  
कुर्युः । समस्तभारतव्यापिनी तत्तत्प्रान्तीया  
वा विशिष्टविदुषामेका समितिः स्यात् यस्यां  
वेददर्शनव्याकरणादिशास्त्रीयग्रन्थलेखकेभ्यः,  
काव्यनाटकादिकर्तृभ्यः, कलाकुशलेभ्यः, शा-  
स्त्रार्थविजेतृभ्यः, समाचारपत्रसंपादकेभ्यः,  
ज्यौतिष-चिकित्साचमत्कारदर्शकेभ्यः पुष्क-  
लं पारितोषिकं विरुदादिकं च प्रदीयेत ।

एतस्य मनोराज्यस्य संपत्तये समस्तस्यै-  
व भारतस्य महामहिमशालिनां संस्कृतपण्डि-  
तानामेको महीयान् समवायः स्यात्, यस्य  
सर्वप्रान्तेषु शाखाः स्युः । एतस्य निर्धारितस-  
दस्यैः समस्तभारतव्यापि भ्रमणं विधाय  
राज-महाराज-श्रेष्ठिभ्यः प्रचुरधनसंग्रहः  
क्रियेत । संगृहीतस्य धनस्य च राजेष्टीकरणं  
विधीयताम् । अस्यै परिषदे च भारतशास-  
केन संस्कृतशिक्षापद्धतेः कृते प्रमाणीकरण-



परिवर्तन-परिवर्धनोनीकरणनूतनांशनिवेशा-  
दयः सर्वेप्यधिकारा दीयेरन् । [यदि भ्राम-  
हाभागाः क्षान्तेयुस्तर्हि सविनयं सेवायां नि-  
वेदये यत् मनोराज्यस्य सिद्धये संस्कृतज्ञम-  
ण्डले सेयमेकतापि मनोराज्यमात्रमेव । या-  
वदहं स्मरामि-वाराणस्यां वर्णाश्रमस्वराज्य-  
संघस्य यद् गतमधिवेशनमभूत् येन सह  
छात्रसंमेलनस्याप्यधिवेशनमासीत्, तत्र भ्रा-  
महाभागस्यापि नाम कार्यकर्तृषु प्रकटितमदृ-  
श्यत् । तत्र संस्कृतज्ञानां यादृशी एकतासी-  
त्सा प्रत्यक्षं तु विलोकिताम्, परं प्रकटपत्रै-  
र्दिग्दिगन्तरेष्वपि सङ्घिण्डिमघोषमघोष्यत-  
'ये हि संस्कृतशिक्षायां परिवर्तनमिच्छन्ति  
ते धर्मबहिर्भूताः' इत्यादि ] ।

पं० वृद्धिचन्द्राचार्यः ( पृ० ११५ )

शिक्षा हि शक्तिसंपादनम् । 'साक्षात्कृ-  
तधर्माणं ऋषयो बभूवुः' रित्यादियास्कवा-  
क्यात् वेदकालमारभ्य ऋषिभिः शिक्षाद्वारा-  
ऽन्ये शक्ताः संपादिताः । आसीत्पूर्वमर्थप्रधा-  
ना, अत एव वेदकाले नानाविज्ञानस्य प्रचा-  
रोऽभूत्, यत्रत्यं वनस्पतीन्द्रियविज्ञानं महा-  
भारताज्जगदीशचन्द्रवसुरुपजिजीव । अत एव  
वेदे प्राणधारणोपयोगि-अग्न्यादिपदार्थानामे-  
व स्तुतिरवाप्यते । 'आ ब्रह्मन्०' इत्यादिमन्त्रे-  
पि राष्ट्रे राजन्यादीनां शूरत्वादि संप्राप्त्यर्थं  
योगक्षेममाशास्ते । ततो जीवनव्यवहारोप-  
योगिपदार्थान्वेषणे पर्यवसिते आत्मादिसं-  
बन्धिविचाराणां जन्म, यो भाग उपनिषद्भा-  
ग्न्याख्यातः । ततो धर्मार्थकामेत्यादि जीवन-

स्य लक्ष्यचतुष्टयं स्थिरीकृत्य गुणादानकाङ्क्ष-  
या लोकस्य ऋषीणां सविधे गमनम्—येन हि  
उपनयनसंस्कारस्य जन्म । इत एव शनैः  
शनैरध्ययनं प्रवृत्तं यस्य हि आर्ष-बौद्धादि-  
कालेषु नानारूपं सत् वर्तमानं रूपं भूतका-  
ध्यापकत्वपर्यन्तं जातम् । बौद्धकालं यावत्  
पदार्थगुणदोषान्वेषणप्रधाना शिक्षा प्राच-  
रत् । बौद्धकाले त्वर्हिसाया अतिप्रचारेण  
यज्ञविद्या-शल्यशास्त्रादिभारतीयविज्ञानानां  
मुखमुद्रणं जातम् । आर्यसभ्यतारक्षणार्थं  
बौद्धैः सह शास्त्रार्थः प्रावर्तत । वादग्रन्थानां  
पठनपाठनप्रचारेण आर्यसिद्धान्तेष्वपि वाद-  
कलहः प्रारब्धः, येन हि प्रशान्तेऽपि बौद्धवि-  
प्लवे स्वपथाद्विच्युता विप्राः पूर्वस्मिन्पथि न  
गत्वा काव्यादिनिर्माणे प्रवृत्ताः । यवनराज्य-  
कालपर्यन्तं बहवः काव्यनाटकग्रन्थाः प्रादु-  
र्भूताः । यवनसम्राजां विलासवासनापूर्वै-  
कलात्मकशिक्षणं प्राचरत् । किन्तु यवनकाले  
अर्थप्रधानशिक्षां पराहत्य शब्दप्रधानशिक्षा-  
याः प्राधान्यमभूत् । तत आरभ्य मोक्षरूप-  
धर्ममासेवमाना अपि अन्तस्तले अर्थेन च  
कामेन च संबन्धमस्थापयन् । विना ह्यर्थं न  
तेषां जीवनम्, केवलं भारतीयसंस्कृतिरक्षा-  
नाम्ना प्रवञ्चयन्तो भाविसंततिं दाग्निद्वये पात-  
यन्ति । यया शिक्षया जीवनव्यवहारोपि न  
सा कथं शिक्षा ( शक्तत्वसंपादिका ) ? वाद-  
ग्रन्थैः शृङ्गारादिकाव्यैर्वा न संस्कृतसाहित्य-  
स्य सर्वाङ्गीणता । अत एव सर्वेपि विषया  
भाषान्तरोपयोगेन निर्मितैर्नवीनपुस्तकैरस्या-  
माधेयाः ।



सारस्वत पं० दीनानाथशास्त्रिणः ( पृ० १२६ )

पूर्ववत्संस्कृतभाषाया व्यावहारिकत्वा-  
र्थम्—संस्कृतभाषाया राजकीयविश्वविद्यालये-  
षु प्राधान्याय तदध्यापकपरिणतानां वेतनवृ-  
द्धयै च यत्नः, छात्राणामुत्साहनम्, समाचा-  
रपत्रवृद्धिः, बृहत्कोषद्वय—( संस्कृतात् हिन्दी,  
हिन्दीतः संस्कृतम् ) निर्माणम्, प्रारम्भिक-  
शिक्षायां सारल्यम्, संस्कृतसंमेलनानां सृ-  
ष्टिः, नानारूपैः संस्कृतविदुषां संमाननम्,  
संस्कृतव्याकरणप्रचारः, संस्कृतविदुषामेकता,  
इति दशोपाया आस्थेयाः ।

पं० द्रव्येशकामहाशयः ( पृ० १३२ )

अध्ययनमितिहासमुखेन पूर्वमासीदि-  
त्युपनिषत्सु श्वेतकेतूपाख्यानादिना ज्ञायते ।  
इदमेवालोचनात्मकपाठनम् । अधुना सा प-  
द्धितिलुप्ता । परीक्षकेण एकमात्रेऽप्यालोचना-  
त्मके प्रश्ने कृते संस्कृतविद्यार्थिषु कलकलः  
प्रसरति । ततश्चैवविधपद्धत्या विदुषां चै-  
कमत्येन संस्कृतोन्नतिः कार्या । हिन्दादिभा-  
षान्तरपुस्तकस्थापनेन संस्कृतोन्नतिर्न स्यात् ।  
यथा वेदान्तशास्त्रस्य निरीश्वरवादत्वप्रतिपा-  
दकोपि हिन्दीग्रन्थः संस्कृतपरीक्षायां प्रचा-  
रितः ।

तारादत्तपन्थशास्त्रिणः ( पृ० १३० )

संस्कृतावनत्या संस्कृतपरिणतसमाजस्यैव  
दुःखम् । पूर्वमीश्वरचन्द्रविद्यासागरेण, का-  
शीस्थैः परिणतैश्चास्योद्धारस्य सूत्रपातो वि-  
हितः, संस्कृतसाहित्यसंमेलनेनापि प्रचार आ-  
रब्धः परं हिन्दीसंमेलनेन स्वोद्देश्यस्य याव-  
दुन्नतिः कृता न तथाऽनेन । संस्कृतपरिणतता

नैकमत्येन कदाचित्संमिलन्ति । 'राजपूताना-  
बोर्डेन' संस्कृतविदुषां वृत्तिविच्छेदः ( संस्कृ-  
तमादाय दत्तवी० ए० आदिपरीक्षा एव  
'स्कूलेषु' पाठकाः स्युरिति नियमात् ) कृतो  
न कैश्चित्तस्य प्रतिवादो यथावत्कृतः । 'व्या-  
वरकेन्द्रात्' प्रतिवादः कृतो नाद्यापि फलम् ।  
परिणतानां संघटनम्, संस्कृतमाहात्म्यपरि-  
चायकं भारतीयात्मविद्यादिविद्योत्तकं हिन्दी-  
पत्रप्रकाशनं च कर्तव्यम् ।

पं० बदरीनाथशास्त्रिणः M. A. ( पृ० १४० )

अनादिकालान्मनुष्ये तरे प्राणिनस्तस्या-  
मेवाऽनुन्नतदशायाम्, किन्तु मनुष्यः शिक्षा-  
प्रभावादद्यपर्यन्तं क्रमेणोन्नतदशायाम् । शि-  
क्षयैव च निवृत्तिमार्गमभ्यस्य मोक्षरूपां परां  
काष्ठामापनोतीत्येव तस्या महदुद्देश्यम् ।

शिक्षासंस्कारो वा आर्यसंस्कृतेर्दाहसंस्कारो वा  
( भट्टश्रीमधुराणाथशास्त्री ) पृ० १४१ )

सर्वादौ मानवसभ्यताप्रवर्तिकया संस्कृ-  
तभाषयैव संप्रति विज्ञानयुगेऽस्मिन् मस्तक-  
मुन्नतं भारतस्य । किन्तु महात्मगान्धीप्रभृ-  
तयो भारतोन्नतिकामुका अपि नेमां प्रति दृ-  
शमपि क्षिपन्ति । 'वर्धास्कीम'मध्ये संस्कृत-  
स्य न समादर इत्येव न, किन्तु हिन्दीभा-  
षाया हिन्दुसंस्कृतेऽपि सर्वनाशः प्रारब्धः ।  
यवनानप्रसरीकृत्य हिन्दुसभ्यतास्थाने याव-  
नधर्मस्य यावनेतिहास-सभ्यतयोश्चापि प्र-  
चारः स्यादिति 'बुनियादी राष्ट्रीय शिक्षा'  
दर्शनेन स्पष्टं ज्ञायते । तन्त्रादिसंबद्धां वैज्ञा-  
निकीं नागरीं लिपिं विलोप्य तत्स्थाने अन्या-  
न्यक्षराणि प्रचारयितुमिष्टानि, येन हि प्राची-



नलिपिलिखित-मुद्रितानां संस्कृतग्रन्थानां श-  
नैर्विलोप एव स्यात् । यतो ह्ययमेव राष्ट्रीयः  
शिक्षाप्रकारः सर्वभारतव्यापी स्यादग्रे । अत  
एव धर्माभिमानिर्भिदुततरं प्रतिविधेयम्,  
अन्यथा हिन्दुत्वाय जलाञ्जलिरेव प्रदेयः  
स्यात् ।

वैद्यमणिरामशर्मभिषगाचार्याः ( पृ० १४१ )

जनिताऽनेकभाषा सेयं परमोन्नता सं-  
स्कृतभाषा । अस्या व्यावहारिकत्वाय संस्कृ-  
तसाहित्यमण्डलेन ( मन्थे संमेलनार्थमयं  
व्यपदेशः ) 'गवर्नमैण्टरान्जं स्टेटरान्जं श्रेष्ठि-  
वृन्दं' चार्थयित्वा धनसाहाय्यं भूमिसाहाय्यं  
च प्राप्यैको ग्रामो वासयितव्यो यत्र केवलं  
पण्डिताः संस्कृतमेव व्यवहरन्तो वसेयुः ।  
तेषां पुत्रपौत्रप्रपौत्रैः संस्कृतभाषणं प्रसरेत् ।  
सरलश्रायमुपायः—मातापितृभ्यां जन्मत एव  
बालः संस्कृतभाषामभ्यासनीयः । प्रत्येकसं-  
स्कृतविद्यालये छात्राध्यापका मिथः संस्कृते-  
न व्यवहरेयुरिति दृढतरं प्रबन्धनीयम् । स-  
रलसंस्कृतपुस्तकैः पत्रैः सचित्रैर्लोकचित्रैर्जन-  
नीया । व्यावहारिकशब्दानां नवीनः कोषः  
संपाद्यः । संस्कृताध्येतॄणां कृते छात्रवृत्ती रा-  
जकीया नियमनीया । संस्कृतभाषाध्ययन-  
स्याऽनिवार्यत्वनियमः कारयितव्यः । अन्य-  
विषयाः संस्कृतेऽनूद्य पाठ्यपुस्तकैः प्रचार्याः ।

पं० मायादत्तपाण्डेयाः ( पृ० १४३ )

स्वप्ने दृष्टम्—वेदोद्धारार्थेकेन राज्ञा भूय-  
सी भूमि-धनसंपत्तिर्वैदिकपद्धतेः प्रचाराय  
दत्ता । तद्द्वारा पाण्डेयमहामार्गेण गङ्गातटे  
क्रोशद्वयमिते भूभागे सभाभवन-पुस्तकालय-

मुद्रायन्त्र-कारुनिवास-क्रीडाङ्गण- फलपुष्पा-  
राम-अध्यापक-छात्रनिवास-ब्रह्मचर्याश्रमाद-  
यो निर्मापिताः । कार्यनिर्वाहकसमितिश्च क-  
रपात्री-गङ्गानाथम्मादिसप्तपुरुषाधिष्ठिता कु-  
ता । एतेन व्यवसायेन चतुर्दिक् भारतानुरा-  
ग-वैदिकयुगादयः प्रवृत्ताः ।

वाराणसेय-सभापतिपण्डिताः ( पृ० १४८ )

प्रागवत् आन्वीक्षिक्यादिशिक्षा साम्प्रतं  
नष्टा । वर्तमानपद्धतिस्त्ववनतिकारिणी । सं-  
स्कृतोन्नतये विभागत्रयं स्थाप्यम्—एकत्र धा-  
र्मिकशास्त्रालोचकाः प्रगाढपण्डिताः संनिवे-  
श्याः, अपरत्र संस्कृतसाहित्यज्ञानपूर्वकं देश-  
कालानुसारिज्ञानापेक्षाः, तृतीये संक्षिप्तसं-  
स्कृतज्ञानेन सह तत्तत्कार्यक्षेत्रीय-स्वकार्यवि-  
धायकाः । एतदर्थं नूतनाधुनिकसर्वविधा-  
विष्कृताङ्गलादिभाषागुप्तविषयपुस्तकानि सु-  
द्राप्याणि । "विशेषरूपेणाऽस्माकं मतमेत-  
द्विषये यू० पी० प्रान्तीयराजकीयसंस्कृत-  
शिक्षासमित्या यन्निर्धारितं तत् एवागतं  
स्यात्" । अर्थात् शिक्षासमितेर्यन्मतं तदेवै-  
षामित्याशयः ।

पं० प्रभुजरायणसाहिब्यरत्नम् ( पृ० १४६ )

आत्मोन्नति व्यवहारपरत्वं चादाय द्वि-  
धा शिक्षा । वर्तमानयुगीयाः शिक्षासिद्धान्ता  
वैदेशिकेभ्यो गृहीताः । उदरपूर्तिः शिक्षायाः  
फलम् । किन्तु भारतस्य प्राचीनो दृष्टिकोणः  
आत्मशान्तेरुपरि । वैदेशिकशासकसभ्यता,  
अस्माकं संस्कृतिश्चेति-मिथोभिन्ने । अत-  
एव द्वयोः सामञ्जस्यं कठिनमिति सूक्ष्मवि-  
चार्य एवायं प्रश्नः ।



कमलादेवी गुगलानीशास्त्री ( पृ० १६३ )

संस्कृतविद्यार्थिनो नित्यनूतनात्संसार-  
दपरिचिताः । वार्तालाप-वस्त्रपरिधान-भोज-  
नादिकं किमपि न जानन्तीत्यन्ये गदन्ति ।  
ते व्यवहारतो दूरगानि प्राचीनशैलीपुस्तका-  
नि पठित्वा परीक्षामात्रमुत्तरन्ति । अतः  
पाठ्यविधिः परिवर्तनीयः । आधुनिकविज्ञा-  
नविषयकाणि पुस्तकान्यवश्यं लेखितव्यानि ।

प्रतापदुर्गीयश्रीरामस्वामिनः ( पृ० १६४ )

यादृशः शिक्षकस्तादृशा एव शिष्ये  
भावाः समाविशन्ति । छात्रशिक्षकयोरुदारः  
पवित्रश्च प्राक्तनः संबन्धो वैदेशिकसंस्पर्श-  
व्येने वित्तीपार्जनभावेन वाणिज्यव्यवसा-  
यवत् संपादितः । अध्यापकस्य समादर्श  
छात्र उपजीवति सोऽपि वैदेशिकः ।

कथामहं पं० नंदकिशोरशर्मणः ( पृ० १६८ )

संस्कृतभाषाया लोकोपयोगाय—हिन्दी-  
भाषाया यथा ह्यावश्यकविषया भाषान्तरे-  
भ्योऽनूद्य प्रचारितास्तथा संस्कृतेऽपि विधेयम् ।  
नन्दलालदेमहाशयेन महाभारत-पुराणादि-  
गतभौगोलिकस्थानानि सांप्रतं कैर्नामभिः  
ख्यातानीत्येतद्विषये पुस्तकं निर्मितं तथा  
संस्कृतेऽपि संपाद्यम् । आधुनिकशासकम्बिकृ-  
त-मन्वादिगतन्यायालयनियमाः प्राचीन-  
वीनशैलीसमालोचनसंहकृताः संस्कृतेऽपि परि-  
वर्तनीयाः । नवीनाविष्काराणां वृत्तान्तपुस्त-  
कानि व्यावहारिकशाब्दाश्च यथाऽन्यैः संपा-  
द्यन्ते तथाऽस्माभिरपि । अवर्तमानविषयसं-  
ग्रहः संस्कृते पूर्वतश्चलितः । यथा-ज्योति-  
षाद्युर्वेदादिषु पूर्वमभूत् । पी० वी० कृणे

डा० सुशीलकुमारदेमहाशयाभ्यां धर्मशास्त्र-  
साहित्यशास्त्रयोरितिहास आङ्गलभाषायां सं-  
कलितस्तद्वत्संस्कृतेऽपि किं न ? शिक्षायां व-  
स्तुपाठादिना प्रत्यक्षपरिचय आवश्यकः ।  
त्रिवृत्करण-पञ्चीकरणयोः प्रत्यक्षप्रदर्शनं कुतो  
न व्यावहारिकम् । प्रारम्भिकशिक्षायामपि  
चित्र-मृण्मयप्रतिमादिभिर्वस्तुपाठ आर-  
ब्धव्यः ।

साहित्यशास्त्रस्य कीदृशी शिक्षा साम्प्रतमुपयुक्ता

( भट्टश्रीमथुगनाथशास्त्री ) ( पृ० १७२ )

साहित्यशास्त्रस्य फलं काव्यनिर्माणपा-  
ठवम् । तद्धि शास्त्रार्थयुगीयैः पुस्तकैर्न भव-  
ति, केवलं ग्रन्थलापनपरिणताः साहित्यज्ञा  
उत्पद्यन्ते । अतएव पूर्वैर्यथा स्वसमये नवन-  
त्वा विषयाः साहित्ये संनिवेशितास्तथा सा-  
हित्यविषयविमशार्थ रसगङ्गाधरसदृशा ग्र-  
न्थः सरलभाषया प्रचार्याः । अन्ये चाव-  
श्यका विषयाः संयोज्याः । यथा-उपन्यास-  
कथादीनां प्रकाराः । निबन्धलेखविद्या, तु-  
लनात्मकसाहित्यग्रन्थाः, संगीतशास्त्रस्य स-  
मायोगः, नवीनभूगोलेतिहासग्रन्थाः, इत्या-  
दयः ।

पं० विद्याधरशास्त्री M. A. ( पृ० १८४ )

येयमैकदेशिकी शिक्षापद्धतिः सा न  
पारमार्थिकी नापि वा व्यावहारिकी । ये  
केचन परिणताः शिक्षासुधारस्य विरोधं 'नि-  
ष्कारणं षडङ्गो वेदोऽध्येयः' इति वदन्तः  
कुर्वन्ति तत्र षडङ्गपदस्यापि स्वारस्यं नास्ति ।  
व्यवहारशब्दो राज्यशासन-समाजशास्त्र-सै-  
निकविधि-वैज्ञानिकभौगोलिकादिविषयकज्ञा-



नविषयः । अतः पण्डितैरेतद्विषयकप्राचीन-  
नवीनपुस्तकान्वेषणार्थं यत्न्यताम् ।

टैगोरानुवक्ता पं० लक्ष्मीकान्तत्रिपाठी ( पृ० १८६ )

आर्षं ज्ञानमिमामनन्तां प्रकृतिमवल-  
म्ब्य प्रवृत्तम्, किन्तु साम्प्रतिकं ज्ञानमचेत-  
नानि पुस्तकान्यालम्ब्य प्रवृत्तम् । अध्येतृन्  
परितः साम्प्रतं पुस्तकानामरण्यानी । अत  
एवाचेतनशिक्षया अचेतनमेव तेषां हृदयम् ।  
ततश्च यावच्छक्यं घातुकपुस्तकव्यूहाक्रमणा-  
दध्येतारस्वाणीयाः । पुस्तकस्थस्यानुमानिक-  
तर्कस्यापेक्षया प्राकृतिकसत्यमेव प्रामाणिक-  
तया बोधनीयास्ते ।

म० म० पं० गिरिधरशर्मचतुर्वेदाः ( पृ० १८१ )

शिक्षा हि शक्तत्वसंपादनम् । किन्तु  
वर्तमाना तत्पद्धतिर्निरुद्देश्या । पाणिनिसूत्रे  
इदं पदमेवोचितमावश्यकं चेत्यादिचरमवि-  
चारमयव्याकरणाद्युच्चशिक्षाभिः किमैहलौ-  
किकः किं वा पारलौकिको लाभः ? अस्यां  
हि अर्थदृष्टेरभावः, केवलं शब्दमात्रप्रवणते-  
ति प्रथमः, विज्ञान-भूगोलेतिहास-गणित-  
भाषाशास्त्रत्यादीनां समयोपयोगिनां विषया-  
णां नास्यां निवेश इति द्वितीयः, व्याकरणं  
न्यायादिकं वाऽवलम्ब्य प्रवृत्तोऽन्तर्पर्यन्तं त-  
स्मिन्नेवाध्ययनोचितं कालं समापयति, शा-

स्वार्थविस्तरात् । अत एवापेक्षितमप्यन्यशा-  
स्त्रसंबद्धं विषयं न किञ्चिद्वेत्तीति एकदेशिता-  
रूपस्तृतीयः, व्याकरणन्यायवेदान्तादयः क-  
तिपय एव संप्रति पाठ्यविषयाः । व्यवहार-  
जीविकादिसाधनभूताः कला-राजनीति-तन्त्र-  
पुराणवाचनादयो विषयास्तु लुप्ता लुप्यन्ते  
चेति विषयदारिद्र्यं चतुर्थः, समयानुसारे-  
ण हि शिक्षाग्रन्थाः सर्वत्रोपयुज्यन्ते किन्त्व-  
स्यां नवीनग्रन्थानामनादर इत्युन्नतिनिरोधः  
प्रबलः पञ्चमः, पाणिन्यादिसूत्रग्रन्थैरेवास्मा-  
कं प्रारम्भिकी शिक्षा प्रचलतीति प्रारम्भिक-  
शिक्षाकाठिन्यं सुहृदः षष्ठः, केवलं शास्त्रशि-  
क्षैवाऽस्माकं पाठ्यक्रमभूता । जीविकाव्यव-  
हारपाठवदायिनी कलादिशिक्षा तु नात्रान्त-  
र्भवतीति सप्तमो दोषः । इत्येवं दूषणसप्तभ-  
ङ्गी शिक्षाक्रमेऽस्मिन्नर्गलीभूता । तामेतां नि-  
रस्य भारतीयसंस्कृतिरक्षामात्रचरमोद्देश्या से-  
यं शिक्षा तथा प्रवर्तनीया यथाऽस्यां वेदद-  
र्शनपुराणादिमर्मज्ञाः, धर्मप्रचारकाः, कर्म-  
काण्डकोविदाः कथाप्रवक्तारश्च सुसिद्धजी-  
विकोपायाः स्नातकाः संपद्येरन् । न केवलं  
दूषणान्येवोपन्यस्तानि, सहैव तेषां निरासो-  
पाया अपि चिगदनुभूता निर्दिष्टा महामहो-  
पाध्यायमहाभागैरिति भूयानुपकारः । सर्वथा  
मननीयोऽयं निबन्ध इति किं बहुनोक्तेन ।

### सारनिवेदनम्

पाठकमहाभागाः ! नानाप्राप्तीयानाम-  
मीषां पण्डितमहाभागानां संस्कृतशिक्षाविषये  
स एष निष्कर्षः संनिर्गम्य एव श्रीमताम् ।  
वितण्डां पराहत्य तत्त्वविचारे कृते परीक्षासु

प्रचलितो वर्तमानशिक्षाक्रमो न कस्यचिद-  
विकलमनुमत इति परिज्ञायेत । ये किल प्रा-  
चीनशिक्षापद्धतेरनुमोदकास्तेऽपि प्रचलितं  
शिक्षाक्रमं तु परिवर्त्यमानमेवेच्छन्ति । यथा



हि-वाराणसेया म० म० पं० श्रीबालकृष्ण-  
मिश्रमहोदयाः प्राचीनशैलीपाण्डित्यमनुमो-  
दयन्तोऽपि संमन्यन्ते यत्—'कोष-स्वस्वशा-  
स्त्रीयवेद-कौमुदी-मुक्तावली-चन्द्रालोक-काव्य-  
सम्बन्धिकतिपयगद्यपद्यांश-श्रुतबोध-गुणन-  
भाजनादिगणितं च सर्वेषामनिवार्यमध्यय-  
नीयम् । ततः परं यथेच्छं व्याकरण-न्याया-  
दिकमध्येयमिति' । वेद-कौमुदी-श्रुतबोध-ग-  
णित-साहित्याद्यावश्यकविषयसंबलितः का-  
द्यत्वे पाठ्यक्रमः ? ततश्च न किं परिवर्त-  
नमावश्यकम् ? श्रद्धेयैः श्रीचण्डीप्रसादसुकु-  
लमहाभागैराशी-पुरातनी च शिक्षापद्धतिः  
स्मृता, यत्र हि साङ्गानां चतुर्वेदानामध्यय-  
नमादिष्टम् । कस्यां वा परीक्षायां साम्प्रतम-  
ङ्गशास्त्रेण सह वेदानामध्ययनं दृश्यते ? न  
किं तर्हि परिवर्तनावश्यकता ? अन्यैस्तु यैः  
शिक्षाविषयको विचारः कृतस्तैः स्फुटमेवो-  
दीरितो वर्तमानपाठ्यक्रमेऽसंतोषः । यैस्तु  
केवलं प्रकाशकानां प्रार्थनोपरि विशेषाङ्केऽ-  
स्मिन् यत्किञ्चिल्लेखितव्यमित्येव कृपा कृता  
तेषां तु कथैवाऽन्या ।

कीदृशः संप्रति संस्कृतपाठ्यक्रमः स्या-  
दिति शिक्षासंशोधने संमतिः स्वस्वविचारा-  
नुसारं दत्तैव बहुभिः । एतद्विषयापेक्षिणः  
पाठकमहाभागाः कुर्युरेव तदुपरि मार्मिकं  
विचारम् । किन्तु तदिदं साञ्जलिबन्धमावे-  
द्यते यदयं प्रश्नो न तादृक् सूत्रो यत्सर्वै-  
रेव भट्टिति 'इदमित्थमिति' निर्धारणीयः  
स्यात् । अस्माकं न्याय-व्याकरणादीनां मा-  
र्मिकविचारपद्धतिर्भूमण्डलेऽप्यद्वितीया । भा-

षाऽस्माकं भुवि सर्वतः प्रथमं ज्ञानालोकज-  
ननी, सर्वभाषाणां मातृभूता । वाङ्मयमेत-  
स्याः सर्वथानुपमं सर्वोपजीव्यं च । सर्वमिदं  
सत्यम्, वज्रसत्यम् । किन्तु व्यवहारतः  
पृथग्भूताया अस्या अस्य च सेविनां न लो-  
कयात्रा निर्वहति । धर्मबुद्ध्या सेव्यतामि-  
त्युपदेशस्तु जर्जरभाण्डे दुग्धमिव निर्जीवि-  
कानां हृदये नाधुनाऽवतिष्ठते ।

'वर्तमानविज्ञान( साइन्स )-भूगोल-  
कृषिशास्त्रादिसाम्प्रतिकविषयाणामनुवादा-  
दिना संस्कृतभाषायां निवेशः कार्यो येन  
व्यावहारिकता स्यादिति' बहव उपदिशन्ति  
किन्तु सोयं द्रविडप्राणायामादपि महाद्रवि-  
डप्राणायाम इति न समीक्षितं तैः । त एव  
विषयाश्चेत्तस्य ज्ञातव्यास्तर्हि यस्यां भाषायां  
ते विषया अद्यावधि बहोः कालात्कार्यरूपेण  
प्रचलितास्तस्यामेव भाषायां तद्विषयाणाम-  
ध्ययनं लोकस्य सुकरं सर्वाङ्गपूर्णं च स्यादा-  
होस्वित् संस्कृतभाषायाम् ? यस्यां हि पूर्वम-  
नुवाद एव न सुकरः । प्राचीनग्रन्थास्तु न  
सुलभा नापि च साम्प्रतं सुबोधा एव । क-  
ल्प्यताम्-गृहनिर्माणकला कस्यचित्साधारण-  
जनस्य शिक्षणीया । तत्कृते संस्कृतेऽनूदिता  
ग्रन्था उपयोगिनो भवेयुरथवा वर्तमानशि-  
ल्पिभ्यः प्रत्यक्षशिक्षणम् ? अपेक्षिते च पु-  
स्तकसाहाय्ये हिन्दीभाषाग्रन्था उपयुक्ताः स्युर-  
थवा संस्कृतेऽनूदितानि पुस्तकानि ? ततश्च  
व्यावहारिकत्वसंपादनार्थं नायमुपायो हृदि  
पदं लभते ।

बहुभिश्च तादृशा उपाया उपदिष्टा ये



केवलं विचारमात्ररमणीयाः, न तेषां कार्य-  
रूपे परिणमनं संभवि । अत एव हास्यर-  
सोपकरणभूता एव । सर्वमन्यत्तिष्ठतु-“सम-  
स्तभारतव्यापिनी एका महामहती विद्वत्परि-  
षत्स्यात्, यस्या हस्ते भारतशासकेन संस्कृ-  
तशिक्षापद्धतेः कृते प्रमाणीकरण-परिवर्त-  
परिवर्द्धनोनीकरण-नूतनांशनिवेशादयः सर्वे-  
प्यधिकारा दीयेरन् ।” अपि नेदं गगने बी-  
जाकरणम् ? भारतशासको यद्यस्माकं हस्त-  
गत एव तर्हि भारतीयविद्यालयेषु राजाज्ञया  
संस्कृतशिक्षैव कुतो न प्रवृत्ता स्यात् ? कि-  
मिति शाखाचङ्क्रमणमारभेमाह ? समपेक्षितो  
निधिरेव चेद्वस्तगतः स्यात्तर्हि वनाद्वनमाहि-  
ण्डमाना निध्यञ्जनौषधिमूलं किमिति खने-  
म ? “पृथग् ग्रामा एव पण्डितानां निवास-  
नीया येषु मिथः संस्कृतमेव सर्वैर्व्यवह्रियेत ।  
ततश्च तेषां पुत्र-पौत्र-प्रपौत्रैर्व्यवह्रियमाणा  
संस्कृतभाषा शनैः शनैर्व्यावहारिकी स्यात् ।”  
यदि संस्कृतसेवितां हस्ते ग्रामादीनामावास-  
निरासशक्तिरेवाऽभविष्यत्तर्हि परितः क्रन्द-  
नमेव किमित्यभविष्यत् ? आम्, ‘शास्त्रशि-  
क्षया सह जीविकार्थमर्थोपार्जनविद्याग्रहण-  
मपि किञ्चिदस्त्विति’ केषाञ्चित् ( देवर्षिभट्ट-  
श्रीरमानाथशास्त्रिप्रभृतीनाम् ) संमतिरवश्यं  
शक्योपायेति सर्वैरुपादेयैव ।

‘राजकीयविश्वविद्यालयाधिकारिणः  
संप्रार्थ्य संस्कृतभाषा सेयं प्राधान्यं प्रापणी-  
या’ ‘संस्कृतपरीक्षासु एवमिव संशोधनं का-  
रणीयम्’ इत्याद्याः संमतयः प्रायो बहूनामेव  
समवाप्येरन् । “भारतसर्वस्वभूतापि सेयं

भाषा हा हन्त सांप्रतं पराभवं गता गमिता  
वा” इत्याद्याक्रोशोपि पारतन्त्र्यं वा समयं  
दैवं वा निमित्तीकृत्य प्रायः सर्वैरेव सक-  
रणमाविष्कृत एव । अवश्यमापाततः श्रव-  
णे ता इमाः सूक्तयो वक्तुः संस्कृतभाषानुरागं  
सूचयन्ति, उपायप्रावीण्यं वा निर्देशकमहा-  
भागस्य परितो घोषयन्ति, किन्त्वासां मूले  
सूक्ष्मेका वाणी कर्णयोरनयोर्निभृतमागुञ्जति  
यत् ‘संस्कृतभाषाया भाग्ये नाधुनापि भारती-  
यजनतायां विहरणं दैवानुमतमिति’ ।

प्रवाहानुगामिनीनां पट्टकीनां संमुखे  
कट्टकिरपि सत्यसम्बन्धवशात्किञ्चिदाकर्ण-  
यितुं काम्यते चेन्निर्भ्रममहं निवेदयिष्ये य-  
त्सर्वमिदं दुराशामात्रम् । स्वस्वार्थसिद्धये  
एकार्णवं जगत्कर्तुमुद्यतेषु प्रभुत्वशालिषु, युगे-  
ऽस्मिन् दुर्बलस्य परस्य हस्ते प्रभोः स्वाधि-  
कारसमर्पणं किं शिक्षितनामधारिभिरपि वि-  
श्वसितुं शक्यते ? स्वभाषां दूरे कृत्वा संस्कृत-  
भाषायाः प्रधानीकरणं भारते किं संप्रत्येव-  
मेव संभवेत् ? सुदूरं गम्भीरं च विचार्य या  
भूमण्डलव्यापिनी भाषाऽत्र प्रचारिता सा  
किमेवमेवाऽऽपसारिता स्यात् ? माऽस्तु वि-  
स्तरः, पुरःस्थितपर्वतस्य कृते किं वा दूरवी-  
क्षणयन्त्रेण ? अस्माकमार्याणां धर्मभाषायाः  
संस्कृतभाषायाः संरक्षणाय धर्मोऽस्मान् यदि  
प्रेरयति तर्हि पूर्वोक्तान् सुखस्वप्नान् विस्मृत्य  
स्वयं पण्डितैरेवोत्थातव्यं स्यात् । धर्मं वा  
कर्मकाण्डं वा जीविकां वाऽवलम्ब्य संस्कृत-  
भाषातः संस्कृतपण्डितानामेव स्वार्थसंब-  
न्धः । संस्कृतभाषया किं राजा जीवति, येन



संस्कृतभाषाप्रचाराय स व्याकुलो भवेत् ?

किञ्च-विवाहादिधार्मिककृत्येषु यदि राजशक्तेः स्वल्पोपि हस्तक्षेपो भवति तर्हि धार्मिकपण्डितसमाजः सहसैवाऽग्निशर्मा भवति । उचितं चाप्येतद्धर्मप्राणानां भार-तीयानाम् । किन्त्वद्यत्वे सर्वस्यापि धर्मस्य मूलभूतायाः संस्कृतभाषायाः सर्वे हारे प्र-सक्तेऽपि धर्मप्राणाः पण्डितपुरन्दरास्तद्रक्षणाय सर्वथा परस्य परस्य मुखमवेक्षन्ते इत्यहो बलवती भवितव्यता । वेदाऽक्षरश्रवणाधि-कारादपि येऽस्माभिश्च्यवितास्तेषामुपर्येव सांप्रतं वेदरक्षाया भारोऽप्यस्माभिर्विनिहित इत्यहो विरोधालंकारस्य व्यापकत्वम् । सर्व-विषयेषु निर्जीवानामपि संस्कृतपण्डितानां नाडी धर्मविषयेष्वद्यापि किञ्चित्स्फुरतीति जाने । किन्त्वधुना धर्ममूलस्य निर्मूलनप्रस-ङ्गेऽपि यदि निश्चेष्टता स्यात्तर्हि किमनेन बुध्यताम् ?

ननु अन्यभाषासमर्थकस्य राजतन्त्रस्य संमुखे धार्मिकपण्डितानां क्रियती वा संस्कृतप्रचारे शक्तिरिति चेत्, यावती शक्तिस्ता-वर्तिक पण्डितैः प्रयतितम् ? धर्मस्थानानां देवमन्दिराणां च रक्षणं यथा वयं राजप्रा-तिकूल्येऽपि स्वजीवनध्येयं मन्यामहे तथा किं दृष्टिर्धर्मभाषायामस्यां देववाण्यामस्माकं नि-पतति ? यानि किल कार्याणि राजायस्तानि, राजसाहाय्यं तेष्वपेक्षितं स्यात् । किन्तु येषु कार्येषु राज्ञा न संबन्धस्तेषु किं भाषासंब-न्धिकार्येषु संस्कृतभाषायै दीयतेऽस्माभिः धि-कारः ? संस्कृतशिक्षितैर्मौखिके लेख्यव्यव-

हारे वा किमुपादीयते देववाणी ? गृहे किं व्यवह्रियते संस्कृतम् ? निजौरसपुत्रा भ्रातृ-व्या वा किं पाठयन्ते संस्कृतमेव ? [ सूच-काः सूचयन्ति यत्-शुद्धसंस्कृताध्ययनं दूरे, जीविकार्थं राजभाषाध्ययने-उपभाषा-(सैकि-एडलैंग्वेज)रूपेणापि सेयं वराकी संस्कृतभा-षा नोपादीयते संप्रति पण्डितपुत्रैः ] मिथो मिलितेषु संस्कृतज्ञेषु किं प्रचलति संस्कृतेनैव भाषणम् ? अवकाशसमये चित्ताह्लादनाय भाषान्तरमयम् उपन्यासा-(कथाकाव्य)दि यथा प्रणयतः पठयते तथा संस्कृतपुस्तका-न्युपादीयन्ते कश्चित् ? संस्कृते किञ्चिदानन्दज-नकमेव वा नास्ति ? नास्ति चेत्कस्यायं दोषः ? साहित्यवृद्धिः कस्य कर्तव्यम् ? धार्मिकम-न्दिरेषु धार्मिककृत्येषु च किं संस्कृतस्यैव स-र्वथा प्रवर्तितोऽस्माभिर्व्यवहारः ?

सर्वमन्यद्वारेऽप्यातु, येषु स्थानेषु संस्कृतसंग्रहणस्याऽभावे स्वयमस्माकं स्वार्थहानि-जीवनहानिर्वा प्रसज्यति तेष्वपि किमस्मा-भिर्वराकी सेयं संस्कृतभाषा संरक्ष्यते नाम ? अन्यप्रमाणपेक्षया प्रत्यक्षस्य सर्वैरपि प्राब-ल्यमङ्गीक्रियते नूनम् । प्रत्यक्षतो दृश्यते यत्-‘राजपूतानाबोर्ड’सदृशीभिः संस्थाभिः सेयं संस्कृतगवी चक्षुषोरस्माकं संमुख एव निर्दोषं विशस्यते, धार्मिकैरस्माभिश्चाऽव्याकुलं स्थी-यते ! अपि यथाशक्ति निर्वाहितं संस्कृतप-ण्डितैः स्वकर्तव्यम् ?

अस्तु. एवमिव संस्कृतभाषासेवनविषये सर्वतः प्रसिद्धिमुपगतेऽस्माकं कर्तव्यपालन-पाठवे संमुखोपस्थितं शिक्षासंशोधनमिदमिति-



तमावधानेन मननीयम्, नानाप्राप्तेषु शिक्षाव्यवसाय एव जन्म यापितवतां महानुभवशालिनामेव निर्धारणीयं चेति सुस्पष्टमेव । म० म० श्रीगिरिधरशर्मचतुर्वेदसदृशैश्चतुरस्रविद्वद्भिः प्रदर्शितानुपायान्मार्मिकदृष्ट्या विचारयेयुः पाठकमहोदयाः । एभिर्हि बहोः कालात्पुरस्तादयं प्रश्नः सूक्ष्मेक्षिकया न केवलं विचारित एव अपि तु एतद्विषयकविचारान् भारतीयप्रसिद्धप्रसिद्धपण्डितानां सविधे संप्रेष्य संस्कृतशिक्षासम्बन्धे सुनिश्चितं पाठ्यक्रमं निखिलभारतीयसंस्कृतसाहित्यसंमेलनद्वारा निर्धारयितुमाचेष्टितमपि । किन्तु पण्डितदिग्गजानां नैसर्गिकनिमीलिकया यावत्साध्यं संभवि तावदेव निष्पन्नम् । एतत्संशोधनस्य कश्चिदंशो हिन्दुविश्वविद्यालयेनाङ्गीकृत्य कार्यरूपेण प्राचालितोऽपीत्यपि स्मर्यते ।

तत्त्वतो विचारणेन सत्यं त्विदं यद्भारते संप्रति संस्कृतशिक्षासंशोधनाधिकारिणो गवेषिता अपि भूयस्तरां विरलान्त एव, न च सहसा सर्वैर्निर्धारणीया एव । अत एवैव-

विधानां समर्थानामेव संमतीः संगृह्य तादृशानामेव समितिः शिक्षामिमां चेत्संशोधयेत्तदा स्यात्किञ्चित्फलम् । अन्यथा-विभिन्नविभिन्नमस्तिष्कशालिनां महाविदुषामधिकसंमत्याऽपि नाभीष्टफललाभसंभावना । शास्त्रपाण्डित्यं वावदूकत्वं वाऽन्यत्, शिक्षोपायपरीक्षकता चाऽन्येति स्थूलस्थूलतमं सत्यम् ।

पाठकमहोदयाः! विशेषाङ्कोऽयमङ्कगत एव संप्रति श्रीमताम् । परं दुर्बलयोः स्कन्धयोरुपर्ययमारोपितोऽभूद्भारो नूनम् । अत एव विषयसंकलने, संशोधने, चित्रादीनां निवेशने च यास्तुटयः संजाताः, प्राप्तनिबन्धानामप्रकाशने च योऽयमपराधः संवृत्तस्त्वं दर्शयमयमहमाबद्धाञ्जलि क्षमामभियाचे, प्रार्थये च-

ददती सुदाचयदीचा-

मुभयपरीक्षासु सफलतां सृजती ।

सेयं संस्कृतशिक्षा

सकलसुभिर्जाय जायतां पठताम् ॥

भट्टश्रीमथुरानाथशास्त्री ।









॥ श्रीः ॥

## ❀ सहायकानां नामावली ❀

१००) राजाबलदेवदासजी बिडला	...	...	बनारस
१००) पं० रामचन्द्रजी शास्त्री, संस्थापक-संस्कृत-प्रचारक-विद्यालय	...	...	मुंबई
५१) वैद्य नन्दकिशोरजी भिषगाचार्यः	...	...	जयपुर
५१) स्वामी जयरामदासजी, ,	...	...	,,
५१) दीवानबहादुर दीवान कृष्णकिशोरजी, रईस	...	...	लाहौर
५१) बंसीधरजी वैजनाथजी जालान	...	...	कलकत्ता
५०) पं० शिवदत्तजी शास्त्री	...	...	तुमसर
५०) सेठ रामकृष्ण रामनाथजी	...	...	तुमसर,
२१) कन्हैयालालजी तिवाडी पुरोहित एम्० ए० विशारद	...	...	जयपुर
१५) श्रीमान् से० सूरजमलजी नागरमलजी,	...	...	रतनगढ
१०) गांगेयनरोत्तम शास्त्री,	...	...	कलकत्ता
६) मणिरामजी वैद्य भिषगाचार्य	...	...	रतनगढ

५) मुद्रादातारः प्रतिवर्षमेवैतत्पत्रस्य सहायका यथा—

५) बुलाकिरामजी शास्त्री	...	...	किशनगढ
५) एन्० माधव मेनोन	...	...	मद्रास
५) सीताराम शास्त्री	...	...	कलकत्ता
५) हरिहरशास्त्री,	...	...	हैदराबाद
५) वैद्य नन्दकिशोरजी भिषगाचार्यः	...	...	जयपुर

५८१) ६०



प्रेमप्रकाश इ० प्रेस, जौहरी बाजार जयपुर ।















